

श्रीः

बृहत्स्तोत्ररत्नाकरः

सचित्रः

(स्तोत्रसंख्या २२४)



मुद्रक और प्रकाशक

खेमराज श्रीकृष्णदास,

मालिक—“ श्रीवेङ्कटेश्वर ” स्टीम-प्रेस,

बम्बई.

संवत् २०१५, सन् १९५८.

पुनर्मुद्रणादि सर्वाधिकार “श्रीवेङ्कटेश्वर” यन्त्रालयाध्यक्षाधीन है

भूमिका



श्रीवेङ्कटेश्वराय नमः

श्रीमदनंतनिगमांतसिद्धांतपरमतत्त्वार्थानंतकल्याणगु--
णाकर—श्रीमन्नारायण-स्वरूपस्वभावप्रकाशकोऽपि च
यद्दर्शनस्पर्शनलेखनपठनपाठनप्रदानादानरक्षणपूजनश्रव-
णादिभिः सकलभगवद्भक्तानां कलिकलुषान्धकारनिर्हरण-
प्रचण्डभास्करश्रुतिः श्रीमत्पूर्वाचार्यैः प्रणीतोऽध्येतृजनानां
झटित्यखिलपुरुषार्थप्रदत्वेन वृत्तालंकारादिभिश्चात्यंतसुन्द-
रोऽयं “बृहत्स्तोत्ररत्नाकरः” सेतुशीताचलांतर्धरणिमध्य-
वर्तिनामास्तिकमतावलम्बिसकलसज्जनानामत्यंतोपका-
राय श्रीवैकुण्ठपतेः श्रीमन्नारायणस्य प्रेरणयाऽस्माभिः
स्वकीये “श्रीवेङ्कटेश्वर” मुद्रणालयेऽङ्कयित्वा प्रसिद्धिं
प्रापितः ॥

खेमराज श्रीकृष्णदास,

“श्रीवेंकटेश्वर” मुद्रणयन्त्रालयाध्यक्ष-बम्बई.

बृहत्स्तोत्ररत्नाकरानुक्रमणिका



स्तोत्रनाम.	पृष्ठांकः	स्तोत्रनाम.	पृष्ठांकः
मंगलम्	...	१९ मुकुन्दमाला	.. ४४
गणेशस्तोत्राणि ॥ १० ॥		२० श्रीविष्णोः षोडश नामस्तोत्रम्	... ४७
१ गणेशन्यासः	...	२१ विष्णुशतनामस्तो०	.. ५१
२ गणेशकवचम्	...	२२ परमेश्वरस्तुतिसार- स्तोत्रम्	... ४९
३ गणेशमानसपूजा	...	२३ भगवच्छरणस्तोत्रम्	५१
४ गणेशबाह्यपूजा	...	२४ हरिनाममालास्तो०	५३
५ गणेशमहिम्नः स्तोत्रम्	१८	२५ शालग्रामस्तोत्रम्	... ५४
६ गणेशाष्टोत्तरशत- नामस्तोत्रम्	...	२६ अच्युतनामाष्टकम्	... ५७
७ संकष्टनाशनगणेश- स्तोत्रम्	...	२७ विष्णुपादादिकेशांत- वर्णनस्तोत्रम्	... ५१
८ गणेशाष्टकम्	...	२८ विष्णुमहिम्नः स्तो०	... ६६
९ एकदन्तस्तोत्रम्	...	२९ श्रीहरिस्तोत्रम्	... ७१
१० महागणपतिस्तोत्रम्	...	३० श्रीहरिनामाष्टकम्	.. ७२
विष्णुस्तोत्राणि ॥ २८ ॥		३१ श्रीहरिशरणाष्टकम्	... ७३
११ नारायणवर्म	..	३२ श्रीदीनबंध्वष्टकम्	... ७४
१२ विष्णुपञ्चरस्तोत्रम्	...	३३ श्रीगोविन्दाष्टकम्	... ७५
१३ श्रीमदच्युताष्टकम्	...	३४ रमापत्यष्टम्	... ७६
१४ अच्युताष्टकम्	..	३५ कमलापत्यष्टम्	... ७७
१५ आचार्यकृतषड्पदी	...	३६ संकष्टनाशनविष्णु- स्तोत्रम्	... ७८
१६ विष्णुस्तवराजः	...	३७ पांडवगीता	... ११
१७ नारायणस्तोत्रम्	...		
१८ विष्णोरष्टाविंशति- नामस्तोत्रम्	...		

स्तोत्रनाम.	पृष्ठांकः.	स्तोत्रनाम.	पृष्ठांकः.
३८ हरिस्तुतिः	... ८६	६० असितकृतशिव स्तोत्रम्	... १२५
शिवस्तोत्राणि ॥ ३० ॥		६१ हिमालयकृतशिव स्तोत्रम्	... १२६
३९ शिवकवचम्	... ९०	६२ शिवाष्टकम्	... १२७
४० शिवमानसपूजा	... ९७	६३ द्वादशज्योतिर्लिङ्ग०	... १२८
४१ शिवमहिम्नस्तो०	... ९९	६४ दारिद्रदहनशिव- स्तोत्रम्	... १२९
४२ शिवभुजंगमप्रयात- स्तोत्रम्	... १०४	६५ कल्किकृतशिव- स्तोत्रम्	... ११
४३ शिवषडक्षरस्तो०	... १०५	६६ शिवस्तुतिः	... १३०
४४ शिवपंचाक्षरस्तो०	... १०६	६७ शंकराष्टकम्	... १३२
४५ उपमन्युकृतशिव- स्तोत्रम्	... १०७	६८ शिवरक्षास्तोत्रम्	... १३३
४६ शिवापराधक्षमा- पनस्तोत्रम्	... १०८	सूर्यस्तोत्राणि ॥ ८ ॥	
४७ रावणकृतशिवता- ण्डवस्तोत्रम्	... १११	६९ सूर्यकवचम्	... १३४
४८ द्वादशज्योतिर्लिङ्ग स्तोत्रम्	... ११२	७० सूर्यकवचस्तोत्रम्	... १३६
४९ शिवस्तुतिः	... ११४	७१ आदित्यहृदयम्	... ११
५० पशुपत्यष्टकम्	... ११५	७२ आदित्यहृदयम् (२)	... १५१
५१ लिङ्गाष्टकम्	... ११६	७३ सूर्याष्टकम्	... १५३
५२ वेदसारशिवस्तवः	... ११७	७४ सूर्याष्टकम् (२)	... १५४
५३ विघ्ननाथाष्टकम्	... ११८	७५ सूर्यार्पितोत्रम्	... १५६
५४ शिवनामावल्यष्टकम्	... ११९	७६ सूर्यस्तोत्रम्	... १५७
५५ प्रदोषस्तोत्राष्टकम्	... १२०	देवीस्तोत्राणि ॥ २६ ॥	
५६ चन्द्रशेखराष्टकम्	... १२१	७७ देव्यपराधक्षमा- पनस्तोत्रम्	... १५९
५७ निर्वाणदशकम्	... १२३	७८ आनन्दलहरी	... १६०
५८ निर्वाणषट्कम्	... १२४	७९ महालक्ष्म्यष्टकम्	... १६३
५९ कालभैरवाष्टकम्	... ११	८० देवकृतलक्ष्मीस्तो०	... ११
		८१ त्रिपुरसुन्दरीस्तो०	... १६५
		८२ वाराहीनिग्रहाष्ट०	... १६६
		८३ वाराहानुग्रहाष्ट०	... १६७

स्तोत्रनाम	पृष्ठांकः.	स्तोत्रनाम.	पृष्ठांकः.
८४ ताराष्टकम्	... १६८	१०९ आर्तत्राणनारायणा	
८५ शीतलाष्टकम्	... १७०	ष्टादशकम्	... २२२
८६ अन्नपूर्णस्तोत्रम्	... १७१	११० पंचमहायुधस्तो०	... २२५
८७ राधाकवचम्	... १६३	१११ श्रीबलरामस्तो०	...
८८ भगवत्पञ्चकम्	... १७५	अवतारस्तोत्राणि ॥ ७ ॥	
८९ संकटनामाष्टकम्	... १७६	११२ मत्स्यस्तो०	... २२६
९० लक्ष्मीलहरिः	... १७७	११३ कूर्मस्तो०	...
९१ अंबाष्टकम्	... १८३	११४ वाराहस्तो०	... २२७
९२ श्रीस्तोत्रम्	... १८४	११५ नृसिंहस्तो०	... २२९
९३ इन्द्राक्षिस्तोत्रम्	... १८६	११६ लक्ष्मीनृसिंहस्तो०	... २३१
९४ भवानीभुजंग	... १८८	११७ वामनस्तोत्रम्	... २३२
९५ श्रेयस्करी	... १९०	११८ वामनस्तो०	...
९६ देवीषट्कम्	... १९१	रामस्तोत्राणि ॥ १३ ॥	
९७ दुर्गापदुद्धार	... १९२	११९ रामहृदयम्	... २३५
९८ गायत्री	... १९३	१२० रामस्तवराजः	... २३६
९९ गायत्री (२)	... १९५	१२१ रामगीता	... २४४
१०० सरस्वती	... १९७	१२२ रामरक्षास्तो०	... २५०
१०१ सरस्वती (२)	... २००	१२३ ब्रह्मदेवकृतराम-	
१०२ नील सरस्वती	... २०१	स्तुतिः	... २५४
दत्तस्तोत्रे ॥ २ ॥		१२४ जटायुकृतराम	
१०३ दत्तलहरिः	... २०२	स्तोत्रम्	... २५५
१०४ दत्तत्रेयस्तोत्रम्	... २१६	१२५ रामाष्टकम्	... २५६
गुरुस्तोत्राणि ॥ ३ ॥		१२६ श्रीरामाष्टकम्	... २५७
१०५ शङ्कराचार्यकृत-		१२७ श्रीमहादेवकृत-	
गुर्वष्टकम्	... २१८	रामस्तुतिः	... २५८
१०६ गुरुवरप्रार्थनापञ्च-		१२८ अहल्याकृतराम-	
रत्नस्तोत्रम्	... २१८	स्तोत्रम्	... २५९
१०७ दक्षिणामूर्तिस्तो०	... २१९	१२९ इन्द्रकृतरामस्तो०	... २६१
१०८ दशावतारस्तो०	... २२१	१३० रामचन्द्राष्टकम्	... २६२
		१३१ श्रीसीतारामा-	
		ष्टकम्	... २६४

स्तोत्रनाम.	पृष्ठांकः.	स्तोत्रनाम.	पृष्ठांकः.
मारुतिस्तोत्राणि ॥ ५ ॥		१५३ विप्रपत्नीकृत- कृष्णस्तोत्रम् ... २९८	
१३२ मारुतिस्तो० ... २६६		१५४ गोपालविंशति- स्तोत्रम् ... ३०९	
१३३ हनुमत्स्तो० ... २६७		१५५ गोविन्दाष्टकम् ... ३०२	
१३४ श्रीहनुमत्ताण्डवस्तो० २६८		१५६ श्रीगोपालाष्टकम् ... ३०३	
१३५ पञ्चमुख हनुमत्कवचम् २७०		१५७ श्रीकृष्णाष्टकम् ... ३०५	
१३६ एकादशमुख हनुम- त्कवचम् ... २७४		१५८ सत्यव्रतोक्तदा- मोदरस्तोत्रम् ... ३०६	
कृष्णस्तोत्राणि ॥ २३ ॥		१५९ ज्वरकृतकृष्णस्तोत्रम् ... ३०६	
१३७ त्रैलोक्यमंगल- कवचम् ... २७७		पांडुरंगस्तोत्रम् ॥ १ ॥	
१३८ श्रीबालरक्षा ... २८०		१६० पांडुरंगाष्टकम् ... ३०८	
१३९ श्रीकृष्णस्तवराजः ... २८१		कल्किस्तोत्रेणि ॥ २ ॥	
१४० भगवन्मानसपूजा ... २८३		१६१ कल्किस्तवः ... ३१०	
१४१ देवकृतगर्भस्तुतिः ... २८४		१६२ कल्किस्तोत्रम् ... ३११	
१४२ वसुदेवकृतकृष्ण- स्तोत्रम् ... २८५		गंगादिनदीस्तोत्राणि ॥ १५ ॥	
१४३ श्रीवेङ्कटेश्वरमंगल- स्तोत्रम् ... २८६		१६३ गंगास्तुतिः ... ३१४	
१४४ बालकृतकृष्ण स्तो० ... २८७		१६४ शंकराचार्यकृतगं- गाष्टकम् ... ३१६	
१४५ गोपालस्तो० ... २८८		१६५ वाल्मीकिकृतगंगा- ष्टकम् ... ३१८	
१४६ कृष्णाष्टकम् ... २८९		१६६ कालिदासकृतगंगाष्टकम् ३१९	
१४७ जगन्नाथाष्टकम् ... २९०		१६७ गंगाष्टकम् ... ३२०	
१४८ मोहिनीकृतश्रीकृ- ष्णस्तोत्रम् ... २९१		१६८ गंगास्तवः ... ३२१	
१४९ ब्रह्मदेवकृतकृष्ण- स्तोत्रम् ... २९२		१६९ सत्यज्ञानानन्दसिं- धकृतगंगाष्टकम् ... ३२३	
१५० श्रीकृष्णस्तोत्रम् ... २९३		१७० प्रयागाष्टकम् ... ३२४	
१५१ श्रीकृष्णाष्टोत्तरश- तनामस्तोत्रम् ... २९४		१७१ काशीपंचकम् ... ३२५	
१५२ इन्द्रकृतकृष्णस्तो० ... २९७		१७२ यमुनाष्टकम् ... ३२६	
		१७३ यमुनाष्टकम् ... ३२७	
		१७४ नर्मदाष्टकम् ... ३२८	

स्तोत्रनाम.	पृष्ठांकः.	स्तोत्रनाम.	पृष्ठांकः.
१७५ पुष्कराष्टकम् ...	३३०	१९८ शुक्र स्तो० ...	३६८
१७६ श्रीमणिकार्णिकाष्टकम् ...	३३१	१९९ शनैश्वर स्तो० ...	३७०
१७७ सरस्वत्यष्टकम् ...	३३२	२०० शनैश्वरस्तो० ...	३७१
वेदान्तस्तोत्राणि ॥ १४ ॥		२०१ शनि स्तो० ...	३७२
१७८ आत्मपंचकम् ...	३३४	२०२ राहु स्तो० ...	३७३
१७९ वैराग्यपंचकम् ...	३३४	२०३ केतुपञ्चविंशतिनाम्	
१८० धन्याष्टकम् ...	३३५	२०४ नवग्रह पीडाहर स्तो०	३७३
१८१ विज्ञाननौका ...	३३७	२०५ नवग्रह स्तो० ...	३७३
१८२ द्वादशपंजरिका स्तो०	३३८	संकीर्ण स्तोत्राणि ॥ १९ ॥	
१८३ चर्पटपंजरिका ...	३३९	२०६ शिवरामाष्टक स्तो०	३७५
१८४ हस्तामलकस्तोत्रम् ...	३४१	२०७ भगवत्प्रातः स्मरण	
१८५ आत्मबोधः ...	३४२	स्तोत्रम् ...	३७६
१८६ साधनपंचकम् ...	३४७	२०८ प्रातःस्मरण स्तो० ...	३७६
१८७ मनीषापंचकम् ...	३४८	२०९ अश्वत्थ स्तो० ...	३७७
१८८ वाक्यवृत्तिः ...	३४९	२१० नवनाग स्तो० ...	३७९
१८९ परापूजा ...	३५३	२११ तुलसी कवचम् ...	३८१
१९० संक्षिप्त (मूल) ..		२१२ तुलसी स्तोत्रम् ...	३८१
रामायणम् ...	३५४	२१३ वेदव्यासाष्टक स्तो०	३८२
१९१ प्रश्नोत्तररत्नमालिका	३६१	२१४ अभिलाषाष्टक स्तो०	३८३
नवग्रहस्तोत्राणि ॥ ४ ॥		२१५ चतुःश्लोकी भागवतम्	३८४
१९२ आदित्य स्तो० ...	३६४	२१६ सप्तश्लोकी गीता ...	३८५
१९३ चन्द्राष्टाविंशति नाम		२१७ हयग्रीवपटलम् ...	३८६
स्तोत्रम् ...	३६५	२१८ हयग्रीवकवचम् ...	३८८
१९४ अंगारक स्तो० ...	३६५	२१९ हयग्रीवाष्टोत्तरशतनाम	३८९
१९५ ऋणमोचक मंगल		२२० करुणस्तोत्रम् ...	३९०
स्तोत्रम् ...	३६६	२२१ महामारी स्तो० ...	३९५
१९६ बुधपञ्चविंशति नामस्तो०	३६७	२२२ मृतसंजीवनकवचम्	३९७
स्तोत्रम् ...	३६७	२२३ अश्विनीकुमारस्तो०	३९९
१९७ बृहस्पति स्तोत्रम् ...	३६७	२२४ पञ्चदेवता स्तो०	४००

श्रीः



बृहत्स्तोत्ररत्नाकरः



मङ्गलम्

श्रीगणेशाय नमः ॥ श्रीगुरुभ्यो नमः ॥ सजयति
सिंधुरवदनो देवो यत्पादपंकजस्मरणम् । वासरमणिरिव
तमसां राशीन्नाशयति विघ्नानाम् ॥ १ ॥ सुमुखश्चैकदंतश्च
कपिलो गजकर्णकः । लंबोदरश्च विकटो विघ्ननाशो गणा-
धिपः ॥ २ ॥ धूम्रकेतुर्गणाध्यक्षो भालचन्द्रो गजाननः ।
द्वादशैतानि नामानि यः पठेच्छृणुयादपि ॥ ३ ॥ विद्यारंभे
विवाहे च प्रवेशे निर्गमे तथा । संग्रामे संकटे चैव विघ्न-
स्तस्य न जायते ॥ ४ ॥ शुक्लांबरधरं देवं शशिवर्णं चतुर्भु-
जम् । प्रसन्नवदनं ध्यायेत्सर्वविघ्नोपशान्तये ॥ ५ ॥ व्यासं
वसिष्ठनतारं शक्तेः पौत्रमकल्मषम् । पराशरात्मजं वंदे
शुकतातं तपोनिधि ॥ ६ ॥ व्यासाय विष्णुरूपाय व्यास-
रूपाय विष्णवे । नमो वै ब्रह्मनिधये वासिष्ठाय नमो नमः

॥ ७ ॥ अचतुर्वदनो ब्रह्मा द्विबाहुरपरो हरिः । अभाललो-
चनः शंभुर्भगवान् बादरायणः ॥ ८ ॥ इति ॥

गणेशस्तोत्राणि

१. गणेशन्यासः

श्रीगणेशाय नमः ॥ आचम्य प्राणायामं कृत्वादक्षिण-
हस्ते वक्रतुण्डाय नमः । वामहस्ते शूर्पकर्णाय नमः । ओष्ठे
विघ्नेशाय नमः । अधरोष्ठे चिंतामणये नमः । संपुटे गजा-
ननाय नमः । दक्षिणपादे लम्बोदराय नमः । वामपादे
एकदंताय नमः । शिरसि एकदंताय नमः । चिबुके ब्रह्मण-
स्पतये नमः । दक्षिणनासिकायां विनायकाय नमः ।
वामनासिकायां ज्येष्ठराजाय नमः । दक्षिणनेत्रे विकटाय
नमः । वामनेत्रे कपिलाय नमः । दक्षिणकर्णे धरणीधराय
नमः । वामकर्णे आशापूरकाय नमः । नाभौ महोदराय
नमः । हृदये धूम्रकेतवे नमः । ललाटे मयूरेशाय नमः ।
दक्षिणबाहौ स्वानंदवास कारकाय नमः । वामबाहौ
सच्चित्सुखधाम्ने नमः ॥ इति गणेशन्यासः ॥

२. गणेशकवचम्

श्रीगणेशाय नमः ॥ गौर्युवाच । एषोऽतिचपलो दैत्या-
न्बाल्येऽपि नाशयत्यहो । अग्रे किं कर्म कर्तेति न
जाने मुनिसत्तम ॥ १ ॥ दैत्या नानाविधा दुष्टाः
साधुदेवद्रुहः खलाः । अतोऽस्य कंठे किंचित्त्वं
रक्षार्थं बद्धुमर्हसि ॥ २ ॥ मुनिरुवाच । ध्यायेत्
सिंहगतं विनायकं नमुं दिग्बाहुमाद्ये युगे त्रेतायां तु मयूर-

वाहनममुं षड्बाहुकं सिद्धिदम् । द्वापरे तु गजाननं युग-
भुजं रक्तांगरागं विभुं तुर्ये तु द्विभुजं सितांगरुचिरं सर्वार्थदं
सर्वदा ॥ ३ ॥ विनायकः शिखां पातु परमात्मा परात्परः ।
अतिसुन्दरकायस्तु मस्तकं सुमहोत्कटः ॥ ४ ॥ ललाटं
कश्यपः पातु भूयुगं तु महोदरः । नयने भालचंद्रस्तु
गजास्यस्त्वोष्ठपल्लवौ ॥ ५ ॥ जिह्वां पातु गणक्रीडश्चिबुकं
गिरिजासुतः । वाचं विनायकः पातु दंतान् रक्षतु दुर्मुखः
॥ ६ ॥ श्रवणौ पाशपाणिस्तु नासिकां चिंतितार्थदः ।
गणेशस्तु मुखं कंठं पातु देवो गणजयः ॥ ७ ॥ स्कंधौ पातु
गजस्कंधः स्तनौ विघ्नविनाशनः । हृदयं गणनाथस्तु हेरंबो
जठरं महान् ॥ ८ ॥ धराधरः पातु पार्श्वौ पृष्ठं विघ्नहरः
शुभः । लिंगं गुह्यं सदा पातु वक्रतुण्डो महाबलः ॥ ९ ॥
गणक्रीडो जानुजंघे ऊरू भंगलमूर्तिमान् । एकदंतो
महाबुद्धिः पादौ गुल्फौ सदाऽवतु ॥ १० ॥ क्षिप्रप्रसादो
बाहू पाणी आशाप्रपूरकः । अङ्गुलीश्च नखान्पातु पद्म-
हस्तोऽरिनाशनः ॥ ११ ॥ सर्वाङ्गानि मयूरेशो विश्वव्यापी-
सदाऽवतु । अनुक्तमपि यत्स्थानं धूम्रकेतुः सदाऽवतु ॥ १२ ॥
आमोदस्त्वग्रतः पातु प्रमोदः पृष्ठतोऽवतु । प्राच्यां रक्षतु
बुद्धीश आग्नेयां सिद्धिदायकः ॥ १३ ॥ दक्षिणस्यामुमा-
पुत्रो नैर्ऋत्यां तु गणेश्वरः । प्रतीच्यां विघ्नहर्ताऽव्याध्यायव्यां
गजकर्णकः ॥ १४ ॥ कौबेर्यां निधिपः पायादीशान्यामीश
नन्दनः । दिवाऽव्यादेकदंतस्तु रात्रौ संध्यासु विघ्नहृत् ॥
॥ १५ ॥ राक्षसासुरवेतालग्रहभूतपिशाचतः । पाशांकुश-
धरः पातु रजःसत्त्वतमः स्मृतीः ॥ १६ ॥ ज्ञानं धर्मं च

लक्ष्मीं च लज्जां कीर्तिं तथा कुलम् । वपुर्धनं च धान्यं च
 गृहदारान्सुतान् सखीन् ॥ १७ ॥ सर्वायुधधरः क्षेत्रान् मयूरे-
 शोऽवतात्सदा । कपिलोऽजाविकं पातु गजाश्वान्विकटोऽ-
 वतु ॥ १८ ॥ भूर्जपत्रे लिखित्वेदं यः कंठे धारयेत्सुधीः ।
 न भयं जायते तस्य यक्षरक्षः पिशाचतः ॥ १९ ॥ त्रिसंध्य
 जपते यस्तु वज्रसारतनुर्भवेत् । यात्राकाले पठेद्यस्तु
 निर्विघ्नेन फलं लभेत् ॥ २० ॥ युद्धकाले पठेद्यस्तु विजयं
 चाप्नुयाद्ध्रुवम् । मारणोच्चाटनाकर्षस्तंभमोहनकर्मणि
 ॥ २१ ॥ सप्तवारं जपेदेतद्दिनानामेकविंशतिम् । तत्तत्फल-
 मवाप्नोति साधको नात्र संशयः ॥ २२ ॥ एकविंशतिवारं
 च पठेत्तावद्दिनानि यः । कारागृहगतं सद्यो राज्ञा बध्यं च
 मोचयेत् ॥ २३ ॥ राजदर्शनवेलायां पठेदेतन्निवारतः । स राजानं
 वशं नीत्वा प्रकृतिश्च सभां जयेत् ॥ २४ ॥ इदं गणेशकवचं
 काश्यपेन समीरितम् । मुद्गलाय च तेनाथ माण्डव्याय मह-
 र्षयेऽमह्यं स प्राह कृपया कवचं सर्वसिद्धिदम् । न देयं भक्ति-
 हीनाय देयं श्रद्धावते शुभम् ॥ २५ ॥ अनेनास्य कृता
 रक्षा न बाधाऽस्य भवेत्कवचित् राक्षसासुरवेतालदैत्य-
 दानव संभवा ॥ २६ ॥

इति श्रीगणेशपुराणे गणेशकवचं संपूर्णम्

३. गणेशमानसपूजा

श्रीगणेशाय नमः ॥ श्रीसर्वप्रदाय नमः ॥ गृत्समद
उवाच । विघ्नेशवीर्याणि विचित्रकाणि बन्दीजनैर्मागधकैः
स्मृतानि । श्रुत्वा समुत्तिष्ठ गजानन त्वं ब्राह्मे जगन्मंगलकं
कुरुष्व ॥ १ ॥ एवं मया प्रार्थित विघ्नराजश्चित्तेन
चोत्थाय बहिर्गणेशः । तं निर्गतं वीक्ष्य नमन्ति देवाः
शंभ्वादयो योगिमुखास्तथाऽहम् ॥ २ ॥ शौचादिकं ते
परिकल्पयामि हेरंब वै दंत विशुद्धिमेवम् वस्त्रेण संप्रोक्ष्य
मुखारविंदं देवं सभायां विनिवेशयामि ॥ ३ ॥ द्विजादिस्वै-
रभिवंदितं च शुकादिभिर्मोदसुमोद काद्यैः । संभाष्यचा-
लोक्य समुत्थितं तं सुमंडपं कल्प्यं निवेशयामि ॥ ४ ॥
रत्नैः सुदीप्तैः प्रातिविंबितं तं पश्यामि चित्तेन विनायकं च ।
तत्रासनं रत्नसुवर्णयुक्तं संकल्प्य देवं विनिवेशयामि ॥ ५ ॥
सिद्ध्या च बुद्ध्या सह विघ्नराज पाद्यं कुरु प्रेमभरेण
सर्वैः । सुवासितं नीरमथो गृहाण चित्तेन दत्तं च सुखो-
ष्णभावम् ॥ ६ ॥ तत सुवस्त्रेण गणेशमादौ संप्रोक्ष्य
दूर्वादिभिरर्चयामि । चित्तेन भावप्रिय दीनबंधो मनो विलीनं
कुरुते पदाब्जे ॥ ७ ॥ कर्पूरकैलादिसुवासितं तु सुकल्पितं
तोयमथो गृहाण । आचम्य तेनैव गजानन त्वं कृपाकटा-
क्षेण विलोकयाशु ॥ ८ ॥ प्रवालमुक्ताफलहाटकाद्यैः
सुसंस्कृतं ह्यंतरभावकेन । अनर्घ्यमर्घ्यं सफलं कुरुष्व

१ सर्वैर्द्विजाद्यैरिति सुवचम् । २ आर्षोऽयं प्रयोगः । कल्पयित्वेत्यर्थः
३ कर्पूरकैलादिना चेत्यर्थः ।

मया प्रदत्तं गणराज दुंदुभे ॥ ९ ॥ सौगंध्ययुक्तं मधुपर्कमाद्यं
संकल्पितं भावयुतं गृहाण । पुनस्तथाचम्य विनायक त्वं
भक्तांश्च भक्तेश सुरक्षयासु ॥ १० ॥ सुवासितं चंपकजा-
तिकाद्यैस्तैलं मया कल्पितमेव दुंदुभे । गृहाण तेन प्रविमर्द-
यामि सर्वांगमेवं तव सेवनाय ॥ ११ ॥ ततः सुखोष्णेन
जलेन चाहमनेकतीर्थाहृतकेन दुंदुभे । चित्तेन शुद्धेन च
स्नापयामि स्नानं मया दत्तमथो गृहाण ॥ १२ ॥ ततःपयः
स्नानमचित्यभाव गृहाण तोयस्य तथा गणेश । पुनर्दधि-
स्नानमनामय त्वं चित्तेन दत्तं च जलस्य चैव ॥ १३ ॥ ततो
धृतस्नान मपारवन्द्यसुतीर्थजं विघ्नहर प्रसीद । गृहाण
चित्तेन सुकल्पितं तु ततो मधुस्नानमथोजलस्य ॥ १४ ॥
सुशर्करा युक्तमथो गृहाण स्नानं मया कल्पितमेव दुंदुभे । ततो
जलस्नानमद्यापहंतु विघ्नेश मायां हि निवारयासु ॥ १५ ॥
सुयक्षपंकस्थमथो गृहाण स्नानं परेशाधिपते ततश्च ।
कौमण्डलीसंभवजं कुरुष्व विशुद्धमेवं परिकल्पितं तु
॥ १६ ॥ ततस्तु सूक्तैर्मनसा गणेशं संपूज्य दूर्वादिभिरल्प-
भावैः । अपारकैर्मण्डलभूतब्रह्मणस्पत्यादिकैस्तं ह्यभि-
षेचयामि ॥ १७ ॥ ततः सुवस्त्रेण तु प्रोक्ष्य त्वं गृहाण
चित्तेन मया सुकल्पितम् । ततो विशुद्धेन जलेन दुंदुभे
ह्याचांतमेवं कुरु विघ्नराज ॥ १८ ॥ अग्नौ विशुद्धे तु
गृहाण वस्त्रे ह्यनर्घ्यमौलेये मनसा मया ते । दत्ते परिच्छा-
द्य निजात्मदेहं ताभ्यां मयूरेश जनांश्च पालय ॥ १९ ॥
आचम्य विघ्नेश पुनस्तथैव चित्तेन दत्तं सुखमुत्तरीयम् ।
गृहाण भक्तप्रतिपालक त्वं नमो यथा तारकसंयुतं तु ॥ २० ॥

यज्ञोपवीतं त्रिगुणस्वरूपं सौवर्णमेवं ह्यहिनाथ भूतम् ।
 भावेन दत्तं गणनाथ तत्त्वं गृहाण भक्तोद्धृतिकारणाय
 ॥ २१ ॥ आचांतमेवं मनसा प्रदत्तं कुरुष्वः शुद्धेन जलेन
 हुंढे । पुनश्च कौमंडलकेन पाहि विश्वं प्रभो क्रीडनकं-
 सदा ते ॥ २२ ॥ उद्यद्दिनेशाभमथो गृहाण सिंदूरकंते
 मनसा प्रदत्तम् । सर्वांगसंलेपनमादराद्वै कुरुष्व हेरंब च
 तेनपूर्णम् ॥ २३ ॥ सहस्रशीर्ष मनसा मया त्वं दत्तं
 किरीटं तु सुवर्णजं वै । अनेकरत्नैः खचितं गृहाण
 ब्रह्मेश ते मस्तकशोभनाय ॥ २४ ॥ विचित्र रत्नैः
 कनकेन हुंढे युतानि चित्तेन मया परेश । दत्तानि
 नानापदकुण्डलानि गृहाण शूर्पश्रुतिभूषणाय ॥ २५ ॥
 शुण्डाविभूषार्थमनंतखेलिन् सुवर्णजं कंचुकमागृहाण ।
 रत्नैश्च युक्तं मनसा मया यदत्तं प्रभो तत्सफलं कुरुष्व
 ॥ २६ ॥ सुवर्णरत्नैश्च युतानि हुंढे सदैकदंताभरणानि
 कल्पये । गृहाण चूडाकृतये परेश दत्तानि दन्तस्य च
 शोभनार्थम् ॥ २७ ॥ रत्नैः सुवर्णेन कृतानि तानि गृहाण
 चत्वारि मया प्रकल्प्य । संभूषय त्वं कटकानि नाथ
 चतुर्भुजेषु ह्यज विघ्नहारिन् ॥ २८ ॥ विचित्र रत्नैः खचितं
 सुवर्णसंभूतकं गृह्यमया प्रदत्तम् । तथांगुलीष्वंगुलिकं
 गणेश चित्तेन संशोभय तत्परेश ॥ २९ ॥ विचित्ररत्नैः
 खचितानि हुंढे केयूरकाणि ह्यथ कल्पितानि । सुवर्णजानि
 प्रमथाधिनाथ गृहाण दत्तानि तु बाहुषु त्वम् ॥ ३० ॥ प्रवा-
 लमुक्ताफलरत्नजास्त्वं सुवर्णसूत्रैश्च गृहाण कंठे चित्तेन

दत्ता विविधाश्च माला उरोदरे शोभय विघ्नराज ॥ ३१ ॥
 चन्द्रं ललाटे गणनाथ पूर्णं वृद्धिक्षयाभ्यां तु विहीनमाद्यम् ।
 संशोभय त्वं वरसंयुतं ते भक्तिप्रियत्वं प्रकटीकुरुष्व ॥ ३२ ॥
 चिंतामणिं चिंतितदं परेशहृद्देशगं दीप्तिमयं कुरुष्व ।
 मणिं सदानंदसुखप्रदं च विघ्नेशदीनार्थदपालयस्व ॥ ३३ ॥
 नाभौ फणीशं च सहस्रशीर्षं संवेष्टेनैव गणाधिनाथ ।
 भक्तसंभूषणं कुरु भूषणेन वरप्रदानं सफलं परेश ॥ ३४ ॥
 कटी तटे रत्नसुवर्णयुक्तांकांचीं सुचिन्तेन च धारयामि । विघ्नेश
 ज्योतिर्गणदीपनीं ते प्रसीद भक्तं कुरु मां दयाब्धे ॥ ३५ ॥
 हेरंब ते रत्नसुवर्णयुक्ते सुनूपुरे मंजिरके तथैव । किंकिणी-
 नादयुते सुबुद्ध्या सुपादयोः शोभय मे प्रदत्ते ॥ ३६ ॥
 इत्यादिनानाविधिभूषणानि तवेच्छया मानसकल्पितानि ।
 संभूषयाम्येव त्वदंगकेषु विचित्र धातुप्रभवाणि दुंदुभे ॥ ३७ ॥
 सुचंदनं रक्तममोघवीर्यं सुघर्षितं ह्यष्टकगंधमुख्यैः । युक्तं
 मया कल्पितमेकदंतं गृहाण ते त्वंगविलेपनार्थम् ॥ ३८ ॥
 लिप्तेषु वैचित्र्ययथाष्टगंधैरंगेषु तेऽहं प्रकरोमि चित्रम् ।
 प्रसीद चित्तेन विनायक त्वं ततः सुरक्तं रविमेव भाले
 ॥ ३९ ॥ वृतेन वै कुण्डुमकेन रक्तान् सुतंडुलांस्ते परिकल्प-
 यामि । भाले गणाध्यक्षं गृहाण पाहि भक्तान्सुभक्तिप्रिय
 दीनबंधो ॥ ४० ॥ गृहाण भो चंपकमालतीनि पुष्पाणि
 यानि स्थलपंकजानि । चित्तेन दत्तानि च मल्लिकानि
 पुष्पाणि नानाविधवृक्षजानि ॥ ४१ ॥ पुष्पोपरि त्वं
 मनसा गृहाण हेरंब मंदारशमीदलानि । मया सुचि-
 त्तेन प्रकल्पितानि ह्यपारकाणि प्रणवाकृते तु ॥ ४२ ॥

दूर्वाकुरान्वै मनसा प्रदत्तांस्त्रिपंचपत्रैर्युतकांश्च स्निग्धान् ।
 गृहाण विघ्नेश्वर संख्ययाः त्वं हीनांश्च सर्वोपरि वक्रतुंड
 ॥ ४३ ॥ दशांगभूतं मनसा मया ते धूपं प्रदत्तं गणराज
 हुंढे । गृहाण सौरभ्यकरं परेश सिद्ध्या च बुद्ध्या सह
 भक्तपाल ॥ ४४ ॥ दीपं सुवर्त्या युतमादरात्ते दत्तं मया
 मानसकं गणेश । गृहाण नानाविधं घृतादितैलादिसं-
 भूतममोघदृष्टे ॥ ४५ ॥ भोज्यं तु लेह्यं गणराज पेयं
 चोष्यं च नानाविधषड्साढ्यम् । गृहाण नैवैशमथो मया
 ते सुकल्पितं पुष्टिपते महात्मन् ॥ ४६ ॥ सुवासितं
 भोजनमध्यभागे जलं मया दत्तमथो गृहाण । कमंडलु-
 स्थंमनसा गणेश पिबस्व विश्वादिकृतिकारिन् ॥ ४७ ॥
 ततःकरोद्धर्तनकं गृहाण सौगंध्ययुक्तं सुखमार्जनाय ।
 सुवासितेनैव सुतीर्भजेन सुकल्पितं नाथ गृहाण हुंढे
 ॥ ४८ ॥ पुनस्तथाचम्य सुवासितंच दत्तं मया तीर्थ-
 जलं पिबस्व प्रकल्प्य विघ्नेश ततः परं ते संप्रोष्ठनं
 हस्तमुखे करोमि ॥ ४९ ॥ द्राक्षादिरंभाफलचूतकानि
 खार्जुरकार्कधुकदाडिमानि । सुस्वादयुक्तानि मयाप्रक-
 ल्प्यगृहाणदत्तानिफलानि हुंढे ॥ ५० ॥ पुनर्जलेनैव करा-
 दिकं ते संक्षालयेऽहं मनसा गणेश । सुवासितं तोयमथो
 पिबस्व मया प्रदत्तं मनसा परेश ॥ ५१ ॥ अष्टांगयुक्तं
 गणनाथ दत्तं तांबूलकं ते मनसा मया वै गृहाण
 विघ्नेश्वर भावयुक्तं सदासकृंतुंडविशोधनार्थम् ॥ ५२ ॥
 ततो मया कल्पितके गणेश महासने रत्नसुवर्णयुक्ते ।
 मंदारकूर्पासकयुक्तवस्त्रैरनर्घ्यसंछादितके निषीद ॥ ५३ ॥

ततस्त्वदीयावरणं परेश संपूजयाम्यद्य हृदा यथावत्
 नानोपचारैः परमप्रियैस्तु त्वत्प्रीतिकामार्थमनाथबन्धो
 ॥ ५४ ॥ गृहाण लंबोदर दक्षिणां ते ह्यसंख्यभूतां
 मनसा प्रदत्ताम् । सौवर्णमुद्रादिकमुख्यभावां पाहि प्रभो
 विश्वमिदं गणेश ॥ ५५ ॥ राजोपचारान्विविधान् गृहाण
 हस्त्यश्वच्छत्रादिकमादराद्वै । चित्तेन दत्तान् गणनाथ दुंदु
 ह्यपारसंख्यान् स्थिर जंगमांस्ते ॥ ५६ ॥ दानाय नानाविध-
 रूपकांस्ते गृहाण दत्तान्मनसा मया वै । पदार्थभूतान्
 स्थिरजंगमांश्च हेरंब मां तारयमोहभावात् ॥ ५७ ॥ मंदार
 पुष्पाणि शमीदलानि दूर्वाकुरांस्ते मनसा ददामि । हेरंब
 लंबोदर दीनपाल गृहाण भक्तं कुरु मां पदे ते ॥ ५८ ॥
 ततो हरिद्रामबिरं गुलालं सिंदूरकं ते परिकल्पयामि ।
 सुवासितं वस्तुसुवासभूतैर्गृहाण ब्रह्मेश्वर शोभनार्थम् ॥
 ॥ ५९ ॥ ततः शुकाद्याः शिवविष्णुमुख्या इन्द्रादयः शेष-
 मुखास्तथान्ये । मुनीन्द्रकाः सेवकभावयुक्ताः सभासनस्थं
 प्रणमन्ति दुंदुभिम् ॥ ६० ॥ वामांगके भक्तियुतागणेशं
 सिद्धिस्तु नानाविधिसिद्धिभिस्तम् अत्यंतभावेन सुसेवते
 तु मायास्वरूपा परमार्थभूता ॥ ६१ ॥ गणेश्वरं दक्षिण-
 भागसंस्था बुद्धिः कलाभिश्च सुबोधिकाभिः । विद्याभिरेवं
 भजते परेश मायासु सांख्यप्रदचित्तरूपा ॥ ६२ ॥ प्रमोदमु-
 द्ब्या ननु पृष्ठभागे गणेश्वरं भावयुता भजन्ते ॥ भक्तेश्वरा
 सुद्रलशंभुमुख्याः शुकादयस्तं स्म पुरो भजन्ते ॥ ६३ ॥
 गंधर्वमुख्यामधुरं जगुश्च गणेशगीतं विविधस्वरूपम् । नृत्यं
 कलायुक्तपथो पुरस्ताच्चक्रुस्तथा ह्यप्सरसो विचित्रम् ६४

इत्यादिनानाविधभावयुक्तैः संसेवितं विघ्नपातिं भजामि ।
चित्तेन ध्यात्वा तु निरंजनं वै करोमि नानाविधदीपयुक्तम् ॥
॥ ६५ ॥ चतुर्भुजं पासधरंगणेशं सहाङ्कुशं दंतयुतं तमेवम् ।
त्रिनेत्रयुक्तं त्वभयंकरं तं महोदरं चैकरदं गजास्यम् ॥ ६६ ॥
सर्पोपवीतं गजकर्णधारं बिभ्रूतिभिः सेवितपादपद्मम् ।
ध्याये गणेशं विविधप्रकारैः सुपूजितं शक्तियुतं परेशम् ॥
॥ ६७ ॥ ततो जपं वै मनसा करोमि स्वमूलमंत्रस्य विधान-
युक्तम् । असंख्यभूतं गणराज हस्ते समर्पयाम्येव गृहाण
दुहे ॥ ६८ ॥ आरात्तिकां कर्पूरकादिभूतामपारदीपां प्रक-
रोमि पूर्णाम् । चित्तेन लंबोदर तां गृहाण ह्यज्ञानध्वांताघ-
हरां निजनाम् ॥ ६९ ॥ वेदेषु वैष्णवेश्वरकैः सुमंत्रैः सुमंत्रितं
पुष्पदलं प्रभूतम् । गृहाण चित्तेन मया प्रदत्तमपारवृत्त्या
त्वथ मंत्रपुष्पम् ॥ ७० ॥ अपारवृत्त्या स्तुतिमेकदंतं गृहाण
चित्तेन कृतां गणेश । युक्तां श्रुतिस्मार्तभवैः पुराणैः सर्वैः
परेशाधिपते मया ते ॥ ७१ ॥ प्रदक्षिणा मानसकल्पितास्ता
गृहाण लंबोदर भावयुक्ताः । संख्याविहीनां विविधस्व-
रूपाभक्तान्सदा रक्ष भवार्णवाद्धै ॥ ७२ ॥ नतिं ततो
विघ्नपते गृहाण साष्टांगकाद्यां विविधस्वरूपाम् । संख्या-
विहीनां मनसा कृतां ते सिद्ध्या च बुद्ध्या परि-
पालयाशु ॥ ७३ ॥ न्यूनातिरिक्तं तु मया कृतं चेत्त-
दर्थमंते मनसा गृहाण । दूर्वाकुरान् विघ्नपते प्रदत्तान्
संपूर्णमेवं कुरु पूजनं मे ॥ ७४ ॥ क्षमस्व विघ्नाधिपते
मदीयान् सदापराधान् विविधस्वरूपान् । भक्तिं मदीयां
सफलां कुरुष्व संप्रार्थये त्वां मनसा गणेश ॥ ७५ ॥ ततः

प्रसन्नेन गजाननेन दत्तं प्रसादं शिरसाभिवंद्य । स्वमस्तवे
 तं परिधारयामि चित्तेन विघ्नेश्वरमानतोऽस्मि ॥ ७६ ॥
 उत्थाय विघ्नेश्वर एव तस्माद्गतस्ततस्त्वन्तरधान
 शक्त्या । शिवादयस्तं प्रणिपत्य सर्वे गताः सुचित्तेन न
 चिंतयामि ॥ ७७ ॥ सर्वान्नमस्कृत्य ततोऽहमेव भजादि
 चित्तेन गणाधिपं तम् । स्वस्थानमागत्य महाबुधैर्भक्तैः
 गणेशस्य च खेलयामि ॥ ७८ ॥ एवं त्रिकालेषु गणाधिपं तं
 चित्तेन नित्यं परिपूजयामि । तेनैव तुष्टः प्रददातु भाग
 विश्वेश्वरो भक्तिमयं तु मह्यम् ॥ ७९ ॥ गणेशपादोदक
 पानकं च ह्यच्छिष्टगंधस्य सुलेपनं तु । निर्माल्यसंधारणव
 सुभोज्यं लंबोदरस्यास्तु हि भुक्तशेषम् ॥ ८० ॥ यं य
 करोम्येव तदेव दीक्षागणेश्वरस्यास्तु सदागणेश । प्रसीद
 नित्यं तव पादभक्तं कुरुष्वमां ब्रह्मपते दयालो ॥ ८१ ॥
 ततस्तु शय्यां परिकल्पयामि मंदारकूर्पासकवस्त्रयुक्ताम्
 सुवासपुष्पादिभिरर्चितां ते गृहाण निद्रां कुरु विघ्नराज
 ॥ ८२ ॥ सिद्ध्याच बुद्ध्या सहितं गणेशं सुनिद्रितं वीक्ष्य
 तथाहमेव । गत्वा स्ववासं च करोमि निद्रां यात्वा ह्य
 ब्रह्मपतिं तदीयः ॥ ८३ ॥ एतादृशं सौख्यममोघशकं
 देहि प्रभो मानसजंगणेश । मह्यं च तेनैवकृतार्थरूपं
 भवामि भक्तेरसलालसोऽहम् ॥ ८४ ॥ गार्ग्य उवाच
 एवं नित्यं महाराज गृत्समदो महा यशाः । चक्रा
 मानसीं पूजां योगीन्द्राणां गुरुः स्वयम् ॥ ८५ ॥ य एत
 मानसीं पूजां करिष्यति नरोत्तमः । पठिष्यति सदा सोऽपि
 गाणपत्यो भविष्यति ॥ ८६ ॥ श्रावयिष्यति यो मर्त्य

श्रोष्यति प्रेमसंयुतः । सःक्रमेण महीपाल ब्रह्मभूतो भविष्यति ॥ ८७ ॥ यं यमिच्छति तं तं वै सफलं तस्य जायते । अंते स्वानंदगः सोऽपि योगिवंद्यो भविष्यति ॥ ८८ ॥ इति मानस पूजा समाप्ता ॥

४. गणेशवाह्यपूजा ।

श्रीगणेशाय नमः । ऐल उवाच । बाह्यपूजां वद विभो गृत्समदप्रकीर्तिताम् । तेन मार्गेण विघ्नेशं भजिष्यामि निरंतरम् ॥ १ ॥ गार्ग्य उवाच । आदौ च मानसीं पूजां कृत्वा गृत्समदो मुनिः । बाह्यां चकार विधिवत्तां शृणुष्व सुखप्रदाम् ॥ २ ॥ हृदि ध्यात्वा गणेशानं परिवारादिसंयुतम् । नासिकारंध्रमार्गेण तं बाह्यांगं चकार ह ॥ ३ ॥ आदौ वैदिकमंत्रं स गणानांत्वेति संपठन । पश्चाच्छ्लोकं समुच्चार्य पूजयामास विघ्नपम् ॥ ४ ॥ गृत्समद उवाच । चतुर्बाहुं त्रिनेत्रं च गजास्यं रक्तवर्णकम् । पाशांकुशादिसंयुक्तं मायायुक्तं प्रचितयेत् ॥ ५ ॥ आगच्छ ब्रह्मणां नाथ सुरासुरवरार्चित । सिद्धिबुद्ध्यादिसंयुक्तभक्तिग्रहणलालस ॥ ६ ॥ कृतार्थोऽहं कृतार्थोऽहं तवागमनतः प्रभो । विघ्नेशानुगृहीतोऽहं सफलो मे भवोऽभवत् ॥ ७ ॥ रत्नसिंहासनं स्वामिन् गृहाणगणनायक । तत्रोपविश्यविघ्नेशरक्ष ॥ भक्तान्विशेषतः ॥ ८ ॥ सुवासिताभिरद्भिश्च पादप्रक्षालनं प्रभो । शीतोष्णाम्भः करोमि ते गृहाण पाद्यमुत्तमम् ॥ ९ ॥ सर्वतीर्थहृतं तोयं सुवासितसुवस्तुभिः ॥ आचमनं च तेनैव कुरुष्व गणनायण ॥ १० ॥ रत्नप्रवाल-

मुक्ताद्यैरनर्घ्यैः संस्कृतं प्रभो । अर्घ्यं गृहाण हेरंब द्विर-
दानं तेषकम् ॥ ११ ॥ दधिमध्वाज्यसंयुक्तं मधुपर्कं
गजानन । गृहाण भावसंयुक्तं मया दत्तं नमोऽस्तुते ॥ १२ ॥
पाद्ये च मधुपर्के च स्नाने वस्त्रोपधारणे । उपवीते भोजनाति
पुनराचमनं कुरु ॥ १३ ॥ चंपकाद्यैर्गणाध्यक्ष वासितं
तैलमुत्तमम् । अभ्यंगं कुरु सर्वेश लम्बोदर नमोऽस्तु
ते ॥ १४ ॥ यक्षकर्दमकाद्यैश्च विघ्नेश भक्तवत्सल ॥
उद्धर्तनं कुरुष्व त्वं मया दत्तैर्महाप्रभो ॥ १५ ॥ नानातीर्थ-
जलैर्दुष्टे सुखोष्णभावरूपकैः । कमण्डलुद्भवैः स्नानं मया
कुरु समर्पितैः ॥ १६ ॥ कामधेनुसमुद्धृतं पयः परम-
पावनम् । तेन स्नानं कुरुष्व त्वं परमार्थवित् ॥ १७ ॥
पञ्चामृतानां मध्ये तु जलैः स्नानं पुनः पुनः । कुरु त्वं
सर्वतीर्थेभ्यो गङ्गादिभ्यः समाहृतैः ॥ १८ ॥ दधि
धेनुपयोद्धृतं मलापहरणं परम । गृहाण स्नानकार्यार्थं
विनायक दयानिधे ॥ १९ ॥ धेनोःसमुद्धृतं दुग्धं घृतं
सन्तोषकारकम् । महामलापघातार्थं तेन स्नानं कुरु
प्रभो ॥ २० ॥ सारधं संस्कृतं पूर्णं मधु मधुरसोद्भवम् ।
गृहाण स्नानकार्यार्थं विनायक नमोऽस्तु ते ॥ २१ ॥
इक्षुदण्डसमुद्धृतां शर्करामलनाशिनीम् । गृहाण गणनाथ
त्वं तया स्नानं समाचर ॥ २२ ॥ यक्षकर्दमकाद्यैश्च स्नानं
कुरु गणेश्वर । आत्यं मलहरं शुद्धं सर्वसौगन्ध्यकारकम् ॥
२३ ॥ ततो गन्धाक्षतादींश्च दूर्वाकुरान् गजानन ।
समर्पयामि स्वल्पांस्त्वं गृहाण परमेश्वर ॥ २४ ॥ ब्राह्मण-
स्पत्यसूक्तैश्च ह्येकविंशतिवारकैः ॥ अभिषेकं ते करोमि

गृहाण द्विरदानन ॥ २५ ॥ तत आचमनं देव सुवासित-
जलेन च । कुरुष्व गण नाथ त्वं सर्वतीर्थभवेन वै ॥ २६ ॥
वस्त्रयुग्मं गृहाण त्वमनर्घ्यरक्तवर्णकम् । लोकलज्जाहर-
चैव विघ्ननाथ नमोऽस्तु ते ॥ २७ ॥ उत्तरीयं सुचित्रं
वै नमस्ताराङ्कितं तथा । गृहाण सर्वसिद्धीश मया दत्तं
सुभक्तिः ॥ २८ ॥ उपवीतं गणाध्यक्ष गृहाण च तनः
परम् । त्रैगुण्यमग्ररूपं तु प्रणवग्रन्थिवन्धनम् ॥ २९ ॥
ततःसिंदूरकं देव गृहाण गणनायक । अंगलेपनंभावार्थं
सदानन्दविवर्धन ॥ ३० ॥ नानाभूषणकानि त्वमंगेषु
विविधेषु च । भासुरस्वर्णरत्नैश्च निर्मितानि गृहाण भोः
॥ ३१ ॥ अष्टगंधसमायुक्तं गंधं रक्तं गजानन । द्वादशां-
गेषु तेदुंदे लेपयामि सुचित्रवत् ॥ ३२ ॥ रक्तचंदनसंयु-
क्तानथवा कुंकुमैर्युतान् । अक्षतान् विघ्नराज त्वं गृहाण
भालमंडले ॥ ३३ ॥ चंपकादिसुवृक्षेभ्यः संभूतानि
गजानन । पुष्पाणि शमिमंदारदूर्वादीनि गृहाण च
॥ ३४ ॥ दशांगं गुग्गुलं धूपं सर्वसौरभकारकम् । गृहाण
त्वं मया दत्तं विनायक महोदर ॥ ३५ ॥ नानाजाति-
भवं दीपं गृहाण गणनायक । अज्ञानमलजं दोषं हरंतं
ज्योतिरूपकम् ॥ ३६ ॥ चतुर्विधान्नसंपन्नं मधुरं लड्डु-
कादिकम् । नैवेद्यं ते मया दत्तं भोजनं कुरु विघ्नप
॥ ३७ ॥ सुवासितं गृहाणेदं जलं तीर्थसमाहतम् ।
भुक्तिमध्ये च पानार्थं देवदेवेश ते नमः ॥ ३८ ॥
भोजनातिं करोद्वर्तं यक्षकर्दमकेन च ॥ कुरुष्व त्वं
गणाध्यक्ष पिब तोय सुवासितम् ॥ ३९ ॥ दाडिमं

खर्जुरं द्राक्षा रंगादीनि फलानि वै । गृहाण देवदेवेश
 नानामधुरकाणि तु ॥ ४० ॥ अष्टाङ्गं देव ताम्बूलं
 गृहाण मुखवासनम् । असकृद्विघ्नराज त्वं मया दत्तं
 विशेषतः ॥ ४१ ॥ दक्षिणां काञ्चनाद्यां तु नानाधातुस-
 मुद्भवाम् । रत्नाद्यैः संयुतां हुंढे गृहाण सकलप्रिय ॥ ४२ ॥
 राजोपचारकाद्यानि गृहाण गणनायक । दानानि तु
 विचित्राणि मया दत्तानि विघ्नप ॥ ४३ ॥ तत आभरणं
 तेऽद्य पूजयामि विधानतः । उपचारैर्विविधैश्च तेन तुष्टो भव
 प्रभो ॥ ४४ ॥ ततो दूर्वाकुरान् हुंढे एकविंशतिसंख्यकान् ।
 गृहाण न्यूनसिद्धयर्थं भक्तवात्सल्यकारणात् ॥ ४५ ॥
 नानादीपसमायुक्तं नीराजनं गजानन । गृहाण भाव
 संयुक्तं सर्वाज्ञानविनाशक ॥ ४६ ॥ गणानां त्वेति मंत्रस्य
 जपं साहस्रकं परम् ॥ गृहाण गणनाथ त्वं सर्वसिद्धिप्रदो
 भव ॥ ४७ ॥ आर्तिक्यं च सुकर्पूरं नानादीपमयं प्रभो ।
 गृहाण ज्योतिषां नाथ तथा नीराजयाम्यहम् ॥ ४८ ॥
 पादयोस्ते तु चत्वारि नाभौ द्वे वदने प्रभो ॥ एकं तु
 सप्तवारं वै सर्वाङ्गेषु निरंजनम् ॥ ४९ ॥ चतुर्वेदभवैर्मन्त्रैर्गा-
 णपत्यैर्गजानन । मन्त्रितानि गृहाण त्वं पुष्पपत्राणि विघ्नप
 ॥ ५० ॥ पञ्चप्रकारकैः स्तोत्रैर्गाणपत्यैर्गणाधिप ।
 स्तौमि त्वां तेन संतुष्टो भव भक्तिप्रदायक ॥ ५१ ॥
 एकविंशति संख्यं वा त्रिसंख्यं वागजानन । प्रादक्षिण्यं
 गृहाण त्वं ब्रह्मन् ब्रह्मेशभावनः ॥ ५२ ॥ साष्टाङ्गां प्रणतिं
 नाथ एकविंशतिसंमिताम् । हेरंब सर्वपूज्य त्वं गृहाण
 तु मया कृताम् ॥ ५३ ॥ न्यूनातिरिक्तभावार्थं किञ्चिद्-

दूर्वाङ्कुरान्प्रभो । समर्पयामि तेन त्वं सांगां पूजां कुरुष्व
 ताम् ॥ ५४ ॥ त्वया दत्तं स्वहस्तेन निर्माल्यं
 चिन्तयाम्यहम् । शिखायां धारयाम्येव सदासर्वप्रदं च तत्
 ॥ ५५ ॥ अपराधानसंख्यातान् क्षमस्व गणनायक । भक्तं
 कुरु च मां दुंदुभे तव पादप्रियं सदा ॥ ५६ ॥ त्वं माता त्वं
 पिता मे वै सुहृत्संबंधिकादयः । त्वमेवकुल देवश्च सर्वं त्वं
 मे न संशयः ॥ ५७ ॥ जाग्रत्स्वप्नसुषुप्तिभिर्देहवाङ्मानसैः
 कृतम् । सांसर्गिकेण यत्कर्म गणेशाय समर्पये ॥ ५८ ॥
 बाह्यान्तानाविधं पापं महोम्रं तल्लयं व्रजेत् । गणेशपादतीर्थ-
 स्यमस्तके धारणात्किल ॥ ५९ ॥ पादोदकं गणेशस्य पीतं
 नरेण तत्क्षणात् । सर्वातर्गतजं पापं नश्यति गणनातिगम्
 ॥ ६० ॥ गणेशोच्छिष्टगंधं वै द्वादशांगेषु चार्चयेत् । गणे-
 शतुल्यरूपः स दर्शनात्सर्वपापहा ॥ ६१ ॥ यदि गणेशपू-
 जादौ गंध भस्मादिकं चरेत् । अथवोच्छिष्टगंधं तु नो चेत्तत्र
 विधिं चरेत् ॥ ६२ ॥ द्वादशांगेषु विघ्नेशं नाममंत्रेण चार्च-
 येत् । तेन सोऽपि गणेशेन समो भवति भूतले ॥ ६३ ॥ मूर्ध्नि
 गणेश्वरं चादौ ललाटे विघ्ननायकम् । दक्षिणे कर्णमूले
 तु वक्रतुण्डं समर्चयेत् ॥ ६४ ॥ कंठे लंबोदरं देवं हृदि चिन्ता-
 मणिं तथा ॥ ६५ ॥ बाहौ दक्षिणके चैव हेरंब वामबाहुके ।
 विकटं नाभिदेशे तु विनायकं समर्चयेत् ॥ ६६ ॥ कुक्षौ
 दक्षिणगायां तु मयूरेशं समर्चयेत् वाम कुक्षौ गजास्थं वै
 पृष्ठे स्वानंदवासिनम् ॥ ६७ ॥ सर्वाङ्गलेपनं शस्तं चित्रि-
 तं त्वष्ट्रगंधकैः । गाणेशानां विशेषेण सर्वभद्रस्य कारणात्
 ॥ ६८ ॥ ततोच्छिष्टं तु नैवेद्यं गणेशस्य भुनज्म्यहम् । भुक्ति-

सुवितप्रदं पूर्णं नाना पापनिर्कृतनम् ॥ ६९ ॥ गणेशस्मरणे
 नैव करोमि कालखंडनम् । गाणपत्यैश्च संवासो मे सदास्तु
 गजानन ॥ ७० ॥ गार्ग्य उवाच । एवं गृत्समदश्चैव चकार
 बाह्यपूजनम् ॥ त्रिकालेषुमहायोगी सदाभक्तिसमन्वितः
 ॥ ७१ ॥ तथा कुरु महीपाल गाणपत्यो भविष्यसि । यथा
 गृत्समदः साक्षात्तथा त्वमपि निश्चितम् ॥ ७२ ॥ इति श्रीम-
 दांत्ये मौद्गल्ये बाह्यपूजा समाप्ता ॥

५. गणेशमहिम्नः स्तोत्रम्

श्रीगणेशाय नमः । अनिर्वाच्यं रूपं स्तवननिकरो यत्र
 गलितस्तथा वक्ष्ये स्तोत्रं प्रथमपुरुषस्यात्र महतः ॥ यतो
 जातं विश्वं स्थितमपि सदा यत्रविलयः स कीदृग्गीर्वाणः
 सुनिगमनुतः श्रीगणपतिः ॥ १ ॥ गणेशं गाणेशाः शिवमिति
 च शैवाश्च विबुधा रविं सौरा विष्णुं प्रथमपुरुषं विष्णुभजकाः
 वदन्त्येकं शाक्ता जगद्गुदयमूलां परशिवां न जाने किं तस्मै
 नम इति परं ब्रह्म सकलम् ॥ २ ॥ तथेशं योगज्ञा गणपति-
 मिमं कर्म निखिलं समीमांसा वेदांतिन इति परं ब्रह्मसक-
 लम् । अजां सांख्यो ब्रूते सकलगुणरूपां च सततं प्रकर्तारं
 न्यायस्त्वथ जगति बौद्धा धियमिति ॥ ३ ॥ कथं ज्ञेयो बुद्धे
 परतर इयं बाह्यसरणिर्यथा धीर्यस्य स्यात्स च तदनु-
 रूपो गणपतिः ॥ महत्कृत्यं तस्य स्वयमपि महान्
 सूक्ष्म मणुवद्भुविर्ज्योतिर्बिन्दुर्गगनसदृशा किं च सदसत् ॥
 ॥ ४ ॥ अनेकास्योपाराक्षिकरचरणोऽनन्तहृदयस्तथा
 नानारूपो विविधवदनः श्रीगणपतिः । अनन्ताह्वः शक्त्या
 विविधगुणकर्मेकसमये त्वसंख्याता नन्ताभिमतफलदोऽ-

नेकविषये ॥ ५ ॥ न यस्यांतो मध्यो न च भवति चादिः
सुमहतामलितःकृत्वैत्थं सकलमपि खं वत्स च पृथक् ।
स्मृतः संस्मर्तृणां सकलहृदयस्थः प्रियकरो नमस्तस्मै
देवाय च सकलवंद्याय महते ॥ ६ ॥ गणेशाद्यं बीजं दह-
नवनितापल्लवयुतं मनुश्चैकाणोयं प्रणवसहितोऽभीष्ट-
फलदः । सर्बिंदुश्चांगाद्या गणकऋषिछन्दोऽस्य च निचृत्स
देवः प्राग्बीजं वियदपि च शक्तिर्जपकृताम् ॥ ७ ॥ गकारो
हेरंब सगुण इतिपुंनिर्गुणमयो द्विधाप्येको जातः प्रकृति-
पुरुषो ब्रह्म हि गणः स चेशश्चोत्पत्तिस्थितिलयकरोऽयं
प्रमथको यतो भूतं भव्यं भवति पतिरीशो गणपतिः ॥ ८ ॥
गकारः कण्ठोर्ध्वं गजमुखसमो मर्त्यसदृशो णकारःकण्ठाधो
जठरसदृशाकार इति च । अधोभावः कट्यां चरण इति
हीशोऽस्य च तलुर्विभातीर्थं नाम त्रिभुवनसमं भूर्भुवः सुवः
॥ ९ ॥ गणेशेति त्र्यर्णात्मकमपि वरं नाम सुखदं सकृत्प्रोच्चै-
रुच्चारितमिति नृभिःपावनकरम् । गणेशस्यैकस्य प्रति-
जपकरस्यास्य सुकृतं न विज्ञातो नाम्नःसकलमहिमा
कीदृशविधः ॥ १० ॥ गणेशेत्याहं यः प्रवदति मुहुस्तस्य
पुरतः प्रपद्यंस्तद्वक्त्रं स्वयमपि गणस्तिष्ठति तदा । स्वरू-
पस्य ज्ञानं त्वमुक् इति नाम्नास्य भवति प्रबोधः सुतस्य
त्वखिलमिह सामर्थ्यममुना ॥ ११ ॥ गणेशोविश्वेऽस्मि-
न्स्थित इह च विश्वं गणपतौ गणेशो यत्रास्ते धृतिमतिरमै-
श्वर्यमखिलम् । समुक्तं नामैकंगणपतिरिदं मङ्गलमयं तदे-
कास्ये दृष्टे सकलविबुधास्येक्षणसमम् ॥ १२ ॥ बहुक्लेशै-
र्व्याप्तः स्मृत उत गणेशे च हृदये क्षणात्क्लेशान्मुक्तो

भवति सहसा त्वभ्रचयवत् । वने विद्यारंभे युधि रिपुभये
 कुत्र गमने प्रवेशे प्राणाति गणपतिपदं चाशु विशति ॥
 ॥ १३ ॥ गणाध्यक्षो ज्येष्ठः कपिल इतरो मङ्गलनिधिर्दयालु-
 हेंरंबो वरद इति चिंतामणिरजः । वरानीशो हुंठिर्गज-
 वदननामाशिव सुतो मयूरेशो गौरीतनय इति नामानि
 पठति ॥ १४ ॥ महेशोऽयं विष्णुः सकविरविरिंदुःकमलजः ।
 क्षितिस्तोयं वह्निःश्वसन इति खं त्वद्रिरुदधिः । कुज-
 स्तारः शुक्रो गुरुरुदुबुधोऽगुश्च धनदो यमः पाशी काव्यः
 शनिरखिलरूपो गणपतिः ॥ १५ ॥ मुखं वह्निः पादौ हरि-
 रपि विधाता प्रजननं रविर्नेत्रे चन्द्रो हृदयमपि कामोऽस्य
 मदनः । करौ शक्रः कट्याववनिरुदरं भाति दशनं
 गणेशस्यासन्वै ऋतुमयवपुश्चैव सकलम् ॥ १६ ॥ अन-
 ध्यालंकारैररुणवसनैर्भूषिततनुः करिंद्रास्यः सिंहासन-
 मुपगतो भाति बुधराद् । स्मितास्यात्तन्मध्येऽप्युदितर-
 विविंबोपमरुचिः स्थिता सिद्धिर्वामे मतिरितरगा चामर-
 करा ॥ १७ ॥ समंतात्तस्यासन्प्रवरमुनेसिद्धासुरगणाः
 प्रशसंतीत्यग्रे विविधनुतिभिः सांजलिपुटाः । विडौजाद्यै-
 र्ब्रह्मादिभिरनुवृत्तो भक्तनिकरैर्गणक्रीडामोदप्रमुदविकटाद्यैः
 सहचरैः ॥ १८ ॥ वशित्वाद्यष्टाष्टादशदिगखिलाल्लोलमनु-
 वाग्धृतिः पादूःखद्भोजनरसबलाः सिद्धय इमाः । सदा
 पृष्ठे तिष्ठंत्यनिमिषदशस्तन्मुखलया गणेशं सेवन्ते ऽप्यति-
 निकटं सूपायनकराः ॥ १९ ॥ मृगांकास्यारंभाप्रभृति-
 गणिका यस्य पुरतःसुसंगीतं कुर्वत्यपि कुतुकगंधर्वसहिताः ।
 मुदः पारो नात्रेत्यनुपमममोदैर्विगलिताः स्थिरं जातं चित्तं

चरणमवलोकयास्य विमलम् ॥ २० ॥ हरेणायं ध्यातस्त्रि-
 पुरमथने चासुरवधेगणेशः पार्वत्या बलिविजयकालेऽपिह-
 रिणा । विधात्रा संसृष्टावुरगपतिना क्षोणिधरणे नरैः
 सिद्धौ मुक्तौ त्रिभुवनजये पुष्पधनुषः ॥ २१ ॥ अयं सुप्रा-
 सादे सुर इव निजानन्दभुवने महान् श्रीमानाद्यो लघुतर-
 गृहे रंकसदृशः । शिशुद्वारे द्वाःस्थो नृप इव सदा भूपतिर्गृहे
 स्थितो भूत्वोमांके शिशुगणपतिर्लालनपरः ॥ २२ ॥ अमु-
 ष्मिन्संतुष्टे गजवदन एवापि विबुधे ततस्ते संतुष्टास्त्रिभुव-
 नगताःस्युर्बुधगणाः । दयालुर्हेरंबो नच भवति यस्मिंश्च
 पुरुषे वृथासर्वं तस्य प्रजननमतः सांद्रतमसि ॥ २३ ॥
 वरेण्यो भूशुंढि गुगुरुकुजा मुद्गलमुखा ह्यपारास्तद्भक्ता
 जपहवन पूजास्तुतिपराः । गणेशोऽयं भक्तप्रिय इति च
 सर्वत्र गदितं विभक्तिर्यत्रास्ते स्वयमपि सदा तिष्ठति
 गणः ॥ २४ ॥ मृदः काचिद्धातोऽच्छदविलिखिता वापि
 दृषदः स्मृता व्याजान्मूर्तिः पथि यदि बहिर्येन सहसा ।
 अशुद्धोद्धाद्रष्टा प्रवदति तदाह्वां गणपतेःश्रुतःशुद्धो मर्त्यो-
 भवति दुरिताद्विस्मय इति ॥ २५ ॥ बहिर्द्वारस्योर्ध्वग
 जवदनवर्ष्मे धनमयं प्रशस्तं वा कृत्वा विविधकुशलैस्तत्र
 निहतम् । प्रभावात्तन्मूर्त्याभवतिसदनं मंगलमयं विलो-
 क्यानन्दस्तां भवति जगतो विस्मय इति ॥ २६ ॥
 सितेभाद्रेमासे प्रतिशरदिमध्याह्नसमये मृदोमूर्तिं कृत्वा
 गणपतिलिथौ हुंटिसदृशीम् । समर्चन्त्युत्साहःप्रभवति
 महान् सर्वसदने विलोक्यानन्दस्तांप्रभवति नृणां विस्मय
 इति ॥ २७ ॥ तथा ह्येकः श्लोको वरयति महिम्नो

गणपतेः कथं स श्लोकेऽस्मिन् स्तुत इति भवेत्संप्रपतिते ।
 स्मृतं नामास्यैकं सकृदिदमनंताह्वयसमं यतो यस्यै-
 कस्य स्तवनसदृशं नान्यदपरम् ॥ २८ ॥ गजवदनविभो
 यद्गर्णितं वैभवं ते त्विह जनुषि ममेत्थं चारु तद्दर्शयाशु ।
 त्वमासि च करुणायाः सागरः कृत्स्नदाताऽप्यति तव
 भृतकोऽहं सर्वदा चिन्तकोऽस्मि ॥ २९ ॥ सुस्तोत्रं प्रप
 ठतु नित्यमेतदेव स्वानंदं प्रति गमनेऽप्ययं सुमार्गः
 संचिंत्यं स्वमनसि तत्पदारविन्दं स्थाप्याग्रे स्ववनफलं
 नतीः करिष्ये ॥ ३० ॥ गणेशदेवस्य माहात्म्यमेतद्यः श्राव-
 येद्वापि पठेच्च तस्य । क्लेशा लयं याति लभेच्च शीघ्रं स्त्रीपु-
 त्रविद्यार्थगृहं च मुक्तिम् ॥ ३१ ॥ इति श्रीपुष्पदंतविरचित
 श्रीगणेशमहिम्नःस्तोत्रं संपूर्णम् ॥

६ गणेशाष्टोत्तरशतनामस्तोत्रम्

श्रीगणेशाय नमः ॥ यम उवाच । गणेश हेरंब गजा-
 ननेति महोदर स्वानुभवप्रकाशिन् । वरिष्ठ सिद्धिप्रिय बुद्धि-
 नाथ वदंतमेवं त्यजत प्रभीताः ॥ १ ॥ अनेकविघ्नांतक
 वक्रतुण्ड स्वसंज्ञवासिंश्च चतुर्भुजेति कवीश देवांतकनाश-
 कास्त्रिदंतमेवं त्यजत प्रभीताः ॥ २ ॥ महेशसूनो गज-
 दैत्यशत्रो वरेण्यसूनो विकट त्रिनेत्र । परेशधरणीधर एकदंत
 वदंत० ॥ ३ ॥ प्रमोद मोदेति नरांतकारे षडूर्मिहंतर्गजकर्ण
 हुण्डे । द्वन्द्वारिसिंधो स्थिर भावकारिन् वदंत० ॥ ४ ॥
 विनायक ज्ञानविघातशत्रो पराशरस्यात्मज विष्णुपुत्र ।
 अनादिपूज्याखुग सर्वपूज्य वदंत० ॥ ५ ॥ विधेर्जलंबोदर
 धूमवर्ण मयूरपालेति मयूरवाहिन् । सुरासुरैः सेवितपादपद्म

वदंत० ॥ ६ ॥ वरिन्महाखुध्वज शूर्पकर्ण शिवाज सिंहस्थ
 अनंतवाह । दितौज विघ्नेश्वर शेषनाभे वदंत० ॥ ७ ॥
 अणोरणीयन्महतो महीयन् रवेर्ज योगेशज ज्येष्ठराज ।
 निधीश मंत्रेशं च शेषपुत्र वदंत० ॥ ८ ॥ वरप्रदातरदितेश्व
 सूनो परात्पर ज्ञानद तारवक्त्र । गुहाप्रज ब्रह्मप पार्श्वपुत्र
 वदंत० ॥ ९ ॥ सिंधोश्च शत्रो परशुप्रयाण शमीशपुष्पप्रिय
 विघ्नहारिन् दूर्वाभरैरर्चित देवदेव वदंत० ॥ १० ॥ धियः
 प्रदातश्च शमिप्रियेति सुसिद्धिदातश्च सुशांतिदातः । अमे-
 यमाया मितविक्रमेति वदंत० ॥ ११ ॥ द्विधाचतुर्थीप्रिय
 कश्यपाच्च जनप्रद ज्ञानपदप्रकाश चिंतामणे चित्तविहाकारि
 न् वदंत० ॥ १२ ॥ यमस्य शत्रो अभिमानशत्रो विघ्नौ
 वहन्तः कपिलस्य सूनो । विदेहस्वानन्द अयागयोग वदंत
 ॥ १३ ॥ गणस्य शत्रो कमलस्य शत्रो समस्तभावज्ञ च
 भालचंद्र । अनादिमध्यांतमयप्रचारिन् वदंत० ॥ १४ ॥
 विभो जगद्रूप गणेश भूमन् पुष्टीपते आखुगतेति बोध ।
 कर्तुश्च पातुश्च तु संहरेति वदंत० ॥ १५ ॥ इदमष्टोत्तरशतं
 नाम्नां तस्य पठन्ति ये । शृण्वन्ति तेषु वै भीताः कुरुध्वं मा
 प्रवेशनम् ॥ १६ ॥ भुक्ति मुक्तिप्रदं दुष्टैर्धनधान्यप्रवर्धनम् ।
 ब्रह्मभूयकरं स्तोत्रं जपते नित्यमादरात् ॥ १७ ॥ यत्र यत्र
 गणेशस्य चिह्नयुक्तानि वै भटाः । धामानि तत्र संभीताः
 कुरुध्वं मा प्रवेशनम् ॥ १८ ॥ इति श्रीमदांत्ये मौद्गल्ये
 गणेशाष्टोत्तरशतनामस्तोत्रं समाप्तम् ॥

७. सङ्कष्टनाशनगणेशस्तोत्रम्

श्रीगणेशाय नमः ॥ नारद उवाच । प्रणम्य शिरसा
 देवं गौरीपुत्रं विनायकम् । भक्त्यावासंस्मरेन्नित्यमायुः-
 कामार्थसिद्धये ॥ १ ॥ प्रथमं वक्रतुंडं च एकदन्तं द्विती-
 यकम् । तृतीयं कृष्णपिंगाक्षं गजवक्त्रं चतुर्थकम् ॥ २ ॥
 लंबोदरं पंचमं च षष्ठं विकटमेव च । सप्तमं विघ्नराजश्च
 धूम्रवर्णं तथाष्टमम् ॥ ३ ॥ नवमं भालचंद्रं च दशमं तु
 विनायकम् । एकादशं गणपतिं द्वादशं तु गजाननम् ॥ ४ ॥
 द्वादशैतानि नामानि त्रिसंध्यं यः पठेन्नरः । न च विघ्नभयं
 तस्य सर्वसिद्धिकरं प्रभो ॥ ५ ॥ विद्यार्थी लभते विद्यां
 धनार्थी लभते धनम् । पुत्रार्थी लभते पुत्रान्मोक्षार्थी लभते
 गतिम् ॥ ६ ॥ जपेद्गणपतिः स्तोत्रं षड्भिर्मासैः फलं
 लभेत् । संवत्सरेण सिद्धिं च लभते नात्र संशयः ॥ ७ ॥
 अष्टाभ्यो ब्राह्मणेभ्यश्च लिखित्वा यः समर्पयेत् । तस्य
 विद्या भवेत्सर्वा गणेशस्य प्रसादतः ॥ ८ ॥ इति श्रीनारद-
 पुराणे संकष्टनाशनं नाम गणेशस्तोत्रं संपूर्णम् ॥

८. गणेशाष्टकम्

श्रीगणेशाय नमः ॥ सर्वे ऊचुः । यतोऽनंतशक्तेरनंताश्च
 जीवा यतो निर्गुणादप्रमेया गुणास्ते । यतो भाति सर्वं
 त्रिधाभेदभिन्नं सदा तं गणेशं नमामो भजामः ॥ १ ॥
 यतश्चाविरासीज्जगत्सर्वमेतत्तथाब्जासनो विश्वगोविश्वगोता ।
 तथेन्द्रादयो देवसंघा मनुष्याःसदा तं गणेशं नमामो
 भजामः ॥ २ ॥ यतो वह्निमानू भवो भूर्जलं च यतः

सागराश्चंद्रमा व्योम वायुः । यतःस्थावरा जंगमा वृक्ष
संधाःसदा तं गणेशं नमामो भजामः ॥ ३ ॥ यतो दानवाः
किन्नरा यक्षसंधा यतश्चारणा वारणाःश्वापदाश्च । यतः
पक्षिकीटायतो वीरुधश्च सदा तं गणेशं नमामो भजामः
॥ ४ ॥ यतो बुद्धिरज्ञाननाशो मुमुक्षोर्यतःसंपदो भक्त
संतोषिकाः स्युः । यतो विघ्ननाशो यतः कार्यसिद्धिः
सदा तं गणेशं नमामो भजामः ॥ ५ ॥ यतः पुत्र संपद्यतो
वाञ्छितार्थो यतोऽभक्तविघ्नास्तथानेकरूपाः । यतः शोक-
मोहौ यतः काम एव सदा तं गणेशं नमामो भजामः
॥ ६ ॥ यतोऽनंतशक्तिः स शेषो बभूव धराधारणेऽनेकरूपे
च शक्तः । यतोऽनेकधा स्वर्गलोका हि नाना सदा तं
गणेशं नमामो भजामः ॥ ७ ॥ यतो वेदवाचोऽतिकुंठा
मनोभिः सदा नेतिनेतीति यत्ता गृणन्ति । परब्रह्मरूपं
चिदानंदभूतं सदा तं गणेशं नमामो भजामः ॥ ८ ॥ श्रीगणेश
उवाच । पुनरूचे गणाधीशः स्तोत्रमेतत्पठेन्नरः । त्रिसंध्यं
त्रिदिनं तस्य सर्वकार्यं भविष्यति ॥ ९ ॥ यो जपे-
दष्टदिवसं श्लोकाष्टकमिदं शुभम् । अष्टवारं चतुर्थ्या तु
सोऽष्टसिद्धीरवाप्नुयात् ॥ १० ॥ यः पठेन्मासमात्रं तु
दशवारं दिने दिने । स मोचयेद्बन्धगतं राजवध्यं न
संशयः ॥ ११ ॥ विद्याकामो लभेद्विद्यां पुत्रार्थी पुत्र-
माप्नुयात् । वाञ्छिताल्लभते सर्वानेकविंशतिवारतः
॥ १२ ॥ यो जपेत्पर्याभक्त्या गजाननपरो नरः ।
एवमुक्त्वा ततो देवश्चान्तर्धानंगतः प्रभुः ॥ १३ ॥ इति
श्रीगणेशपुराणे उपासनाखंडे श्रीगणेशाष्टकं संपूर्णम् ॥

९. एकदंतस्तोत्रम् ।

श्रीगणेशायनमः ॥ मदासुरं सुशांतं वै दृष्ट्वा विष्णुमु-
 खाःसुराः । भृग्वादयश्च मुनय एकदंतं समाययुः
 ॥ १ ॥ प्रणम्य तं प्रपूज्यादौ पुनस्तं नेमुरादरात् ।
 तुष्टुबुहर्षसंयुक्ता एकदंतं गणेश्वरम् ॥ २ ॥ देवर्षय ऊचुः ।
 सदात्मरूपं सकलादिभूतममायिनं सोहमचित्यबोधम् ।
 अनादिमध्यांतविहीनमेकं तमेकदंतं शरणं ब्रजामः ॥ ३ ॥
 अनंतचिद्रूपमयं गणेशं ह्यभेदभेदादिविहीनमाद्यम् । हृदि
 प्रकाशस्य धरं स्वधीस्थं तमेकदंतं शरणं ब्रजामः ॥ ४ ॥
 विश्वादिभूतं हृदि योगिनां वै प्रत्यक्षरूपेण विभातमेकम् ॥
 सदा निरालंबसमाधिगम्य तमेकदंतं ॥ ५ ॥ स्वबिंब-
 भावेन विलासयुक्तं बिंदुस्वरूपा रचिता स्वमाया । तस्यां
 स्ववीर्यं प्रददाति यो वै तमेकदंतं ॥ ६ ॥ त्वदीयवीर्येण
 समर्थभूता माया तथा संरचितं च विश्वम् । नादात्मकं
 ह्यात्मतया प्रतीतं तमेकदंतं श० ॥ ७ ॥ त्वदीयसत्ताधर-
 मेकदंतं गणेशमेकं त्रयबोधितारम् । सेवंत आपुस्तमजं
 त्रिसंस्थास्तमेकदंतं ॥ ८ ॥ ततस्त्वया प्रेरित एव नाद-
 स्तेनेदमेवं रचितं जगद्वै । आनंदरूपं समभावसंस्थं
 तमेकं ॥ ९ ॥ तदेव विश्वं कृपया तवैव संभूतमाद्यं
 तमसा विभातम् । अनेकरूपं ह्यजमेकभूतं तमेकं
 ॥ १० ॥ ततस्त्वया प्रेरितमेव तेन सृष्टं सुसूक्ष्मं जगदे-
 कसंस्थम् सत्त्वात्मकं श्वेतमनंतमाद्यं तमेकं ॥ ११ ॥
 तदेव स्वप्नं तपसा गणेश संसिद्धिरूपं विविधं बभूव ।
 सदेकरूपं कृपया तवापि तमेकं ॥ १२ ॥ संप्रेरितं तच्च

त्वया हृदिस्थं तथा सुसृष्टं जगदंशरूपम् । तेनैव जाग्र-
न्मयमप्रमेयं तमेक० ॥ १३ ॥ जाग्रत्स्वरूपं रजसा विभातं
विलोकितं तत्कृपया यदैव । तदा विभिन्नं भवत्येकरूपं
तमेक० ॥ १४ ॥ एवं च सृष्ट्वा प्रकृतिस्वभावान्तदंतरे
त्वं च विभासि नित्यम् । बुद्धिप्रदाता गणनाथ
एकस्तमेक० ॥ १५ ॥ त्वदाज्ञया भानि ग्रहाश्च सर्वे नक्षत्र-
रूपाणि विभांति खे वै । आधारहीनानि त्वया धृतानि
तमेक० ॥ १६ ॥ त्वदाज्ञया सृष्टिकरो विधाता त्वदाज्ञयापा-
लक एव विष्णुः । त्वदाज्ञया संहरको हरोऽपि तमेक० ॥ १७ ॥
यदाज्ञया भूर्जलमध्यसंस्था यदाज्ञया ऽपः प्रवहंति नद्यः ।
सीमां सदा रक्षति वै समुद्रस्तमेक० ॥ १८ ॥ यदाज्ञया
देवगणो दिविस्थो ददाति वै कर्म फलानि नित्यम् । यदा-
ज्ञया शैलगणोऽचलो वै तमेक० ॥ १९ ॥ यदाज्ञया शेष इला-
धरो वै यदाज्ञया मोहप्रदश्च कामः यदाज्ञा कालधरोऽयमा च
तमेक० ॥ २० ॥ यदाज्ञया वाति विभाति वायुर्यदाज्ञयाऽग्निर्ज-
ठरादिसंस्थः । यदाज्ञया वै सचराचरं च तमेक० ॥ २१ ॥ सर्वांतरे
संस्थितमेकगूढं यदाज्ञया सर्वमिदं विभाति । अनंत-
रूपं हृदि बोधकं वै तमेक० ॥ २२ ॥ यं योगिनो योग-
वलेन साध्यं कुर्वति तं कः स्तवनेन स्तौति । अतः प्रणा-
मेन सुसिद्धिदोऽस्तु तमेक० ॥ २३ ॥ गृत्समद उवाच ।
एवं स्तुत्वा च प्रह्लादः देवाः समुनयश्च वै । तूष्णीं भाव
प्रपद्यैव न नृतुर्हर्षसंयुताः ॥ २४ ॥ स तानुवाच प्रीतात्मा
ह्येकदंतः स्तवेन वै । जगाद तान्महाभागान्देवर्षीन्भक्त-
वत्सलः ॥ २५ ॥ एकदंत उवाच । प्रसन्नो म च स्तोत्रेण

सुराः सर्षिगणाः किल । वृणुध्वं वरदोऽहं वो दास्यामि
 मनसीप्सितम् ॥ २६ ॥ भवत्कृतं मदीयं वै स्तोत्रं प्रीतपदं
 मम । भविष्यति न संदेहः सर्वल्लिप्तिप्रदायकम् ॥ २७ ॥ यं
 यमिच्छति तं तं वै दास्यामि स्तोत्रपाठतः । पुत्रपौत्रादिकं
 सर्वं लभते धनधान्यकम् ॥ २८ ॥ गजाश्वादिकमत्यन्तं
 राज्यभोगं लभेद् ध्रुवम् । भुक्तिमुक्तिं च योगं वै लभते
 शान्तिदायकम् ॥ २९ ॥ मारणोच्चाटनादीनिराज्यबन्धा-
 दिकं च यत् । पठनां शृण्वतां नृणां भवेच्च बन्धहीनता
 ॥ ३० ॥ एकविंशतिवारं च श्लोकांश्चैकविंशतिम् । पठते
 नित्यमेवं च दिनानि त्वेकविंशतिम् ॥ ३१ ॥ न तस्य
 दुर्लभं किंचिद्विषु लोकेषु वै भवेत् । असाध्यं साधयेन्मर्त्यः
 सर्वत्र विजयी भवेत् ॥ ३२ ॥ नित्यं यः पठते स्तोत्रं
 ब्रह्मभूतः स वै नरः । तस्य दर्शनतः सर्वे देवाः
 पूता भवन्ति वै ॥ ३३ ॥ एवं तस्य वचः श्रुत्वा प्रहृष्टा
 देवतर्षयः । ऊचुः करपुटाः सर्वे भक्तियुक्ता गजाननम्
 ॥ ३४ ॥ इति श्रीएकदंतस्तोत्रं संपूर्णम् ॥

१०. महागणपतिस्तोत्रम्

श्रीगणेशाय नमः ॥ योगं योगविदां विधूत विविध-
 व्यासंगशुद्धाशयप्रादुर्भूतसुधारसप्रसृमर ध्यानास्पदा-
 ध्यासिनाम् । आनन्दल्लवमानबोधमधुरामोदच्छटामेदुरं
 तं भूमानमुपास्महे परिणतं दंतावलास्यात्मना ॥ १ ॥
 तारश्रीपरशक्तिकामवसुधारूपानुगं यं विदुस्तस्मै स्तात्प्र-
 णतिर्गणाधिपतये यो रागिणाभ्यर्च्यते । आमंश्य प्रथमं
 वरेति वरदेत्यार्तेन सर्वं जनं स्वामिन्मे वशमानयेति सततं
 स्वहादिभिः पूजितः ॥ २ ॥ कल्लोलांचलचुंबितांबुदतता-
 विशुद्धवांभोनिधौ द्वीपे रत्नमये सुरद्रुमवनामोदैकमेद

स्विनि मूले कल्पतरोर्महामणिमये पीठेऽक्षरांभोरुहे षट्-
 कोणा कलितत्रिकोणरचनासत्कर्णिकेऽमुं भजे ॥ ३ ॥ चक्रप्रास
 रसालकार्मुकगदासद्वीजपूर द्विजव्रीह्यप्रोत्पलपाशपंकजकरं
 शुण्डाग्रजाग्रद्वटम् । आश्लिष्टं प्रियया सरोजकरया रत्न-
 स्फुरद्भूषया माणिक्यप्रतिममहागणपतिं विश्वेशमाशास्महे
 ॥ ४ ॥ दानांभःपरिमेदुरप्रसृमख्यालंबिरोलंबभृत्सिदूरारुण
 गण्डमण्डलयुगव्याजात्प्रशस्तिद्वयम् । त्रैलोक्येष्टविधान-
 वर्णसुभगं यःपद्मरागोपम धत्ते स श्रियमातनोतु
 सततं देवो गणानांपतिः ॥ ५ ॥ भ्राम्यन्मंदरवूर्ण
 नापरवशक्षीराब्धिबीचिच्छटासच्छायाश्चलचामख्यतिकर
 श्रीगर्वसर्वकषाः । दिक्कांताघनसारचंदनरसासाराः
 श्रयंतां मनः स्वच्छंदप्रसरप्रलितवियतो हेरंबदंत-
 त्विषः ॥ ६ ॥ मुक्ताजालकरंबितप्रविकसन्माणिक्यपुं-
 जच्छटाकांताः कंबुकदंबचुंबितवनाभोगप्रवालोपमाः ॥
 ज्योत्स्नापूरतरंगमंथरतरत्संध्यवयस्याश्विरं हेरंबस्य जयंति
 दंतकिरणाकीर्णाः शरीरत्विषः ॥ ७ ॥ शुण्डाग्राकलितेन
 हेमकलशेनावार्जितेन क्षरन्नानारत्नचयेन साधकजनान्सं-
 भावयन् कोटिशः । दानामोदविनोदलुब्धमधुपप्रोत्सारणा-
 विर्भवत्कर्णादोलन खेलनो विजयते देवो गणग्रामणीः
 ॥ ८ ॥ हेरंबं प्रणमामि यस्य पुरतः शांडिल्यमूले श्रिया
 बिभ्रत्यांबुरुहे समं मधुरिपुस्ते शंखचक्रे वहन् । न्यग्रो-
 धस्य तले सहद्रिसुतया शंभुस्तथा दक्षिणे बिभ्राणः
 परशुं त्रिशूलमितया देव्या धरण्या सह ॥ ९ ॥ पश्चा-
 त्पिप्पलमाश्रितो रतिपत्निर्देवस्य रत्योपले बिभ्रत्या
 सममैक्षवं धनुरिषून्पौष्पान्वहन्पंच च । वामे चक्रगदा-
 धरः स भगवान्क्रोडप्रियंगोस्तलं हस्तोद्यच्छुक्कशालि-

मंजरिकया देव्या धरण्या सह ॥ १० ॥ षट्कोणाश्रिषु
 षट्सु षड्गजमुखाः पाशांकुशाभीवरान्विभ्राणाः प्रमदा-
 सखाः पृथुमहाशोणाश्मपुंजत्विषः । आमोदः पुरतः प्रमो-
 दसुमुखौ तं चाभितो दुर्मुखः पश्चात्पार्श्वगतोऽस्य विघ्न
 इति यो यो विघ्नकर्तेति च ॥ ११ ॥ आमोदादिगणेश्व-
 रप्रियतमास्तत्रैव नित्यं स्थिताः कांताश्लेषरसज्ञमंथरद-
 शःसिद्धिःसमृद्धिस्ततः । कांतिर्या मदनावतीत्यपि तथा
 कल्पेषु या गीयते सान्या यापि मदद्रवा तदपरा द्रावि-
 ण्यमूः पूजिताः ॥ १२ ॥ अश्लिष्टौ वसुधेत्यथो वसुमती
 ताभ्यां सितालोहितौ वर्षतौ वसु पार्श्वयोर्विलसतस्तौ
 शंखपद्मौ निधी । अंगान्यन्वथ मातरश्च परितः शक्रा-
 दयो ऽब्जाश्रयास्तद्बाह्ये कुलिशादयः परिपतत्कालान-
 लज्योत्तिषः ॥ १३ ॥ इत्थं विष्णुशिवादिसत्त्वतनवे
 श्रीवक्रतुंडाय हुंकाराक्षितसमस्तदैत्यपृतनाव्राताय दीप्त-
 त्विषे । आनंदैकरसावबोधलहरीविध्वस्तसर्वोर्मये सर्वत्र
 प्रथमानमुग्धमहसे तस्मै परस्मै नमः ॥ १४ ॥ सेवा-
 हेवाकिदेवासुरनरनिकरस्फारकोटीरकोटिकाटिव्याटीकमा-
 नद्युमणिसममणि श्रेणिभांवेणिकानाम् । राजन्नीराजन-
 श्रीसखचरणखद्योतविद्योतमानः श्रेयः स्थेयः स देया-
 न्मम विमलदृशो बन्धुरं सिंधुरास्यः ॥ १५ ॥ एतेन प्रगटर
 हस्यमंत्रमालागर्भेण स्फुटतरसंविदा स्तवेन । यः स्तौति
 प्रचुरतरं महागणेशं तस्येयं भवति वशंवदा त्रिलोकी ॥ १६ ॥

इति श्रीमत्परमहंसपरिव्राजकाचार्यवर्यश्रीराघवचैतन्यविरचितं

महागणपतिस्तोत्रं समाप्तम् ॥

इति गणेशस्तोत्राणि ॥ १० ॥

विष्णुस्तोत्राणि



यं शैवाः समुपासते शिव इति ब्रह्मेति वेदातिनो
बौद्धा बुद्ध इति प्रमाणपटवः कर्तेति नैयायिकाः ।
अर्हन्नित्यथ जैनशासनरताः कर्मेति मीमांसकाः
सोऽयं वो विदधातु वाञ्छितफलं त्रैलोक्यनाथो हरिः ॥

२. नारायणवम

श्रीगणेशाय नमः ॥ राजोवाच । येन गुप्तः सहस्राक्षः
सवाहान् रिपुसैनिकान् । क्रीडन्निव विनिर्जित्य त्रिलोक्या
बुभुजे श्रियम् ॥ १ ॥ भगवंस्तन्ममाख्याहि वर्म नारायणा-
त्मकम् । यथाततायिनः शत्रून् येन गुप्तोऽजयन्मृधे ॥ २ ॥
श्रीशुक उवाच । वृतः पुरोहितस्त्वाष्ट्रो महेन्द्राया नुपृच्छते ।
नारायणाख्यं वर्माह तदिहैकमनाः शृणु ॥ ३ ॥ विश्वरूप
उवाच । धौताग्निपाणिराचम्य सपवित्र उदङ्मुखः । कृत-
स्वाङ्गरन्यासो मंत्राभ्यां वाग्यतः शुचिः ॥ ४ ॥ नारायण-

मयं वर्म सन्नह्येद्रय आगते । दैवभूतात्मकर्मभ्यो नारायण-
मयः पुमान् ॥ ५ ॥ पादयोर्जानुनोरुर्वोरुदरे हृद्यथोरसि ।
मुखे शिरस्यानुपूर्व्यादोङ्कारादीनि विन्यसेत् ॥ ६ ॥ ॐ नमो
नारायणायेति विपर्ययमथापि वा । करन्यासं ततः कुर्या-
द्वादशाक्षरविद्यया ॥ ७ ॥ प्रणवादि यकारांतमंगुल्यंगुष्ठ-
पर्वसु । न्यसेद्धृदय ॐ कारं विकारमनुमूर्धनि ॥ ८ ॥
षकारं तु भ्रुवोर्मध्ये णकारं शिखया न्यसेत् । वेकारं नेत्र-
योर्युज्यान्नकारं सर्वसंधिषु ॥ ९ ॥ मकारमस्त्रमुद्दिश्य मंत्र-
मूर्तिर्भवेद्बुधः । सविसर्गं फडंतं तत्सर्वदिक्षु विनिर्दिशेत्
॥ १० ॥ ॐ विष्णवे नमः । इत्यात्मानं परं ध्यायेद्वचेयं
षट्शक्तिभिर्युतम् । विद्यातेजस्तपोमूर्तिमिमं मंत्रमुदाहरेत्
॥ ११ ॥ ॐ हरिर्विदध्यान्मम सर्वरक्षां न्यस्तांघ्रिपद्मः पत-
गेन्द्रपृष्ठे । दरारिचिर्मासिगदेषु चापपाशान्दधानोऽष्ट-
गुणोऽष्टबाहुः ॥ १२ ॥ जलेषु मां रक्षतु भक्त्यमूर्तिर्यादो-
गणेभ्यो वरुणस्य पाशात् । स्थलेषु मायाबटुवामनोऽव्यात्
त्रिविक्रमःखेऽवतु विश्वरूपः ॥ १३ ॥ दुर्गेवटव्याजि-
मुखादिषु प्रभुःपायान्मृत्सिंहोऽसुर यूथपारिः । विमुंचतो
यस्य महाट्टहासं दिशो विनेदुर्न्यपतंश्च गर्भाः ॥ १४ ॥
रक्षत्वसौ माऽध्वनि यज्ञकल्पः स्वदंष्ट्रटोत्रीतधरो वराहः ।
द्रिकूटेरामोऽध्वथ विप्रवासे सलक्ष्मणोऽव्याद्भरताप्रजो
माम् ॥ १५ ॥ मामुग्रधर्मादखिलात्प्रमादान्नारायणः पातु
नरश्च हासात् । दत्तस्त्वयोगादथ योगनाथः पायाद्गुणेशः
कपिलः कर्मबंधात् ॥ १६ ॥ सनत्कुमारोऽवतु कामदेवा-
द्वयाननो मां पथि देवहेलनात् । देवार्षिवर्यः पुरुषार्चनात-

रात्कर्मो हरिर्मा निरयादेशेषात् ॥ १७ ॥ धन्वंतरिर्भगवान्-
 न्पात्वपथ्याद्द्वन्द्राद्भयादृषभो निर्जितात्मा ॥ यज्ञश्चलोकाद-
 वताज्जनांताद्वलो गणात्क्रोधवशादहीन्द्रः ॥ १८ ॥ द्वैपा-
 यनो भगवानप्रबोधाद्बुद्धस्तु पाखंडगणात्प्रमादात् ।
 कल्किः कलेः कालमलात्प्रपातु धर्मावनायोरुकृताव-
 तारः ॥ १९ ॥ मां केशवो गदया प्रातःख्याद्रोविन्द आसं-
 गवमात्तवेणुः । नारायणः प्राह्ण उदात्तशक्तिर्मध्यं दिने
 विष्णुररीन्द्रपाणिः ॥ २० ॥ देवोऽपराह्णे मधुहोमधन्वा सायं
 त्रिधा मावतुमाधवीमाम् । दोषे हृषीकेश उतार्धरात्रे निशीथ
 एकोऽवतु पद्मनाभः ॥ २१ ॥ श्रीवत्सधामापररात्र ईशः
 प्रत्यूष ईशोऽसिधरो जनार्दनः । दामोदरोऽव्यादनुसंध्य
 प्रभाते विश्वेश्वरो भगवान्कालमूर्तिः ॥ २२ ॥ चक्रं युगां-
 तानलतिग्मनेमि भ्रमत्समंताद्भगवत्प्रयुक्तम् । दंदग्धि दंद-
 ग्धयरिसैन्यमाशु कक्षं यथा वातसखो हुताशः ॥ २३ ॥
 गदेऽशनिस्पर्शेन विस्कुलिंगेनिष्पिण्डिनिष्पिण्डचजितप्रियासि ।
 कूष्मांड वैनायकयक्षरक्षोभूतग्रहांश्चूर्णय चूर्णयारीन् ॥ २४ ॥
 त्वं यातुधानप्रथमप्रेतमातृपिशाचविप्रग्रहधोरदृष्टीन् । द-
 रेन्द्र विद्रावय कृष्ण पूरितो भीमस्वनोऽरेर्हृदयानि कंप-
 यन् ॥ २५ ॥ त्वं तिग्मधारासिवरारिसैन्यमीशप्रयुक्तो मम
 छिंधि छिंधि । चक्षूंषि चर्मन् शतचन्द्र छादयद्विषांमघोनां
 हर पापचक्षुषाम् ॥ २६ ॥ यत्रो भयं ग्रहेभ्योऽभूत् केतुभ्यो
 नृभ्य एव च । सरीसृपेभ्यो दंष्ट्रिभ्यो भूतेभ्योऽघेभ्य एव
 च ॥ २७ ॥ सर्वाण्येतानि भगवन्नामरूपास्त्रकीर्तनान् ।
 प्रयांतु संक्षयं सद्यो ये नःश्रेयः प्रतीपकाः ॥ २८ ॥

गरुडो भगवान् स्तोत्रस्तोभश्छन्दोमयः प्रभुः । रक्षत्व-
 शेषकृच्छ्रेभ्योविष्वक्सेनः स्वनामभिः ॥ २९ ॥ सर्वापद्रवो
 हरेनामरूपया नायुधानि नः । बुद्धीन्द्रियमनः प्राणान् पातु
 पार्षदभूषणाः ॥ ३० ॥ यथा हि भगवानेव वस्तुतः सद-
 सच्च यत् । सत्येनानेन नः सर्वे यांतु नाशमुपद्रवाः ॥ ३१ ॥
 यथैकात्म्यानुभावानां विकल्परहितः स्वयम् । भूषणायुध-
 लिंगाख्या धत्ते शक्तीः स्वमायया ॥ ३२ ॥ तेनैव सत्य-
 मानेन सर्वज्ञो भगवान् हरिः पातु सर्वैः स्वरूपैर्नः सदा सर्वत्र
 सर्वगः ॥ ३३ ॥ विदिक्षु दिक्षूर्ध्वमधः समन्तादंतबहिर्भगवान्ना-
 रसिंहः । प्रहापयँल्लोकभयं स्वनेन स्वतेजसा प्रस्तसमस्त-
 तेजाः ॥ ३४ ॥ मधवन्निदमाख्यातं वम नारायणात्म-
 कम् । विजेण्यस्यंजसा येन दंशितोऽसुरयूथ-
 पान् ॥ ३५ ॥ एतद्वारयमाणस्तु यं यं पश्यति च-
 क्षुषा । पदा वा संस्पृशेत्सद्यः साध्वसात्स विमुच्यते
 ॥ ३६ ॥ न कुतश्चिद्भयं तस्य विद्यां धारयतो भवेत् ।
 राजदस्युग्रहादिभ्यो व्याध्यादिभ्यश्च कर्हिचित् ॥ ३७ ॥
 इमां विद्यां पुरा कश्चित् कौशिको धारयन् द्विजः । योगधा-
 रणया स्वांगं जहौ स मरुधन्वनि ॥ ३८ ॥ तस्योपरि
 विमानेन गंधर्वपतिरेकदा । ययौ चित्ररथः स्त्रीभिवृत्तो यत्र
 द्विजक्षयः ॥ ३९ ॥ गगनान्न्यपतत्सद्यः सविमानो ह्यवा-
 विशराः । सवालखिल्यवचनादस्थीन्यादाय विस्मितः ॥ ४० ॥
 प्रास्य प्राचीसरस्वत्यां स्नात्वा धाम स्वमन्वगात् । य इदं
 शृणुयात्काले यो धारयति चादतः । तं नमस्यंति भूतानि
 मुच्यते सर्वतो भयात् ॥ ४१ ॥ श्रीशुक उवाच । एतां

विद्यामधिगतो विश्वरूपाच्छतक्रतुः । त्रैलोक्यलक्ष्मीं बुभुजे
विनिर्जित्य मृधेऽसुरान् ॥ ४२ ॥

इति श्रीमद्भागवते महापुराणे षष्ठस्कन्धे नारायणवर्मकथनं
नामाष्टमोऽध्यायः ॥ ८ ॥

२. विष्णुपञ्जरस्तोत्रम् ।

श्रीगणेशायनमः । ॐ अस्य श्रीविष्णुपञ्जरस्तोत्र-
मंत्रस्य नारद ऋषिः । अनुष्टुप् छन्दः । श्रीविष्णुः परमा-
त्मा देवता । अहं बीजम् । सोहं शक्तिः । ॐ ह्रीं कील-
कम् । मम सर्वदेहरक्षणार्थं जपे विनियोगः । नारदऋषये
नमः मुखे । श्रीविष्णुपरमात्मदेवतायै नमः हृदये । अहं
बीजं गुह्ये । सोहं शक्तिः पादयोः । ॐ ह्रीं कीलकं पादाग्रे ।
ॐ ह्रां ह्रीं ह्रं ह्रं ह्रं ह्रः इति मन्त्रः । ॐ ह्रां अंगुष्ठाभ्यां
नमः । ॐ ह्रीं तर्जनीभ्यां नमः । ॐ ह्रं मध्यमाभ्यां नमः
ॐ ह्रं अनामिकाभ्यां नमः । ॐ ह्रां कनिष्ठिकाभ्यां नमः ।
ॐ ह्रः करतलकरपृष्ठाभ्यां नमः । इति करन्यासः । अथ
हृदयादिन्यासः । ॐ ह्रां हृदयाय नमः । ॐ ह्रीं शिरसे
स्वाहा । ॐ ह्रूं शिखायै वषट् । ॐ ह्रैं कवचाय हुम् । ॐ
ह्रौं नेत्रत्रयाय वौषट् । ॐ ह्रः अस्त्राय फट् । इति अंग-
न्यासः । अहं बीजादिमन्त्रत्रयेण प्राणायामं कुर्यात् । अथ
ध्यानम् । परं परस्मात्प्रकृतेरनादिमेकं निविष्टं बहुधा
गुहायाम् । सर्वालं सर्वचराचरस्थं नमामि विष्णुं जग-
देकनाथम् ॥ १ ॥ ॐ विष्णुपञ्जरकं दिव्यं सर्वदुष्टनिवार-
णम् । उग्रतेजो महावीर्यं सर्वशत्रुनिकृंतनम् ॥ २ ॥

त्रिपुरं दहमानस्य हरस्य ब्रह्मणोदितम् । तदहं संप्रव-
 क्ष्यामि आत्मरक्षाकरं नृणाम् ॥ ३ ॥ पादौ रक्षतु गोविन्दो
 जंघे चैव त्रिविक्रमः । ऊरू मे केशवः पातु कटिं चैव
 जनार्दनः ॥ ४ ॥ नाभिं चैवाच्युतः पातु गुह्यं चैव तु
 वामनः । उदरं पद्मनाभश्च पृष्ठं चैव तु माधवः
 ॥ ५ ॥ वामपार्श्वं तथा विष्णुर्दक्षिणं मधुसूदनः । बाहू
 वै वासुदेवश्च हृदि दामोदरस्तथा ॥ ६ ॥ कंठं रक्षतु
 वाराहः कृष्णश्च मुखमण्डलम् । माधवः कर्णमूले तु हृषि-
 केशश्च नासिके ॥ ७ ॥ नेत्रे नारायणो रक्षेच्छलाटं गरुडध्वजः-
 कपोलो केशवो रक्षेद्वैकुण्ठः सर्वतो दिशम् ॥ ८ ॥ श्रीवत्सां-
 कश्च सर्वेषामंगानां रक्षको भवेत् । पूर्वस्यां पुंडरीकाक्ष
 आग्नेय्यां श्रीधरस्तथा ॥ ९ ॥ दक्षिणे नारसिंहश्च नैऋत्यां-
 माधवोऽवतु । पुरुषोत्तमो मे वारुण्यां वायव्यां च जना-
 र्दनः ॥ १० ॥ गदाधरस्तु कौबेर्यामीशान्यां पातु केशवः ।
 आकाशे च गदा पातु पाताले च सुदर्शनम् ॥ ११ ॥ सन्नद्धः
 सर्वगात्रेषु प्रविष्टो विष्णुपंजरः ॥ विष्णुपञ्जरविष्टोऽहं विच-
 रामि महीतले ॥ १२ ॥ राजद्वारेऽपथे घोरे संग्रामे शत्रु-
 संकटे । नदीषु चरणे चैव चोरव्याघ्रभयेषु च ॥ १३ ॥
 डाकिनीप्रेतभूतेषु भयं तस्य न जायते । रक्ष रक्ष महादेव
 रक्ष रक्ष जनेश्वर ॥ १४ ॥ रक्षंतु देवताः सर्वा ब्रह्मविष्णु-
 महेश्वराः । जले रक्षतु वाराहः स्थले रक्षतु वामनः ॥ १५ ॥
 अटव्यां नारसिंहश्च सर्वतः पातु केशवः । दिवा रक्षतु मां
 सूर्यो रात्रौ रक्षतु चन्द्रमाः ॥ १६ ॥ पंथानं दुर्गमं रक्षेत्सर्व-
 मेव जनार्दनः । रोगविघ्नहृत्तश्चैव ब्रह्महा गुरुतल्पगः ॥ १७ ॥

स्त्रीहंता बालघाती च सुरापो वृषलीपतिः । मुच्यते सर्व-
पापेभ्यो यः पठेन्नान्न संशयः ॥ १८ ॥ अपुत्रो लभते पुत्रं
धनार्थी लभते धनम् । विद्यार्थी लभते विद्यां मोक्षार्थी
लभते गतिम् ॥ १९ ॥ आपदो हरते नित्यं विष्णुस्तोत्रार्थ-
संपदा । यस्त्विदं पठते स्तोत्रार्थं विष्णुपंजरमुत्तमम् ॥ २० ॥
मुच्यते सर्वपापेभ्यो विष्णुलोकं स गच्छति । गोसहस्र-
फलं तस्य वाजपेयशतस्य च ॥ २१ ॥ अश्वमेधसहस्रस्य
फलं प्राप्नोति मानवः । सर्वं कामं लभेदस्य पठन्नान्नान्न
संशयः ॥ २२ ॥ जले विष्णुः स्थले विष्णुर्विष्णुः पर्वतम-
स्तके । ज्वालमालाकुले विष्णुः सर्वं विष्णुमयं जगत् ॥ २३ ॥
इति श्रीब्रह्मांडपुराणे इंद्रनारदसंवादे श्रीविष्णुपंजर-
स्तोत्रं संपूर्णम् ॥

३. श्रीमदच्युताष्टकम्

श्रीगणेशायनमः ॥ अच्युताच्युत हरे परमात्मन् राम
कृष्ण पुरुषोत्तम विष्णो । वासुदेव भगवन्निरुद्ध श्रीपते
शमय दुःखमशेषम् ॥ १ ॥ विश्वमंगल विभो जगदीश
नंदनंदन तृप्तिहरेन्द्र । मुक्तिदायक मुकुंद मुरारे श्रीपते
शमय दुःखमशेषम् ॥ २ ॥ रामचंद्र रघुनायक देव दीन-
नाथ दुरितक्षय कारिन् । यादवेन्द्र यदुभूषण यज्ञ श्रीपते
शमय दुःखमशेषम् ॥ ३ ॥ देवकीतनय दुःखदवाग्ने राधिका-
रमण रम्यसुमूर्ते दुःखमोचन दयार्णव नाथ श्रीपते शमय
दुःखमशेषम् ॥ ४ ॥ गोपिका वदनचंद्रचकोर नित्य निर्गुण
निरंजनजिष्णो । पूर्णरूप जय शंकर शर्व श्रीपते शमय दुःख-
मशेषम् ॥ ५ ॥ गोकुलेश गिरिधारणधीर यामुनाच्छतट-

खेलनवीर । नारदादिमुनिर्वदितपाद श्रीपते शमय दुःख-
मशेषम् ॥ ६ ॥ द्वारकाधिप दुरंतगुणाब्धे प्राणनाथ परि-
पूर्ण भवारे । ज्ञानगम्यगुणसागरब्रह्मन् श्रीपते शमय दुःख
मशेषम् ॥ ७ ॥ दुष्टनिर्दलन देव दयालो पद्मनाभधरणी धर
धर्मिन् । रावणांतक रमेश मुरारे श्रीपते शमय दुःख
मशेषम् ॥ ८ ॥ अच्युताष्टकमिदं रमणीयं निर्मितं भवभयं
विनिहंतुम् । यः पठेद्विषयवृत्तिनिवृत्तिर्जन्मदुःखमखिलं स
जहाति ॥ ९ ॥ इति श्रीशंकराचार्यविरचितमच्युताष्टक-
स्तोत्रं समाप्तम् ॥

४. अच्युताष्टकम्

श्रीगणेशाय नमः । अच्युतं केशवं रामनारायणं कृष्ण-
दामोदरं वासुदेवं हरिम् । श्रीधरं माधवं गोपिकावल्लभं
जानकीनायकं रामचंद्रं भजे ॥ १ ॥ अच्युतं केशवं सत्य-
भामाधव माधवं श्रीधरं राधिकाराधितम् । इंद्रिरामंदिरं
चेतसा सुन्दरं देवकी नंदनं नंदजं संदधे ॥ २ ॥ क्षिण्वे
जिण्वे शंखिने चक्रिणे रुक्मिणीरागिणे जानकीजानये ।
बल्लवीवल्लभायार्चितायात्मने कंसविध्वंसिने वंशिने ते नमः
॥ ३ ॥ कृष्ण गोविंद हे राम नारायण श्रीपते वासुदेवाजित
श्रीनिधे । अच्युतानंत हे माधवाधोक्षज द्वारकानायक
द्रौपदीरक्षक ॥ ४ ॥ राक्षसक्षोभितः सीतया शोभितो
दंडकारण्यभूषण्यताकारणः । लक्ष्मणेनान्वितो वानरैः
सेवितोऽस्त्यसंपूजितो राघवः पातु माम् ॥ ५ ॥ धेनुकारि-
ष्टकोऽनिष्टकुद्वेषिणां केशिहाकंसहृदंशिकावादकः । पूत-
नाकोपकः सूरजाखेलनो बालगोपालकः पातु मां सर्वदा

॥ ६ ॥ विद्युदुदयोतवत्प्रस्फुरद्वाससं प्रावृडंभोदवत्प्रोल्लस-
द्विग्रहम् । वन्यया मालया शोभितोरःस्थलं लोहितांग्रिद्वयं
वारिजाक्षं भजे ॥ ७ ॥ कुंचितैः कुंतिलैर्भ्राजमानाननं रत्न-
मौलिं लसत्कुंडलं गंडयोः । हारकेयूरकं कङ्कणप्रोज्ज्वलं
किंकिणीमंजुलं श्यामलं तं भजे ॥ ८ ॥ अच्युतस्याष्टकं
यःपठेद्विष्टदं प्रेमतः प्रत्यहं पूरुषः सस्पृहम् । वृत्ततः सुंदरं
कर्तुं विश्वंभरं तस्य वश्यो हरिर्जायते सत्वरम् ॥ ९ ॥ इति
श्रीशंकराचार्यविरचितमच्युताष्टकं संपूर्णम् ॥

५. आचार्यकृतषट्पदी

श्रीगणेशाय नमः अविनयमपनय विष्णो दमय मनः
शमय विषयमृगतृष्णाम् । भूतदयां विस्तारय तारय संसा-
रसागरतः ॥ १ ॥ दिव्यधुनीमकरंदे परिमलपरिभोगसञ्चिदा-
नंदे ॥ श्रीपतिपदारविंदे भवभयखेदच्छिदे बंदे ॥ २ ॥ सत्यपि
भेदापगमे नाथ तवाहं न मामकीनस्त्वम् । सामुद्रो हि तरंगः
क्वचन समुद्रो न तारंगः ॥ ३ ॥ उद्धृतनग नगभिदलुज दलु-
जकुलामित्र मित्रशशिदृष्टे । दृष्टे भवति प्रभावति न भवति किं
भवतिरस्कारः ॥ ४ ॥ मत्स्यादिभिरवतारैरवताऽवता
सदा वसुधाम् । परमेश्वर परिपाल्यो भवता भवताप भी
तोऽहम् ॥ ५ ॥ दामोदर गुणमंदिर सुंदरवदनारविंद
गोविंद । भवजलधिमथनमंदर परमं दरमपनय त्वं मे
॥ ६ ॥ नारायण करुणामय शरणं करवाणि तावकौ
चरणौ । इति षट्पदी मदीये वदनसरोजे सदा वसतु
॥ ७ ॥ इति श्रीमच्छंकराचार्यविरचितं षट्पदीस्तोत्रं
संपूर्णम् ॥

६. विष्णुस्तवराज

श्रीगणेशाय नमः ॥ पद्मोवाच ॥ योगेनसिद्ध विबुधैः
 परिभाव्यमानं लक्ष्म्यालयं तुलसिकाचितभक्तभृङ्गम् ।
 प्रोत्तुंगरक्तनखरांगुलिपत्रचित्रं गंगा रसं हरिपदांबुजमाश्र-
 येऽहम् ॥ १ ॥ शुक्लमणिप्रचयघाटितराजहंसशिञ्जित्सुनू-
 पुरयुतं पद्मपद्मवृन्दम् । पीताम्बरांचलाबिलोलचलत्पताकं
 स्वर्णत्रिवक्रवलयं च हरेः स्मरामि ॥ २ ॥ जंघे सुपर्ण-
 गलनीलमणिप्रवृद्धे शोभास्पदारुणमणिद्युति चंचुमध्ये ।
 आरक्तपादतललंबनशोभमाने लोकेक्षणोत्सव करे च हरेः
 स्मरामि ॥ ३ ॥ ते जानुनी मखपतेर्भुजमूलसंगरंगोत्स-
 वावृततडिद्वसने विचित्रे । चंचत्पतत्रिमुखनिर्गतसामगी
 तविस्तारितात्मयशसी च हरेः स्मरामि ॥ ४ ॥ विष्णोः
 काटं विधिकृतांतमनोजभूमि जीवांडकोशगणसंगडुकू-
 लमध्याम् । नानागुणप्रकृतिवीतविचित्रवस्त्रां ध्याये
 निबद्धवसनां खगपृष्ठसंस्थाम् ॥ ५ ॥ शांतोदरं भगव-
 तस्त्रिवलिप्रकाशमावर्तनाभिविकसाद्विधिजन्मपद्मम् ।
 नाडीनदीगणरसोत्थासितांत्रासिंधुं ध्यायेऽण्डकोशानिलयं
 तनुलोमरेखम् ॥ ६ ॥ वक्षः पयोधितनयाकुचकुंकुमेन
 हारेण कौस्तुभमणिप्रभया विभातम् । श्रीवत्सलक्ष्मह-
 रिचंदनजप्रसूनमालोचितं भगवतः सुभगं स्मरामि ॥ ७ ॥
 बाहू भुवेषसदनौ वलयांगदादिशोभास्पदौ दुरितदैत्य-
 विनाशदक्षौ । तौ दक्षिणौ भगवतश्च गदासुनाभतेजो-
 र्जितौ सुललितौ मनसा स्मरामि ॥ ८ ॥ वामौ भुजौ-
 मुररिपोर्धृतपद्मशंखौ श्यामौ करीन्द्रकरवन्मणिभूषणा-

दृष्टौ । रक्तांगुलिप्रचयचुंबितजानुमध्यौ पद्मालयाप्रिय-
 करौ रुचिरौ स्मरामि ॥ ९ ॥ कंठं मृणालम-
 मलं मुखपंकजस्य लेखात्रयेण वनमालिकया निवी-
 तम् । किंवा विमुक्तिवशमन्त्रकसत्फलस्य वृंतं चिरं
 भगवतः सुभगं स्मरामि ॥ १० ॥ वक्त्रांबुजं
 दशनहासविकाररम्यं रक्ताधरौष्ठवरकोमलवाक्सुधाढ्य-
 म् । सन्मानसोद्भवचलेक्षणपत्रचित्रं लोकाभिरामममलं
 च हरेः स्मरामि ॥ ११ ॥ सूर्यात्मजावसथगंधमिदं सु-
 नासंभूपल्लवं स्थितिलयोदयकर्मदक्षम् । कामोत्सवं च
 कमलाहृदयप्रकाशं संचिन्तयामि हरिवक्त्रविलासदक्ष-
 म् ॥ १२ ॥ कर्णौ लसन्मकरकुण्डलगण्डलोलौ नानादि-
 शांच नभसश्च विकासगेहम् । लोलालकप्रचयचुंबनकुं-
 चिताग्रौ लग्नौ हरेर्मणि किरीटतटे स्मरामि ॥ १३ ॥
 भालं विचित्रतिलकं प्रियाचारुगन्धं गोरोचनाया स्वनया
 ललनाक्षिसख्यम् । ब्रह्मैकधाम मणिकांतकिरीटजुष्टं ध्याये
 मनो नयनहारकमीश्वरस्य ॥ १४ ॥ श्रीवासुदेवचिकुरं
 कुटिलं निबद्धं नानासुगंधिकुसुमैः स्वजनादरेण । दीर्घ-
 रमाहृदयगं शमलं धुनंतं ध्यायेऽम्बुवाहरुचिरं हृदयाब्ज-
 मध्ये ॥ १५ ॥ मेघाकारं सोमसूर्यप्रकाशं सुधूनासं
 शक्रचापैकमानम् । लोकातीतं पुण्डरीकायताक्षं विशुद्धैलं
 चाश्रेयेऽहंत्वपूर्वम् ॥ १६ ॥ दीनं हीनं सेवया दैवगत्या
 पापैस्तापैः पूरितं मे शरीरम् । लोभाक्रांतं शोकमोहादि-
 विद्धं कृपादृष्ट्या पाहि मां वासुदेव ॥ १७ ॥ येभक्त्याद्यां
 ध्यायमानां मनोज्ञां व्यर्कितविष्णोः षोडशश्लोकपुष्पैः ।

स्तुत्वा नत्वा पूजयित्वा विधिज्ञाः शुद्धा मुक्ता ब्रह्मसौख्यं
 प्रयांति ॥ १८ ॥ पद्मेरितमिदं पुण्यं शिवेन परिभाषितम् ।
 धन्यं यशस्यमायुष्यं स्वर्ग्यस्वस्त्ययनं परम् ॥ १९ ॥ पठंति
 ये महाभागास्ते मुच्यन्तेऽहसोऽखिलात् । धर्मार्थकाम-
 मोक्षाणां परत्रेह फलप्रदम् ॥ २० ॥

इति श्रीकल्किपुराणेऽनुभागवते भविष्ये
 पद्माप्रोक्तौ विष्णुस्तवराजः संपूर्णः ॥

७. नारायणस्तोत्रम्

श्रीगणेशाय नमः ॥ नारायण नारायण जय गोविन्द
 हरे । नारायण० जय गोपाल हरे ॥ १ ॥ करुणापारावारा
 बरुणालयगम्भीरा । नारायण० ॥ १ ॥ घननीरदसंकाशा
 कृतकलिकल्मषनाशा । नारायण० ॥ २ ॥ यमुनातीर-
 विहारा धूतकौस्तुभमणिहारा । नारायण० ॥ ३ ॥ पीतां-
 बरपरिधाना सुरकल्याणनिधाना । नारायण० ॥ ४ ॥
 मंजुलगुंजाभूषा मायामनुषवेषा । नारायण० ॥ ५ ॥ राधा-
 ऽधरमधुरसिका रजनीकरकुलतिलका । नारायण० ॥ ६ ॥
 मुरलीगानविनोदा वेदस्तुतभूपादा । नारायण० ॥ ७ ॥
 बर्हिनिबर्हापीडा नटनाटकफणिकीडा । नारायण० ॥ ८ ॥
 वारिजभूषाभरणा राजीवरुक्मिणीरमणा । नारायण०
 ॥ ९ ॥ जलरुहदलनिभनेत्रा जगदारंभकसूत्रा । नारायण०
 ॥ १० ॥ पातकरजनीसंहर करुणालय मामुद्धर । नारा-
 यण० ॥ ११ ॥ अघबकक्षयकंसारे केशव कृष्ण मुरारे ।
 नारायण० ॥ १२ ॥ हाटकनिभपीतांबर अभयं कुरु मे
 मावर । नारायण० ॥ १३ ॥ दशरथराजकुमारा दानवमद-

संहारा । नारायण० ॥ १४ ॥ गोवर्धनगिरिधरणा । गोपी-
मानस हरणा नारायण० ॥ १५ ॥ सरयूतीरविहारा
सज्जनऋविमंदारा । नारायण० ॥ १६ ॥ विश्वामित्रमखत्रा
विविधपरसुचरित्रा । नारायण० ॥ १७ ॥ ध्वजवज्रांकुश-
पादा धरणीसुतसहमोदा । नारायण० ॥ १८ ॥
जनकसुताप्रतिपाला जय जय संस्मृतिलीला । नारा-
यण० ॥ १९ ॥ दशरथबाग्धृतिभारा दण्डकवनसंचारा
नारायण० ॥ २० ॥ मुष्टिकचाणूरसंहारा मुनिमानस
विहारा । नारायण० ॥ २१ ॥ वालिविनिग्रहशौर्या वर-
सुग्रीवहितार्या । नारायण० ॥ २२ ॥ मां मुरलीकरधीवर
पालय पालय श्रीधर । नारायण० ॥ २३ ॥ जलनिधिबंधन-
धीरा रावणकंठविदारा । नारायण० ॥ २४ ॥ ताटीपदद-
लनाढ्या नटगुणविविधधनाढ्या । नारायण० ॥ २५ ॥
गौतमपत्नीपूजन करुणाघनावलोकन । नारायण० ॥ २६ ॥
संभ्रमसीताहारा साकेतपुरविहारा । नारायण० ॥ २७ ॥
अचलोद्धृतिचंचत्कर भक्तानुग्रहतत्पर । नारायण० ॥ २८ ॥
नैगमगानविनादा रक्षःसुतप्रह्लादा । नारायण० ॥ २९ ॥
भारतियतिवरशंकर नामामृतमखिलांतर । नारायण नारा-
यण जप गोपाल हरे ॥ ३० ॥

इति श्रीमच्छंकराचार्यविरचितं नारायण-
स्तोत्रं सम्पूर्णम् ॥

८. विष्णोरष्टाविंशतिनामस्तोत्रम्

श्रीगणेशाय नमः अर्जुन उवाच । किं नु नामसहस्राणि
जपन्ते च पुनः पुनः । यानि नामानि दिव्यानि तानि

चाचक्ष्व केशव ॥ १ ॥ श्रीभगवानुवाच ॥ मत्स्यं कूर्मं
 वराहं च वामनं च जनार्दनम् । गोविन्दं पुंडरीकाक्षं
 माधवं मधुसूदनम् ॥ २ ॥ पद्मनाभं सहस्राक्षं वनमालिं
 हलायुधम् । गोवर्धनं हृषीकेशं वैकुण्ठं पुरुषोत्तमम् ॥ ३ ॥
 विश्वरूपं वासुदेवं रामं नारायणं हरिम् । दामोदरं श्रीधरं
 च वेदांगं गरुडध्वजम् ॥ ४ ॥ अनंतकृष्णगोपालं जपतो
 नास्ति पातकम् । गवां कोटि प्रदानस्य अश्वमेधशतस्य
 च ॥ ५ ॥ कन्यादानसहस्राणां फलं प्राप्नोति मानवः ।
 अमायां वा पौर्णमास्यामेकादश्यां तथैव च ॥ ६ ॥
 सन्ध्याकाले स्मरन्नित्यं प्रातःकाले तथैव च । मध्याह्ने च
 जपन्नित्यं सर्वपापैः प्रमुच्यते ॥ ७ ॥ इति श्रीकृष्णार्जुन-
 संवादे विष्णोरष्टाविंशतिनामस्तोत्रं सम्पूर्णम् ।

९. मुकुन्दमाला

श्रीगणेशाय नमः ॥ बन्दे मुकुन्दमरविन्ददलायताक्षं
 कुन्देन्दुशंखदशनं शिशुगोपवेषम् । इंद्रादिदेवगणवंदितपाद-
 पीठं वृन्दावनालयमहं वसुदेवसूनुम् ॥ १ ॥ श्रीवल्लभेति वर-
 देति दयापरेति भक्तिप्रियेति भवलुंठनकोविदेति । नाथेति
 नागशयनेति जगन्निवासेत्यालापिनं प्रतिदिनं करु मां मुकुन्द
 ॥ २ ॥ जयतु जयतु देवो देवकीनन्दनोऽयं जयतु जयतु कृष्णो
 वृष्णिवंशप्रदीपः । जयतु जयतु मेघश्यामलः कोमः
 लांगो जयतु जयतु पृथ्वीभारनाशो मुकुन्दः ॥ ३ ॥
 मुकुन्द मूर्ध्ना प्रणिपत्य याचे भवंतमेकांतमियन्तम-
 र्थम् । अविस्मृतिस्त्वच्चरणारविंदे भवे भवे मेऽस्तु तव
 प्रसादात् ॥ ४ ॥ श्रीगोविंदपदांभोजमधु नो महदद्भु-

तम् । यत्पायिनो न मुह्यन्ति मुह्यन्ति यदपायिनः ॥५॥ नाहं
वन्दे तव चरणयोर्द्वंद्वमद्वंद्वहेतोः कुंभीपाकं गुरुमपि हरे
तव चरणयोर्द्वंद्वमद्वंद्वहेतोः कुंभीपाकं गुरुमपि हरे नारकं
नापनेतुम् । रम्यारामामृदुतनुलता नंदने नापि रंतुं भावे
भावे हृदयभवने भावयेयं भवन्तम् ॥ ६ ॥ नास्था धर्मे न
वसुनिचये नैव कामोपभोगे यद्भव्यं तद्भवतु भगवत्पूर्वक-
मर्तुरूपम् । एतत्प्रार्थ्यं मम बहु मतं जन्मजन्मांतरेऽपि
त्वत्पदांभोरुहयुगगता निश्चला भक्तिरस्तु ॥ ७ ॥ दिवि
वा भुवि वा ममास्तु वासो नरके वा नरकांतक प्रका-
मम् । अवधीरितशारदारविंदौ चरणौ ते मरणे विचिंत-
यामि ॥ ८ ॥ सरसिजनयने सशंखचक्रे सुरभिदि मा
विरमेह चित्त रंतुम् । सुखतरमपरं न जातु जाने हरिच-
रणस्मरणामृतेन तुल्यम् ॥ ९ ॥ मा भैर्मद मनो विचिं-
त्य बहुधा यामीश्वरं यातना नैवामी प्रवदन्ति पापरिपवः
स्वामी ननु श्रीधरः । आलस्यं व्यपनीय भक्तिसुलभे
ध्यायस्व नारायणं लोकस्य व्यसनापनोदनकरो दासस्य
किं न क्षमः ॥ १० ॥ भवजलधिगतानां द्वंद्ववाताहतानां
सुतदुहितृकलत्रत्राण भारावृतानाम् । विषमविषयतोये
मज्जतामप्लवानां भवति शरणमेको विष्णुपोतो नराणाम्
॥ ११ ॥ रजसि निपतितानां मोहजालावृतानां जननम-
रणदोलादुर्गसंसर्गगाणाम् । शरणमशरणानामेक एवातु-
राणां कुशलपथनियुक्तश्चक्रपाणिर्नराणाम् ॥ १२ ॥
अपराधसहस्रसंकुलं पतितं भीमभवार्णवोदरे । अगतिं
शरणागतं हरे कृपया केवलमात्मसात्कुरु ॥ १३ ॥

मा मे स्त्रीत्वं मा च मे स्यात्कुभावो मा मूर्खत्वं मा
 कुदेशेषु जन्म । मिथ्यादृष्टिर्मा च मे स्यात्क-
 दाचिज्जातौ जातौ विष्णुभक्तो भवेयम् ॥ १४ ॥
 कायेन वाचा मनसेन्द्रियैश्च बुद्ध्यात्मना वानुसृतः
 स्वभावात् । करोमि यद्यत्सकलं परस्मै नारायणायैव
 समर्पयामि ॥ १५ ॥ यत्कृतं यत्करिष्यामि तत्सर्वं न
 मया कृतम् । त्वया कृतं तु फलभुक्त्वमेव मधुसूदन
 ॥ १६ ॥ भवजलधिमगाधं दुस्तरं निस्तरेयं कथमह-
 मिति चेतो मा स्म गाः कातरत्वम् । सरसिजदृशि देवे
 तारकी भक्तिरेका नरकमिदि निषण्णा तारयिष्यत्यव-
 श्यम् ॥ १७ ॥ तृष्णातोये मदनपवनोद्भूतमोहोर्मिमाले
 दारावर्ते तनयसहजग्राहसंधाकुले च । संसाराख्ये महति
 जलधौ मज्जतां नस्त्रिधामन्पादांभोजे वरद भवतो भक्ति-
 भावं प्रदेहि ॥ १८ ॥ पृथ्वी रेणुरणुः पयांसि कणिकाः
 फल्गुः स्फुलिङ्गो लघुस्तेजो निःश्वसनं मरुत्तनुतरं रंध्यं
 सुसूक्ष्मं नभः । क्षुद्रा रुद्रपितामहप्रभृतयः कीटाः
 समस्ताः सुरा दृष्टा यत्र स तारको विजयते श्रीपाद-
 धूलीकणः ॥ १९ ॥ आम्नायाभ्यसनान्यरण्यरुदितं कृच्छ्र-
 व्रतान्यन्वहं मेदश्छेदपदानि पूर्वविधयः सर्वं हुतं भस्मनि ।
 तीर्थानामवगाहनानि च गजस्नानं विना यत्पदद्वंद्वंभोरुह-
 संस्तुतिं विजयते देवः स नारायणः ॥ २० ॥ आनन्द
 गोविन्द मुकुन्द राम नारायणानन्त निरामयेति । वक्तुं
 समर्थोऽपि न वक्ति कश्चिदहो जनानां व्यसनानि मोक्ष
 ॥ २१ ॥ क्षीरसागरतरंगसीकरासारतारकितचारुमूर्तये ।

भोगिभोगशयनीयशायिने माधवाय मधुविद्विषे नमः ॥२२॥
इति श्रीकुलशेखरेण राज्ञा विरचिता मुकुन्दमाला संपूर्णा॥

१०. श्रीविष्णोः षोडशनामस्तोत्रम्

श्रीगणेशाय नमः ॥ औषधे चिन्तयेद्विष्णुं भोजने च
जनार्दनम् । शयने पद्मनाभं च विवाहे च प्रजापतिम् ॥१॥
युद्धे चक्रधरं देवं प्रवासे च त्रिविक्रमम् । नारायणं तनु-
त्यागे श्रीधरं प्रियसंगमे ॥ २ ॥ दुःस्वप्ने स्मर गोविन्दं
संकटे मधुसूदनम् । कानने नारसिंहं च पावके जलशायि-
नम् ॥ ३ ॥ जलमध्ये वराहं च पर्वते रघुनन्दनम् । गमने
वामनं चैव सर्वकार्येषुमाधवम् ॥ ४ ॥ षोडशैतानि नामानि
प्रातरुत्थाय यः पठेत् । सर्वपापविनिर्मुक्तो विष्णुलोके
महीयते ॥५॥ इति श्रीविष्णोः षोडशनामस्तोत्रं सम्पूर्णम् ।

११. श्रीविष्णुशतनामस्तोत्रं

श्रीगणेशाय नमः ॥ नारद उवाच ॥ ॐ वासुदेव हृषी-
केशं वामनं जलशायिनम् । जनार्दनं हरिं वक्षं श्रीकृष्ण-
गरुडध्वजम् ॥१॥ वाराहं पुंडरीकाक्षं नृसिंहं नरकांतकम् ।
अव्यक्तं शाश्वतं विष्णुमनंतमजमव्ययम् ॥ २ ॥ नारायणं
गदाध्यक्षं गोविंदं कीर्तिभाजनम् । गोवर्धनोद्धरं देवं भूधरं
भुवनेश्वरम् ॥ ३ ॥ वेत्तारं यज्ञपुरुषं यज्ञेशं यज्ञवाहकम् ।
चक्रपाणिं गदापाणिं शंखपाणिं नरोत्तमम् ॥ ४ ॥ वैकुण्ठं
दुष्टदमनं भूगर्भं पीतवाससम् । त्रिविक्रमं त्रिकालज्ञमूर्तिं
नन्दकेश्वरम् ॥ ५ ॥ रामं रामं हयग्रीवं भीमं रौद्रं भवो-
द्भवम् । श्रीपतिं श्रीधरं श्रीशं मंगलं मंगलायुधम् ॥ ६ ॥

दामोदरं दमोपेतं केशवं केशिसूदनम् । वरेण्यं वरदं
 विष्णुमानंदं वसुदेवजम् ॥ ७ ॥ हिरण्यरेतसं दीप्तं पुराणं
 पुरुषोत्तमम् । सकलं निष्कलं शुद्धं निर्गुणं गुणशाश्वतम् ॥
 ॥ ८ ॥ हिरण्यतनुसंकाशं सूर्यायुतसमप्रभम् । मेघश्यामं
 चतुर्बाहुं कुशलं कमलेक्षणम् ॥ ९ ॥ ज्योतीरूपमरूपं च
 स्वरूपरूपसंस्थितम् । सर्वज्ञं सर्वरूपस्थं सर्वेशं सर्वतो-
 मुखम् ॥ १० ॥ ज्ञानं कूटस्थमचलं ज्ञानदं परमं प्रभुम् ।
 योगीशं योगनिष्णातं योगिनं योगरूपिणम् ॥ ११ ॥ ईश्वरं
 सर्वभूतानां वंदे भूतमयं प्रभुम् । इति नामशतं दिव्यं वैष्णवं
 खलु पापहम् ॥ १२ ॥ व्यासेन कथितं पूर्वं सर्वपापप्रणाशनम् ।
 यः पठेत्प्रातरुत्थाय स भवेद्वैष्णवो नरः ॥ १३ ॥ सर्व-
 पापविशुद्धात्मा विष्णुसायुज्यमाप्नुयात् । चांद्रायण-
 सहस्राणि कन्यादानशतानि च ॥ १४ ॥ गवां लक्षसह-
 स्राणि मुक्तिभागी भवेन्नरः । अश्वमेधायुतं पुण्यं फलं
 प्राप्नोति मानवः ॥ १५ ॥ इति श्रीविष्णुपुराणे विष्णु-
 शतनामस्तोत्रं सम्पूर्णम् ॥

१२. परमेश्वरस्तुतिसारस्तोत्रम्

श्रीगणेशाय नमः ॥ त्वमेकः शुद्धोऽसि त्वयि निग-
 मबाह्या मलमयं प्रपञ्चं पश्यन्ति भ्रमपरवशाः पापनि-
 रताः । बहिस्तेभ्यः कृत्वा स्वपदशरणं मानय विभो
 गजेन्द्रे दृष्टं ते शरणद वदान्यं स्वपददम् ॥ १ ॥ न
 सृष्टेस्ते हानिर्यदि हि कृपयातोऽवसि च मां त्वयानेके
 गुप्ता व्यसनमिति तेऽस्ति श्रुतिपथे । अतो मामुद्धर्तुं
 घटय मयि दृष्टिं सुविमलां न रिक्तां मे याच्ञां स्वज-

नरत कर्तुं भव हरे ॥ २ ॥ कदाऽहं भोः स्वामिन्नियत-
मनसा त्वां हृदि भजन्नभद्रे संसारे ह्यनवरतदुःखेऽतिवि-
रसः । लभेयं तां शांतिं परममुनिभिर्या ह्यधिगता दयां
कृत्वा मे त्वं वितर परशांतिं भवहर ॥ ३ ॥ विधाता
चेद्विश्वं सृजति सृजतां मे शुभकृतिं विधुश्चेत्पाता माऽ-
वतु जनिमृतेर्दुःखजलधेः । हरःसंहर्ता संहर्तु मम शोकं
सजनकं यथाऽहं मुक्तः स्यां किमपि तु यथा ते विद-
धताम् ॥ ४ ॥ अहं ब्रह्मानंदस्त्वमपि च तदाख्यः सुवि-
दितस्ततोऽहं भिन्नो नो कथमपि भवत्तः श्रुति दृशा । तथा
चेदानीं त्वं त्वयि मम विभेदस्य जननीं स्वमायां संवार्य
प्रभव मम भेदं निरसितुम् ॥ ५ ॥ कदाऽहं हे स्वामिन्
जनिमृतिमयं दुःखनिबिडं भवं हित्वासत्येऽनवरतसुखे
स्वात्मवपुषि । रमे तस्मिन्नित्यं निखिलमुनयो ब्रह्मरसिका
रमंते यस्मिंस्ते कृतसकलकृत्या यतिवराः ॥ ६ ॥ पठं-
त्येके शास्त्रं निगममपरे तत्परतया यजंत्यन्ये त्वां वै ददति
च पदार्थास्तव हितान् । अहं तु स्वामिंस्ते शरणमगमं
संसृतिभयाद्यथा ते प्रीतिः स्याद्वितकर तथा त्वं कुरु
विभो ॥ ७ ॥ अहं ज्योतिर्नीत्यो गगनमिव तृप्तः सुखमयः
श्रुतौ सिद्धोऽद्वैतः कथमपि न भिन्नोऽस्मि विभुतः । इति
ज्ञाते तत्त्वे भवति च परः संसृतिलयादतस्तत्त्वज्ञानं मयि-
विघटयेस्त्वं हि कृपया ॥ ८ ॥ अनादौ संसारे जनिमृति-
मये दुःखितमना मुमुक्षुः सन्कश्चिद्रजति हि गुरुं ज्ञानपर-
मम् । ततो ज्ञत्वा ये वै तुदति न पुनः क्लेशनिवहैर्भ-
वोऽहं तं देवं भवति च परो यस्य भजनात् ॥ ९ ॥

विवेको वैराग्यं न च शमदमाद्याः षडपरेषुमुक्षु मे
 नास्ति प्रभवति कथं ज्ञानममलम् । अतः संसाराब्धेस्त-
 रणसराणि मामुपदिशन्स्वबुद्धिं श्रौतीं मे वितर भग-
 वस्त्वं हि कृपया ॥ १० ॥ कदाऽहं भोस्वामिन्निग-
 ममतिवेद्यं शिवमयं चिदानंदं नित्यं श्रुतिहृतपरिच्छेद-
 निवहम् । त्वमर्थाभिन्नं त्वामभिरम इहात्मन्यविरतं
 मनीषामेवमे सफलं वदान्य स्वकृपया ॥ ११ ॥ यदर्थं सर्वं
 वै प्रियमसुधनादि प्रभवति स्वयं नान्यार्थो हि प्रिय इति
 च वेदे प्राविदितम् । स आत्मा सर्वेषां जनिमृतिमतांवेदेग-
 दितस्ततोऽहं तं वेद्यं सततममलं यामि शरणम् ॥ १२ ॥
 मया त्यक्तं सर्वं कथमपि भवेत्स्वात्मनि मतिस्त्वदीया
 माया मां प्रति तु विपरीतं कृतवती । ततोऽहं किं कुर्यां
 नहि मम मतिः कापि चरतिदयांकृत्वा नाथ स्वपदशरणं
 देहिशिवदम् ॥ १३ ॥ नगादैत्याः कीशा भवजलधिपारं हि
 गमितास्त्वया चान्येस्वामिन्किमिति समयेऽस्मिञ्छयित-
 वान् । न हेलां त्वं कुर्यास्त्वयि निहितसर्वं मयि विभो न
 हि त्वाऽहं हित्वा कमपि शरणं चान्यमगमम् ॥ १४ ॥
 अनंताद्या विज्ञा न गुणजलधेस्तेऽन्तमगमन्नतः पारं
 यायात्तव गुणगणानां कथमयम् । गृणन्यावद्वित्वा जनि-
 मृतहरं याति परमां गतिं योगिप्राप्यामिति मनसि बुद्ध्या-
 हमनवम् ॥ १५ ॥ इति श्रीमन्मौक्तिकरामोदासीनशिष्य-
 ब्रह्मानन्दविरचितं परमेश्वरस्तुतिसारस्तोत्रं सम्पूर्णम् ॥

१३. भगवच्छरणस्तोत्रम्

श्रीगणेशाय नमः ॥ सच्चिदानंदरूपाय भक्तानुग्रह-
कारिणे । मायानिर्मितविश्वाय महेशाय नमो नमः
॥ १ ॥ रोगा हरन्ति सततं प्रबलाः शरीरं कामादयोऽप्यनु-
दिनं प्रदहन्ति चित्तम् । मृत्युश्च नृत्यति सदा कलयन्दिनानि
तस्मात्त्वमद्यशरणं मम दीनबंधो ॥ २ ॥ देहो विनश्यति
सदा परिणामशीलश्चित्तं च च खिद्यति सदा विषयानु-
रागि । बुद्धिः सदा हि रमते विषयेषु नांतस्तस्मात्त्वमद्य
शरणं मम दीनबंधो ॥ ३ ॥ आयुर्विनश्यति यथामघट-
स्थतोयं विद्युत्प्रभेव चपला बत यौवनश्रीः । वृद्धा प्रधा-
वति यथा मृगराजपत्नी तस्मात्त्वमद्य शरणं मम दीन-
बंधो ॥ ४ ॥ आयाद्वयो मम भवत्यधिको विनीते कामा-
दयो हि बलिनो निबलाः शमाद्याः । मृत्युर्यदा तुदति मां
बत किं वदेयं तस्मात् ॥ ५ ॥ तप्तं तपो नहि कदापि
मयेह तन्वा वाण्या तथा नहि कदापि तपश्च तप्तम् ।
मिथ्याभिभाषणपरेण न मानसं हि तस्मात् ॥ ६ ॥
स्तब्धं मनो मम सदा नहि याति सौम्यं चक्षुश्च मे न
तव पश्यति विश्वरूपम् । वाचा तथैव न वदेन्मम सौम्य-
वार्णां तस्मात् ॥ ७ ॥ सत्त्वं न मे मनसि याति रज-
स्तमोभ्यां विद्धे तदा कथमहो शुभकर्मवार्ता । साक्षा-
त्परंपरतया सुखसाधनं तत्तस्मात् ॥ ८ ॥ पूजा कृता नहि
कदाऽपि मया त्वदीयामंत्रं त्वदीयमपि मे न जपेद्रसज्ञा ।
चित्तं न मे स्मरति ते चरणौ ह्यवाप्य तस्मात् ॥ ९ ॥ यज्ञो
न मेऽस्ति हुतिदानदयादियुक्तो ज्ञानस्य साधनगणो न

विवेकमुख्यः । ज्ञानं क्व साधनगणेन विना क्व मोक्षस्त-
स्मात्० ॥ १० ॥ सत्संगतिर्हि विदिता तव भक्ति हेतुः
साऽप्यद्य नास्ति बत पंडितमानिनो मे । तामंतरेण नहि
सा क्वच बोधवार्ता तस्मात्० ॥ ११ ॥ दृष्टिर्न भूतविषया
समताभिधाना वैषम्यमेव तदियं विषयीकरोति । शान्तिः
कुतो मम भवेत्समता न चेत्स्यात्तस्मात्० ॥ १२ ॥ मैत्री
समेषु न च मेऽस्ति कदापि नाथ दीने तथा न करुणा
मुदिता च पुण्ये । पापेऽनुपेक्षणवतो मम मुक्तकथं स्यात्त-
स्मात्० ॥ १३ ॥ नेत्रादिकं मम बहिर्विषयेषु सक्तं नांतर्मुखं
भवति तामविहाय तस्य । क्वांतर्मुखत्वमपहाय सुखस्या
वार्ता तस्मात्० ॥ १४ ॥ त्यक्तं गृहाद्यपि मया भवता-
पशांत्यै नासीदसौ हतहृदो मम मायया ते । सा चाधुना
किमु विधास्यति नेति जाने तस्मात्० ॥ १५ ॥ प्राप्ता धनं
गृहकुटुम्बगजाश्च दारा राज्यं यदैहिकमथेन्द्रपुरश्च नाथ ।
सर्वं विनश्वरमिदं न फलाय कस्मै तस्मात्० ॥ १६ ॥
प्राणान्निरुद्धय विधिना न कृतो हि योगो योगं विनाऽस्ति
मनसः स्थिरता कुतो मे । तां वै विना मम न चेत्तसि
शान्तिवार्ता तस्मात्० ॥ १७ ॥ ज्ञानं यथा मम भवेत्कृपया
गुरुणां सेवां तथा न विधिनाऽकरवं हि तेषाम् । सेवाऽपि
साधनतया विदितास्ति चित्ते तस्मात्० ॥ १८ ॥ तीर्था-
दिसेवतमहाविधिना हि नाथ नाकारि येन मनसो
मम शोधनं स्यात् । शुद्धिं विना न मनसोऽवगमापवर्गो
तस्मात्० ॥ १९ ॥ वेदांतशीलनमपि प्रमितिं करोति-
ब्रह्मात्मनः प्रमितिसाधनसंयुतस्य । नैवाऽस्ति साधनलवो

मयि नाथ तस्यास्तस्मात् ० ॥ २० ॥ गोविन्द शंकर
हरे गिरिजेश महेश शम्भो जनार्दन गिरीश मुकुन्द साम्ब ।
नान्या गतिर्मम कथंचन वां विहाय तस्मात्प्रभो मम
गतिः कृपया विधेया ॥ २१ ॥ एतत्स्त्वं भगवदाश्रयणा-
भिधानं ये मानवाः प्रतिदिनं प्रणताः पठन्ति । ते मानवा
भवरतिं परिभूय शान्तिं गच्छन्ति किंच परमात्मनि भक्ति-
मद्धा ॥ २२ ॥ इति श्रीमन्मौक्तिकरामोदासीनशिष्यब्रह्मा-
नन्दविरचितं भगवच्छरणस्तोत्रं सम्पूर्णम् ॥

१४. हरिनाममालास्तोत्रम्

श्रीगणेशाय नमः ॥ गोविन्दं गोकुलानन्दं गोपालं गोपि-
वल्लभम् । गोवर्द्धनोद्धरं धीरं तं वन्दे गोमतीप्रियम् ॥ १ ॥
नारायणं निराकारं नरवीरं नरोत्तमम् । नृसिंहं नाग-
नाथं च तं वन्दे नरकांतकम् ॥ २ ॥ पीतांबरं पद्मनाभं
पद्माक्षं पुरुषोत्तमम् पवित्रं परमानन्दं तं वन्दे परमेश्वरम्
॥ ३ ॥ राघवं रामचन्द्रं च रावणारिं रमापतिम् । राजी-
वलोचनं रामं तं वन्दे रघुनन्दनम् ॥ ४ ॥ वामनं विश्व-
रूपं च वासुदेवं च विठ्ठलम् । विश्वेश्वरं विभुं व्यासं
तं वन्दे वेदवल्लभम् ॥ ५ ॥ दामोदरं दिव्यसिंहं दयालुं
दीननायकम् । दैत्यारिं देवदेवेशं तं वन्दे देवकीसुतम्
॥ ६ ॥ मुरारिं माधवं मत्स्यं मुकुन्दं मुष्टिमर्दनम् । मुंज-
केशं महाबाहुं तं वन्दे मधुसूदनम् ॥ ७ ॥ केशवं कमला-
कांतं कामेशं कौस्तुभप्रियम् । कौमोदकीधरं कृष्णं तं
वन्दे कौरवांतकम् ॥ ८ ॥ भूधरं भुवनानन्दं भूतेशं भूत-
नायकम् । भावनैकं भुजंगेशं तं वन्दे भवनाशनम् ॥ ९ ॥

जनार्दनं जगन्नाथं जगज्जाड्यविनाशकम् । जामदग्न्यं वरं
 ज्योतिस्तं वंदे जलशायिनम् ॥ १० ॥ चतुर्भुजं चिदानंदं
 चाणूरमल्लमर्दनम् । चराचरगतं देवं तं वंदे चक्रपाणिनम्
 ॥ ११ ॥ श्रियः करं श्रियो नाथं श्रीधरं श्रीकरप्रदम् ।
 श्रीवत्सलधरं सौम्यं तं वंदे श्रीसुरेश्वरम् ॥ १२ ॥ योगी-
 श्वरं यज्ञपतिं यशोदानन्ददायकम् । यमुनाजलकल्लोलं तं
 वंदे यदुनायकम् ॥ १३ ॥ शालग्रामशिलाशुद्धं शंखचक्रो-
 पशोभितम् । सुरासरैस्सदा सेव्यं तं वंदे साधुवल्लभम्
 ॥ १४ ॥ त्रिविक्रमं तपोमूर्तिं त्रिविधाघौघनाशनम् । त्रिस्थलं
 तीर्थराजेन्द्रं तं वंदे तुलसीप्रियम् ॥ १५ ॥ अनंतमादिपुरु-
 षमच्युतं च वरप्रदम् । आनंदं च सदानंदं तं वंदे चाघना-
 शनम् ॥ १६ ॥ लीलयोद्धृतभूभारं लोकसत्त्वैकवर्दितम् ।
 लोकेश्वरं च श्रीकांतं तं वंदे लक्ष्मणप्रियम् ॥ १७ ॥ हरिं
 च हरिणाक्षं च हरिनाथं हरिप्रियम् । हलायुधसहायं च
 तं वंदे हनुमत्पतिम् ॥ १८ ॥ हरिनामकृता माला पवित्रा
 पापनाशिनी । बलिराजेन्द्रेण चोक्ता कण्ठे धार्या प्रयत्नतः ॥ १९ ॥

इति बलिराजेन्द्रेणोक्तं हरिनाममाला-
 स्तोत्रं संपूर्णम् ।

१५. शालग्रामस्तोत्रम् ।

श्रीगणेशाय नमः ॥ अस्य श्रीशालग्रामस्तोत्रमन्त्रस्य
 श्रीभगवानृषिः । नारायणो देवता । अनुष्टुप् छन्दः ।
 श्रीशालग्रामस्तोत्रमन्त्रजपे विनियोगः । युधिष्ठिर उवाच ।
 श्रीदेवदेव देवेश देवतार्चनमुत्तमम् । तत्सर्वं श्रोतुमिच्छा-

मि ब्रूहि मे पुरुषोत्तम ॥ १ ॥ श्रीभगवानुवाच ॥
 गंडक्यां चोत्तरे तीरे गिरिराजस्य दक्षिणे । दशयोजन-
 विस्तीर्णा महाक्षेत्रवसुन्धरा ॥ २ ॥ शालग्रामो भवेद्देवो
 देवी द्वारावती भवेत् । उभयोः संगमो यत्र मुक्तिस्तत्र
 न संशयः ॥ ३ ॥ शालग्रामशिला यत्र यत्र द्वारावती
 शिला । उभयोः संगमो यत्र मुक्तिस्तत्र न संशयः
 ॥ ४ ॥ आजन्मकृतपापानां प्रायश्चित्तं य इच्छति ।
 शालग्रामशिलावारि पापहारि पिबेत्तु सः ॥ ५ ॥
 अकालमृत्युहरणं सर्वव्याधिविनाशनम् । विष्णोः
 पादोदकं पीत्वा शिरसा धारयाम्यहम् ॥ ६ ॥ शंख-
 मध्ये स्थितं तोयं भ्रामितं केशवोपरि । अङ्गलग्नं मनु-
 ष्याणां ब्रह्महत्यादिकं दहेत् ॥ ७ ॥ स्नानोदकं पिबेन्नित्यं
 चक्रांकितशिलोद्भवम् । प्रक्षालयति तत्तोयं ब्रह्महत्यां
 व्यपोहति ॥ ८ ॥ अग्निष्टोमसहस्राणि वाजपेयशतानि
 च । सम्यक् फलमवाप्नोति विष्णोर्नैवेद्यभक्षणात् ॥ ९ ॥
 नैवेद्ययुक्तां तुलसीं च मिश्रितां विशेषतः पादजलेन विष्णोः ।
 योऽश्नाति नित्यं पुरतो मुरारेः प्राप्नोति यज्ञायुतकोटि-
 पुण्यम् ॥ १० ॥ खंडिता स्पुटिता भिन्ना अग्निदग्धा तथैव
 च । शालग्रामशिला यत्र तत्र दोषो न विद्यते ॥ ११ ॥ न
 मंत्रः पूजनं नैव न तीर्थं न च भावना । न स्तुतिर्नोपचारश्च
 शालग्रामशिलार्चने ॥ १२ ॥ ब्रह्महत्यादिकं पापं मनोवा-
 क्कायसंभवम् । शीघ्रं नश्यति तत्सर्वं शालग्रामशिलार्च-
 नात् ॥ १३ ॥ नानावर्णमयं चैव नानाभोगेन वेष्टितम् ।
 तथा वरप्रसादेन लक्ष्मीकांतं वदाम्यहम् ॥ १४ ॥ नारा-

यणोद्भवो देवश्चक्रमध्ये च कर्मणा । तथा वरप्रसादेन
 लक्ष्मीकांतं वदाम्यहम् ॥ १५ ॥ कृष्णे शिलातले यत्र सूक्ष्मं
 चक्रं सुदृश्यते । सौभाग्यं संतर्ति धत्त सर्वसौख्यं ददाति
 च ॥ १६ ॥ वासुदेवस्य चिह्नानि दृष्ट्वा पापैः प्रमुच्यते ।
 श्रीधरः सुकरे वामे हरिद्वर्णस्तु दृश्यते ॥ १७ ॥ वाराहरू-
 पिणं देवं कूर्मगैरपि चिह्नितम् । गोपदं तत्र दृश्येत वाराहं
 वामनं तथा ॥ १८ ॥ पीतवर्णस्तु देवानां रक्तवर्णं भया-
 वहम् । नारसिंहो भवेद्देवो मोक्षदं च प्रकीर्तितम् ॥ १९ ॥
 शंखचक्रगदाकूर्माः शंखो यत्र प्रदृश्यते । शंखवर्णस्य
 देवानां वामे देवस्य लक्षणम् ॥ २० ॥ दामोदरं तथा
 स्थूलं मध्ये चक्रं प्रतिष्ठितम् । पूर्णद्वारेण संकीर्णा पीत-
 रेखा च दृश्यते ॥ २१ ॥ छत्राकारे भवेद्राज्यं वर्तुले च म-
 हाश्रियम् । चपटे च महादुःखं शूलाग्रे तु रणं ध्रुवम् ॥ २२ ॥
 ललाटे शेषभोगस्तु शिरोपरि सुकांचनम् । चक्रकांचन-
 वर्णानां वामदेवस्य लक्षणम् ॥ २३ ॥ वामपार्श्वे च वै चक्रे
 कृष्णवर्णस्तु पिंगलम् । लक्ष्मीनृसिंहदेवानां पृथग्वर्णस्तु
 दृश्यते ॥ २४ ॥ लंबोष्ठे च दरिद्रं स्यात्पिंगले हानिरेव च
 लग्नचक्रं भवेद् व्याधिर्विदारे मरणं ध्रुवम् ॥ २५ ॥ पादो-
 दकं च निर्माल्यं मस्तके धारयेत्सदा । विष्णोर्दृष्टं भक्षि-
 तव्यं तुलसीदलमिश्रितम् ॥ २६ ॥ कल्पकोटिसहस्राणि
 वैकुण्ठे वसते सदा । शालग्राम शिलाबिन्दुहृत्याकोटि-
 विनाशनः ॥ २७ ॥ तस्मात्संपूजयेद्ब्रह्मात्मा पूजितं चापि
 सर्वदा । शालग्रामशिलास्तोत्रं यः पठेच्च द्विजोत्तमः ॥ २८ ॥
 स गच्छेत्परमं स्थानं यत्र लोकेश्वरो हरिः । सर्वपापनिर्मुक्तो

विष्णुलोक स गच्छति ॥२९॥ दशावतारा देवानां पृथग्व-
र्णस्तुदृश्यते । ईप्सितं लभते राज्यं विष्णुपूजामनुक्रमात् ॥
॥३०॥ कोट्यो हि ब्रह्महत्यानामगम्यागम्यकोटयः । ताः सर्वा
नाशमायांति विष्णुनैवेद्यभक्षणात् ॥ ३१ ॥ विष्णोः पादो-
दकं पीत्वा कोटिजन्माघनाशनम् । तस्मादष्टगुणं पापं
भूमौ विंदुनिपातनात् ॥३२॥ इति शालग्रामस्तोत्रं संपूर्णम् ॥

१६. अच्युताष्टकम्

श्रीगणेशाय नमः ॥ अच्युतं केशवं विष्णुं हरिं सत्यं
जनार्दनम् । हंसं नारायणं चैवमेतन्नामाष्टकं पठेत् ॥ १ ॥
त्रिसंध्यं यः पठेन्नित्यं दारिद्र्यं तस्य नश्यति । शत्रुसैन्यं
क्षयं याति दुःस्वप्नः सुखदो भवेत् ॥ २ ॥ गंगायां मरणं
चैव दृढाभक्तिस्तु केशवे । ब्रह्मविद्याप्रबोधश्च तस्मान्नित्यं
पठेन्नरः ॥ ३ ॥

इति श्रीवामनपुराणे विष्णोर्नोमाष्टक-
स्तोत्रं संपूर्णम् ॥

१७. विष्णुपादादिकेशांतवर्णनस्तोत्रम्

श्रीगणेशाय नमः । लक्ष्मीभर्तुर्भुजाग्रेकृतवसति सितं
यस्य रूपं विशालं नीलाद्रेस्तुंगशृङ्गास्थितमिव रजनीनाथ-
बिम्बं विभाति । पायान्नःपाश्वचजन्यः स सकलदितिजत्रा-
सनैः पूरयन्स्वैर्निध्वानैर्नैरिदौघध्वनिपरिभवदैरंबरं कंबु-
राजः ॥ १ ॥ आहुयस्य स्वरूपं क्षणमुखमखिलं सूरयः
कालमेतं ध्वांतस्यैकांतमंतं यदपि च, परमं सर्वधाम्नां च
धाम । चक्रं तच्चक्रपाणेर्दितिजतनुगलद्रक्तधाराक्तधारं

शश्वन्नो विश्ववन्द्यं वितरतु विपुलं शर्म घर्मांशुशोभम् ॥ २ ॥
 अव्यान्निर्घातघोरो हरिभुजपवनामर्शनाध्मातमूर्तेरस्मा-
 न्विस्मेरनेत्रविदशनुतिवचः साधुकारैः सुतारः । सर्वं संहर्तु-
 मिच्छोररिक्कुलभुवनंस्फारविस्फारनादः संयत्कल्पांतिसिधौ
 शरसलिलघटावार्मुचः कार्मुकस्य ॥ ३ ॥ जीमूतश्याम-
 भासा मुहुरपि भगवद्बाहुना मोहयन्ति युद्धेषूद्धूयमाना
 झटिति तडिदिवालक्ष्यते यस्य मूर्तिः । सोऽसिस्त्रासाकुला-
 क्षत्रिदशरिपुवपुःशोणितास्वादहतो नित्यानंदाय भूयान्मधु-
 मथनमनोनन्दको नन्दको नः ॥ ४ ॥ कम्पाकारा सुरारेः
 करकमलतलेनानुरागाद् गृहीतसम्यग्बृत्ता स्थिताग्रे सपदि
 न सहते दर्शनं या परेषाम् । राजन्ती दैत्यजीवासवमद-
 मुदिता लोहितालेपनाद्रा कामं दीप्तांशुकांता प्रदिशतु
 दयितेवास्य कौमोदकी नः ॥ ५ ॥ यो विश्वप्राणभूतस्त-
 नुरपि च हरेर्यानकेतुस्वरूपो यं संचित्यैव सद्यः स्वयमुर-
 गवधूवर्गगर्भाः पतन्ति । चंचच्चण्डोरुतुण्डव्रुटितफणिवसा-
 रक्तपंकाङ्कितास्यं वन्दे छंदोमयंतंखगपतिममलस्वर्ण-
 वर्णं सुपर्णम् ॥ ६ ॥ विष्णोर्विश्वेश्वरस्य प्रवरशयनकू-
 त्सर्वलोकैकधर्ता सोऽनंतःसर्पभूतः पृथुविमलयशाः सर्व-
 वेदैश्च वेद्यः । पाता विश्वस्य शश्वत्सकलसुररिपुध्वंसनः
 पापहंता सर्वज्ञः सर्वसाक्षी सकलविषमयात्पातुभोगी-
 श्वरो नः ॥ ७ ॥ बाग्भूगौर्यादिभैदैर्विन्दुरिह मुनयो यां यदी-
 यैश्च पुंसां कारुण्यादैः कटाक्षैः सकृदपि पतितैः संपदः
 स्युः समग्राः । कुंदेन्दुस्वच्छमंदस्मितमधुरमुखांभोरुहां
 सुंदरांगीं वन्दे वंद्यामशेषैरपि सुरभिरोमंदिरामंदिरां

ताम् ॥ ८ ॥ या सूते सत्त्वजालं सकलमपि सदा
संनिधानेन पुंसो धत्ते या सत्त्वयोगाच्चरमचरमिदं भूतये
भूतजातम् । धात्रीं स्थात्रीं जनित्रीं प्रकृतिमविकृतिविश्व-
शक्तिं विधात्रीं विष्णोर्विश्वात्मनस्तां विपुलगुणमयीं प्राण
नाथां प्रणौमि ॥ ९ ॥ येभ्योऽसूयद्भिरुच्चैः सपदि पदसुरु-
त्यज्यते दैत्यवर्गेर्येभ्यो धर्तुं च मूर्ध्ना स्पृहयति सततं सर्व-
गीर्वाणवर्गः । नित्यं निर्मूलयेयुर्निश्चिततरममी भाक्तिनि-
घ्नात्मनां नः पद्माक्षस्यांघ्रिपद्मद्वयतलनिलयाः पांसवः
पापपङ्कम् ॥ १० ॥ रेखा लेखाभिवंद्याच्चरणतलगताश्चक्रम-
त्स्यादिरूपाः स्निग्धाः सूक्ष्माः सुजाता मृदुललिततरक्षौ-
मसूत्रायमाणाः । दह्युर्नो मंगलानि भ्रमरभरजुषा कोमले-
नाब्धिजायाः क्रमेणाम्रेड्यमानाः किसलयमृदुना पाणिना
चक्रपाणेः ॥ ११ ॥ यस्मादाक्रामतो द्यां गरुडमणिशिला-
केतुदंडायमानादाश्च्योतंती बभासे सुरसरिदमला वैजयं-
तीव कांता । भूमिष्ठो यस्तथान्यो भुवनगृहवृहत्स्तंभशोभां
दधानः पातामेतौ पयोजोदरललिततलौ पंकजाक्षस्य
पादौ ॥ १२ ॥ आक्रामद्भ्यां त्रिलोकीमसुरसुरपती तत्क्ष-
णादेवनीतौ याभ्यां वैरोचनीन्द्रौ युगपदपिविपत्संपदोरेक-
धाम । ताभ्यां ताम्रोदराभ्यां मुहुरहमजितस्यांचिताभ्या-
मुभाभ्यां प्राज्यैश्वर्यप्रदाभ्यां प्रणतिमुपगतः पादपंकेरु-
हाभ्याम् ॥ १३ ॥ येभ्यो वर्णश्चतुर्थश्चरणत उदभूदा-
दिसर्गे प्रजानां साहस्री चापि संख्या प्रकटमभिहिता
सर्वदेवेषु येषाम् । व्याप्ता विश्वंभरा यैरतिवितततनोर्विश्व-
मूर्तोर्विराजो विष्णोस्तेभ्योमहद्भ्यः सततमपि नमोऽस्त्व-

इन्द्रिपंकेरुहेभ्यः ॥ १४ ॥ विष्णोः पादद्वयाग्रे विमल-
 नखमणिभ्राजिताराजते या राजीवस्येव रम्या हिमजल-
 कणिकालंकृताग्रादलाली । अस्माकं विस्मयार्हाण्यखिल
 मुनिजन प्रार्थनीयानि सेयं दद्यादाद्यानवद्या ततिरतिरु-
 चिरा मंगलान्यंगुलीनाम् ॥ १५ ॥ यस्यां दृष्ट्वा मलायां प्रति-
 कृतिममराः स्वां भवंत्यानमंतः सेन्द्राः सांद्री कृतेर्ण्याः
 स्वपरसुरकुलाशंकयातंकवंतः । सा सद्यः सातिरेकां
 सकलसुखकरीं संपदं साधयेन्नश्चंचच्चार्वं शुचक्राचरणन-
 लिनयोश्चक्रपाणेर्नखाली ॥ १६ ॥ पापांभोजन्मसेवासम-
 वनतसुरव्रातभास्वत्किरीटप्रत्युप्तोच्चावचाश्मप्रवरकरगणै-
 श्चित्रितं यद्विभाति । नम्रांगाणां हरेर्नो हरिदुपलम-
 हाकूर्मसौंदर्यहारिच्छायं श्रेयःप्रदायि प्रपदयुगमिदं प्राप-
 येत्पापमंतम् ॥ १७ ॥ श्रीमत्यौ चारुवृत्ते करपरिम-
 लनानंदहृष्टे रमायाः सौंदर्याद्वेन्द्रनीलोपलरचितमहा-
 दंडयोः कांतिचौरे । सूरिर्द्वैः स्तूयमाने सुरकुलसुखदे
 सूदितारातिसंघे जंघे नारायणीये मुहुरपि जयतामस्म-
 दंहो हरंत्यौ ॥ १८ ॥ सम्यक् साह्यं विधातुं सममपि
 सततं जंघयोः खिन्नयोर्ये भारीभूतोरुदंडद्वयभरणकृतो-
 त्तंभभावं भजेते । चित्तादर्शं निधातुं महितमिव सतां ते
 समुद्गायमाने वृत्ताकारे विधत्तां हृदि मुदमजितस्यानिशं
 जानुनी नः ॥ १९ ॥ देवो भीतिं विधातुः सपदि विद-
 धतौ कैटभाख्यं मधुं यावारोप्यारूढगर्वावधिजलधि ययो-
 रेव दैत्यौ जघान । वृत्तावन्योन्यतुल्यौ चतुरमुपचयं
 विभ्रतावभ्रनीलावूरू चारू हरेस्तौ मुदमतिशयिनीं मानसे

नो विधत्ताम् ॥ २० ॥ पीतेन द्योतते यच्चतुरपरिहितेनां
 बरेणात्युदारं जातालंकारयोगं जलमिव जलधेर्वाडवाग्नि-
 प्रभाभिः । एतत्पातित्यदान्नोजघनमतिघनादेनसो मान-
 नीयं सातत्येनैव चेतो विषयमवतरत्पातुपीतांबरस्य ॥
 ॥ २१ ॥ यस्या दाम्ना त्रिधाम्नो जघनकलितया भ्राज-
 तेऽङ्गं यथाब्धेर्मध्यस्थो मन्दराद्रिर्भुजगपतिमहाभोगसंनद्ध-
 मध्यः । कांची सा कांचना भामणिवरकिरणैरुल्लसद्भिः
 प्रदीप्ता कलपां कल्याणदात्री मम मतिमनिशं कम्परूपां
 करोति ॥ २२ ॥ उन्नम्रं कम्पमुच्चैरुपचितमुपभूद्यत्र पत्रैर्वि-
 चित्रैः पूर्वं गीर्वाणपूज्यंकमलजमधुपस्यास्पदं तत्पयोजम् ।
 तस्मिन्नीलाश्मनीलैस्तरलरुचिजलैः पूरिते केलिबुद्ध्या
 नालीकाक्षस्य नाभीसरसि वसतु नश्चित्तहंसश्चिराय ॥
 ॥ २३ ॥ पातालं यस्य नालं वलयमपि दिशां पत्रपंक्तिं
 नगेन्द्रान्विद्वांसः केसरालीर्विदुरिहविपुलां कर्णिकां स्वर्ण-
 शैलम् । भूयाद्वायत्स्वयंभूमधुकरभवनं भूमयं कामदं नो
 नालीकं नाभिपद्माकरभवसुरु तन्नागशय्यस्य शौरेः ॥ २४ ॥
 कांत्यंभःपूरपूर्णं लसदसितवलीभंगभास्वत्तरंगे गम्भीराकार-
 नाभीचतुरतरमहावर्तशोभिन्द्युदारे । क्रीडत्वानद्धहेमोदर-
 नलिनमहावाडवाग्निप्रभाढ्येकामंदामोदरीयोदरसलिलनि-
 धौचित्तमत्स्यश्चिरं नः ॥ २५ ॥ नाभीनालीकमूलादधिक-
 परिमलोऽमोहितानामलीनां माला नीलेव यांती स्फुरति
 रुचिमती वक्रपद्मोन्मुखी या । रम्यासारोमराजिर्महितरु-
 चिमतीमध्यभागस्य विष्णोश्चित्तस्था मा विरंसीच्चिरतर-
 मुचितां साधयंती श्रियं नः ॥ २६ ॥ आदौ कल्पस्य

यस्मात्प्रभवति विततं विश्वमेतद्विकल्पः कल्पांते यस्य
चांतः प्रविशति सकलं स्थावरं जंगमं च । अत्यंताऽचित्य-
मूर्तेश्विरतरमजितस्यांतरिक्षस्वरूपे तस्मिन्नस्माकमंतः
करणमतिमुदा क्रीडतात्क्रोडभागे ॥ २७ ॥ संस्तीर्ण
कोस्तुभांशुप्रसरकिसलयैर्मुग्धमुक्ताफलाढ्यं श्रीवत्सोल्ला-
सिफुल्लप्रतिवनवनमालांशुराजद्भुजांतम् । वक्षःश्रीवृक्षकांतं
मधुकरनिकरदयामलं शार्ङ्गपाणेः संसाराध्वश्रमातैरुपवन-
मिव यत्सेवितं तत्प्रपद्ये ॥ २८ ॥ कांतं वक्षो नेतांतं विद-
धदिव गलं कालिमा कालशत्रोरिंदोर्विंबयथाङ्को मधुप इव
तरोर्मजरीं राजतेयः । श्रीमान्नित्यं विधेयादविरलमिलितः
कौस्तुभश्रीप्रतानैःश्रीवत्सः श्रीपतेःसश्रिय इव दयितो वत्स
उच्चैःश्रियं नः ॥ २९ ॥ संभूयांभोधिमध्यात्सपदि सहजया
यःश्रिया संनिधत्ते नीले नारायणोरःस्थलगगनतले हारता-
रोपसेव्ये । आशाः सर्वाः प्रकाशा विदधदपि दधञ्चात्म-
भासान्यतेजांस्याश्चर्यस्याकरो नोद्युमणिरिव मणिःकौस्तुभः
सोऽस्तु भूत्यै ॥ ३० ॥ यावार्यावानुकूल्यात्सराति मणिरुचा
भासमानासमाना साकं साकंपमंसे वसति विदधती वासु-
भद्रं सुभद्रं सारं सारंगसंघैर्मुखरितकुसुमा मेचकांता च कांता
माला मालालितास्मान्नविरमतु सुखैर्योजयन्ती जयन्ती ३१ ॥
हारस्योरुप्रभाभिः प्रतिवनवनमालांशुभिः प्रांशुभिर्यच्छ्री-
भिश्चाप्यंगदानां शबलितरुचिभिर्निष्कभाभिश्च भाति । बाहु-
ल्येनैव बद्धांजलिपुटमजितस्याभियाचामहे तद्वन्धाति
बाधतां नो बहुविहितकरीं बंधुरं बाहुमूलम् ॥ ३२ ॥ विश्व-
त्राणैकदीक्षास्तदनुगुणगण-क्षत्रनिर्माण-दक्षाःकर्तारो दुर्नि-

रूपाः स्फुटगुरुयशसां कर्मणामद्भुतानाम् । शार्ङ्गबाणं
 कृपागं फलकमरिगदे पद्मशंखौ सहस्रं विभ्राणाः शस्त्रजालं
 मम ददतु हरेर्बाहवो मोहहानिम् ॥ ३३ ॥ कंठाकल्पोद्ग-
 तैर्यः कनकमलसत्कुण्डलोस्त्रैरुदारैरुदयोतैः कौस्तुभस्या-
 प्युरुभिरुपचितश्चित्रवर्णो विभाति । कंठाश्लेषे रमायाः
 करबलयपदैर्मुद्रिते भद्ररूपे वैकुण्ठीयेऽत्र कण्ठे वसतु मम
 मतिः कुण्ठभावं विहाय ॥ ३४ ॥ पद्मानन्दप्रदाता परिल-
 सदरुणश्रीपरीताग्रभागः काले काले च कंबुप्रवरशशधरा-
 पूरणे यः प्रवीणः । वक्त्राकाशांतरस्थस्तिरयति नितरां
 दन्ततारौघशोभां श्रीभर्तुर्दन्तवासो शुभणिरघतमोनाश-
 नायास्त्वसौ नः ॥ ३५ ॥ नित्यं स्नेहातिरेकान्निजकामितुरलं
 विप्रयोगाक्षमाया वक्त्रेन्दोरन्तराले कृतवसतिरिवाभाति
 नक्षत्रराजिः । लक्ष्मीकांतस्य कांताकृतिरतिविलसन्मुग्धमुक्ता
 फलश्रीर्दताली सन्ततं सा नतिनुतिनिरतानक्षतादक्षता
 नः ॥ ॥ ब्रह्मन्ब्रह्मण्यजिह्वां मतिमति कुरुषे देव संभावये
 त्वां शंभो शक्रं त्रिलोकीमवसि किममरैर्नारदाद्याः सुखं
 वः । इत्थं सेवावनम्रं सुरमुनिनिकरं वीक्ष्य विष्णोः प्रसन्न
 स्यास्येन्दोरास्त्रधन्तीवरवचनसुधाह्लादयेन्मानसं नः ॥ ३७ ॥
 कर्णस्थस्वर्णकम्पोज्ज्वलमकरमहाकुण्डलप्रोतदीप्यन्मणि-
 क्यश्रीप्रतानैः परिमिलितमलिश्यामलं कोमलं यत् । प्रोद्य-
 त्सूर्याशुराजन्मरकतमुकुराकारचोरं सुरारेर्गाढामागामिनीं
 नो गमयतु विपदं गंडकोर्मडलं तत् ॥ ३८ ॥ वक्त्राभोजे
 लसंतं मुहुरधरमणिं पक्वर्बिबाभिरामं दृष्ट्वा दष्टुं शुक्रस्य
 स्फुटमवतरतस्तुण्डदंडायते नः । घोणः शोणीकृतात्मा-

श्रवणयुगलसत्कुंडलोस्त्रैर्मुखैः प्राणाल्यस्यानिलस्य प्रसर-
णसरणिः प्राणदानाय नः स्तात् ॥३९॥ दिक्कालौ वेदयंतौ
जगति मुहुरिमौ संचरंतौ रवींद्र त्रैलोक्यालोकदीपावभि-
दधति ययोरेव रूपं मुनीन्द्राः । अस्मानब्जप्रभे ते प्रचुरत-
रकृपानिर्भरं प्रेक्षमाणे पातामाताम्रशुक्लासितरुचिरुचिरे पद्म
नेत्रस्यनेत्रे ॥४०॥ लक्ष्माकारालकालिस्फुरदलिकशशांकार्धसं-
दर्शमीलत्रेबांभोजप्रबोधोत्सुकनिभृततरालीनभृंगच्छदाभे ।
लक्ष्मीनाथस्य लक्ष्मीकृतविबुधगणापांगबाणासनाधच्छाये
नो भूतिभूरिप्रसवकुशलते भूलते पालयेताम् ॥४१॥ पाता-
त्पातालपातात्पतगपतिगतेभूयुगं भुग्नमध्यं येनेषञ्चालि-
तेन स्वपदनियमिताः सासुरा देवसंघाः । नृत्यलाला-
टरंगे रजनिकरतनोरधंखंडावदाते कालव्यालद्वयं वा
विलसति समयावालिकामातरं नः ॥ ४२ ॥ रूक्षस्मारेक्षु
चापच्युतशरानिकरक्षीणलक्ष्मीकटाक्षप्रोत्फुल्लत्पद्ममालावि-
लसितमहितस्फाटिकैशानलिंगम् । भूयाद्भूयो विभू-
त्यै मम भुवनपतेर्भूलताद्वंद्वमध्यादुत्थं तत्पुण्ड्रमूर्ध्वं
जनिमरणतमः खण्डनं मंडनं च ॥ ४३ ॥ पीठीभूताल-
कांते कृतमुकुटमहादेवलिंगप्रतिष्ठे ललाटेनाटयरंगे विक-
टतरतटे कैटभारेश्चिराय । प्रोद्धाट्यैवात्मतद्दीप्रकटपट-
कुटी प्रस्फुरंती स्फुटांगं पट्वीय भावनाख्यां चटुलमति-
नटी नाटिकां नाटयेन्नः ॥ ४४ ॥ मालालीवालिधाम्नः
कुवलयकलिता श्रीपतेः कुंतलाली कालिंद्यारुह्य मूर्ध्नो
गलति हरश्चिरः स्वर्धुनीस्पर्धया नु । राहुर्वा याति वक्रं
सकलशशिकलाभ्रांतिलोलान्तरात्मा लोकैरालोच्यते

या प्रदिशतु सकलैः साखिलं मंगलं नः ॥ ४५ ॥ सुता-
काराः प्रसुप्ते भगवति विबुधैरप्यदृष्टस्वरूपाव्यातव्योमां-
तरालास्तरलरुचिजलारजिताःस्पष्टभासः । देहच्छायोद्ग-
माभा रिपुवपुरगुरुप्लोषरोषाग्नि धूम्याः केशाः केशिद्विषो
नो विदधतु विपुलक्लेशपाशप्रणाशम् ॥ ४६ ॥ यत्र प्रत्युत्तरत्न-
प्रवरपरिलसद्भूरिरोचिः प्रतानस्फूर्त्या मूर्तिर्भुरारैर्दुर्मणि-
शतचितव्योमवद्दुर्निरीक्ष्या । कुर्वत्पारेष्वोधिज्वलदकृत
महाभास्वदौर्वाग्निशंकां शश्वन्नः शर्म दिश्यात्कालिकलुष-
तमःपाटनं तत्किरीटम् ॥ ४७ ॥ सात्वा भ्रांत्वा यदंत-
स्त्रिभुवनगुरुरप्यब्दकोटीरनेका गंतुं नांतं समर्थो भ्रमर
इव पुनर्नाभिनालीकनालात् । उन्मज्जन्नूर्जितश्रीस्त्रिभुवन-
मपरं निर्मेतत्सदृक्षं देहांभोधिःस देयान्निरवधिरमृतं
दैत्यविद्वेषिणो नः ॥ ४८ ॥ मत्स्यःकूर्मो वराहो नरहरिण-
पतिर्वामनो जामदग्न्यः काकुत्स्थः कंसघाती मनसिज-
विजयी यश्च कल्की भविष्यन् । विष्णोरंशावतारा भुवन-
हितकरा धर्मसंस्थापनार्थाः पायास्तुर्मां त एते गुरुतरकरु-
णाभारखिन्नाशया ये ॥ ४९ ॥ यस्माद्वाचो निवृत्ताः सम-
मपि मनसा लक्षणामीक्षमाणाः स्वार्थालाभात्परार्थव्यपग-
मकथनश्लाघिनो वेदवादाः । नित्यानंदं स्वसंविन्निरवधि-
ममतं स्वांतसंक्रांतर्बिबच्छायापत्यापि नित्यं सुखयति
यमिनो यत्तदव्यान्महो नः ॥ ५० ॥ आपादादा च शीर्ष्णो-
र्वपुरिदमनघं वैष्णवं यः सचित्ते धत्ते नित्यं निरस्ताखिलक-
लिकलुषे सन्ततांतःप्रमोदः । जुह्वजिह्वाकृशानौ हरिचरित-

हविः स्तोत्रमंत्रानुपाठैस्तत्पादांभोरुदाभ्यां सततमपि
नमस्कुर्महे निर्मलाभ्याम् ॥ ५१ ॥

इति भगवत्पादश्रीशंकराचार्यकृतं विष्णुपादादि-
केशान्तवर्णनस्तोत्रं समाप्तम् ।

१८. श्रीविष्णुमहिम्नः स्तोत्रप्रारंभः

श्रीगणेशाय नमः ॥ महिम्नस्ते पारं विधिहरफणी-
न्द्रप्रभृतयो विदुर्नाद्याप्यज्ञश्चलमतिरहं नाथ नु कथम् ।
विजानीयामद्भानलिननयनात्मीयवचसो विशुद्धयै व-
क्ष्यामीषदपि तु तथापि स्वमतितः ॥ १ ॥ यदाहुर्वर्ह्यैके
पुरुषमितरे कर्म च परेऽपरे बुद्धं चान्ये शिवमपि च
धातारमपरे । तथा शक्तिं केचिद्गणपतिमुतार्कं च सुधियो
मतीनां वै भेदात्त्वमसि तदशेषं मम मतिः ॥ २ ॥ शिवः
पादांभस्ते शिरासि धृतवानादरयुतं तथा शक्तिश्चासौ तव
तनुजतेजोमयतनुः । दिनेशं चैवाशुं तव नयनमूचुस्तु
निगमास्त्वदन्यः को ध्येयो जगति किल देवो मम विभो
॥ ३ ॥ क्वचिन्मत्स्यःकूर्मःक्वचिदपिवराहोनरहरिः क्व-
चित्खर्वो रामो दशरथसुतो नन्दतनयः । क्वचिद्बुद्धः
कल्किर्विहरसि कुभारापहतये स्वतंत्रोऽजो नित्यो विभु-
रपि तवाक्रीडनमिदम् ॥ ४ ॥ हताम्नायेनोक्त स्तवनव-
रमाकर्ण्य विधिना द्रुतं मात्स्य धृत्वा वपुरजरशंखासु-
रमथो । क्षयं नीत्वा मृत्योर्निगमगणमुद्धृत्य जलधेरशेषं
सगुप्तं जगदपि च वेदैकशरणम् ॥ ५ ॥ निमज्जंतं
वाधौ नगवरमुपालोक्य सहसा हितार्थं देवानां कमठव-
पुष्पाविश्य गहनम् । पयोराशिं पृष्ठे तमजित सलीलं

धृतवतो जगद्धातुस्तेऽभूत्किमु सुलभभाराय गिरिकः
 ॥ ६ ॥ हिरण्याक्षः क्षोणीमविशदसुरो नक्रनिलयं-
 समादायामर्त्यैः कमलजमुखैरंबरगतैः । स्तुतेनानंता-
 त्मन्नचिरमवभाति स्म विधृता त्वयादंष्ट्राग्रेऽसाववनिर-
 खिलाकन्दुक इव ॥ ७ ॥ हरिः क्वास्तीत्युक्तेदनुजपतिनाऽऽ-
 पूर्य निखिलं जगन्नादैः स्तंभान्नरहरिशरीरेण करजैः । समुत्प-
 त्याशूरावसुरवमादारितवतस्तवाख्याताभूमन्किमु जगति
 नो सर्वगतता ॥ ८ ॥ विलोक्याजं द्वागं कपटलघुकायं
 सुररिपुर्निषिद्धोऽपि प्रादादसुरगुरुणात्मीयमखिलम् प्रसन्न-
 स्तद्भक्त्या त्यजसि किल नाद्यापि भवनं बलेभक्ताधीन्यं
 तव विदितमेवामरपते ॥ ९ ॥ समाधावासक्तं नृपति
 तनयैर्वीक्ष्य पितरं हतं बाणै रोषाद्गुरुतरमुपादाय पर-
 शुम् । विना क्षत्रं विष्णो क्षितितलमशेषं कृतवताऽसकृत्किं-
 भूभारोद्धरणपटुता तेन विदिता ॥ १० ॥ समाराध्यो-
 भेशं त्रिभुवनमिदं वासवमुखं वशे चक्रे चक्रिन्नगणयदनीशं
 जगदिदम् । गतोऽसौ लंकेशस्त्वचिरमथ ते बाणविषयं न
 केनाप्तं त्वत्तः फलमविनयस्या सुररिपो ॥ ११ ॥ क्वचि
 दिव्यं शौर्यं क्वचिदपि रणे कापुरुषता क्वचिद्गीता ज्ञानं-
 क्वचिदपि परस्त्री विहरणम् । क्वचिन्मृत्स्नाशित्वं क्वचि-
 दपि च वैकुण्ठविभवश्चरित्रं ते नूनं शरणद विमोहाय
 कुधियाम् ॥ १२ ॥ न हिंस्यादित्येतद्भुवमवितथं वाक्य-
 मबुधैरथाग्रीषोमीयं पशुमिति तु विप्रैर्निगदितम्
 तवैतन्नास्थानेऽसुरगण विमोहाय गदतः समृद्धिर्नीचानां
 नयकर हि दुःखायजगतः ॥ १३ ॥ विभागे वर्णानां

निगमनिचये चावनितले विलुप्ते सञ्जातो द्विजवरगृहे
 शंभलपुरे । समारुह्याश्वं स्वं लसदसिकरो म्लेच्छनिक-
 रात्रिहंतास्युन्मत्तान्किलकालियुगांते युगपते ॥ १४ ॥ गभीरे
 कासारे जलचलवराकृष्टचरणो रणेऽशक्तो मज्जनभयद
 जलेऽचिंतयदसौ । यदा नागेन्द्रस्त्वां सपदि पदपाशादप-
 गतो गतः स्वर्गं स्थानं भवति विपदां ते किमु जनः ॥ १५ ॥
 सुतैः पृष्टो वेधाः प्रतिवचनदानेऽप्रभुरसावथात्मन्यात्मानं
 शरणमगमत्त्वां त्रिजगताम् । ततस्तेऽस्तातंका ययुरथ
 मुदंहंसवपुषात्वया ते सार्वज्ञं प्रथितममोरेशेह किमु नो
 ॥ १६ ॥ समाविद्धो भातुर्वचनविशिखैराशु विपिनं तपश्चक्रे
 गत्वा तव परमतोषाय परमम् । ध्रुवो लेभे दिव्यं पदमचल-
 मल्पेऽपि वयसि किमस्त्यस्मिँल्लोके त्वयि वरद तुष्टे
 दुरधिगम् ॥ १७ ॥ वृकाद्रीतस्तूर्णं स्वजनभयभित्त्वां पशुप-
 तिभ्रमँल्लोकान्सर्वाञ्छरणमुपयातोऽथ दनुजः । स्वयं
 भस्मीभूतस्तव वचनभंगोद्वृतमती रमेशाहो माया तव
 दुरनुमेयाऽखिल जनैः ॥ १८ ॥ हतं दैत्यैर्दृष्ट्वाऽमृतघटमज-
 य्यैस्तु नयतः कटाक्षैः संमोहं युवतिवरवेषेण दितिजान् ।
 समग्रं पीयूषं सुभग सुरपूगाय ददतः समस्यापि प्राय-
 स्तव खलु हि भृत्येष्वभिरतिः ॥ १९ ॥ समाकृष्टा
 दुष्टैर्दुपदतनयाऽलब्धशरणा सभायां सर्वात्मंस्तव शरण
 मुच्चैरुपगता । समक्षं सर्वेषामभवदचिरं चीरनिचयः
 स्मृतेस्ते साफल्यं नयनविषयं नो किमुसताम् ॥ २० ॥
 वदंत्येके स्थानं तव वरद वैकुण्ठमपरे गवां लोकं लोकं
 फाणिनिलयपातालमितरे । तथान्ये क्षीरोदं हृदयनलिनं

चापि तु सतां न मन्ये तद स्थानं त्वहमिह च यत्रासि
न विभो ॥ २१ ॥ शिवोऽहं रुद्राणामहममरराजो
द्विविषदां मुनीनां व्यासोहं सुरवर समुद्रोऽस्मि सरसाम् ।
कुबेरो यक्षाणामिति तव वचो मंदमतये न जाने तज्जातं
जगति ननु यत्रासि भगवन् ॥ २२ ॥ शिरो नाको नेत्रे
शशिदिनकरावंबरसुरो दिशः श्रोत्रे वाणी निगमनिक-
रस्ते कटिरिला । अकूपारो वास्तिश्वरणमपि पातालमिति
वै स्वरूपं तेऽज्ञात्वा नृतनुमवजानन्ति कुधियः ॥ २३ ॥
शरीरं वैकुण्ठं हृदयनलिनं वाससदनं मनोवृत्तिस्तारुण्यो-
मतिरियमथो सागरसुता । विहारस्थेऽवस्थावितयमसवः
पार्षदगणो न पश्यत्यज्ञास्त्वामिह बहिरहो याति
जनता ॥ २४ ॥ सुघोरं कांतारं विशति च तडागं सुगहनं
तथोत्तुंगं शृङ्गं सपदि च समारोहति गिरेःप्रसूनार्थं चेतो-
ऽम्बुजममलमेकं त्वयि विभो समर्प्याज्ञस्तूर्णं बत नच
सुखं विंदति जनः ॥ २५ ॥ कृतैकांतावासा विगतनि-
खिलाशाः शमपरा जितश्वासोच्छ्वासास्त्रुटितभवपाशाः
सुयमिनः । परं ज्योतिः पश्यन्त्यनघ यदि पश्यंतु
मम तु श्रियाश्लिष्टं भूयान्नयनविषयं ते किल वपुः
॥ २६ ॥ कदागंगोत्तुंगामलतरतरंगाच्छपुलिने वसन्ना
शापाशादखिलखलदाशादपगतः । अये लक्ष्मीकांतांबु-
जनयनतातामरपते प्रसीदेत्याजल्पन्नमरवर नेष्यामि सम-
यम् ॥ २७ ॥ कदा शृंगैःस्फीते मुनिगणपरी हिमनगे द्रूमा-
बीते शीते सुरमधुरगीते प्रतिवसन् । क्वचिद्व्यानासक्तो
विषयसुविरक्तोभवहरं स्मरंस्ते पादाब्जं जनिद्वा मये

विलयम् ॥२८॥ सुधापानंज्ञानं न च विपुलदानं न निगमो
 न यागो न योगो न च निखिलभोगोपरमणम् । जपो नो
 नो तीर्थं व्रतमिह न चोम्रं त्वयि तपो विना भक्तिं तेऽलं
 भवभयविनाशाय मधुहन् ॥ २९ ॥ नमः सर्वेष्टाय
 श्रुतिशिखरदृष्टाय च नमो नमोऽसंश्लिष्टाय त्रिभुवननिवि-
 ष्टाय च नमः । नमो विस्पष्टाय प्रणवपरिमृष्टाय च नमो
 नमस्ते सर्वात्मन्पुनरपि पुनस्ते मम नमः ॥ ३० ॥
 कणान्कश्चिद्बृष्टेर्गणननिपुणस्तूर्णमवनेस्तथाशेषान्पांसून-
 मित कलयेच्चापि तु जनः । नभः पिंडीकुर्यादचिरमपि चेश्व-
 र्मवदिदं तथापीशासौ ते कलयितुमलं नाखिलगुणान् ॥ ३१ ॥
 क्व माहात्म्यं सीमोज्झितमविषयं वेदवचसां विभो ते मे
 चेतःक्व च विविधतापाहतमिदम् । मयेदं यत्किंचिद्भदित-
 मथ बाल्येन तु गुरो गृहाणैतच्छ्रद्धार्पितमिहि न हेयं हि
 महताम् ॥ ३२ ॥ इति हरिस्तवनं सुमनोहरं परमहंसजनेन
 समीरितम् । सुगमसुन्दरसारपदास्पदं तदिदमस्तु हरेर-
 निशं मुद ॥ ३३ ॥ गदा रथांगांबुजकंबुधारिणो रमासमा-
 श्लिष्टतनोतुनः मुदम् । बिलेशायाधीशशरीरशायिनः शिवं
 स्तवोऽजस्त्रमयं परं हरेः ॥ ३४ ॥ पठेदिमंयस्तु नरः परं स्तवं
 समाहितोऽघौघघनप्रभंजनम् । स विंदतेऽत्राखिलभोगसंपदो
 महीयते विष्णुपदे ततो ध्रुवम् ॥ ३५ ॥

इति श्रीमत्परमहंसस्वामिब्रह्मानन्दविरचितं श्रीविष्णु-
 महिम्नः स्तोत्रं सम्पूर्णम् ।

१९. श्रीहरिस्तोत्रम् ।

श्रीगणेशाय नमः ॥ जगज्जालपालं कचत्कंठमालं शर-
चंद्रमालं महादैत्यकालम् । नभोनीलकायं दुरावारमायं
सुपद्मासहायं भजेऽहं भजेहम् ॥ १ ॥ सदांभोधिवासं
गलत्पुष्पहासं जगत्संनिवासं शतादित्यभासम् । गदा
चक्रशस्त्रं लसत्पीतवस्त्रं हसच्चारुवक्त्रं भजे० ॥ २ ॥ रमा
कंठहारं श्रुतिव्रातसारं जलांतार्विहारं धराभारहारम् ।
चिदानंदरूपं मनोज्ञस्वरूपं धृतानेकरूपं भजे० ॥ ३ ॥
जराजन्महीनं परानंदपीनं समाधानलीनं सदावैनवीनम् ।
जगज्जन्महेतुं सुरानीककेतुं त्रिलोकैकसेतुं भजे० ॥ ४ ॥
कृताम्नायगानं खगाधीशयानं विमुक्तेर्निदानं हराराति-
मानम् । स्वभक्तानुकूलं जगद्वृक्षमूलं निरस्तार्तशूलं
भजे० ॥ ५ ॥ समस्तामरेशं द्विरेफाभकेशं जगद्विबलेशं
हृदाकाशदेशम् सदादिव्यदेहं विमुक्ताखिलेहं सुवै-
कुण्ठगेहं भजे० ॥ ६ ॥ सुरालीबलिष्ठं त्रिलोकीवरिष्ठं
गुरुणां गरिष्ठं स्वरूपैकनिष्ठम् सदा युद्धधीरं महावीर-
वीरंभवांभोधितीरं भजे० ॥ ७ ॥ रमावामभागं तलानग्र
नागं कृताधीनयागं गतारागरागम् । सुनींद्रैः सुगीतं सुरैः
संपरीतं गुणौघेरतीतं भजे० ॥ ८ ॥ इदं यस्तु नित्यं समा-
धाय चित्तं पठेदष्टकं कष्टहारं मुरारेः । स विष्णो विशोकं
ध्रुवं याति लोकं जराजन्मशोकं पुनर्विन्दते नो ॥ ९ ॥

इति श्रीपरमहंसस्वामिब्रह्मानन्दविरचितं
श्रीहरिस्तोत्रं संपूर्णम् ।

२० श्रीहरिनामाष्टकम्

श्रीगणेशाय नमः ॥ श्रीकेशवाच्युत मुकुन्द रथांग पाणे
 गोविन्द माधव जनार्दन दानवारे । नारायणामरपते त्रिज-
 गन्निवास जिह्वे जपेति सततं मधुराक्षराणि ॥ १ ॥ श्रीदेव-
 देव मधुसूदन शार्ङ्गपाणे दामोदरार्णवनिकेतन कैटभारे ।
 विश्वंभराभरणभूषित भूमिपाल जिह्वे० ॥ २ ॥ श्रीपद्मलो-
 चन गदाधर पद्मनाभ पद्मेश पद्मपद पावन पद्मपाणे । पीतां-
 बरांबररुचे रुचिरावतार जिह्वे० ॥ ३ ॥ श्रीकांत कौस्तुभ-
 धरार्तिहराब्जपाणे विष्णो त्रिविक्रममहीधर धर्मसेतो ।
 वैकुण्ठवास वसुधाधिप वासुदेव जिह्वे० ॥ ४ ॥ श्रीनार-
 सिंह नरकांतक कांतमूर्ते लक्ष्मीपते गरुडवाहन शेष-
 शायिन् । केशिप्रणाशन सुकेश किरीटमौले जिह्वे० ॥ ५ ॥
 श्रीवत्सलाञ्छन सुरर्षभ शंखपाणे कल्पांतवारिधिविहार
 हरे मुरारे । यज्ञेश यज्ञमय यज्ञभुगादिदेव जिह्वे ॥ ६ ॥
 श्रीराम रावणरिपो रघुवंशकेतो सीतापते दशरथात्मज
 राजसिंह । सुग्रीवमित्र मृगवेधन चापपाणे जिह्वे० ॥ ७ ॥
 श्रीकृष्ण वृष्णिवर यादव राधिकेश गोवर्द्धनोद्धरण कंस-
 विनाश शौरि । गोपाल वेणुधर पांडुसुतैकबंधो जिह्वे० ॥ ८ ॥
 इत्यष्टकं भगवतः सततं नरो यो नामाङ्कितं पठति नित्य-
 मनन्यचेताः । विष्णोः परं पदमुपैति पुनर्न जातु मातुः
 पयोधररसं पिबतीह सत्यम् ॥ ९ ॥

इति श्रीपरमहंसस्वामिब्रह्मानंदविरचितं
 श्रीहरिनामाष्टकं संपूर्णम्

२१. श्रीहरिशरणाष्टकम्

श्रीगणेशाय नमः ॥ ध्येयं वदन्ति शिवमेव हि केचिदन्ये
शक्तिं गणेशमपरे तु दिवाकरं वै । रूपैस्तु तैरपि विभासि
यतस्त्वमेकस्तस्मात्त्वमेव शरणं मम शंखपाणे ॥ १ ॥ नो
सोदरो न जनको जननी न जाया नैवात्मजो न च कुलं
विपुलं बलं वा । संदृश्यते न किल कोऽपि सहायको मे
तस्मात् ॥ २ ॥ नोपासिता मदमपास्य मया महातस्ती-
र्थानि चास्तिकधिया नहि सेवितानि । देवार्चनं च विधि-
वन्न कृतं कदापि तस्मात् ॥ ३ ॥ दुर्वासना मम सदा परिकर्ष-
यन्ति चित्तं शरीरमपि रोगगणा दहन्ति । संजीवनं च परहस्तगतं
सदैव तस्मात् ॥ ४ ॥ पूर्वं कृतानि दुरितानि मया तु
यानि स्मृत्वाखिलानि हृदयं परिकल्पते मे । ख्याता च
ते पतितपावनता तु यस्मात्तस्मात् ॥ ५ ॥ दुःखं जरा-
जननजं विविधाश्च रोगाः काकश्चसूकरजनिर्निरये च
पातः । ते विस्मृतेः फलमिदं विततं हि लोके तस्मात्
॥ ६ ॥ नीचोऽपि पापवलितोऽपि विनिन्दितोऽपि ब्रूया-
त्तवाहमिति यस्तु किलैकवारम् । तं यच्छसीश निज-
लोकमिति व्रतं ते तस्मात् ॥ ७ ॥ वेदेषु धर्मवचनेषु
तथागमेषु रामायणेऽपि च पुराणकदंबके वा । सर्वत्र सर्व-
विधिना गदितस्त्वमेव तस्मात् ॥ ८ ॥

इति श्रीपरमहंसस्वामिब्रह्मानन्दविरचितं
श्रीहरिशरणाष्टकं सम्पूर्णम् ॥

श्रीदीनबन्धवष्टकम्

श्रीगणेशाय नमः ॥ यस्मादिदं जगदुदेति चतुर्मु-
खाद्यं यस्मिन्नवस्थितमशेषमशेषमूले । यत्रोपयाति विलयं
च समस्तमन्ते दृग्गोचरो भवतु मेऽद्य स दीनबन्धुः ॥
॥ १ ॥ चक्रं सहस्रकरचारु करारविंदे गुर्वी गदा दरवरश्च
विभाति यस्य । पक्षीन्द्रपृष्ठपरिरोपितपादपद्मो दृग्गोचरो०
॥ २ ॥ येनोद्धता वसुमती सलिले निमग्ना नग्ना च
पांडववधूः स्थगिता दुकूलैः । संमोचितो जलचरस्य
मुखाद्गजेंद्रो दृग्गो० ॥ ३ ॥ यस्यार्द्रदृष्टिवशतस्तु सुराः
समृद्धिं कोपेक्षणेन दनुजा विलयं व्रजन्ति । भीताश्चरन्ति
च यतोऽर्क्यमानिलाद्या दृग्गो० ॥ ४ ॥ गायन्ति
सामकुशला यमजं मखेषु ध्यायन्ति धीरमतयो यतयो
विविक्ते । पश्यन्ति योगिपुरुषाः पुरुषं शरीरे दृग्गो०
॥ ५ ॥ आकाररूपगुणयोगविवर्जितोऽपि भक्तानुकंप-
ननिमित्तगृहीतमूर्तिः । यः सर्वगोऽपि कृतशेषशरीरशय्यो
दृग्गो० ॥ ६ ॥ यस्यांघ्रिपंकजमुनीन्द्रवृंदैराराध्यते
भवदवानलदाहशान्त्यै । सर्वापराधमविचिंत्य ममाखि-
लात्मा दृग्गो० ॥ ७ ॥ मन्नामकीर्तनपरः श्वपचोऽपि
नूनं हित्वाखिलं कलिमलं भुवनं पुनाति । दग्ध्वा ममा-
घमखिलं करुणेत्यनेन दृग्गो० ॥ ८ ॥ दीनबन्धवष्टकं पुण्यं
ब्रह्मानन्देन भाषितम् । यः पठेत्प्रयतो नित्यं तस्य विष्णुः
प्रसीदति ॥ ९ ॥

इति श्रीपरमहंसस्वामिब्रह्मानन्दविरचितं
श्रीदीनबन्धवष्टकं सम्पूर्णम् ॥

३३ श्रीगोविंदाष्टकम्

श्रीगणेशाय नमः ॥ चिदानन्दाकारं श्रुतिसरससारं
 समरसं निराधाराधारं भवजलधिपारं परगुणम् । रमाग्री-
 वाहारं व्रजवनविहारं हरनुतं सदा तं गोविंदं परम-
 सुखकंदं भजत रे ॥ १ ॥ महामोधिस्थानं स्थिरचरनिदानं
 दिविजपं सुधाधारापानं विहगपतियानं यमरतम् । मनोज्ञं
 सुज्ञानं मुनिजननिधानं ध्रुवपदं सदा० ॥ २ ॥ धिया धीरै-
 र्ध्येयं श्रवणपुटपेयं यतिवरैर्भहावाक्यैर्ज्ञेयं त्रिभुवनविध्यं
 विधिपरम् । मनोमानामेयं सपदि हृदि नेयं नवतनुं सदा०
 ॥ ३ ॥ महामायाजालं विमलवनमालं मलहरं सुभालं
 गोपालं निहतशिशुपालं शशिमुखम् । कलातीतं कालं
 गतिहतमरालं मुररिपुं सदा० ॥ ४ ॥ नभोबिम्बस्फीतं
 निगमगणगीतं समगतिं सुरौघे संप्रीतं दितिजविपरीतं
 पुरिशयम् । गिरां पंथातीतं स्वदितनवतीतं नयकरं सदा०
 ॥ ५ ॥ परेशं पद्मेशं शिवकमलजेशं शिवकरं द्विजेशं देवेशं
 तनुकुटिलकेशं कालिहरम् । खगेशं नागेशं निखिलभुवनेशं
 नगधरं सदा० ॥ ६ ॥ रमाकांतं कान्तं भवभयलयांतं
 भवसुखं दुराशांतं शांतं निखिलहृदि भांतं भुवनपम् ।
 विवादांतं दांतं दनुजनिचयांतं सुचरितं सदा० ॥ ७ ॥
 जगज्ज्येष्ठं श्रेष्ठं सुरपतिकनिष्ठं क्रतुपतिं बलिष्ठं भूयिष्ठं
 त्रिभुवनवरिष्ठं वरवहम् । स्वनिष्ठं धार्मिष्ठं गुरुगुणगरिष्ठं
 गुरुवर सदा० ॥ ८ ॥ गदापाणेरेतद्दुरितदलनं दुःखशमनं
 विशुद्धात्मा स्तोत्रं पठति मनुजो यस्तु सततम् । भुक्त्वा

भोगौघं चिरमिह ततोऽपास्तवृजिनो वरं विष्णोः स्थानं
व्रजति खलु वैकुण्ठभुवनम् ॥ ९ ॥

इति श्रीपरमहंसस्वामिब्रह्मानन्दविरचितं
श्रीगोविंदाष्टकं संपूर्णम्

२४. रमापत्यष्टकम्

श्रीगणेशाय नमः ॥ जगदादिमनादिमजं पुरुषं शर-
दंबरतुल्यतनुं वितनुम् । धृतकंजरथांगगदं विगदं प्रणमामि
रमाधिपतिं तमहम् ॥ १ ॥ कमलाननकंजरतं विरतं हृदि
योगिजनैः कलितं ललितम् । कुजनैः सुजनैरलभं सुलभं
प्रण० ॥ २ ॥ मुनिवृन्दहादिस्थपदं सुपदं निखिलाध्वरभा-
गभुजं सुभुजम् । हतवासवमुख्यमदं विमदं प्रण० ॥ ३ ॥
हतदानवदृप्तबलं सुबलं स्वजनास्तसमस्तमलं विमलम् ।
समपास्तगजेंद्रदरं सुदरं प्रण० ॥ ४ ॥ परिकल्पितसर्वकलं
विकलं सकलागमगीतगुणं विगुणम् । भवपाशनिराकरणं
शरणं प्रण० ॥ ५ ॥ मृतिजन्मजराशमनं कमनं शरणाग-
तभीतिहरं दहरम् । परितुष्टरमाहृदयं सुदयं प्रण० ॥ ६ ॥
सकलावनिबिंबधरं स्वधरं परिपूरितसर्वदिशं सुदृशम् ।
गतशोकमशोककरं सुकरं प्रण० ॥ ७ ॥ मथितार्णवराजरसं
सरसं प्रथिताखिललोकहृदं सुहृदम् । प्रथिताद्भुतशक्तिगणं
सुगणं प्रण० ॥ ८ ॥ सुखराशिकरं भवबंधहरं परमाष्टकमे-
तदनन्यमतिः । पठतीह तु योऽनिशमेव नरो लभते खलु
विष्णुपदं स परम् ॥ ९ ॥

इति श्रीपरमहंसस्वामिब्रह्मानन्दविरचितं
श्रीपरमापत्यष्टकं संपूर्णम्

२५. कमलापत्यष्टकम्

श्रीगणेशाय नमः ॥ भुजगतल्पगतं धनसुन्दरं गरुड-
वाहनमंबुजलोचनम् । नलिनचक्रगदाकरमव्ययं भजत
रे मनुजाः कमलापतिम् ॥ १ ॥ अलिकुलासितकोमल
कुन्तलं विमलपीतदुकूलमनोहरम् । जलधिजाश्रितवाम-
कलेवरं भजत रे० ॥ २ ॥ किमु जपैश्च तपोभिरुताध्व-
रैरपि किमुत्तमतीर्थनिषेवणैः किमुत शास्त्रकदंबविलोक-
नैर्भजत० ॥ ३ ॥ मनुजदेहमिमं भुवि दुर्लभं समधि-
गम्य सुरैरपि वाञ्छितम् । विषयलंपटतामपहाय वै
भजत० ॥ ४ ॥ न वनिता न सुतो न सहोदरो नहि
पिता जननी न च बांधवः । व्रजति साकमनेन जनेन
वैभजत० ॥ ५ ॥ सकलमेव चलं सचराचरं जगदिदं
सुतरां धनयौवनम् । समवलोक्य विवेकदृशा द्रुतं
भजत० ॥ ६ ॥ विविधरोगयुतं क्षणभङ्गुरं परवशं नव
मार्गमलाकुलम् । परिनिरीक्ष्य शरीरमिदं स्वकं भजत०
॥ ७ ॥ मुनिवरैरनिशं हृदि भावितं शिवविरिञ्चि-
महेन्द्रतुतं सदा । मरणजन्मजराभयमोचनं भजत०
॥ ८ ॥ हरिपदाष्टकमेतदनुत्तमं परमहंसजनेन समीरि-
तम् । पठति यस्तु समाहितचेतसा व्रजति विष्णुपदं स
नरो ध्रुवम् ॥ ९ ॥

इति श्रीमत्परमहंसस्वामिब्रह्मानन्दविरचितं

कमलापत्यष्टकं समाप्तम् ॥

२६. संकष्टनाशनविष्णुस्तोत्रम्

श्रीगणेशाय नमः ॥ नारद उवाच । पुनर्दैत्यं समायान्तं
 दृष्ट्वा देवाः सवासवाः ॥ भयप्रकंपिताः सर्वे विष्णुस्तोतुं
 प्रचक्रमुः ॥ १ ॥ देवा ऊचुः ॥ नमो मत्स्यकूर्मादिनाना-
 स्वरूपैः सदा भक्तकार्योद्यतायार्तिहंत्रे । विधात्रादिसर्गस्थि-
 तिध्वंसकर्त्रे गदाशंखपद्माद्विहस्ताय तेऽस्तु ॥ २ ॥ रमाव-
 ल्लभायासुराणां निहंत्रे भुजंगारियानाय पीतांबराय ।
 मखादिक्रियापाककर्त्रे विकर्त्रे शरण्याय तस्मै नताः स्मो
 नता स्मः ॥ ३ ॥ नमो दैत्यसंतापितामर्त्यदुःखाचलध्वंस-
 दंभोलये विष्णवे ते भुजंगेशतल्पे शयायार्कचन्द्रद्विनेत्राय
 तस्मै नताः स्मो नताः स्मः ॥ ४ ॥ नारद उवाच ॥ संकष्ट-
 नाशनं नाम स्तोत्रमेतत्पठेन्नरः । स कदाचिन्न संकष्टैः
 पीड्यते कृपया हरेः ॥ ५ ॥ इति श्रीपद्मपुराणे सुरनारद-
 संवादे संकष्टनाशनं नाम विष्णुस्तोत्रं सम्पूर्णम् ॥

२७. अथ पांडवगीताप्रारम्भः

श्रीगणेशाय नमः ॥ पांडव उवाच ॥ प्रह्लादनारदपरा-
 शरपुण्डलीकव्यासांबरीषशुकशौनकभीष्मदालभ्यान् ।
 रुक्मांगदार्जुनवसिष्ठत्रिभीषणादीन् पुण्यानिमान्परमभाग-
 वतान्स्मरामि ॥ १ ॥ लोमहर्षण उवाच ॥ धर्मो विव-
 र्धति युधिष्ठिरकीर्तनेन पापं प्रणश्यति वृत्तोदरकीर्तनेन ।
 शत्रुर्विनश्यति धनंजयकीर्तनेन माद्रीसुतौ कथयतां न
 भवंति रोगाः ॥ २ ॥ ब्रह्मोवाच ॥ ये मानवा विगतरा-
 गपरावरजा नारायणं सुरगुरुं सततं स्मरन्ति । ध्यानेन
 तेन हतकिल्बिषचेतनास्ते मातुः पयोधररसं न पुनः

पिबन्ति ॥ ३ ॥ इंद्र उवाच ॥ नारायणो नाम नरो नराणां
 प्रसिद्धचोरः कथितः पृथिव्याम् । अनेकजन्मार्जितपाप-
 संचयं हरत्यशेषं स्मरतां सदैव ॥ ४ ॥ युधिष्ठिर उवाच ॥
 मेघश्यामं पीतकौशेयवासं श्रीवत्सांकं कौस्तुभोद्भासि-
 तांगम् । पुण्योपेतं पुण्डरीकायताक्षं विष्णुं वंदे सर्वलोकै-
 कनाथम् ॥ ५ ॥ भीमसेन उवाच ॥ जलौघमग्ना सचराचरा
 धरा विबाणकोट्याखिलविश्वमूर्तिना । समुद्धृता येन
 वराहरूपिणा स मे स्वयंभूर्भगवान्प्रसीदताम् ॥ ६ ॥
 अर्जुन उवाच ॥ अचिन्त्यमव्यक्तमनंतमव्ययं विभुं प्रभुं
 भावितविश्वभावनम् ॥ त्रैलोक्यविस्तारविचारकारकं हरि
 प्रपन्नोऽस्मि गतिं महात्मनाम् ॥ ७ ॥ नकुल उवाच ॥ यदि
 गननमधस्तात्कालपाशानुबद्धो यदि च कुलविहीने जायते
 पक्षिकीटे । कृमिशतमपि गत्वा जायते चांतरात्मा मम
 भवतु हृदिस्थे केशवे भक्तिरेका ॥ ८ ॥ सहदेव उवाच ॥
 तस्य यज्ञवराहस्य विष्णोरतुलतेजसः । प्रणामं ये प्रकुर्वन्ति
 तेषामपि नमो नमः ॥ ९ ॥ कुंत्युवाच ॥ स्वकर्मफलनि-
 र्दिष्टां यां यां योनिं ब्रजाम्यहम् । तस्यां तस्यां हृषीकेश
 त्वयि भक्तिर्दृढाऽस्तुमे ॥ १० ॥ माद्रशुवाच ॥ कृष्णे रताः
 कृष्णमनुस्मरन्ति रात्रौ च कृष्णं पुनरुत्थिता ये ॥ ते
 भिन्नदेहाः प्रविशन्ति कृष्णं हविर्यथा मंत्रहुतं हुताशे ॥ ११ ॥
 द्रुपद उवाच ॥ कीटेषु पक्षिषु मृगेषु सरीसृपेषु रक्षःपिशा-
 चमनुजेष्वपि यत्र यत्र । जातस्य मे भवतु केशव त्वत्प्र-
 सादात्त्वय्येव भक्तिरचलाऽव्यभिचारणीच ॥ १२ ॥ सुभद्रो-
 वाच ॥ एकोऽपि कृष्णस्य कृतः प्रणामो दशाश्वमेधाव-

भूथेन तुल्यः । दशाश्वमेधी पुनरेति जन्म कृष्णप्रणामी
 न पुनर्भवाय ॥ १३ ॥ अभिमन्युरुवाच ॥ गोविंद गोविंद
 हरेमुरारे गोविंद गोविंद रथांगपाणे । गोविंद गोविंद
 मुकुन्दकृष्ण गोविंद गोविंद नमो नमस्ते ॥ १४ ॥ धृष्टद्युम्न
 उवाच ॥ श्रीराम नारायण वासुदेव गोविंद वैकुण्ठ मुकुन्द
 कृष्ण । श्रीकेशवानंत नृसिंह विष्णो मां त्राहि संसारभुज-
 ज्जदष्टम् ॥ १५ ॥ सात्यकिरुवाच ॥ अप्रमेय हरे विष्णो
 कृष्णोदामोदराच्युत । गोविंदानंत सर्वेश वासुदेव
 नमोऽस्तु ते ॥ १६ ॥ उद्धव उवाच ॥ वासुदेवं परित्यज्य
 येऽन्यं देवमुपासते । तृषिता जाह्नवीतीरे कूपं वाञ्छन्ति
 दुर्भगाः ॥ १७ ॥ धौम्य उवाच ॥ अपां समीपे शयना-
 सनस्थं दिवा च रात्रौ च यथाधिगच्छताम् । यद्यस्ति
 किञ्चित्सुकृतं कृतं मया जनार्दनस्तेन कृतेन तुष्यतु ॥ १८ ॥
 संजय उवाच ॥ आर्ता विषणाः शिथिलाश्च भीता
 घोरेषु व्याघ्रादिषु वर्तमानाः । संकीर्त्य नारायणशब्द-
 मात्रं विमुक्तदुःखाः सुखिनो भवन्ति ॥ १९ ॥ अक्रूर उवाच ॥
 अहं तु नारायणदासदासदासस्य दासस्य च दासदासः ।
 अन्येभ्य ईशो जगतो नराणां तस्मादहं चान्यतरोऽस्मि
 लोके ॥ २० ॥ विदुर उवाच ॥ वासुदेवस्य ये भक्ताः
 शांतास्तद्गतमानसाः । तेषां दासस्य दासोऽहं भवे जन्मनि
 जन्मनि ॥ २१ ॥ भीष्म उवाच ॥ विपरीतेषु कालेषु परि-
 क्षीणेषु बंधुषु । त्राहि मां कृपया कृष्ण शरणागतवत्सल
 ॥ २२ ॥ द्रोणाचार्य उवाच ॥ ये ये हस्ताचक्रधरेण राजं-
 स्त्रैलोक्यनाथेन जनार्दनेन । ते ते गता विष्णुपुरीं प्रयाताः

क्रोधोऽपि देवस्य वरेण तुल्यः ॥ २३ ॥ कृपाचार्य उवाच ॥
 मज्जन्मनः फलमिदं मधुकैटभारे मत्प्रार्थनीय मदनुग्रह
 एष एव । त्वद्भृत्यभृत्यपरिचारकभृत्यभृत्यभृत्यस्य भृत्य
 इति मां स्मर लोकनाथ ॥ २४ ॥ अश्वत्थामोवाच ॥
 गोविंद केशव जनार्दन वासुदेव विश्वेश विश्व मधु-
 सूदन विश्वनाथ । श्रीपद्मनाभ पुरुषोत्तम पुष्कराक्ष
 नारायणाच्युत नृसिंह नमो नमस्ते ॥ २५ ॥ कर्ण
 उवाच ॥ नान्यं वदामि न शृणोमि न चिंतयामि
 नान्यं स्मरामि न भजामि न चाश्रयामि । भक्त्या
 त्वदीयचरणांबुजमंतरेण श्रीश्रीनिवास पुरुषोत्तम देहि
 दास्यम् ॥ २६ ॥ धृतराष्ट्र उवाच ॥ नमो नमः कारण-
 वामनाय नारायणायामित विक्रमाय । श्रीशार्ङ्गचक्राब्ज-
 गदाधराय नमोऽस्तु तस्मै पुरुषोत्तमाय ॥ २७ ॥ गांधा-
 र्युवाच ॥ त्वमेव माता च पिता त्वमेव त्वमेव बंधुश्च सखा
 त्वमेव । त्वमेव विद्या द्रविणं त्वमेव त्वमेव सर्वं मम
 देवदेव ॥ २८ ॥ द्रौपद्युवाच यज्ञेशाच्युत गोविंद माधवा-
 नंत केशव । कृष्ण विष्णो हृषीकेश वासुदेव नमोस्तु
 ते ॥ २९ ॥ जयद्रथ उवाच ॥ नमः कृष्णाय देवाय
 ब्रह्मणेऽनन्तमूर्तये । योगेश्वराय योगाय त्वामहं शरणं
 गतः ॥ ३० ॥ विकर्ण उवाच ॥ कृष्णाय वासुदेवाय देव-
 कीनंदनाय च । नंदगोपकुमाराय गोविंदाय नमो नमः
 ॥ ३१ ॥ सोमदत्त उवाच ॥ नमः परमकल्याण नमस्ते
 विश्वभावन । वसुदेवाय शांताय यदूनां पतये नमः
 ॥ ३२ ॥ विराट् उवाच ॥ नमो ब्रह्मण्यदेवाय गोब्रा-
 ह्मणहिताय च जगद्धिताय कृष्णाय गोविंदाय नमो

नमः ॥ ३३ ॥ शल्य उवाच ॥ अतसीपुष्पसंकाशं
 पीतवाससमच्युतम् ये नमस्यन्ति गोविन्दं न तेषां
 विद्यते भयम् ॥ ३४ ॥ बलभद्र उवाच ॥ कृष्ण
 कृष्ण कृपालुस्त्वमगतीनां गतिर्भव । संसारार्णवम-
 ग्रानां प्रसीद पुरुषोत्तम ॥ ३५ ॥ श्रीकृष्ण उवाच ॥
 कृष्ण कृष्णेति कृष्णेति यो मां स्मरति नित्यशः ॥
 जलं भित्वा यथा पद्मं नरकादुद्धराम्यहम् ॥ ३६ ॥
 सत्यं ब्रवीमि मनुजाः स्वयमूर्ध्वबाहुर्यो मां मुकुन्द नर-
 सिंह जनार्दनेति । जीवो जपत्यनुदिनं मरणे रणे वा
 पाषाणकाष्ठसदृशाय ददाम्यभीष्टम् ॥ ३७ ॥ सूत
 उवाच ॥ तत्रैव गङ्गा यमुना च वेणी गोदावरी सिंधु-
 सरस्वती च ॥ सर्वाणि तीर्थानि वसन्ति तत्रयत्राच्युतो-
 दारकथाप्रसंगः ॥ ३८ ॥ यम उवाच ॥ नरके पच्यमानं
 तु यमेन परिभाषितम् । किं त्वया नार्चितो देवः केशवः
 क्लेशनाशनः ॥ ३९ ॥ नारद उवाच ॥ जन्मांतर-
 सहस्रेण तपोध्यानसमाधिभिः । नराणां क्षीणपापानां
 कृष्णे भक्तिः प्रजायते ॥ ४० ॥ प्रह्लाद उवाच ॥ नाथ
 योनिसहस्रेषु येषु येषु ब्रजाम्यहम् । तेषु तेष्वचला
 भक्तिरच्युतास्तु सदा त्वयि ॥ ४१ ॥ या प्रीतरविवे-
 कानां विषयेष्वनपायिनी । त्वामनुस्मरतः सा मे हृद-
 यान्मापसर्पतु ॥ ४२ ॥ विश्वामित्र उवाच ॥ किं तस्य दानैः
 किं मानैः किं तपोभिः किमध्वरैः । यो नित्यं ध्यायते देवं
 नराणां मनसि स्थितम् ॥ ४३ ॥ जमदग्निरुवाच ॥ नित्यो-
 त्सवस्तदा तेषां नित्यश्रीर्नित्यमङ्गलम् । येषां हृदिस्थो
 भगवान्मंगलायतनो हरिः ॥ ४४ ॥ भरद्वाज उवाच ॥

लाभस्तेषां जयस्तेषां कुतस्तेषां पराजयः । येषामिन्दी-
वरश्यामो हृदयस्थो जनार्दनः ॥ ४५ ॥ गौतम उवाच ॥
गोकोटिदानं ग्रहणेषु काशीप्रयागगंगाऽयुतकल्पवासः ।
यज्ञायुतं मेरुसुवर्णदानं गोविन्दनाम्ना न कदापि तुल्यम्
॥ ४६ ॥ अत्रिरुवाच ॥ गोविन्देति सदा स्नानं गोवि-
न्देति सदा जपः गोविन्देति सदा ध्यानं सदा गोविन्द-
कीर्तनम् ॥ ४७ ॥ अक्षरं हि परं ब्रह्म गोविन्दे-
त्यक्षरत्रयम् । तस्मादुच्चरितं येन ब्रह्मभूयाय कल्पते
॥ ४८ ॥ श्रीशुक उवाच ॥ अच्युतः कल्पवृक्षोऽसाव-
नन्तः कामधेनवः । चिन्तामणिश्च गोविन्दोहरिनाम
विचिन्तयेत् ॥ ४९ ॥ हरिरुवाच ॥ जयति जयति
देवो देवकीनन्दनोऽयं जयति जयति कृष्णो वृष्णिवंश-
प्रदीपः । जयति जयति भेद्यश्यामलः कोमलांगो जयति
जयति पृथ्वीभारनाशो मुकुन्दः ॥ ५० ॥ पिप्पलायन
उवाच ॥ श्रीमन्मृत्सिंहविभवे गरुडध्वजाय तापत्रयोप-
शमनाय भवौषधाय । कृष्णाय वृश्चिकजलाग्निभुजंग-
रोगलेशव्ययाय हरये गुरवे नमस्ते ॥ ५१ ॥
आविर्होत्र उवाच ॥ कृष्ण त्वदीयपदपंकजपंजरान्ते
अद्यैव मे विशतु मानसराजहंसः । प्राणप्रया-
णसमये कफवातपित्तैः कण्ठावरोधनविधौ स्मरणं
कुतस्ते ॥ ५२ ॥ विदुर उवाच ॥ हरेर्नामैव नामैव नामैव
मम जीवनम् । कलौ नास्त्येव नास्त्येव नास्त्येव गति
रन्यथा ॥ ५३ ॥ वसिष्ठ उवाच ॥ कृष्णेति मङ्गलं
नाम यस्य वाचिप्रवर्तते । भस्मीभवन्ति तस्याशु महा-
पातककोटयः ॥ ५४ ॥ अरुन्धत्युवाच ॥ कृष्णाय वासु

देवाय हरये परमात्मने । प्रणतक्लेशनाशाय गोविंदाय
 नमोनमः ॥ ५५ ॥ कश्यप उवाच ॥ कृष्णानुस्मरणादेव
 पापसंघातपंजरः । शतधा भेदमाप्नोति गिरिवज्रहतो
 यथा ॥ ५६ ॥ दुर्योधन उवाच ॥ जानामि धर्मं न च मे
 प्रवृत्तिर्जानाम्यधर्मं न च मे निवृत्तिः । केनापि देवेन हृदि
 स्थितेन यथा नियुक्तोऽस्मि तथा करोमि ॥ ५७ ॥ यत्रस्व-
 गुणदोषेण क्षम्यतां मधुसूदनः ॥ अहमेवमहं हंतुं मम
 दोषो न विद्यते ॥ ५८ ॥ भृगुरुवाच ॥ नामैव तव गोविन्द
 कलौ त्वत्तः शताधिकम् । ददात्युच्चारणान्मुक्तिं विना
 अष्टांगयोगतः ॥ ५९ ॥ लोमहर्षण उवाच ॥ नमामि नारा-
 यणपादपंकजं करोमि नारायण पूजनं सदा । वदामि
 नारायणनाम निर्मलं स्मरामि नारायणत्वमव्ययम् ॥ ६० ॥
 शौनक उवाच ॥ स्मृत्वा सकलकल्याणभाजनं यत्र जायते ।
 पुरुषं तमजं नित्यं व्रजामि शरणं हरिम् ॥ ६१ ॥ गर्ग
 उवाच ॥ नारायणेति मन्त्रोऽस्ति वागस्ति वशवर्तिनी ।
 तथापि नरके घोरे पततीत्येतद्द्भुतम् ॥ ६२ ॥ दालभ्य
 उवाच ॥ किं तस्य बहुभिर्मन्त्रैर्भक्तिर्यस्य जनार्दने । नमो
 नारायणायोति मन्त्रः सर्वार्थसाधकः ॥ ६३ ॥ वैशंपायन
 उवाच ॥ यत्र योगेश्वरः कृष्णो यत्र पार्थो धनुर्धरः ॥
 तत्र श्रीविजयो भूतिर्ध्रुवा नीतिर्मतिर्मम ॥ ६४ ॥ अंगि-
 रा उवाच ॥ हरिर्हरति पापानि दुष्टचित्तैरपि स्मृतः । अनि-
 च्छयाऽपि संस्पृष्टो दहत्येव हि पावकः ६५ पराशर उवाच
 सकृदुच्चरितं येन हरिरित्यक्षरद्वयम् । बद्धः परिकरस्तेन
 मोक्षाय गमनं प्रति ॥ ६६ ॥ पौलस्त्य उवाच ॥ हे जिह्वे
 रससारज्ञे सर्वदा मधुरप्रिये । नारायणारव्यपीयूषं पिब

जिह्वे निरन्तरम् ॥ ६७ ॥ व्यास उवाच । सत्यं सत्यं पुनः
 सत्यं भुजमुत्थाप्य चोच्यये । न वेदाच्च परं शास्त्रं न देवः
 केशवा परः ॥ ६८ ॥ धन्वंतरिरुवाच ॥ अच्युतानंतगो-
 विन्द नामोच्चारणभेषजात् । नश्यन्ति सकला रोगाः सत्यं
 सत्यं वदाम्यहम् ॥ ६९ ॥ माकण्डेय उवाच ॥ सा हानिस्त-
 न्महच्छिद्रं सा चांधजडमूढता । य मुहूर्तं क्षणं वापि वासु-
 देवं न चिंतयेत् ॥ ७० ॥ अगस्त्य उवाच ॥ निमिषं निमि-
 षार्धं वा प्राणिनां विष्णुचिंतनम् । क्रतुकोटिं सहस्राणां
 ध्यानमेकं विशिष्यते ॥ ७१ ॥ मनसा कर्मणा वाचा ये
 स्मरन्ति जनार्दनम् । तत्र तत्र कुरुक्षेत्रं प्रयागो नैमिषं वनम्
 ॥ ७२ ॥ श्रीशुक उवाच ॥ आलोडय सर्वं शास्त्राणि
 विचार्यैवं पुनः पुनः । इदमेकं सुनिष्पन्नं ध्येयो नारायणः
 सदा ॥ ७३ ॥ श्रीमहोदेव उवाच ॥ शरीरं च नवच्छिद्रं
 व्याधिग्रस्तं कलेवरम् । औषधं जाह्नवीतोयं वैद्यो नारायणो
 हरिः ॥ ७४ ॥ शौनक उवाच ॥ भोजनाच्छादने चिंतां वृथा
 कुर्वति वैष्णवाः । योऽसौ विश्वंभरो देवः स भक्तान् किमुपे-
 क्षते ॥ ७५ ॥ एवं ब्रह्मादयो देवा ऋषयश्च तपोधनाः । कीर्तयन्ति
 सुरश्रेष्ठं देवं नारायणं विभुम् ॥ ७६ ॥ सनत्कुमार उवाच ॥
 यस्य हस्ते गदा चक्रं गरुडो यस्य वाहनम् । शंखः
 करतले यस्य स मे विष्णुः प्रसीदतु ॥ ७७ ॥ इदं पवित्र-
 मायुष्यं पुण्यं पापप्रणाशनम् । यः पठेत्प्रातरुत्थाय वैष्णवं
 स्तोत्रमुत्तमम् ॥ ७८ ॥ सर्वपापविनिर्मुक्तो विष्णुसा-
 युज्यमाप्नुयात् ॥ धर्मार्थकाममोक्षार्थं पाण्डुदैः
 परिकीर्तितम् ॥ ७९ ॥ आकाशात्पतितं तोयं

यथागच्छति सागरम् । सर्वदेवनमस्कारः केशवं प्रति
गच्छति ॥ ८० ॥

इति पांडवकृतप्रपन्नगीता सम्पूर्णा

२८ अथ हरिस्तुतिप्रारंभः

श्रीगणेशाय नमः । स्तोष्ये भक्त्या विष्णुमनादिं
जगदादिं यस्मिन्नेतत्संसृतिचक्रं भ्रमतीत्थम् । यस्मिन्
दृष्टे नश्यति तत्संसृतिचक्रं तं संसारध्वांतविनाशं हरि-
मीडे ॥ १ ॥ यस्यैकांशादित्थमशेषं जगदेतत्प्रादुर्भूतं
येन पिनद्धं पुनरित्थम् । येन व्याप्तं येन विबुद्धं सुख-
दुःखैस्तं संसारध्वांतविनाशं हरिमीडे ॥ २ ॥ सर्वज्ञो
यो यश्च हि सर्वः सकलो यो यश्चानंदोऽनंतगुणो यो
गुणधामा । यश्चाव्यक्तो व्यस्तसमस्तः सदसद्यस्त
संसारध्वांतः ॥ ३ ॥ यस्मादन्यत्रास्त्यपि नैनं परमार्थं
दृश्यादन्यो निर्विषयज्ञानमयत्वात् । ज्ञातृज्ञानज्ञेयवि-
हीनोपि सदाज्ञस्तं संसारः ॥ ४ ॥ आचार्येभ्यो लब्ध-
सुसूक्ष्माच्युततत्त्वाद्वैराग्येणाभ्यासबलाच्चैव द्रष्टिन्ना ।
भक्त्यैकाग्रध्यानपरा यं विदुरीशं तं संसारः ॥ ५ ॥
प्राणानायम्योमिति चित्तं हृदि रुद्धा नान्यत्स्मृत्वा
तत्पुनरत्रैव विलाप्य । क्षीणे चित्ते भादृशिरस्मीति विदुर्यं
तं संसारः ॥ ६ ॥ यं ब्रह्माख्यं देवमनन्यं परिपूर्णं हृत्स्थं
भक्तैर्लभ्यमजं सूक्ष्ममतर्क्यम् । ध्यात्वात्मस्थं ब्रह्मविदो यं
विदुरीशं तं संसारः ॥ ७ ॥ मात्रातीतं स्वात्मविकाशात्म-
विबोधं ज्ञेयातीतं ज्ञानमयं हृद्युपलभ्यम् । भावग्राह्यानंदम-

नन्यं च विदुर्यंतं संसार० ॥ ८ ॥ यद्यद्वेद्यं वस्तु सतत्त्वं
विषयाख्यं तत्तद्वह्नौवेति विदित्वा तदहं च । ध्यायंत्येवं यं
सनकाद्या मुनयोऽजं तं संसार० ॥ ९ ॥ यद्यद्वेद्यं तत्तदहं
नेति विहाय स्वात्मज्योतिर्ज्ञानमयानंदमवाप्स्य । तस्मि-
न्नस्मीत्यात्मविदो यं विदुरीशं तं संसार० ॥ १० ॥
हित्वाहित्वा दृश्यमशेषं सविकल्पं मत्वा शिष्टं भादृशि-
मात्रं गगनाभम् । त्यक्त्वा देहं यं प्राविशंत्यच्युतभक्ता
स्तं संसार० ॥ ११ ॥ सर्वत्रास्ते सर्वं शरीरी न च
सर्वः सर्वं वेत्त्येवेह न यं वेत्ति च सर्वः ॥ सर्वत्रांतयां
मितयेत्थं यमयन्यस्तं संसार० ॥ १२ ॥ सर्वं दृष्ट्वा
स्वात्मनि युक्त्या जगदेतदृष्ट्वात्मानं चैव मजं सर्वजने-
षु । सर्वात्मैकोऽस्मीति विदुर्यं जन हृत्स्थं तं संसार०
॥ १३ ॥ सर्वत्रैकः पश्यति जिघ्रत्यथ भुङ्क्ते स्मृष्टा
श्रोता बुध्यति चेत्यादुरिमं यम् । साक्षी चास्ते कर्तृषु
पश्यन्निति चान्ये तं संसार० ॥ १४ ॥ पश्यन् शृण्वन्नत्र
विजानन् रसयन् सन् जिघ्रन् बिभ्रद्देहमिमं जीवतये-
त्थम् । इत्यात्मानं यं विदुरीशं विषयज्ञं तं सं० ॥ १५ ॥
जाग्रदृष्ट्वा स्थूलपदार्थानथ मायां दृष्ट्वा स्वप्नेऽथापि सुषुप्तौ
सुखनिद्राम् । इत्यात्मानं वीक्ष्य मुदास्ते च तुरीये तं
संसार० ॥ १६ ॥ पश्यन् शुद्धोऽप्यक्षर एको गुणभे-
दान्नानाकारान् स्फाटिकवद्भाति विचित्रः । भिन्नश्छिन्नश्चा-
यमजः कर्मफलैर्यस्तं संसार० ॥ १७ ॥ ब्रह्मा विष्णू
रुद्रहुताशौ रविचंद्रार्विद्रो वायुर्यज्ञ इतीत्थं परिकल्प्य ।
एकं सन्तं यं बहुधाहुर्मतिभेदात्तं संसार० ॥ १८ ॥ सत्यं
ज्ञानं शुद्धमनंतं व्यतिरिक्तं शांतं गूढं निष्कलमानंद-

मनन्यम् । इत्यादौ यं वरुणोऽसौ भृगवेऽजं तं संसार०
 ॥ १९ ॥ कोशानेतानपंच रसादीनति हाय ब्रह्मास्मीति
 स्वात्मनि निश्चित्य दृशिस्थः । पित्रादिष्टो वेद भृगुर्यं
 यजुरन्ते तं संसार० ॥ २० ॥ येनाविष्टो यस्य च शक्त्या
 यदधीनः क्षेत्रज्ञोऽयं कारयिता जन्तुषु कर्तुः । कर्ता
 भोक्तात्मात्र हि चिच्छक्त्याधिरूढस्तं संसार० ॥ २१ ॥
 सृष्ट्वा सर्वं स्वात्मतयै वेत्थमतर्क्य व्याप्याथान्तः कृत्स्न-
 मिदं सृष्टमशेषम् । सच्च त्यच्चाभूत्परमात्मा स य
 एकस्तं संसार० ॥ २२ ॥ वेदान्तैश्चाध्यात्मिकशास्त्रैश्च
 पुराणैः शास्त्रैश्चान्यैः सात्वततंत्रैश्च यमीशम् । दृष्ट्वाथांतश्चे-
 तसि बुद्धा विविशुर्यं तं संसार० ॥ २३ ॥ श्रद्धाभक्तिध्या-
 नशमाद्यैर्यतमानैर्ज्ञातुं शक्यो देव इहवाशु य ईशः । दुर्वि-
 ज्ञेयो जन्मशतैश्चापि विना तैस्तं संसार० ॥ २४ ॥ यस्या-
 तर्क्य स्वात्मविभूतेः परमार्थं सर्वं खल्वित्यत्र निरुक्तं
 श्रुतिविद्धिः । तज्जादित्यादब्धितरं गाभमभिन्नं तं संसार०
 ॥ २५ ॥ दृष्ट्वा गीतास्वक्षरतत्त्वं विधिनाजं भक्त्या गुर्व्या-
 लभ्या हृदिस्थं दृशिमात्रम् । ध्यात्वा तस्मिन्नस्म्यहमित्यत्र
 विदुर्यं तं संसार० ॥ २६ ॥ क्षेत्रज्ञत्वं प्राप्य विभुः पंचमुखै-
 र्यो भुङ्क्तेऽजस्रं भोग्यपदार्थान् प्रकृतिस्थः क्षेत्रेक्षेत्रेऽपिस्वन्दु-
 वदेको बहुधाऽऽस्ते तं संसार० ॥ २७ ॥ युक्त्यालोड्य
 व्यासवचांस्यत्र हि लभ्यः क्षेत्रक्षेत्रज्ञांतरविद्धिः पुरुषाख्यः ।
 योऽहंसोऽस्म्य हमेवेति विदुर्यं तं सं० ॥ २८ ॥ एकीकृत्या-
 नेकशरीरस्थमिमं ज्ञं यं विज्ञायैहैव स एवाशु भवन्ति ।
 यस्मिँल्लीनानेह पुनर्जन्म लभन्ते तं संसार० ॥ २९ ॥
 द्वैद्वैकत्वं यच्च मधुब्राह्मणवाक्यैः कृत्वा शक्रोपासनमासाद्य

विभूत्या । योऽसौ सोऽहं सोऽस्म्यहमेवेति विदुर्यं तं सं०
 ॥ ३० ॥ योऽयं देवे चेष्टयितांतःकरणस्थः सूर्यो चासौ
 तापयिता सोऽस्म्यहमेव । इत्यात्मैक्योपासनया यं
 विदुरीशं तं संसार० ॥ ३१ ॥ विज्ञानांशो यस्य सतः
 शक्त्यधिरूढो बुद्धिर्बुध्यत्यत्र बहिर्बोधयपदार्थान् ।
 नैवान्तस्थं बुध्यति यं बोधयितारं तं सं० ॥ ३२ ॥
 कोऽयं देहे देव इतीत्थं सुविचार्य ज्ञात श्रोता नन्दयिता
 चैष हि हि देवः । इत्यलोच्य ज्ञांश इहास्मीति विदुर्यं तं
 संसार० ॥ ३३ ॥ को ह्येवान्यादात्मनि न स्यादयमेष
 ह्येवानन्दः प्राणिति चापानिति चेति । इत्यस्तित्वं वक्त्यु-
 पपत्त्या श्रुतिरेषा तं संसा० ॥ ३४ ॥ प्राणो
 बाहं वाक्श्रवणादीनि मनो वा बुद्धिर्बाहं व्यस्त
 उताहोऽपि समस्तः । इत्यालोच्य ज्ञतिरिहास्मीति
 विदुर्यं तं संसार० ॥ ३५ ॥ नाहं प्राणोनैव शरीरं न
 मनोऽहं नाहं बुद्धिर्नाहमहंकारधियौ च । योऽत्र ज्ञांशः
 सोऽस्महमेवेति विदुर्यं तं सं० ॥ ३६ ॥ सत्तामात्रं
 केवलविज्ञानमजं सत्सूक्ष्मं नित्यं तत्त्वमसीत्यात्मसु-
 ताय । साम्नामंते प्राह पिता यं विभुमाद्यं तं संसार० ॥
 ॥ ३७ ॥ मूर्त्तामूर्त्ते पूर्वमुपोद्गाथ समाधौ दृश्यं सर्वं नेति च
 नेतीति विहाय । चैतन्यांशे स्वात्मनि सन्तं च विदुर्यं
 तं संसार० ॥ ३८ ॥ ओतं प्रोतं यत्र च सर्वं
 गगनांतं योऽस्थूलानण्वादिषु सिद्धोऽक्षरसंज्ञः । ज्ञाताऽ-
 तोन्यो नेत्युपलभ्यो नच वेद्यस्तं संसा० ॥ ३९ ॥ ताव-
 त्सर्वं सत्यमिवाभाति यथैतद्यावत्सोऽस्मीत्यात्मनि यो

ज्ञो नहि दृष्टः । दृष्टे तस्मिन् सर्वमसत्यं भवतीदं तं
 संसार० ॥ ४० ॥ रागामुक्तं लोहयुतं हेमयथाग्रौ योगा
 घृङ्गैरुज्ज्वलितज्ञानमयाग्रौ । दग्ध्वात्मानं ज्ञं परिशिष्टं
 च विदुर्यं तं संसार० ॥ ४१ ॥ यं विज्ञानज्योतिषमाद्यं
 सविभातं हृद्यर्केन्द्रग्न्योकसमीड्यं तडिदाभम् ।
 भक्त्याराध्येर्हैव विशंत्यात्मनि संतं तं संसार० ॥ ४२ ॥
 पायाद्भक्तं स्वात्मनि संतं पुरुषं यो भक्त्या स्तौतीत्यां-
 गिरसं विष्णुरिमं माम् । इत्यात्मानं स्वात्मनि संहृत्य
 सदेकस्तं संसा० ॥ ४३ ॥ इत्थं स्तोत्रं भक्तजनेड्यं
 भवभीतध्वांताकार्कभं भगवत्पादीयमिदं यः । विष्णोर्लोकं
 पठति शृणोति व्रजति ज्ञो ज्ञानं ज्ञेयं स्वात्मनि चाप्नोति
 मनुष्यः ॥ ४४ ॥

इति श्रीमत्परमहंसपरिव्राजकाचार्यश्रीमच्छं-
 कराचार्यविरचिता हरिस्तुतिः समाप्ता ॥

इति श्रीविष्णुस्तोत्राणि ॥ २८ ॥

अथ शिवस्तोत्राणि



वेदांतेषु यमादुरेकपुरुषं व्याप्य स्थितं रोदसी
यस्मिन्नीश्वर इत्यनन्यविषयः शब्दो यथार्थाक्षरः ।
अंतर्यश्च मुमुक्षुभिर्नियमितप्राणादिभिर्मृग्यते
स स्थाणुःस्थिरभक्तियोगसुलभो निःश्रेयसायास्तु वः ॥

१. शिवकवचम्

श्रीगणेशाय नमः ॥ अस्य श्रीशिवकवचस्तोत्रमंत्रस्य
ब्रह्मा ऋषिः अतुष्टुप छन्दः । श्रीसदाशिवरुद्रो देवता ।
ह्रीं शक्तिः । रं कीलकम् श्रीं ह्रीं क्लीं बीजम् । श्रीसदा-
शिवप्रीत्यर्थं शिवकवचस्तोत्रजपे विनियोगः । अथ
न्यासः । ॐ नमो भगवते ज्वलज्वालामालिने ॐ ह्रीं स-
र्वशक्तिधाम्ने ईशानात्मने अंगुष्ठाभ्यां नमः । ॐ नमो
भगवते ज्वलज्वालामालिने ॐ नं रिं नित्यवृत्तिधाम्ने

तत्पुरुषात्मने तर्जनीभ्यां नमः । ॐ नमो भगवते
ज्वलज्वालामालिने ॐ मं हं अनादिशक्तिधाम्ने अघो-
रात्मने मध्यमाभ्यां नमः । ॐ नमो भगवते ज्वलज्वाला
मालिने ॐ शि रं स्वतंत्रशक्तिधाम्ने वामदेवात्मने अना-
मिकाभ्यां नमः । ॐ नमो भगवते ज्वलज्वालामालिने
ॐ वारं अलुप्तशक्तिधाम्ने सद्यो जातात्मने कनिष्ठिकाभ्यां
नमः ॐ नमो भगवते ज्वलज्वालामालिने ॐ यं रः अना-
दिशक्तिधाम्ने सर्वात्मने करतलकरपृष्ठाभ्यां नमः । एवं
हृदयादि ॥ अथ ध्यानम् ॥ वज्रदंष्ट्रं त्रिनयनं कालकंठ-
मरिन्दमम् । सहस्रकरमत्युग्रं वंदे शंभुमुमापतिम् ॥ १ ॥
अथापरं सर्वपुराणगुह्यं निःशेषपापौघहरं पवित्रम् । जय-
प्रदं सर्वविपत्प्रमोचनं वक्ष्यामि शैवं कवचं हिताय ते
॥ २ ॥ ऋषभ उवाच ॥ नमस्कृत्य महादेवं विश्वव्यापि-
नमीश्वरम् । वक्ष्ये शिवमयं वर्म सर्वरक्षाकरं नृणाम् ॥ ३ ॥
शुचौ देशे समासीनो यथावत्कल्पितासनः । जितेन्द्रियो
जितप्राणश्चित्तयेच्छिवमव्ययम् ॥ ४ ॥ हृत्पुंडरीकांतरस-
न्निविष्टं स्वतेजसा व्याप्तनभोवकाशम् । अतीन्द्रियं सूक्ष्म
मनंताद्यं ध्यायेत्परानंदमयं महेशम् ॥ ५ ॥ ध्यानाध-
धूताखिलकर्मबन्धश्चिरं चित्तानन्दनिमग्नचेताः । षडक्ष-
रन्याससमाहितात्मा शैवेन कुर्यात्कवचेन रक्षाम् ॥ ६ ॥
मां पातु देवोऽखिलदेवतात्मा संसारकूपे पतितं गंभीरे ।
तन्नाम दिव्य वरमंत्रमूलं धुनोतु मे सर्वमयं हृदिस्थम् ॥ ७ ॥
सर्वत्र मां रक्षतु विश्वमूर्तिर्ज्योतिर्मयानंदघनश्चिदात्मा ।
अणोरणीयातुरुशक्तिरेकः स ईश्वरः पातु भयादशेषात्
॥ ८ ॥ यो भूस्वरूपेण विभर्ति विश्वं पायात्स भूमेर्गिरि-

शोऽष्टमूर्तिः । योऽपांस्वरूपेण नृणां करोति संजीवनं
सोऽवतु मां जलेभ्यः ॥ ९ ॥ कल्पावसाने भुवनानि दग्ध्वा
सर्वाणि यो नृत्यति भूरिलीलः । स कालरुद्रोऽवतु मां
दवाग्नेर्वात्यादिभीतेरखिलाञ्च तापात् ॥ १० ॥ प्रदीप्तवि-
द्युत्कनकावभासो विद्यावराभीतिकुठारपाणिः । चतुर्मुख-
स्तत्पुरुषस्त्रिनेत्रः प्राच्यां स्थितं रक्षतु मामजस्रम् ॥ ११ ॥
कुठारवेदाङ्कुशपाशशूलकपालढक्काक्षगुणान् दधानः । चतु-
मुखो नीलरुचिस्त्रिनेत्रः पायादघोरो दिशि दक्षिणस्याम्
॥ १२ ॥ कुन्देन्दुशंखस्फटिकरावभासो वेदाक्षमालावरदा-
भयाङ्कः । त्र्यक्षश्चतुर्वक्त्र उरुप्रभावः सद्योधिजातोऽवतु
मां प्रतीच्याम् ॥ १३ ॥ वराक्षमालाभयटङ्कहस्तः सरोज-
किञ्जल्कसमानवर्णः । बिलोचनचारुचतुर्मुखो मां पाया-
दुदीच्यां दिशि वामदेवः ॥ १४ ॥ वेदाभयेष्टाङ्कुशपाश
टङ्ककपालढक्काक्षकशूलपाणिः । सितद्युतिः पञ्चमुखो-
ऽवतान्मामीशान ऊर्ध्वं परमप्रकाशः ॥ १५ ॥ मूर्धान-
मव्यान्मम चन्द्रमौलिर्भालं ममाव्यादथ भालनेत्रः । नेत्रे
ममाव्याद्गगनेत्रहारी नासां सदा रक्षतु विश्वनाथः ॥ १६ ॥
पायाच्छ्रुती मे श्रुतिगीतकीर्तिः कपोलमव्यात्सततं
कपाली । वक्त्रं सदा रक्षतु पञ्चवक्त्रो जिह्वां सदा रक्षतु
वेदजिह्वः ॥ १७ ॥ कंठं गिरीशोऽवतु नीलकण्ठः पाणिः द्वयं
पातुः पिनाकपाणिः । दोर्मूलमव्यान्मम धर्मबाहुर्वक्षःस्थलं
दक्षमखांतकोऽव्यात् ॥ ८ ॥ ममोदरं पातु गिरीन्द्रधन्वा
मध्यं ममाव्यान्मदनांतकारी । हेरंबतातो मम पातु नाभिं
पायात्कार्तिं धूर्जटिरीश्वरो मे ॥ १९ ॥ ऊरुद्वयं पातु कुबे-

रमित्रो जालुद्वयं मे जगदीश्वरोऽव्यात् । जंघायुगंपुंगवके-
 तुख्यात्पादौ ममाव्यात्सुरवंद्यपादः ॥ २० ॥ महेश्वरः पातु
 दिनादियामे मां मध्ययामेऽवतु वामदेवः । त्रिलोचनः
 पातु तृतीययामे वृषध्वजः पातु दिनांत्ययामे ॥ २१ ॥
 पायान्निशादौ शशिशेखरो मां गंगाधरो रक्षतु मां निशीथे ।
 गौरीपतिः पातु निशावसाने मृत्युञ्जयो रक्षतु सर्वकालम्
 ॥ २२ ॥ अन्तःस्थितं रक्षतु शंकरो मां स्थाणुः सदा पातु
 बहिः स्थितं माम् । तदंतरे पातु पतिः पशूनां सदाशिवो
 रक्षतु मां समंतात् ॥ २३ ॥ तिष्ठंतमव्याद्भुवनैकनाथः
 पायाद्ब्रजंतं प्रमथाधिनाथः वेदांतवेद्योऽवतु मां निषण्णं
 मामव्ययः पातु शिवः शयानम् ॥ २४ ॥ मार्गेषु मां रक्षतु
 नीलकंठः शैलादिदुर्गेषु पुरत्रगारिः । अरण्यवासा-
 दिमहाप्रवासे पायान्मृगव्याध उदारशक्तिः ॥ २५ ॥
 कल्पांतकाटोपपटुप्रकोप— स्फुटाट्टहासोच्चलितांड-
 कोशः । घोरारिसेनार्णवदुर्निवारमहाभयाद्रक्षतु वीरभद्रः
 ॥ २६ ॥ पत्यश्वमातंगघटावरूथसहस्रलक्षायुतकोटिभीष-
 णम् । अक्षौहिणीनां शतमाततायिनां छिंद्यान्मृडो घोरकु-
 ठारधारया ॥ २७ ॥ निहंतु दस्युन्प्रलयानलार्चिर्ज्वलन्निशूलं
 त्रिपुरांतकस्य । शार्दूल सिंहर्क्षवृकादिहिंस्रान्संत्रासयत्वी-
 शधनुः पिनाकः ॥ २८ ॥ दुःस्वप्नदुःशकुनदुर्गतिदौर्मनस्य-
 दुर्भिक्षदुर्व्यसनदुःसहदुर्यशांसि । उत्पाततापविषभीतिम-
 सद्ग्रहार्तिं व्यार्थीश्च नाशयतु मे जगतामधीशः ॥ २९ ॥
 ॐ नमो भगवते सदाशिवाय सकलतत्त्वात्मकाय सर्व
 मंत्रस्वरूपाय सर्वयंत्राधिष्ठिताय सर्वतंत्रस्वरूपाय सर्व
 तत्त्वविदूराय ब्रह्मरुद्रावतारिणे नीलकंठाय पार्वतीमनोह-

रप्रियाय सोमसूर्याग्निलोचनाय भस्मोद्धूलितविग्रहाय
महामणिमुकुटधारणाय माणिक्यभूषणाय सृष्टिस्थिति-
प्रलयकालरौद्रावताराय दक्षाध्वरध्वंसकाय महाकाल-
भेदनाय मूलाधारैकनिलयाय तत्त्वातीताय गंगाधराय
सर्वदेवाधिदेवाय षडाश्रयाय वेदांतसाराय त्रिवर्गसाध-
नायानंतकोटिब्रह्मांडनाय कायानंतवासुकितक्षककर्कोटक-
शंखकुलिक पद्ममहापद्मेत्यष्टमहानागकुलभूषणाय प्र-
णवस्वरूपाय चिदाकाशाय आकाशदिवस्वरूपाय-
ग्रहनक्षत्रमालिने सकलाय कलंकरहिताय सकललोकै-
ककर्त्रे सकललोकैकभर्त्रे सकललोकैकसहर्त्रे सकललोकै-
कगुरवे सकललोकैकसाक्षिणे सकलनिगमगुह्याय सक-
लवेदान्तपारगाय सकललोकैकवरप्रदाय सकललोकैक-
शंकराय शशांकशेखराय शाश्वतनिजावासाय निराभासाय
निरामयाय निर्मलाय निर्लोभाय निर्मदाय निश्चिंताय
निरहंकाराय निरंकुशाय निष्कलंकाय निर्गुणाय निष्कामाय
निरुपप्लवाय निरवद्याय निरंतराय निष्कारणाय निरंतकाय
निष्प्रपंचाय निःसंगाय निर्द्वेद्वाय निराधाराय नीरागाय
निष्क्रोधाय निर्मलाय निष्पापाय निर्भयाय निर्विकल्पाय
निर्भेदाय निष्क्रियाय निस्तुलाय निःसंशयाय निरंजनाय
निरुपमविभवाय नित्यशुद्धबुद्धपरिपूर्णसच्चिदानंदाद्वयाय पर-
मशांतस्वरूपाय तेजोरूपाय तेजोमयाय जय जय रुद्रम-
हारौद्रमद्रावतार महाभैरव कालभैरव कल्पांतभैरव कपा-
लमालाधर खट्वांगखड्गचर्मपाशांकुशडमरुशूलचापबाणग-
दाशक्तिर्भिदिपालतोमरमुसलमुद्गरपासपरिघभुशुण्डी शत-

अनीचक्राद्यायुधभीषणकरसहस्रमुखदंष्ट्राकरालवदनविकटा
 दृहासविस्फारितब्रह्मांडमंडल नागेन्द्रकुंडल नागेन्द्रहार
 नगेन्द्रवलय नागेन्द्रचर्मधरमृत्युंजय त्र्यंबकपुरांतक
 विश्वरूप विरूपाक्ष विश्वेश्वर वृषभवाहन विषविभूषण
 विश्वतोमुख सर्वतो रक्षरक्ष मां ज्वल ज्वल महामृ-
 त्युमपमृत्युभयं नाशयनाशयचोरभयमुत्सादयोत्सादय
 विषसर्पभयं शमय शमय चोरान्मारय मारय ममशत्रू-
 नुच्चाट्योच्चाटय त्रिशूलेनविदारय कुठारेणभिधिभिधि खड्गे-
 न छिंधिछिंधि खट्वांगेन विपोथय विपोथय मुसलेन
 निष्पेषय निष्पेषय वाणैः संताडय संताडय रक्षांसि भीषय
 भीषयाशेषभूतानि विद्रावय कूष्मांडवेतालमारीच ब्रह्म-
 राक्षसगणान्संत्रासय संत्रासय ममाभयं कुरुकुरु विव्रस्तं
 मामाश्वासयाश्वसय नरकमहाभयान्मामुद्धरोद्धरसंजीवय
 संजीवयक्षुत्तुङ्भ्यां मामाप्याययाप्यायय दुःखातुरं मामा-
 नन्दयानन्दय शिवकवचेन मामाच्छादयाच्छादयमृत्युंजय
 त्र्यंबक सदाशिव नमस्ते ॥ ऋषभ उवाच ॥ इत्येतत्कवचं
 वरदं व्याहतं मया । सर्वबाधाप्रशमनं रहस्यं सर्वदेहिनाम्
 ॥ ३० ॥ यः सदा धारयेन्मर्त्यः शैवं कवचमुत्तमम् । न
 तस्य जायते क्वापि भयं शंभोरनुग्रहात् ॥ ३१ ॥
 क्षीणायुःप्राप्तमृत्युर्वा महारोगहतोऽपि वा । सद्यः सुख-
 मवाप्नोति दीर्घमायुश्च विंदिति ॥ ३२ ॥ सर्वदारिद्र्य-
 शमनं सौमंगल्यविवर्धनम् । यो धत्ते कवचं शैवं सदैवैरपि
 पूज्यते ॥ ३३ ॥ महापातकसंघातैर्मुच्यते चोपपातकैः ।
 देहांति मुक्तिमाप्नोति शिववर्मानुभावतः ॥ ३४ ॥ त्वमपि

श्रद्धया वत्स शैवं कवचमुत्तमम् । धारयस्व मया दत्तं
सद्यः श्रेयो ह्यवाप्स्यसि ॥ ३५ ॥ सूत उवाच ॥ इत्युक्त्वा-
ऋषभो योगी तस्मै पार्थिवसूनवे । ददौ शंखं महारावं
खड्गं चारिनिषूदनम् ॥ ३६ ॥ पुनश्च भस्म संमन्त्र्य तदंगं
परितोऽस्पृशत् । गजानां षट्सहस्रस्य द्विगुणस्य बलं ददौ
॥ ३७ ॥ भस्मप्रभावात्संप्राप्तबलैश्वर्यधृतिस्मृतिः । स
राजपुत्रः शुशुभे शरदर्क इव श्रिया ॥ ३८ ॥ तमाह
प्रांजलिं भूयः स योगी नृपनन्दनम् । एष खड्गो मया
दत्तस्तपोमन्त्राबुभावितः ॥ ३९ ॥ शितधारमिमं खड्गं यस्मै
दर्शयसे स्फुटम् । स सद्यो म्रियते शत्रुः साक्षान्मृत्युरपि
स्वयम् ॥ ४० ॥ अस्य शंखस्य निर्द्वादं ये शृण्वन्ति तवाहिताः ।
ते मूर्च्छिताः पतिष्यन्ति न्यस्तशस्त्रा विचेतनाः ॥ ४१ ॥
खड्गशंखाविमौ दिव्यौ परसैन्य विनाशिनौ । आत्मसैन्य-
स्यपक्षाणां शौर्यतेजोविवर्धनौ ॥ ४२ ॥ एतयोश्च प्रभावेण
शैवेन कवचेन च । द्विषट्सहस्रनागानां बलेन महतापि च
॥ ४३ ॥ भस्मधारणसामर्थ्याच्छत्रुसैन्यं विजेष्यसि । प्राप्य
सिंहासनं पित्र्यं गोप्तासि पृथिवीमिमाम् ॥ ४४ ॥ इति
भद्रायुषं सम्यगनुशास्य समातृकम् । ताभ्यां पूजितः सोऽथ
योगी स्वैरगतिर्ययौ ॥ ४५ ॥

इति श्रीस्कंदपुराणे ब्रह्मोत्तरखण्डे

शिवकवचं समाप्तम् ॥

२. शिवमानसपूजा ।

श्रीगणेशाय नमः ॥ रत्नैः कल्पितमासनंहि-
मजलैः स्नानं च दिव्यांबरं नानारत्न विभूषितं

मृगमदामोदाङ्कितं चन्दनम् । जातीचंपकबिल्वपत्ररचितं
 पुष्पं च धूपं तथा दीपं देव दयानिधे पशुपते हृत्कल्पितं
 गृह्यताम् ॥ १ ॥ सौवर्णे मणिखण्डरत्नरचिते पात्रे
 घृतं पायसं भक्ष्यं पञ्चविधं पयोदधियुतं रंभाफलं
 पायसम् । शाकानामधुतं जलं रुचिकरं कर्पूरखण्डो-
 ज्ज्वलं तांबूलं मनसा मया विरचितं भक्त्या प्रभो
 स्वीकुरु ॥ २ ॥ छत्रं चामरयोर्युगं व्यजनकं चाद-
 शकं निर्मलं वीणाभेरिमृदंगकाहलकलागीतं च नृत्यं
 तथा । साष्टांगं प्रणतिः स्तुतिर्बहुविधा ह्येतत्समस्तं
 मया संकल्पेन समर्पितं तव विभो पूजां गृहाण प्रभो
 ॥ ३ ॥ आत्मा त्वं गिरिजा मतिः सहचराः प्राणाः
 शरीरं गृहं पूजा ते विषयोपभोगरचना निद्रा समाधि-
 स्थितिः । संचारः पदयोः प्रदक्षिणविधिः स्तोत्राणि
 सर्वा गिरो यद्यत्कर्म करोमि तत्तदखिलं शम्भो तवा-
 राधनम् ॥ ४ ॥ करचरणकृतं वाक्कायजं कर्मजं वा
 श्रवणनयनजं वा मानसं वाऽपराधम् । विहितमविहितं
 वा सर्वमेतत्क्षमस्व जयजय करुणाब्धे श्रीमहादेव
 शम्भो ॥ ५ ॥

इति श्रीशिवमानसपूजा समाप्ता ।

३. शिवमहिम्नः स्तोत्रम्

श्रीगणेशाय नमः ॥ पुष्पदंत उवाच ॥ महिम्नः
 पारं ते परमविदुषो यद्यसदृशी स्तुतिर्ब्रह्मादीनामपि
 तदवसन्नास्त्वयि गिरः । अथावाच्यः सर्वः स्वमति-
 परिणामावधि गृणन् ममाप्येष स्तोत्रे हर निरपवादः

परिकरः ॥ १ ॥ अतीतः पंथानं तव च महिमा
वाङ्मनसयोरतद्व्यावृत्त्यायं चकितमभिधत्ते श्रुतिरपि ।
स कस्य स्तोतव्यः कातिविधगुणः कस्य विषयः पदे
त्वर्वाचीने पतति न मनः कस्य न वचः ॥ २ ॥ मधु-
स्फीता वाचः परमममृतं निर्मितवतस्तवब्रह्मार्कं वागपि
सुरगुरोविस्मयपदम् । मम त्वेतां वाणीं गुणकथनपुण्येन
भवतः पुनामीत्यर्थेऽस्मिन् पुरमथन बुद्धिर्व्यवसिता ॥ ३ ॥
तवैश्वर्यं यत्तज्जगदुदयरक्षाप्रलयकृत्रयीवस्तु व्यस्तं तिसृषु
गुणभिन्नासु तनुषु । अभव्यानामस्मिन्वरदरमणीयामर-
मणीं विहंतुं व्याक्रोशीं विदधत इहैके जडधियः ॥ ४ ॥
किमीदृः किंकायः स खलु किमुपायस्त्रिभुवनं किमा-
धारो धाता सृजति किमुपादान इति च । अतर्क्यैश्वर्ये
त्वय्यनवसरदुःस्थो हतधियः कुतर्कोऽयं कश्चिन्मुखर-
यति मोहाय जगतः ॥ ५ ॥ अजन्मानो लोकाः किम-
वयवन्तोऽपि जगतामधिष्ठातारं किं भवविधिरनादृत्य
भवति । अनीशो वा कुर्याद्भुवनजनने कः परिकरो यतो
मन्दास्त्वां प्रत्यमरवर संशेरत इमे ॥ ६ ॥ त्रयी सांख्यं
योगः पशुपतिमतं वैष्णवमिति प्रभिन्ने प्रस्थाने परमि-
दमदः पथ्यमिति च । रुचीनां वैचित्र्याद्भुजकुटिलना-
नापथ्यजुषां नृणाभेको गम्यस्त्वमसि पयसामर्णव
इव ॥ ७ ॥ महोक्षःखट्वांगं परशुराजिनं भस्म फणिनः
कपालं चेतीयन्तव वरद तंत्रोपकरणम् सुरास्तां तामृद्धिं
विदधति भवद्भूषणहितां नहि स्वात्मारामं विषयमृग-
तृष्णा भ्रमयति ॥ ८ ॥ ध्रुवं कश्चित् सर्वं सकलमपरस्त्व-
ध्रुवमिदं परो ध्रौव्याध्रौव्ये जगति गदति व्यस्त-

विषये । समस्तेऽप्येतस्मिन् पुरमथन तैर्विस्मित इव
 स्तुवञ्जिह्वामि त्वां न खलु ननु धृष्टा मुखरता ॥ ९ ॥
 तवैश्वर्यं यत्नाद्यदुपरि विरिंचो हरिरधःपरिच्छेत्तुं याता-
 वनलमनलस्कंधवपुषः । ततो भक्तिश्रद्धाभरगुरुगुणद्-
 भ्यां गिरिश यत् स्वयं तस्थे ताभ्यां तवकिमनुवृत्तिर्न
 फलति ॥ १० ॥ अयत्नादापाद्य त्रिभुवनमवैरव्यतिकरं
 दशास्यो यद्वाहूनभृत रणकंडूपरवशान् । शिरःपद्मश्रेणी-
 रचितचरणांभोरुहबलेः स्थिरायास्त्वद्भक्तेस्त्रिपुरहर
 विस्फूर्जितमिदम् ॥ ११ ॥ अमुष्य त्वत्सेवासमधिगतसारं
 भुजवनं बलात्कैलासेऽपि त्वदधिवसतौ विक्रमयतः ।
 अलभ्या पातालेऽप्यलसचलिताङ्गुष्ठशिरसि प्रतिष्ठा
 त्वय्यासीद्ध्रुवमुपचितो मुह्यति खलः ॥ १२ ॥ यद्विद्धि
 सुत्राम्णो वरद परमोज्जैरपि सतीमधश्चक्रे बाणः परिजन-
 विधेयस्त्रिभुवनः । न तच्चित्रं तस्मिन्वरिवसितरि त्वच्चरण-
 योर्न कस्याप्युन्नत्यै भवति शिरसरव्यवनतिः ॥ १३ ॥
 अकांडब्रह्मांडक्षयचकितदेवासुरकृपा विधेयस्यासीद्यस्त्रिन-
 यन विषं संहतवतः । स कल्माषःकंठे तव न कुरुते न
 श्रियमहो विकारोऽपि श्लाघ्यो भुवनभयभंगव्यसनिनः
 ॥ १४ ॥ असिद्धार्था नैव क्वचिदपि सदेवासुरनरे निवर्तते
 नित्यं जगति जायिनो यस्थ विशिखाः । सपश्यन्नीश
 त्वामितरसुरसाधारणमभूत् स्मरः स्मर्तव्यात्मा न हि
 वशिष्ठ पथ्यः परिभवः ॥ १५ ॥ महीपादाघाताद्भजति
 सहसा संशयपदं पदं विष्णोर्भ्राम्यद्भुजपरिधिरुगणग्रहगणम् ।
 मुहूर्द्यौर्दौस्थ्यं यात्यानिभृतजटाताडिततटा जगद्रक्षायै त्वं
 नटासि ननु वामैव विभुता ॥ १६ ॥ वियद्व्यापीताराग-

णगुणित फेनोद्गमरुचिः प्रवाहो वारां यः पृषदलघुदृष्टः
 शिरासि ते । जगद्दीपाकारं जलधिवलयं तेन कृतमित्यने-
 नैवोन्नेयं धृतमहिम दिव्यं तव वपुः ॥ १७ ॥ रथः क्षोणी
 यंता शतधृतिरगेन्द्रो धनुरथो रथांगे चन्द्राकौ रथचर-
 णपाणिः शर इति । दिधक्षोस्ते कोऽयं त्रिपुरतृणमाडं-
 रविधिर्विधेयैः क्रीडन्त्यो न खलु परतन्त्राः प्रभुधियः
 ॥ १८ ॥ हरिस्ते साहस्रं कमलवलिमाधाय पदयोर्ध-
 देकोने तस्मिन्निजमुदहरन्नेत्रकमलम् । गतोभक्त्युद्रेकः
 परिणतिमसौ चक्रवपुषा त्रयाणां रक्षायै त्रिपुरहर
 जागर्ति जगताम् ॥ १९ ॥ क्रतौ सुते जाग्रत्त्वमसि
 फलयोगे क्रतुमता क्व कर्म प्रध्वस्तं फलति पुरुषाराध-
 नमृते । अतस्त्वां संप्रेक्ष्य क्रतुषु फलदानप्रतिभुवं श्रुतौ
 श्रद्धां बद्धा दृढपरिकरः कर्मसु जनः ॥ २० ॥ क्रिया-
 दक्षो दक्षः क्रतुपतिरधीशस्तनुभृतामृषीणामात्विज्यं
 शरणद सदस्याः सुरगणाः क्रतुश्रेष्ठस्त्वत्तः क्रतुफलविधा-
 नव्यसनिनो ध्रुवं कर्तुः श्रद्धाविधुरमभिचाराय हि मखाः
 ॥ २१ ॥ प्रजानाथं नाथं प्रसभमभिकं स्वां द्रुहितरं गतं
 रोहिद्रूतारिरमयिषुमृष्यस्य वपुषा । धनुष्पाणेर्यातं दि-
 वमपि सपत्राकृतममुं त्रसंतं तेऽद्यापि त्यजति न मृगव्या-
 धरभसः ॥ २२ ॥ स्वलावण्याशंसा धृतधनुषमद्वाय
 तृणवत्पुरःप्लुष्टं दृष्ट्वा पुरमथन पुष्पायुधमपि । यदि
 स्त्रैणं देवी यमनिरतदेहार्धघटनादवैति त्वामद्धा बत
 वरद मुग्धा युवतयः ॥ २३ ॥ इमशानेष्वाक्रीडा स्मरहर
 पिशाचाः सहचराश्चिताभस्मालेपः स्नगपि नृकरोटीप-

रिकरः । अमंगल्यं शीलं तव भवतु नामैवमखिलं
 तथाऽपि स्मर्तृणां वरद परमं मङ्गलमसि ॥ २४ ॥ मनः-
 प्रत्यक्चित्ते रुविधमविधायात्तमरुतः प्रहृष्यद्रोमाणः
 प्रमदसलिलोत्संगितदशः । यदालोक्याह्लादं ह्रद इव
 निमज्जामृतमये दधत्यंतस्तत्त्वं किमपि यमिनस्तत्किल
 भवान् ॥ २५ ॥ त्वमर्कस्त्वं सोमस्त्वमसि पवनस्त्वं
 हुतवहस्त्वमापस्त्वं व्योम त्वमुधरणिरात्मात्वमिति च
 परिच्छिन्नामेवं त्वयि परिणता बिभ्रति गिरं न विभ्रस्त
 तत्त्वं वयमिह तु यत्त्वं न भवसि ॥ २६ ॥ त्रयीं तिस्रो
 वृत्तीस्त्रिभुवनमथो त्रीनपि सुरानकाराद्यैर्वर्णैस्त्रिभिरभिद-
 धत्तीर्णविकृति । तुरीयंते धाम ध्वनिभिरवरुंधानमणुभिः
 समस्तव्यस्तं त्वां शरणद गृणात्योमिति पदम् ॥ २७ ॥
 भवः शर्वो रुद्रःपशुपतिरथोग्रः सह महांस्तथा भीमेशाना-
 विति यदभिधानाष्टकमिदम् । अमुष्मिन्प्रत्येकं प्रविचरति
 देव श्रुतिरपि प्रियायास्मै धाम्ने प्रणिहितनमस्योऽस्मि
 भवते॥२८॥नमो नेदिष्ठाय प्रिय दवदविष्ठाय च नमो नमः
 क्षोदिष्ठाय स्मरहर महिष्ठाय च नमः। नमो वर्षिष्ठाय त्रिनयन
 यविष्ठाय च नमो नमःसर्वस्मै ते तदिदमति सर्वाय च नमः
 ॥ २९ ॥ बहलरजसे विश्वोत्पत्तौ भवाय नमो नमः प्रबलत-
 मसे तत्संहारे हराय नमो नमः । जनसुखकृते सत्त्वोद्विक्तौ
 मृडाय नमो नमः प्रमहसि पदे निस्त्रैगुण्ये शिवाय नमो
 नमः ॥ ३० ॥ कृशपरिणति चेतः वलेशवश्यं क्व चेद क्व च
 तव गुणसीमोल्लंघिनी शश्वद्वद्धिः । इति चकितममं दीकृत्य
 मां भक्तिराधाद्वरद चरणयोस्ते वाक्यपुष्पोपहारम् ॥ ३१ ॥
 असितगिरिसमं स्यात्कज्जलं सिंधुपात्रे सुरतरुवरशाखा

लेखनी पत्रमुर्वी । लिखति यदि गृहीत्वा शारदा सर्व-
 कालं तदपि तव गुणानामीश पारं न याति ॥ ३२ ॥
 असुरसुरमुनीन्द्रै रर्चितस्येन्दुमौलेर्प्रथितगुणमहिम्नो निर्गु-
 णस्येश्वरस्य । सकलगुणवरिष्ठः पुष्पदन्ताभिधानो रुचि-
 रमलघुवृत्तैः स्तोत्रमेतच्चकार ॥ ३३ ॥ अहरहरनवद्यं
 धूर्जटेः स्तोत्रमेतत्पठति परमभक्त्या शुद्धचित्तः पुमान्यः ।
 स भवति शिवलोके रुद्रतुल्यस्तथाऽत्र प्रचुरतरधनायुः
 पुत्रवान्कीर्तिमांश्च ॥ ३४ ॥ महेशान्नापरो देवो महिम्नो
 नापरा स्तुतिः । अधोरात्रापरो मन्त्रो नास्ति तत्त्वं गुरोः
 परम् ॥ ३५ ॥ दीक्षा दानं तपस्तीर्थं ज्ञानं यागादिकाः
 क्रियाः । महिम्नस्तवपाठस्य कलां नार्हति षोडशीम्
 ॥ ३६ ॥ कुसुमदशननामा सर्वगन्धर्वराजः शशिधरवरमौ-
 लेर्देवदेवस्य दासः । सगुरुनिजमहिम्नो भ्रष्ट एवास्यरोषा-
 त्तस्तवनमिदमकार्षीद्विव्यदिव्यं महिम्नः ॥ ३७ ॥ सुरवरमुनि-
 पूज्यं स्वर्गमोक्षकहेतुं पठति यदि मनुष्यः प्राञ्जलिर्नान्य-
 चेताः । व्रजति शिवसमीपं किन्नरैःस्तूयमानःस्तवनमिदम-
 मोघं पुष्पदन्तप्रणीतम् ॥ ३८ ॥ श्रीपुष्पदन्तमुखपंकजनिर्गतेन
 स्तोत्रेण किल्बिषहरेण हरप्रियेण । कंठस्थितेन पठितेन
 समाहितेन सुप्रीणितो भवति भूतपतिर्महेशः ॥ ३९ ॥
 इत्येषा वाङ्मयी पूजा श्रीमच्छंकरपादयोः । अर्पिता तेन
 मे देवः प्रीयतां च सदाशिवः ॥ ४० ॥

इति श्रीपुष्पदन्तविरचितं शिवमहिम्नः
 स्तोत्रं संपूर्णम् ॥

४. शिवभुजंगप्रयातस्तोत्रम् ॥

श्रीगणेशाय नमः ॥ गलद्धानगंडं मिलद्भृंगखण्डं
 चलच्चारुशुण्डं जगन्नाणशौण्डम् । लसदंतकाण्डं विप-
 द्भृंगचंडं शिवप्रेमपिंडं भजे वक्रतुंडम् ॥ १ ॥ अनाद्यं तमाद्यं
 परं तत्त्वमर्थं चिदाकारमेकं तुरीयं त्वमेयम् । हरिब्रह्ममृग्यं
 परब्रह्मरूपं मनोवागतीतं महः शैवमीडे ॥ २ ॥ स्वशक्त्या
 दिशक्त्यंतसिंहासनस्थं मनोहारि सर्वांगरत्नादिभूषम् ।
 जटाहींदुगंगास्थिशय्यकर्मौलिं परं शक्तिमित्रं नुमः पंचवक्त्रम्
 ॥ ३ ॥ शिवेशानतत्पूरुषाघोरवामादिभिर्ब्रह्मर्हन्मुखैः षड्भि-
 रंगैः । अनौपम्यषट्त्रिंशतं तत्त्वविद्यामतीतं परं त्वां कथं
 वेत्ति को वा ॥ ४ ॥ प्रवालप्रवाहप्रभाशोणमर्धं मरुत्वन्म-
 णिश्रीमहःश्याममर्धम् । गुणस्यूतमेकं वपुश्चैकमंतःस्मरामि
 स्मरापत्तिसंपत्तिहेतुम् ॥ ५ ॥ स्वसेवासमायातदेवासुरेन्द्रा
 नमन्मौलिमंदारमालाभिषिक्तम् । नमस्यामि शंभो पदांभो-
 रुहं ते भवांभोधिपोतं भवानी विभाव्यम् ॥ ६ ॥ जगन्नाथ
 मन्नाथ गौरीसनाथ प्रपन्नानुकंपिन्विपन्नार्तिहारिन् । महः-
 स्तोममूर्ते समस्तैकबन्धो नमस्ते नमस्ते पुनस्ते नमो-
 ऽस्तु ॥ ७ ॥ महादेव देवेश देवादिदेव स्मरारे पुरारे
 यमारे हरेति । ब्रुवाणःस्मरिष्यामि भक्त्या भवंतं
 ततो मे दयाशीलदेव प्रसीद ॥ ८ ॥ विरूपाक्ष विश्वेश
 विद्यादिकेश त्रयीमूल शंभो शिव त्र्यंबक त्वम् ।
 प्रसीद स्मर त्राहि पश्याव पुष्य क्षमस्वाप्नुहीति
 क्षमा हि क्षिपामः ॥ ९ ॥ त्वदन्यःशरण्यः प्रपन्नस्य
 नैति प्रसीद स्मरन्नेव हन्यास्तु दैन्यम् । नचैते भवे-

द्रक्तवात्सल्यहानिस्ततो मे दयालो दयां संनिधेहि ॥१०॥
 अयं दानकालस्त्वहं दानपात्रं भवान्नाथ दाता त्वदन्यं न याचे।
 भवद्रक्तिमेव स्थिरां देहि मह्यं कृपाशील शंभो कृतार्थोऽस्मि
 तस्मात् ॥ ११ ॥ पशुं वेत्सि चेन्मां त्वमेवाधिरूढः कलं-
 कीर्तिं वा मूर्ध्नि धत्से त्वमेव । द्विजिह्वः पुनः सोऽपि ते कंठ-
 भूषा त्वदङ्गीकृताः शर्व सर्वेऽपि धन्याः ॥१२॥ न शक्नोमि
 कर्तुं परद्रोहलेशं कथं प्रीयसे त्वं न जाने गिरिश । तदा
 हि प्रसन्नोऽसि कस्यापि कांतासुतद्रोहिणो वा पितृद्रोहिणो
 वा ॥ १३ ॥ स्तुतिं ध्यानमर्चा यथावद्विधातुं भजन्नप्य-
 जानन् महेशावलम्बे । त्रसन्तं सुतं त्रातुमग्रे मृकंडोर्यमप्रा-
 णनिर्वापणं त्वत्पदाब्जम् ॥ १४ ॥ अकण्ठेकलंकादनङ्गे-
 भुजंगादपाणौकपालादभालेऽनलाक्षात् । अमौलौशशांका-
 दवामेकलत्रादहं देवमन्यं न मन्ये न मन्ये ॥ १५ ॥

इति श्रीमत्परमहंसपरिव्राजकाचार्य श्रीमच्छंकराचार्यविरचितं
 श्रीशिवभुजंगप्रयातस्तोत्रं संपूर्णम्

५. शिवषडक्षरस्तोत्रम्

श्रीगणेशाय नमः ॥ ॐ कारं बिंदुसंयुक्तं नित्यं ध्यायन्ति
 योगिनः । कामदं मोक्षदं चैव ॐकाराय नमो नमः ॥ १ ॥
 नमन्ति ऋषयो देवा नमन्त्यप्सरसां गणाः । नरा नमन्ति
 देवेशं नकाराय नमो नमः ॥ २ ॥ महादेवं महात्मानं
 महाध्यानपरायणम् । महापापहरं देवं मकाराय नमो नमः
 ॥ ३ ॥ शिवं शांतं जगन्नाथं लोकानुग्रहकारकम् । शिवमे-
 कपदं नित्यं शिकाराय नमो नमः ॥ ४ ॥ वाहनं वृषभो
 यस्य वासुकिः कंठभूषणम् । वामे शक्तिधरं देवं वकाराय

नमो नमः ॥ ५ ॥ यत्र यत्र स्थितो देवः सर्वव्यापी महेश्वरः । यो गुरुः सर्वदेवानां यकाराय नमो नमः ॥ ६ ॥ षडक्षरमिदं स्तोत्रं यः पठेच्छिवसंनिधौ । शिवलोकमवाप्नोति शिवेन सह मोदते ॥ ७ ॥

इति श्रीरुद्रयामले उमामहेश्वरसंवादे शिव-
षडक्षरस्तोत्रं संपूर्णम् ॥

६. शिवपंचाक्षरस्तोत्रम्

श्रीगणेशायनमः ॥ नागेन्द्रहाराय त्रिलोचनाय भस्मांगरागाय महेश्वराय । नित्याय शुद्धाय दिगंबराय तस्मै नकाराय नमः शिवाय ॥ १ ॥ मंदाकिनीसलिलचंदनचर्चिताय नंदीश्वरप्रमथनाथमहेश्वराय । मंदारपुष्पबहुपुष्पसुपूजिताय तस्मै मकाराय नमः शिवाय ॥ २ ॥ शिवाय गौरीवदनाब्जवृंदसूर्यायदक्षाध्वरनाशकाय । श्रीनीलकण्ठाय वृषध्वजाय तस्मै शिकाराय नमः शिवाय ॥ ३ ॥ वसिष्ठकुंभोद्भवगौतमार्यमुनीन्द्रदेवार्चितशेखराय । चंद्रार्कवैश्वानरलोचनाय तस्मै वकाराय नमः शिवाय ॥ ४ ॥ यक्षस्वरूपाय जटाधराय पिनाकहस्ताय सनातनाय । दिव्याय देवाय दिगंबराय तस्मै यकाराय नमः शिवाय ॥ ५ ॥ पंचाक्षरमिदं पुण्यं यः पठेच्छिवसंनिधौ । शिवलोकमवाप्नोति शिवेन सह मोदते ॥ ६ ॥

इति श्रीमच्छंकराचार्यविरचितं शिवपंचाक्षरस्तोत्रं संपूर्णम् ।

७. उपमन्युकृतशिवस्तोत्रम् ।

श्रीगणेशाय नमः ॥ जयशंकर पावतीपते मृड शंभो
 शशिखंडमंडन । मदनान्तक भक्तवत्सल प्रियकैलास दया-
 सुधांबुधे ॥ १ ॥ सद्गुपायकथास्वपंडितो हृदये दुःखशरेण
 खंडितः शशिखंडशिखंडमंडनं शरणं यामि शरण्यमीश्वरम्
 ॥ २ ॥ महतः परितः प्रसर्पतस्तमसो दर्शनभेदिनो भिदे ।
 दिननाथ इव स्वतेजसा हृदयव्योम्निमनागुदेहि नः ॥ ३ ॥
 न वयं तव चर्म चक्षुषा पदवीमप्युपवीक्षितुं क्षमाः ।
 कृपयाऽभयदेन चक्षुषा सकलेनेश विलोकयाशु नः ॥ ४ ॥
 त्वदनुस्मृतिरेव पावनी स्तुतियुक्ता न हि वक्तुमीश सा
 मधुरं हि पयः स्वभावतो ननु कीदृक्सितशर्करान्वितम्
 ॥ ५ ॥ सविषोऽप्यमृतायते भवाञ्छवमुंडाभरणोऽपि
 पावनः । भव एव भवान्तकः सतां समदृष्टिर्विषमेक्षणोऽपि
 सन् ॥ ६ ॥ अपिशूलधरो निरामयो दृढवैराग्यरतोऽपि
 रागवान् । अपि भैक्ष्यचरो महेश्वरश्चरितं चित्रमिदं हि ते
 प्रभो ॥ ७ ॥ वितरत्यभिवाञ्छितं दृशा परिदृष्टः किल
 कल्पपादपः । हृदये स्मृत एव धीमते नमतेऽभीष्टफल-
 प्रदो भवान् ॥ ८ ॥ सहसैव भुजंगपाशवान्निनिगृह्णाति
 न यावदंतकः । अभयं कुरु तावदाशु मे गतजीवस्य
 पुनः किमौषधैः ॥ ९ ॥ सविषैरिव भीमपन्नगैर्विषयैरभि-
 रलं परिक्षितम् । अमृतैरिव संभ्रमेण मामभिषिंचाशु दया-
 वलोकनैः ॥ १० ॥ मुनयो बहवोऽद्य धन्यतां गमिताः
 स्वाभिममतार्थदर्शिनः । करुणाकर येन तेन मामवसन्नं
 ननु पश्य चक्षुषा ॥ ११ ॥ प्रणमाम्यथ यामि चापरं

शरणं कं कृपणाभयप्रदम् । विरहीव विभो प्रियामयं
 परिपश्यामि भवन्मयं जगत् ॥ १२ ॥ बहवो भवताऽनु-
 कंपिताः किमितीशान न मानुकंपसे । दधता किमु मंदरा-
 चलं परमाणुः कमठेन दुर्धरः ॥ १३ ॥ अशुचिं यदि मानु-
 मन्यसे किमिदं मूर्ध्नि कपालदाम ते । उत शाठ्यम-
 साधुसंगिनं विषलक्ष्मासि न किं द्विजिह्वधृक् ॥ १४ ॥
 क्व दृशं विदधासि किं करोम्यनुतिष्ठामि कथं भया-
 कुलः । क्व तु तिष्ठसि रक्ष रक्ष मामयि शंभो शरणा-
 गतोऽस्मि ते ॥ १५ ॥ विलुठाम्यवनौ किमाकुलः
 किमुरो हन्मि शिरश्छिनद्मि वा । किमु रोदिमि रार-
 टीमि किं कृपणं मां न यदीक्षसे प्रभो ॥ १६ ॥ शिव सर्वग
 सर्व शर्मद प्रणतो देव दयां कुरुष्व मे । नम ईश्वर नाथ
 दिक्पते पुनरेवेश नमो नमोऽस्तु ते ॥ १७ ॥ शरणं तरु-
 णेंद्रशेखरः शरणं मे गिरिराजकन्यका । शरणं पुनरेव तावुभौ
 शरणं मे नान्यदुपैमि दैवतम् ॥ १८ ॥ उपमन्युकृतं जपतः
 शंभुसमीपवर्तिनः । अभिवाञ्छितभाग्यसंपदः परमायुः प्रद-
 दाति शंकरः ॥ १९ ॥ उपमन्युकृतं स्तवोत्तमं प्रजपेद्यस्तु
 शिवस्य संनिधौ । शिवलोकमवाप्य सोऽचिरात्सह तेनैव
 शिवेन मोदते ॥ २० ॥

इत्युपमन्युकृतं शिवस्तोत्रं संपूर्णम् ॥

८. शिवापराधक्षमापनस्तोत्रम्

श्रीगणेशाय नमः ॥ आदौ कर्म प्रसंगात् कलयति
 कलुषं मातृकुक्षौ स्थितं मां विष्णूत्रामेध्यमध्ये कथयति
 नितरां जाठरो जातवेदाः । यद्यद्वै तत्र दुःखं व्यथयति

नितरां शक्यते केन वक्तुं क्षंतव्यो मेऽपराधः शिव शिव
 शिव भोः श्रीमहादेव शंभो ॥ १ ॥ बाल्ये दुःखातिरेकान्म-
 ललुलितवपुः स्तन्यपाने पिपासा नो शक्तिश्चेंद्रियेभ्यो भव-
 गुणजनिता जंतवो मां तुदंति । नानारोगादिदुःखाद्भुदनपर-
 वशः शंकरं न स्मरामि क्षंतव्यो मेऽपराधः शिव शिव॥२॥
 प्रौढोऽहं यौवनस्थो विषयविषधैः पञ्चभिर्मर्मसंधौ दष्टो
 नष्टो विवेकः सुतधनयुवतिस्वादसौख्ये निषण्णः । शैवी-
 चिंताविहीनं मम हृदयमहोमानगर्वाधिरूढं क्षंतव्यो मेऽप-
 राधः शिव शिव० ॥ ३ ॥ वार्धक्ये चेंद्रियाणां विगतगतिम-
 तिश्चाधिदैवाधितापैः रोगैर्वियोगैस्त्वनवसितवपुः प्रौढिहीनं
 च दीनम् । मिथ्यामोहाभिलाषैर्भ्रमतिमम मनो धूर्जटेर्ध्या-
 नशून्यं क्षंतव्यो मेऽपराधः शिव शिव० ॥ ४ ॥ नो शक्यं
 स्मार्तकर्म प्रतिपदगहनप्रत्यवायाकुलाख्यं श्रौते वार्ता कथं
 मे द्विजकुलविहिते ब्रह्ममार्गे सुसारे । ज्ञाते धर्मो विचारैः
 श्रवणमननयोः किं निदिध्यासितव्यं क्षंतव्यो मेऽपराधः
 शिव० ॥ ५ ॥ स्नात्वा प्रत्यूषकाले स्नपनविधि विधौ नाहतं
 गांगतोयं पूजार्थं वा कदाचिद्बहुतरगहनात्खंडविल्वीदलानि ।
 नानीता पद्ममाला सरसि विकसिता गन्धपुष्पैस्त्वदर्थं
 क्षंतव्यो मेऽपराधः शिव शिव० ॥ ६ ॥ दुग्धैर्मध्वाज्ययुक्तैद-
 धिसितसहितैः स्नापितं नैव लिंगं नो लिप्तं चंदनाद्यैः कनक
 विरचितं पूजितं नो प्रसूनैः । धूपैः कर्पूरदीपैर्विविधरसयुतैर्नैव
 भक्ष्योपहारैः क्षंतव्यो मेऽपराधः शिव शिव० ॥ ७ ॥ ध्यात्वा
 चित्ते शिवाख्यं प्रचुरतरधनं नैव दत्तं द्विजेभ्यो हव्यं ते
 लक्षसख्यैर्दुतवदने नार्पितं वीजमंत्रैः । नो तप्तं गांगतीरे

व्रत जपनियमै रुद्रजाभ्यैर्न वेदैः क्षंतव्यो मेऽपराधः शिव
 शिव० ॥ ८ ॥ स्थित्वा स्थाने सरोजे प्रणवमयमरुत्कुण्डले
 सूक्ष्ममार्गे शान्तिस्वांति प्रलीने प्रकटितविभवे ज्योतिरूपे
 पराख्ये । लिंगे ब्रह्मवाक्ये सकलतनुगतं शंकरं न स्मरामि
 क्षंतव्यो मेऽपराधः शिव शिव० ॥ ९ ॥ नम्रो निःसंगशुद्धि
 गुणविरहितो ध्वस्तमोहांधकारो नासाग्रे न्यस्तदृष्टिर्विदि-
 तभवगुणो नैव दृष्टः कदाचित् । उन्मन्याऽवस्थया त्वां
 विगतकलिमलं शंकरं न स्मरामि क्षंतव्यो मेऽपराधः
 शिव शिव० ॥ १० ॥ चन्द्रोद्भासितशेखरे स्मरहरे गंगाधरे
 शंकरे सपैर्भूषितकंठकर्णविवरे नेत्रोत्थवैश्वानरे । दंतित्व-
 ककृतसुंदरांबरधरे त्रैलोक्यसारे हरे मोक्षार्थं कुरु चित्तवृ-
 त्तिमखिलामन्यैस्तु किं कर्मभिः ॥ ११ ॥ किंवाऽनेन धनेन
 वाजिकारिभिः प्राप्तेन राज्येन किं किंवा पुत्रकलत्रमित्रपशु-
 भिर्देहेन गेहेन किम् । ज्ञानत्वैतत्क्षणभंगुरं सपदि रे त्याज्यं
 मनो दूरतः स्वात्मार्थं गुरुवाक्यतो भज भज श्रीपार्वतीव-
 ल्लभम् ॥ १२ ॥ आयुर्नश्यति पश्यतां प्रतिदिनं याति क्षयं
 यौवनं प्रत्यायांतिगताः पुनर्न दिवसाः कालो जगद्भक्षकः ।
 लक्ष्मीस्तोयतरंगभंगचपला विद्युच्चलं जीवितं तस्मान्मांश-
 रणाग्नं शरणद त्वं रक्ष रक्षाधुना ॥ १३ ॥ करचरणकृतं
 वाक्कायजं कर्मजं वा श्रवणनयनजं वा मानसं वाऽपराधम् ।
 विहितमविहितं वा सर्वमेतत्क्षमस्व जय जय करुणाब्धे
 श्रीमहादेव शंभो ॥ १४ ॥

इति श्रीमच्छंकराचार्य विरचितं शिवापराध-
 क्षमापनस्तोत्रं सम्पूर्णम् ।

९. रावणकृतशिवतांडवस्तोत्रम्

श्रीगणेशाय नमः ॥ जटाकटाहसंभ्रमभ्रमन्निलिप-
निर्झरीविलोलवीचिवह्वरीविराजमानमूर्धनि । धगद्वग-
द्वगज्ज्वलललाटपट्टपावके किशोरचन्द्रशेखरे रतिःप्रति-
क्षणं मम ॥ १ ॥ धराधरेन्द्रनंदिनीविलासबंधुबंधुरस्फु-
रद्दिगंतसंततिप्रमोदमानमानसे । कृपाकटाक्षधोरणीनि-
रुद्धदुर्धरापदि क्वचिच्चिदंबरे मनो विनोदमेतु वस्तुनि
॥ २ ॥ जटाभुजंगपिंगलस्फुरत्फणामणिप्रभाकदंबकुं-
कुमद्रवप्रलितदिग्वधूमुखे । मदांधसिंधुरस्फुरस्वगुत्तरी-
यमेदुरे मनो विनोदमद्भुतं विभर्तु भूतभर्तरि ॥ ३ ॥
सहस्रलोचनप्रभृत्यशेषलेखशेखरप्रसूनधूलिधोरणीविधूसरां-
घ्रिपीठभूः । भुजंगराजमालया निबद्धजाटजूटकः श्रियै
चिराय जायतां चकोरबन्धुशेखरः ॥ ४ ॥ ललाट-
चत्वरज्ज्वलद्वनंजयस्फुलिंगभानिपीतपंचसायकं नमन्नि-
लिपनायकम् । सुधामयूखलेख्या विराजमानशेखरं
महाकपालि संपदे शिरोजटालमस्तु नः ॥ ५ ॥
करालभालपट्टिकाधगद्वगद्वगज्ज्वलद्वनंजयाधरीकृतप्रचंड-
पंचसायके । धराधरेन्द्रनंदिनीकुचाग्रचित्रपत्रकप्रकल्पनैक-
शिल्पिनि त्रिलोचने मतिर्मम ॥ ६ ॥ नवीनमेघमंडली
निरुद्धदुर्धरस्फुरत्कुहूनिशीथिनीतमःप्रबंधबंधुकंधरः निलि-
पनिर्झरीधरस्तनोतु कृत्तिसिंधुरः कलानिधानबंधुरः श्रियं
जगद्धुरंधरः ॥ ७ ॥ प्रफुल्लनीलपंकजप्रपंचकालिमच्छटा-
विडंबिकंठकंधरारुचिप्रबंधकंधरम् स्मरच्छिदं पुरच्छिदं
भवच्छिदं मखच्छिदं गजच्छिदांधकच्छिदं तमंतकच्छिदं

भजे ॥ ८ ॥ अगर्वसर्वमंगलाकलाकदंबमंजरीरसप्रवाहमा-
धुरीविजृम्भणामधुव्रतम् । स्मरांतकं पुरांतकं भवांतकं
मखांतकं गजांतकांधकांतकं तमंतकांतकं भजे ॥ ९ ॥
जयत्वदभ्रविभ्रमभ्रमद्भुजंगमस्फुरद्भगद्भगाद्विनिर्गमत्कराल-
भालहव्यवाट् । धिमिद्विमिद्विमिध्वनन्मृदंगतुंगमंगलध्वनिक्र-
मप्रवर्तितप्रचंडतांडवः शिवः ॥ १० ॥ दृषद्विचित्रतल्पयो-
र्भुजंगमौक्तिकस्रजोर्गिरिष्ठरत्नलोष्ठयोः सुहृद्विपक्षपक्षयोः ।
तृणारविंदचक्षुषोः प्रजामहीमहेन्द्रयोः समं प्रवर्तयन्मनः
कदा सदाशिवं भजे ॥ ११ ॥ कदा निलिंपनिर्झरीनिकुंज-
कोटरे वसन् विमुक्तदुर्मतिः सदा शिरःस्थमंजलिं वहन् ।
विमुक्तलोललोचनाललामभाललप्रकः शिवेति मंत्रमुच्चरन्
कदा सुखी भवाम्यहम् ॥ १२ ॥ इमं हि नित्यमेवमुक्तमु-
त्तमोत्तमं स्तवं पठन्स्मरन्ब्रुवन्नरोविशुद्धिमेतिसंततम् । हरे
गुरौ सुभक्तिमाशु याति नान्यथागतिं विमोहनं हि देहिनां
सुशंकरस्य चित्तनम् ॥ १३ ॥ पूजावसानसमये दशवक्त्रगीतं
यः शंभुपूजनमिदं पठति प्रदोषे । तस्य स्थिरां रथगजेन्द्र-
तुरंगयुक्तां लक्ष्मीं सदैव सुमुखीं प्रददाति शंभुः ॥ १४ ॥

इति श्रीरावणविरचितं शिवतांडवस्तोत्रं संपूर्णम् ।

१०. द्वादशज्योतिर्लिङ्गस्तोत्रम् ।

श्रीगणेशाय नमः ॥ सौराष्ट्रदेशे विशदेष्टिरम्ये ज्यो-
तिर्मयं चन्द्रकलावतंसम् । भक्तिप्रदानायकृपावतीर्णं तं
सोमनाथं शरणं प्रपद्ये ॥ १ ॥ श्रीशैलसंगे त्रिबुधातिसंगे
तुलाद्रितुङ्गेऽपि मुदा वसंतम् । तमर्जुनं मल्लिकपूर्वमेकं नमामि
संसारसमुद्रसेतुम् ॥ २ ॥ अवन्तिकायां विहितावतारं मुक्ति-

प्रदानाय च सज्जनानाम् अकालमृत्योः परिरक्षणार्थं वंदे
महाकालमहं सुरेशम् ॥ ३ ॥ कावेरिकानर्मदयोः प-
वित्रे समागमे सज्जनतारणाय । सदैव मांधातृपुरे वसं-
तमोङ्कारमीशं शिवमेकमीडे ॥ ४ ॥ पूर्वोत्तरे प्रज्ज्वलि-
कानिधाने सदावतन्तं गिरिजासमेतम् । सुरासुराराधि-
तपादपद्मं श्रीवैद्यनाथं तमहं नमामि ॥ ५ ॥ याम्ये
सदंगे नगरेऽतिरम्ये विभूषिताङ्गं विविधैश्च भोगैः । सद्भ-
क्तिमुक्तिप्रदमीशमेकं श्रीनागनाथं शरणं प्रपद्ये ॥ ६ ॥
महाऽद्रिपाद्वे च तटे रमन्तं संपूज्यमानं सततं मुनीन्द्रैः ।
सुरासुरैर्यक्षमहोरगाद्यैः केदारमीशं शिवमेकमीडे ॥ ७ ॥
सह्याद्रिशीर्षे विमले वसन्तं गोदावरीतीरपवित्रदेशे । यद्द-
र्शनात्पातकमाशु नाशं प्रयाति तं त्र्यम्बकमीशमीडे ॥ ८ ॥
सुताम्रपर्णीजलराशियोगे निबद्धच सेतुं विशिखैरसंख्यैः ।
श्रीरामचन्द्रेण समर्पितं तं रामेश्वराख्यं नियतं नमामि ॥
॥ ९ ॥ यं डाकिनीशाकिनिकासमाजे । नैवेद्यमाणं पिशिता-
शनैश्च । सदैव भीमादिपदप्रसिद्धं तं शंकरं भक्तहितं
नमामि ॥ १० ॥ सानन्दमानन्दवने वसन्तमानन्दकंदं
हतपापवृन्दम् । वाराणसीनाथमनाथनाथं श्रीविश्वनाथं
शरणं प्रपद्ये ॥ ११ ॥ इलापुरे रम्य विशालकेऽस्मिन्समुल्ल-
संतं च जगद्गरेण्यम् । वंदे महोदारतरस्वभावं कृष्णस्व-
राख्यं शरणं प्रपद्ये ॥ १२ ॥ ज्योतिर्मयद्वादशलिंगकानां
शिवात्मनां प्रोक्तमिदं क्रमेण । स्तोत्रं पठित्वा मनुजोऽति-
भक्त्या फलं तदालोक्य निजं भजेच्च ॥ १३ ॥

इति श्रीद्वादशज्योतिर्लिङ्गस्तोत्रम्

११. शिवस्तुतिः

श्रीगणेशाय नमः ॥ स्फुटं स्फटिकसप्रभं स्फुटित-हार-
 कश्रीजटं शशांकदलशेखरं कपिलकुलनेत्रत्रयम् । तरक्षुव-
 रकृत्तिमद्भुजगभूषणं भूतिमत्कदा तु शितिकंठ ते वपुरवे-
 क्षते वीक्षणम् ॥ १ ॥ त्रिलोचन विलोचने लसति ते ललामा-
 यिते स्मरो नियमघस्मरो नियमिनामभूद्भस्मसात् ।
 स्वभक्तिलतया वशीकृतवती सतीयं सती स्वभक्तवशतो
 भवानपि वशी प्रसीद प्रभो ॥ २ ॥ महेश महितोऽसि
 तत्पुरुष पूरुषाग्र्यो भवानघोर रिपुघोर तेऽनवम वामदेवा-
 ञ्जलिः । नमःसपदि जातवे त्वमिति पंचरूपोचितप्रपञ्चचय-
 पचवृन्मम मनस्तमस्ताडय ॥ ३ ॥ रसाघनरसानलानि-
 लवियद्विवस्वद्विधुप्रयष्टृषु निविष्टमित्यज भजामि मूर्त्यष्ट-
 कम् । प्रशांतमुत भीषणं भुवनमोहनं चेत्यहो वपूंषि गुणपूंषि
 तेऽहमहमात्मनोऽहं भिदे ॥ ४ ॥ विमुक्ति परमाध्वनां तव
 षडध्वनामास्पदं पदं निगमवेदिनो जगति वामदेवादयः ।
 कथञ्चिदुपशिक्षिता भगवतैव संविद्व्रते वयं तु विरतान्तराः
 कथमुमेश तन्मन्महे ॥ ५ ॥ कठोरितकुठारया ललितशूलया
 वाहया रणडुमरुणा स्फुरद्धरिण्यासखद्वाङ्गया । चलाभि
 रचलाभिरप्यगणिताभिरुन्नृत्यतश्चतुर्दश जगंति ते जयज-
 येत्ययुर्विस्मयम् ॥ ६ ॥ पुरा त्रिपुररंधनं विविधदैत्यविध्वं-
 सनं पराक्रमपरंपरा अपि परां नते विस्मयः । अमर्षि-
 बलहर्षितक्षुभितवृत्तनेत्रोज्ज्वलज्ज्वलज्ज्वलनहेलया शल-
 भितं हि लोकत्रयम् ॥ ७ ॥ सहस्रनयनो गुहः सहस्रहस्तर-
 क्षिमर्विधुर्बृहस्पतिरु ताप्यतिः ससुरसिद्धविद्याधराः । भव-

त्पदपरायणाः श्रियमिमां ययुः प्रार्थितां भवान् सुरतरु-
 भृशं शिव शिवां शिवावल्लभ ॥ ८ ॥ तव प्रियतमादिति-
 प्रियतमं सदैवांतरं पयस्युपहितं भृतं स्वयमिव श्रीयो
 वल्लभम् । विबुध्य लघुबुद्धयः स्वपरपक्षलक्ष्यायितं पठन्ति हि
 लुठन्ति ते शठहृदःशुचा शृंठिताः ॥ ९ ॥ निवासनिलयो-
 चिता तव शिरस्ततिर्मालिका कपालमपि ते करे त्वम-
 शिवोऽस्यनन्तर्धियाम् तथापि भवतः पदं शिवशिवेत्यदो
 जल्पतामकिञ्चन न किञ्चन वृजिनमस्ति भस्मीभवेत् ॥ १० ॥
 त्वमेव किल कामधुक् सकलकाममापूरयन् सदात्रिनयनो
 भवान् वहति चार्चिनेत्रोद्भवम् । विषं विषधरान् दधत्
 पिबसि तेन चानन्दवान्विरुद्धचरितोचिता जगदधीश ते
 भिक्षुता ॥ ११ ॥ नमः शिवशिवाशिवाशिवशिवार्थकृत्ताशिवं
 नमो हरहराहराहरहरान्तरीं मे दृशम् । नमो भवभवा-
 भवप्रभवभूतये मे नवान्नमो मृड नमो नमो नम उमेश
 तुभ्यं नमः ॥ १२ ॥ सतां श्रवणपद्धतिं सरतु सन्नतोक्ते-
 त्यसौ शिवस्य करुणांकुरात्प्रतिकृतात्सदा सो चिता ।
 इति प्रथितमानसो व्यधित नाम नारायणः शिवस्तुति-
 मिमां शिवां लिङ्गुचिसूरिसूनुः सुधीः ॥ १३ ॥

इति श्रीमल्लिकुचिसूरिसूनुनारायणपंडिता-
 चार्यविरचिता शिवस्तुतिः संपूर्णा ॥

१२. पशुपत्यष्टकम्

श्रीगणेशाय नमः ॥ पशुपतीन्दुपतिं धरणीपतिं भुजगलो-
 कपतिं च सतीपतिम् । प्रणतभक्तजनार्तिहरं परं भजत रे
 मनुजा गिरिजापतिम् ॥ १ ॥ न जनको जननी न च

सोदरो न तनयो न च भूरिबलं कुलम् । अवति कोऽपि न
 कालवशंगतं भजत रे मनुजा गिरिजापतिम् ॥ २ ॥ मुर-
 जडिं डिमवाद्यविलक्षणं मधुरपंचमनादविशारदम् । प्रम-
 थभूतगणैरपि सेवितं भजत रे मनुजा० ॥ ३ ॥ शरणदं
 सुखदं शरणान्वितं शिव शिवेति शिवेति नुतं नृणाम् ।
 अभयदं करुणावरुणालय भजत रे मनुजा० ॥ ४ ॥ नर-
 शिरोरचितं मणिकुण्डलं भुजगहारमुदं वृषभध्वजम् । चित्ति-
 रजोधवलीकृतविग्रहं भजत रे म० ॥ ५ ॥ मखविनाशकरं
 शशिशेखरं सततमध्वरभाजिफलप्रदम् । प्रलयदग्धसुरासुर-
 मानव भजत रे म० ॥ ६ ॥ मदमपास्य चिरंहृदि संस्थितं
 मरणजन्मजराभयपीडितम् । जगदुदीक्ष्य समीपभयाकुलं
 भजत रे मनुजा० ॥ ७ ॥ हरिविरंचिसुराधिपपूजितं यम-
 जनेशधनेशनमस्कृतम् । त्रिनयनं भुवनत्रितयाधिपं भजत
 रे म० ॥ ८ ॥ पशुपतेरिदमष्टकमद्भुतं विरचितं पृथिवीपति
 सूरिणा । पठति संश्रृणुते मनुजः सदा शिवपुरीं वसते
 लभते मुदम् ॥ ९ ॥

इति श्रीपशुपत्यष्टकं सम्पूर्णम् ॥

१३. लिंगाष्टकम्

श्रीगणेशाय नमः ॥ ब्रह्मसुरासुरार्चितलिंगं नि-
 र्मलभाषितशोभितलिंगम् ॥ जन्मजदुःखविनाशक-
 लिंगं तत्प्रणमामि सदाशिवलिंगम् ॥ १ ॥ देवमुनि-
 प्रवरार्चितलिंगं कामदहं करुणाकरलिंगम् ॥ रावणदर्प
 विनाशनलिंगं तत्प्र० ॥ २ ॥ सर्वसुगंधिसुलेपितलिंगं
 बुद्धिविवर्धनकारणलिंगम् । सिद्धसुरासुरवन्दितलिंगं

तत्प्र० ॥ ३ ॥ कनकमहामणिभूषितलिङ्गं फणिपति-
वेष्टितशोभितलिङ्गम् । दक्षसुयज्ञविनाशनलिङ्गं तत्प्र०
॥ ४ ॥ कुङ्कुमचन्दनलेपितलिङ्गं पंकजहारसुशोभितलिङ्गम् ।
संचितपापविनाशनलिङ्गं तत्प्र० ॥ ५ ॥ देवगणार्चितसे-
वितलिङ्गं भावैर्भक्तिभिरेव च लिङ्गम् । दिनकरकोटि-
प्रभाकरलिङ्गं तत्प्र० ॥ ६ ॥ अष्टदलोपरि वेष्टितलिङ्गं सर्वसमु-
द्भवकारणलिङ्गम् अष्टदरिद्रविनाशितलिङ्गं तत्प्र० ॥ ७ ॥
सुरगुरुसुरवरपूजितलिङ्गं सुरवनपुष्पसदार्चितलिङ्गम् ।
परात्परं परमात्मकलिङ्गं तत्प्र० ॥ ८ ॥ लिङ्गाष्टक-
मिदं पुण्यं यः पठेच्छिवसन्निधौ । शिवलोकमवाप्नोति
शिवेन सह मोदते ॥ ९ ॥

इति श्रीलिङ्गाष्टकस्तोत्रं संपूर्णम् ॥

१४. वेदसारशिवस्तवः

श्रीगणेशाय नमः ॥ पशूनां पतिं पापनाशं परेशं
गजेन्द्रस्यकृत्तिं वसानं वरेण्यम् । जटाजूटमध्ये
स्फुरद्गङ्गवारिं महादेवमेकं स्मरामि स्मरामि ॥ १ ॥
महेशं सुरेशं सुरारातिनाशं विभुं विश्वनाथं विभू-
त्यङ्गभूषम् । विरूपाक्षमिन्द्रकवह्नित्रिनेत्रं सदानन्द-
मीडे प्रभुं पञ्चवक्त्रम् ॥ २ ॥ गिरीशं गणेशं गले
नीलकर्णं गवेंद्राधिरूढं गुणातीतरूपम् । भवं भास्वरं
भस्मना भूषिताङ्गं भवानीकलत्रं भजे पञ्चवक्त्रम् ॥ ३ ॥
शिवाकांत शम्भो शशाङ्कार्धमौले महेशान् शूलिन् जटा-
जूटधारिन् । त्वमेको जगद्व्यापको विश्वरूप प्रसीद प्रसीद
प्रभो पूर्णरूप ॥ ४ ॥ परात्मानमेकं जगद्बीजमाद्यं निरी-

हंनिराकारमोकारवेद्यम् । यतो जायते पाल्यते येन
विश्वं तमीशं भजे लीयते यत्र विश्वम् ॥ ५ ॥ न
भूमिर्न चापो न वह्निर्न वायुर्न चाकाशमास्ते न तन्द्रा
न निन्द्रा । न ग्रीष्मो न शीतं न देशो न वेषो न यस्यास्ति
मूर्तिस्त्रिमूर्ति तमीडे ॥ ६ ॥ अजं शाश्वतं कारणं
कारणानां शिवं केवलं भासकं भासकानाम् । तुरीयं
तमः पारमाद्यंतहीनं प्रपद्ये परं पावनं द्वैतहीनम् ॥ ७ ॥
नमस्ते नमस्ते प्रभो विश्वमूर्ते नमस्ते नमस्ते चिदानं-
दमूर्ते । नमस्ते नमस्ते तपो योगगम्य नमस्ते नमस्ते
श्रुतिज्ञानगम्य ॥ ८ ॥ प्रभो शूलपाणे विभो विश्वनाथ
महादेव शंभो महेशत्रिनेत्र । शिवाकांत शांत स्मरारे पुरारे
त्वदन्यो वरेण्यो न मान्यो न गण्यः ॥ ९ ॥ शंभो महेश
करुणामय शूलपाणे गौरीपते पशुपते पशुपाशनाशिन् ।
काशीपते करुणया जगदेतदेकस्त्वं हंसिपासि विदधासि
महेश्वरोऽसि ॥ १० ॥ त्वत्तो जगद्भवति देव भव स्मरारे
त्वय्येव तिष्ठति जगन्मृड विश्वनाथ । त्वय्येव गच्छति लयं
जगदेतदीश लिङ्गात्मकं हर चराचरविश्वरूपिन् ॥ ११ ॥

इति श्रीमच्छंकराचार्यविरचितं वेदसारशिवस्तोत्रं संपूर्णम्

१५, विश्वनाथाष्टकम्

श्रीगणेशाय नमः ॥ गङ्गातरङ्गरमणीयजटाकलापं
गौरीनिरंतरविभूषितवामभागम् । नारायणप्रियमनंगमदा-
पहारं वाराणसीपुरपतिं भज विश्वनाथम् ॥ १ ॥ वाचा-
मगोचरभनेकगुणस्वरूपं वागीशविष्णुसुरसेवितपादपीठम् ।
वामेनविग्रह्वरेण कलत्रवंतं वाराणसी० ॥ २ ॥ भूताधिपं

भुजगभूषणभूषितांगं व्याघ्राजिनांबरधरं । जटिलं त्रिनेत्रम् ।
 पाशांकुशाभयवरप्रदशूलपाणिं वाराणसी० ॥ ३ ॥ शीतांशु-
 शोभितकिरीटविराजमानं भालेक्षणानलविशोषितपंचबा-
 णम् । नागाधिपारचितभासुरकर्णपूरं वाराणसी० ॥ ४ ॥
 पञ्चाननं दुरितमत्तमतङ्गजानां नागान्तकं दनुजपुंगवपन्न-
 गानाम् । दानानलं मरणशोकजराटवीनां वाराणसी० ॥ ५ ॥
 तेजोमयं सगुणनिर्गुणमद्वितीयमानंदकंदमपराजितमप्रमे-
 यम् । नागात्मकं सकलनिष्कलमात्मरूपं वाराणसी० ॥ ६ ॥
 आशां विहाय परिहृत्य परस्य निंदां पापे रतिं च सुनिवार्य
 मनः समाधौ । आदाय हृत्कमलमध्यगतं परेशं वाराणसी०
 ॥ ७ ॥ रागादिदोषरहितं स्वजनानुरागवैराग्यशांतिनिल-
 यंगिरिजासहायम् । माधुर्यधैर्यसुभगंगरलाभिरामं वारा-
 णसी० ॥ ८ ॥ वाराणसीपुरपतेः स्तवनं शिवस्य व्याख्या-
 तमष्टकमिदं पठते मनुष्यः ॥ विद्यां श्रियं विपुलसौख्यमनं-
 तकीर्तिं संप्राप्य देहविलये लभते च मोक्षम् ॥ ९ ॥
 विश्वनाथाष्टकमिदं यः पठेच्छिवसन्निधौ । शिवलोकमवा-
 प्रोति शिवेन सह मोदते ॥ १० ॥

इति श्रीव्यासकृतं विश्वनाथाष्टकं सम्पूर्णम्

१६. शिवनामावल्यष्टकम्

श्रीगणेशाय नमः ॥ हे चन्द्रचूड मदनान्तक शूलपाणे
 स्थाणो गिरीश गिरिजेश महेश शंभो । भूतेश भक्तभयसूदन
 मामनार्थसंसारदुःखगहनाज्जगदीश रक्ष ॥ १ ॥ हे पार्वतीहृदय-
 वल्लभ चंद्रमौले भूताधिप प्रमथनाथ गिरीशनाथ । हे वाम-
 देव भव रुद्र पिनाकपाणे संसार० ॥ २ ॥ हे नीलकण्ठ

वृषभध्वज पञ्चवक्त्र लोकेश शेषवलय प्रमथेश शर्व ।
 हे धूर्जटे पशुपते गिरिजापते मां संसार० ॥ ३ ॥ हे
 विश्वनाथ शिव शंकर देवदेव गङ्गाधर प्रमथनायक नन्दे-
 केश । बाणेश्वरांधकरिपोहर लोकनाथ संसार० ॥ ४ ॥
 वाराणसीपुरपते मणिकर्णिकेश वीरेश दक्षमखकाल
 विमो गणेश । सर्वज्ञ सर्वहृदयैकनिवास नाथ संसार०
 ॥ ५ ॥ श्रीमन्महेश्वर कृपामय हे दयालो हे व्योमकेश
 शितिकंठ गगाधिनाथ । भस्मांगराग नृकपालकलापमाल
 संसार० ॥ ६ ॥ कैलासशैलविनिवास वृषाकपे हे मृत्युञ्जय
 त्रिनयन त्रिजगन्निवास । नारायणप्रिय मदापह शक्तिनाथ
 संसार० ॥ ७ ॥ विश्वेश विश्वभवनाशित विश्वरूप विश्वा-
 त्मकत्रिभुवनैकगुणामिवेश । हे विश्वबन्ध करुणामय दीन-
 बन्धो संसार० ॥ ८ ॥ गौरीविलासभुवनाय महेश्वराय
 पञ्चाननाय शरणागतकल्पकाय । शर्वाय सर्वजगतामधि-
 पाय तस्मै दारिद्र्यदुःखदहनाय नमः शिवाय ॥ ९ ॥

इति श्रीमच्छंकराचार्यविरचितं शिवनामावल्यष्टकं सम्पूर्णम् ।

१७. प्रदोषस्तोत्राष्टकम् ।

श्रीगणेशाय नमः ॥ सत्यं ब्रवीमि परलोकहितं ब्रवीमि
 सारं ब्रवीम्युपनिषद्ब्रह्मद्वयं ब्रवीमि । संसारमुल्बणमसारम-
 वाप्य जन्तोः सारोयमीश्वरपदांबुरुहस्य सेवा ॥ १ ॥ ये
 नार्चयन्ति गिरिशं समये प्रदोषे ये नार्चितं शिवमपि प्रण-
 मन्ति चान्ये । एतत्कथां श्रुतिपुटैर्न पिबन्ति मूढास्ते जन्म-
 जन्मसु भवन्ति नरा दरिद्राः ॥ २ ॥ ये वै प्रदोषसमये
 परमेश्वरस्य कुर्वन्त्यनन्यमनसोऽघिसरोजपूजाम् । नित्यं

प्रवृद्धधनधान्यकलत्रपुत्रसौभाग्यसंपदधिकास्त इहैव लोके
॥ ३ ॥ कैलासशैलभुवने त्रिजगज्जनित्रीं गौरीं निवेक्ष्य
कनकाचित्ररत्नपीठे । नृत्यं विधातुमभिविच्छति शूलपाणौ
देवः प्रदोषसमये तु भजन्ति सर्वे ॥ ४ ॥ वाग्देवी
धृतवल्लकी शतमुखो वेषुं दधत्पद्मजसतालोन्निद्रकरो रमा
भगवती गेयप्रयोगान्विता । विष्णुः सांद्रमृदंगवादनप-
टुर्देवाः समन्तात्स्थिताः सेवन्ते तमनु प्रदोषसमये देवं
मृडानीपतिम् ॥ ५ ॥ गन्धर्वयक्षपतगोरगसिद्धसाध्यविद्या-
धरामरवराप्सरसां गणाश्च । येऽन्ये त्रिलोकनिलयाः सह-
भूतवर्गाः प्राप्ते प्रदोषसमये हरपाश्वर्यसंस्थाः ॥ ६ ॥
अतः प्रदोषे शिव एक एव पूज्योऽथ नान्ये हरिपद्म-
जाद्याः । तस्मिन्महेशे दिधिनेज्यमाने सर्वे प्रसीदन्ति
सुराधिनाथाः ॥ ७ ॥ एष ते तनयः पूर्वजन्मनि ब्राह्म-
णोत्तमः । प्रतिग्रहैर्व्यो निन्ये न दनाद्यैः सुकर्मभिः ॥ ८ ॥
अतो दारिद्र्यमापन्नः पुत्रस्ते द्विजभामिनि । तदोषपरिहारार्थं
शरणं यातु शंकरम् ॥ ९ ॥

इति श्रीस्कंदपुराणे प्रदोषस्तोत्राष्टकं सम्पूर्णम् ।

१८. चंद्रशेखराष्टकम्

श्रीगणेशाय नमः ॥ चंद्रशेखर चंद्रशेखर चंद्रशेखर पाहि
माम् चंद्रशेखर चंद्रशेखर चंद्रशेखर रक्ष माम् ॥ १ ॥ रत्न-
सानुशरासनं रजताद्रिशृंगनिकेतनं सिंजिनीकृतपन्नगेश्वर-
मच्युताननसायकम् । क्षिप्रदग्धपुरत्रयं त्रिदिवालयैरभिवं-
दितं चंद्रशेखरमाश्रये मम किं करिष्यति वै यमः ॥ २ ॥
पचपादपपुष्पगंधपदांबुजद्वय शोभितं भाललोचनजातपा-

वकदग्धमन्मथविग्रहम् । भस्मदिग्धकलेवरं भवनाशनं भव-
 नाशनं भवमव्ययं चंद्रशेखरमाश्रये० ॥ ३ ॥ मत्तवारण-
 मुख्यचर्मकृतोत्तरीयमनोहरं पंकजासनपद्मलोचनपूजितां-
 घिसरोरुहम् । देवासिंधुतरंगसीकरसिक्तशुभ्रजटाधरं चंद्र-
 शेखर० ॥ ४ ॥ यक्षराजसखं भगाक्षहरं भुजंगविभूषणं
 शैलराजसुता परिष्कृतचारुवामकलेवरम् । क्ष्वेडनीलगलं
 परश्वधारिणं मृगधारिणं चंद्रशेखर० ॥ ५ ॥ कुण्डलीकृत-
 कुण्डलेश्वरकुण्डलं वृषवाहनं नारदादिमुनीश्वरस्तुतवैभवं
 भुवनेश्वरम् । अन्धकांतकमाश्रितामरपादपं शमनांतकं
 चंद्रशेखर० ॥ ६ ॥ भेषजं भवरोगिणामखिलापदामपहारिणं
 दक्षयज्ञविनाशनं त्रिगुणात्मकं त्रिविलोचनम् । मुक्तिभुक्ति-
 फलप्रदं सकलाघसंघनिबर्हणं चंद्रशेखर० ॥ ७ ॥ भक्तवत्स-
 लमर्चितं निधिमक्षयं हरिबंदरं सर्वभूतपतिं परात्परमप्र-
 मेयमनुत्तमम् । सोमवारिभूहुताशनसोमपानिलखाकृतिं
 चन्द्रशेखर० ॥ ८ ॥ विश्वसृष्टिविधायिनं पुनरेव पालनत-
 त्परं संहरंतमपि प्रपञ्चमशेषलोकनिवासिनम् । क्रीडयंत-
 महर्निशं गणनाथयूथसमन्वितं चन्द्रशेखर० ॥ ९ ॥ मृत्यु-
 भीतमृकंडसूनुकृतस्तवं शिवसंनिधौ यत्र कुत्र च यः
 पठेन्नहि तस्य मृत्युभयं भवेत् । पूर्णमायुररोगितामखि-
 लार्थसम्पदमादरं चन्द्रशेखर एव तस्य ददाति मुक्ति-
 मयत्नतः ॥ १० ॥

इति श्रीचन्द्रशेखराष्टकस्तोत्रं सम्पूर्णम् ।

१९. निर्वाणदशकम्

श्रीगणेशाय नमः ॥ नभूभिर्न तोयं न तेजो न वायुर्न
 खं नेन्द्रियं वा न तेषां समूहः । अनैकांतिकत्वात्सुषु-
 स्येकसिद्धस्तदेकोऽवशिष्टः वः केवलोऽहम् ॥ १ ॥ न
 वर्णा न वर्णाश्रमाचारधर्मा न मे धारणाध्यानयोगा-
 दयोऽपि । अनात्माश्रयोहं ममाध्यासहानात्तदेकोव-
 शिष्टः शिवः० ॥ २ ॥ न माता पिता वा न देवा
 न लोका न वेदा न यज्ञा न तीर्थं ब्रुवंति । सुषुप्तौ निर-
 स्तातिशून्यात्मकत्वात्तदेको० ॥ ३ ॥ न सांख्यं न शैवं
 न तत्पांचरात्रं न जैनं मीमांसकदिर्मतं वा । विशिष्टानु-
 भूत्या विशूद्धात्मकत्वात्तदेको० ॥ ४ ॥ न शुक्लं न कृष्णं
 न रक्तं न पीतं न पीनं न कुब्जं न द्वस्वं न दीर्घम् ।
 अरूपं तथा ज्योतिराकारकत्वात्तदेको० ॥ ५ ॥ न
 जाग्रन्न मे स्वप्नको वा सुषुप्तिर्न विश्वो न वा तैजसः
 प्राज्ञको वा । अविद्यात्मकत्वात्त्रयाणां तुरीयं तदेको०
 ॥ ६ ॥ न शास्ता न शास्त्रं न शिष्यो न शिक्षा न च त्वं
 न चाहं न चायं प्रपञ्चः । स्वरूपावबोधाद्विकल्पासहिष्णु-
 स्तदेको० ॥ ७ ॥ न चोर्ध्वं न चाधो न चांतर्न बाह्यं न
 मध्यं न तिर्यङ् न पूर्वा परा दिक् । वियव्यापकत्वादखंडै-
 करूपस्तदेको ॥ ८ ॥ अपि व्यापकत्वादितत्त्वात्प्रयोगा-
 त्स्वतःसिद्धभावादनन्याश्रयत्वात् । जगत्तुच्छमेतत्समस्तं
 तदन्यस्तदेको० ॥ ९ ॥ न चैकंतदन्यद्वितीयं कुतः स्यान्न
 चाकेवलत्वं न वा केवलत्वम् । न शून्यं न चाशून्यमद्वैत-
 कत्वात् कथं सर्ववेदांतसिद्धं ब्रवीमि ॥ १० ॥

इति श्रीमच्छंकराचार्यविरचितं निर्वाणदशकस्तोत्रं संपूर्णम्

२१. निर्वाणषट्कम्

श्रीगणेशाय नमः ॥ मनोबुद्धयहङ्कारचित्तानि नाहं न च
 श्रोत्रजिह्वे न च घ्राणनेत्रे । न च व्योम भूमिर्न तेजो न
 वायुश्चिदानन्दरूपः शिवोऽहं शिवोऽहम् ॥ ११ ॥ न च
 प्राणसंज्ञो न वै पञ्चवायुर्न वा सप्तधातुर्न वा पञ्चकोशः ।
 न वाक्पाणिपादं न चोपस्थपायू चिदानन्द० ॥ २ ॥ न मे
 लोभमोहो मदो नैव मे नैव मात्सर्यभावः । न धर्मो
 न चार्थो न कामो न मोक्षश्चिदा० ॥ ३ ॥ न पुण्यं न पापं
 न सौख्यं न दुःखं न मन्त्रो न तीर्थं न वेदा न यज्ञाः । अहं
 भोजनं नैव भोज्यं न भोक्ता चिदा० ॥ ४ ॥ न मृत्युर्न
 शङ्का न मे जातिभेदः पिता नैव मे नैव माता न जन्म ।
 न बन्धुर्न मित्रं गुरुर्नैव शिष्यश्चिदा० ॥ ५ ॥ अहं निर्वि-
 कल्पी निराकाररूपी विभुत्वाच्च सर्वत्र सर्वेन्द्रियाणाम् ।
 न चासंगतं नैव मुक्तिर्न ये यश्चिदानन्दरूपः शिवोऽहं
 शिवोऽहम् ॥ ६ ॥

इति श्रीमच्छंकराचार्यविरचितं निर्वाणषट्कं सम्पूर्णम्

२१. कालभैरवाष्टकम्

श्रीगणेशाय नमः ॥ देवराजसेव्यमानपावनाग्निपंकजं
 व्यालयज्ञसूत्रमिन्दुशेखरं कृपाकरम् । नारदादियोगिवृद्धितं
 दिगंबरं काशिकापुराधिनाथकालभैरवं भजे ॥ १ ॥ भानु-
 कोटिभास्वरं भवाब्धितारकं परं नीलकंठमीप्सितार्थदायकं
 त्रिलोचनम् । कालकालमंबुजाक्षमक्षशूलमक्षरं काशिका-

१ मात्सर्यस्य भावः सत्ता । यद्वा ब्राह्मणादित्वात्त्वार्थे व्यञ्ज तथा च
 मात्सर्यस्य मत्सरस्य भावः ।

पुराधिनाथ कालभैरवं भजे॥२॥ शूलटंकपाशदंडपाणिमादि-
कारणं इयामकायमादिदेवमक्षरं निरामयम् । भीमविक्रमं
प्रभुं विचित्रतांडवप्रिय काशिका० ॥ ३ ॥ भुक्तिमुक्तिदायकं
प्रशस्तचारुविग्रहं भक्तवत्सलं स्थितं समस्तलोकवि-
ग्रहम् । विनिक्रणन्मनोज्ञहेमकिंकिणीलसत्कटिं काशि-
का० ॥ ४ ॥ धर्मसेतुपालकं त्वधर्ममार्गनाशकं कर्म-
पाशमोचकं सुशर्मदायकं विभुम् । स्वर्णवर्णशेषपाश-
शोभिताङ्गमण्डलं काशिका० ॥ ५ ॥ रत्नपादुकाप्रभा-
भिरामपादयुग्मकं नित्यमद्वितीयमिष्टदैवतं निरंजनम् ।
मृत्युदर्पनाशनं करालदंशमोक्षणं काशिका० ॥ ६ ॥
अट्टहासभिन्नपद्मजाडकोशसंततिं दृष्टिपातनष्टपापजाल-
मुग्रशासनम् । अष्टसिद्धिदायकं कपालमालिकन्धरं
काशिका० ॥ ७ ॥ भूतसंघनायकं विशालकीर्तिदायकं
काशिवासलोकपुण्यपापशोधकं विभुम् । नीतिमार्गकोविदं
पुरातनं जगत्पतिं काशिका० ॥ ८ ॥ कालभैरवाष्टकं पठन्ति
ये मनोहरं ज्ञानमुक्तिसाधनंविचित्रपुण्यवर्धनम् । शोक-
मोहदैन्यलोभकोपतापनाशनं ते प्रयांति कालभैरवां-
घ्रिसंनिधिं ध्रुवम् ॥ ९ ॥

इति श्रीमच्छंकराचार्यविरचितं काल-
भैरवाष्टकं सम्पूर्णम् ॥

२२. असितकृतशिवस्तोत्रम्

श्रीगणेशाय नमः ॥ असित उवाच ॥ जगद्गुरो
नमस्तुभ्यं शिवाय शिवदाय च । योगीन्द्राणां च योगीन्द्र
गुरूणां गुरवे नमः ॥ १ ॥ मृत्योर्मृत्युस्वरूपेण मृत्यु-

संसारखण्डन । मृत्योरीश मृत्युबीज मृत्युंजय नमोऽस्तु
 ते ॥ २ ॥ कालरूपं कलयतां कालकालेश कारण ।
 कालादतीत कालस्थ कालकाल नमोऽस्तु ते ॥ ३ ॥
 गुणातीत गुणाधार गुणबीज गुणात्मक । गुणीश
 गुणिनां बीज गुणिनां गुरवे नमः ॥ ४ ॥ ब्रह्मस्वरूप
 ब्रह्मज्ञ ब्रह्मभावे च तत्पर । ब्रह्मबीजस्वरूपेण ब्रह्मबीज
 नमोऽस्तु ते ॥ ५ ॥ इति स्तुत्वा शिवं नत्वा पुरस्तस्थौ
 मुनीश्वरः । हीनवत्साश्रुनेत्रश्च पुलकांचितविग्रहः ॥ ६ ॥
 असितेन कृतं स्तोत्रं भक्तियुक्तश्च यः पठेत् । वर्षमेकं
 हविष्याशी शंकरस्य महात्मनः ॥ ७ ॥ स लभेद्वैष्णवं
 पुत्रं ज्ञानिनं चिरजीविनम् । भवेद्धनाढ्यो दुःखी च
 मूको भवति पण्डितः ॥ ८ ॥ अभार्यो लभते भार्या
 सुशीलां च पतिव्रताम् । इह लोके सुखं भुक्त्वा यात्यंते
 शिवसन्निधिम् ॥ ९ ॥ इदं स्तोत्रं पुरा दत्तं ब्रह्मणा च प्रचे-
 तसे । प्रचेतसा स्वपुत्रायासिताय दत्तमुत्तमम् ॥ १० ॥

इति श्रीब्रह्मवैवर्ते महापुराणे श्रीकृष्णजन्म-

खण्डे असितकृतशिवस्तोत्रम् ॥

२३. हिमालयकृतस्तोत्रम्

श्रीगणेशाय नमः ॥ हिमालय उवाच ॥ त्वं
 ब्रह्मा सृष्टिकर्ता च त्वं विष्णुः परिपालकः । त्वं शिवः
 शिवदोऽन्तः सर्वसंहारकारकः ॥ १ ॥ त्वमीश्वरो गुणा-
 तीतो ज्योतिरूप सनातनः । प्रकृतः प्रकृतीशश्च प्राकृतः
 प्रकृते परः ॥ २ ॥ नानारूपविधाता त्वं भक्तानां ध्यान-
 हेतवे । येषु रूपेषु यत्प्रीतिस्तत्तद्रूपं विभर्षि च ॥ ३ ॥

सूर्यस्त्वं सृष्टिजनक आधारः सर्वतेजसाम् । सोमस्त्वं
सस्यपाता च सततं शीतरश्मिना ॥ ४ ॥ वायुस्त्वं
वरुणस्त्वं च विद्रांश्च विदुषां गुरुः । मृत्युञ्जयो मृत्यु-
मृत्युः कालकालो यमांतकः ॥ ५ ॥ वेदस्त्वं वेदकर्ता
च वेदेवेदांगपारगः । विदुषां जनकस्त्वं च विद्रांश्च विदुषां
गुरुः ॥ ६ ॥ मंत्रस्त्वं हि जपस्त्वं हि तपस्त्वं तत्फलप्रदः । वाक्
त्वं वाग्धिदेवी त्वं तत्कर्ता तत्गुरुः स्वयम् ॥ ७ ॥
अहो सरस्वतीबीजं कस्त्वां स्तोतुमिहेश्वरः । इत्येव-
मुक्त्वा शैलेन्द्रस्तस्थौ धृत्वा पदांबुजम् ॥ ८ ॥ तत्रो-
वास तमाबोध्य चावरुह्य वृषाच्छिवः । स्तोत्रमेत-
न्महापुण्यं त्रिसंध्यं यः पठेन्नरः ॥ ९ ॥ मुच्यते सर्वपापे-
भ्यो भयेभ्यश्च भवार्णवे । अपुत्रो लभते पुत्रं मासमेकं
पठेद्यदि ॥ १० ॥ भार्याहीनो लभेद्भार्या सुशीलां सुम-
नोहराम् । चिरकालगतं वस्तु लभते सहसा ध्रुवम् ॥ ११ ॥
राज्यभ्रष्टो लभेद्भ्राज्यं शंकरस्य प्रसादतः । कारागारे
श्मशाने च शत्रुग्रस्तेऽतिसंकटे ॥ १२ ॥ गभीरेऽतिजला-
कीर्णे भग्नपोते विषादने । रणमध्ये महीभीते हिंस्र-
जन्तुसमन्विते ॥ १३ ॥ सर्वतो मुच्यते स्तुत्वा शंकरस्य
प्रसादतः ॥ १४ ॥

इति श्रीब्रह्मवैवर्ते महापुराणे श्रीकृष्णजन्मखण्डे

हिमालयकृतं शिवस्तोत्रम् ।

२४. शिवाष्टकम्

श्रीगणेशाय नमः । प्रभुं प्राणनाथं विभुं विश्वनाथं जग-
न्नाथनाथ सदानन्दभाजाम् । भवद्भ्रव्यभूतेश्वरं भूतनाथं शिवं
शंकरं शंभुमीशानमीडे ॥ १ ॥ गले रुंडमालं तनौ सर्प-

जालं महाकालकालं गणेशाधिपालम् जटानृटगंगोत्तरंगौ-
विशालं शिवं ॥ २॥ सुदामाकरं मंडनं मंडयन्तं महामंडलं
भस्मभूषाधरंतम् । अनादिं ह्यपारं महामोहमारं शिवं ॥ ३॥
तटाधोनिवासं महाट्टाट्टहासं महापापनाशं सदा सुप्र-
काशम् । गिरीशं गणेशं सुरेशं महेशं शिवं ॥ ४॥ गिरीन्द्रा-
त्मजासंगृहीतार्धदेहं गिरौ संस्थितं सर्वदासन्नगेहम् । परब्र-
ह्मब्रह्मादिभिर्वद्यमानं शिवं ॥ ५॥ कपालं त्रिशूलं कराभ्यां
दधानं पदाभोजनम्राय कामं ददानम् । बलीवर्दयानं
सुराणां प्रधानं शिवं ॥ ६॥ शरच्चंद्रगात्रं गुणानंदपात्रं त्रिनेत्रं
पवित्रं धनेशस्य मित्रम् । अपर्णाकलत्रं चरित्रं विचित्रं
शिवं ॥ ७॥ हरं सर्पहारं चिताभूविहारं भवं वेदसारं
सदा निर्विकारम् । श्मशाने वसंतं मनोजं दहंतं शिवं
॥ ८॥ स्तवं यः प्रभाते नरः शूलपाणेः पठेत्सर्वदा भग्न-
भावानुरक्तः । सपुत्रं धनं धान्यमित्रं कलत्रं विचित्रं समा-
साद्य मोक्षं प्रयाति ॥ ९॥

इति श्रीशिवाष्टकं संपूर्णम्

२५. द्वादशज्योतिर्लिंगानि

श्रीगणेशाय नमः ॥ सौराष्ट्रे सोमनाथं च श्रीफले
मल्लिकार्जुनम् । उज्जयिन्यां महाकालमोङ्कारममलेश्वरम्
॥ १॥ परल्यां वैजनाथं च डाकिन्यां भीमशंकरम् सेतुबंधे
तु रामेशं नागेशं दारुकावने ॥ २॥ वाराणस्यां तु विश्व-
वेशं त्र्यंबकं गौतमीतटे । हिमालये तु केदारं घुसृणेशं
शिवालये ॥ ३॥ एनानि ज्योतिर्लिंगानिसायं प्रातः पठे-
न्नरः । सप्तजन्मकृतं पापं स्मरणेन विनश्यति ॥ ४॥

इति द्वादश ज्योतिर्लिंगानि

२६. दारिद्र्यदहनशिवस्तोत्रम्

श्रीगणेशाय नमः ॥ विश्वेश्वराय नरकार्णवतारणाय
कर्णामृताय शशिशेखरधारणाय । कर्पूरकांतिधवलाय
जटाधराय दारिद्र्यदुःखदहनाय नमः शिवाय ॥ १ ॥ गौरी-
प्रियाय रजनीशकलाधराय कालांतकाय भुजगाधिपकं-
कणाय । गंगाधराय गजराजविमर्दनाय दारिद्र्य० ॥ २ ॥
भक्तिप्रियाय भवरोगभयापहाय उग्राय दुर्गभवसागरतार-
णाय । ज्योतिर्मयाय गुणनामसुनृत्यकाय दारिद्र्य० ॥ ३ ॥
चर्मांबराय शवभस्मविलेपनाय भालेक्षणाय मणिकुंडलमं-
डिताय । मंजीरपादयुगलाय जटाधराय दारिद्र्य० ॥ ४ ॥
पंचाननाय फणिराजविभूषणाय हेमांशुकाय भुवनत्रयमंडि-
ताय । आनंदभूमिवरदाय तमोमयाय दारिद्र्य० ॥ ५ ॥
भालुप्रियाय भवसागरतारणाय कालांतकाय कमलासन-
पूजिताय । नेत्रत्रयाय शुभलक्षणलक्षिताय दारिद्र्य० ॥ ६ ॥
रामप्रियाय रघुनाथवरप्रदाय नागप्रियाय नरकार्णवतार-
णाय । पुण्येबु पुण्यभरिताय सुरार्चिताय दारिद्र्य० ॥ ७ ॥
मुक्तेश्वराय फलदाय गणेश्वराय गीतप्रियाय वृषभेश्वरवाह-
नाय । मातंगचर्मवसनाय महेश्वराय दारिद्र्य० ॥ ८ ॥
वसिष्ठेन कृतं स्तोत्रं सर्वरोगनिवारणम् सर्वसंपत्करं
शीघ्रं पुत्रपौत्रादिवर्धनम् । त्रिसंध्यं यः पठेन्नित्यं स हि
स्वर्गमवाप्नुयात् ॥ ९ ॥

इति श्रीवसिष्ठविरचितं दारिद्र्यदहनस्तोत्रं

सम्पूर्णम् ॥

२७. कल्किकृतशिवस्तोत्रम्

श्रीगणेशाय नमः ॥ गौरीनाथं विश्वनाथं शरण्यं
 भूतावासं वासुकीकंठभूषम् । व्यक्षं पंचाभ्यादिदेवं
 पुराणं वंदे सांद्रानंदसंदोहदक्षम् ॥ १ ॥ योगाधीशं
 कामनाशं करालं गंगासंगक्लिन्नमूर्धानमीशम् । जटा-
 जूटाटोपनिक्षिप्तभावं महाकालं चन्द्रभालं नमामि
 ॥ २ ॥ इमशानस्थ भूतवेतालसंगं नानाशस्त्रैः खड्गशूला-
 दिभिश्च । व्यग्रात्युग्रा बाहवो लोकनाशे यस्य क्रोधोद्भूत-
 लोकोऽस्तमेति ॥ ३ ॥ यो भूतादिः पंचभूतैः सिसृक्षुस्त-
 न्मात्रात्मा कालकर्मस्वभावैः । प्रहृत्येदं प्राप्य जीवत्व-
 मीशो ब्रह्मानन्दे क्रीडते तं नमामि ॥ ४ ॥ स्थितौ विष्णुः
 सर्वजिष्णुः सुरात्मा लोकान्साधून्धर्मसेतून्विभर्ति । ब्रह्मा-
 द्यंशे योभिमानी गुणात्मा शब्दाद्यंगैस्तं परेशं नमामि ॥ ५ ॥
 यस्याज्ञया वायवो वान्ति लोके ज्वलत्यग्निः सविता याति
 तुष्यन् । शीतांशुः खे तारकासंग्रहश्च प्रवर्तते तं परेशं प्रपद्ये
 ॥ ६ ॥ यस्य श्वासात्सवधात्री धरित्री देवो वर्षत्यंबुकालः
 प्रमाता । मेरुर्मध्ये भुवनानां च भर्ता तमीशानं विश्वरूपं
 नमामि ॥ ७ ॥

इति श्रीकल्किपुराणे कल्किकृतशिवस्तोत्रं सम्पूर्णम्

२८ शिवस्तुतिः

श्रीगणेशाय नमः ॥ गले कलितकालिमा प्रकटितेन्दु-
 भालस्थले विनाटितजटोत्करं रुचिरपाणिपाथोरुहे । उद-
 श्वितकपालकं जघनसीम्नि संदर्शितद्विपाजिनमनुक्षणं
 किमपि धाम वंदामहे ॥ १ ॥ वृषोपरिपरिस्फुरद्भवलधाम

धामश्रिया कुबेरगिरिगौरिमप्रभवगर्वनिर्वासितम् । क्वाचित्पुनरुमाकुचोपचितकुङ्कुमैरञ्जितं गजाजिनविराजितं वृजिन-
भङ्गबीजं भरे ॥ २ ॥ उदित्वरविलोचनत्रयविस्तृत्वरज्योतिषा
कलाकरकलाकरख्यतिकरेण चाहर्निशम् । विकासितजटा-
टवीविहरणोत्सवप्रोल्लसत्तरामरतरङ्गिणीतरलचूडमीडे मृ-
डम् ॥ ३ ॥ विहाय कमलालयाविलसितानिबिद्युन्नटीविडं-
बनपटूनि मे विहरणं विधत्तां मनः । कपर्दिनि कुमुद्वतीर-
मणखंडामणौ कटीतटपटीभवत्करटिचर्मणि ब्रह्मणि ॥ ४ ॥
भवद्भवनदेहलीविकटतुंडदंडाहतिबुट्न्मुकुटकोटिभिर्मघवदा
दिभिर्भूयते । ब्रजेम भवदन्तिकं प्रकृतिमेत्य पेशाचिकीं
किमित्यमरसपदःप्रमथनाथ नाथामहे ॥ ५ ॥ त्वदर्चनपराय-
णप्रमथकन्यकालुठित-प्रसून-सफलद्रुमं कमपि शैलमा-
शास्महे । अलं तटवितर्दिकाशयितसिद्धिसीमंतिनीप्रकी-
र्णसुमनोमनोरमणमेरुणामेरुणा ॥ ६ ॥ न जातु हर यातु
मे विषयदुर्विलासं मनो मनोभवकथास्तु मे नच मनो-
रथातिथ्यभूः । स्फुरत्सुरतरङ्गिणीतटकुटीरकौटौ वसन्नये
शिव दिवानिशं तव भवानि पूजापरः ॥ ७ ॥ विभूषण-
सुरापगाशुचितरालवालावली-वलद्वदहलसीकर-प्रकरसे
कसंवर्धिता । महेश्वरसुरद्रुमस्फुरितसज्जटामंजरी नमज्जन-
फलप्रदो मम तु हंत भूयादियम् ॥ ८ ॥ बहिर्विषयसं-
गतिप्रतिनिवर्तिताक्षावलेः समाधिकलितात्मनः पशुपते-
रशेषात्मनः । शिरः सुरसरित्तटीकुटिलकल्पकल्पद्रुमं निशा-
करकरकलामहं बटुविमृश्यमाणां भजे ॥ ९ ॥ त्वदीय-
सुरवाहिनीविमलवारिधारावलज्जटागहनगाहिनीमतिरियं

मम क्रामतु । उपोत्तमसरित्तटीविटपिताटवीप्रोल्लसत्तप-
स्विपरिषुलाममलमल्लिकाभ प्रभो ॥ १० ॥

इति श्रीलंकेश्वरविरचिता शिवस्तुतिः समाप्ता

२९. शंकराष्टकम्

श्रीगणेशाय नमः ॥ शीर्षजटागणभारं गरलाहारं
समस्तसंहारम् । कैलासाद्रिविहारं पारं भववारिधेरहं
वन्दे ॥ १ ॥ चन्द्रकलोज्ज्वलभालं कण्ठव्यालं जगन्त्रयीपा-
लम् । कृतनरमस्तकमालं कालं कालस्य कोमलं वन्दे
॥ २ ॥ कोपेक्षणहतकामं स्वात्मारामं नगेन्द्रजावामम् ।
संस्मृतिशोकविरामं श्यामं कण्ठेन कारणं वन्दे ॥ ३ ॥
कटितटविलसितनागं खण्डितयागं महाद्भुतत्यागम् ।
विगतविषयरसरागं भागं यज्ञेषु बिभ्रतं वन्दे ॥ ४ ॥
त्रिपुरादिकदनुजातं गिरिजाकांतं सदैव संशांतम् । लीला-
विजितकृतांतं भांतं स्वातिषु देहिनां वन्दे ॥ ५ ॥
सुरसरिदाप्लुतकेशं त्रिदशकुलेशं हृदालयावेशम् ।
विगता शेषक्लेशं देशं सर्वेष्टसंपदां वन्दे ॥ ६ ॥ करतल-
कलितपिनाकं विगतजराकं सुकर्मणां पाकम् । परपद-
वीतवराकं नाकंगमपगवन्दितं वन्दे ॥ ७ ॥ भूतिविभू-
षितकायं दुस्तरमायं विवर्जितापायम् । प्रथमसमूहस-
हायं सायं प्रातर्निरंतरं वन्दे ॥ ८ ॥ यस्तु पदाष्टकमेत-
द्ब्रह्मानंदेन निर्मितं नित्यम् । पठति समाहितचेताः
प्राप्नोत्यन्ते स शैवमेव पदम् ॥ ९ ॥

इति श्रीमत्परमहंसस्वामिब्रह्मानन्दविरचितं

श्रीशङ्कराष्टकं सम्पूर्णम्

३०. शिवरक्षास्तोत्रम्

श्रीगणेशाय नमः ॥ अस्य श्रीशिवरक्षास्तोत्रमंत्रस्य
याज्ञवल्क्य ऋषिः श्रीसदाशिवो देवता । अनुष्टुप् छन्दः ।
श्रीसदाशिवधीत्यर्थं शिवरक्षास्तोत्रजपे विनियोगः ।
चरितं देवदेवस्य महादेवस्य पावनम् । अपारं परमो
दारं चतुर्वर्गस्य साधनम् ॥ १ ॥ गौरीविनायकोपेतं
पञ्चवक्त्रं त्रिनेत्रकम् । शिवं ध्यात्वा दशभुजं शिवरक्षां
पठेन्नरः ॥ २ ॥ गङ्गाधरः शिरः पातु भालमर्धेन्दुशे-
खरः । नयने मदनध्वंसी कर्णौ सर्पविभूषणः ॥ ३ ॥
घ्राणं पातुपुरारतिमुखं पातु जगत्पतिः । जिह्वां वागी-
श्वरः पातु कन्धरां शितिकन्धरः ॥ ४ ॥ श्रीकण्ठः पातु मे
कण्ठं स्कन्धौ विश्वधुरंधरः । भुजौ भूभारसंहर्ता करौ पातु
पिनाकधृक् ॥ ५ ॥ हृदयं शङ्करः पातु कटी व्याघ्रा-
जिनांबरः ॥ ६ ॥ सक्थिनी पातु दीनार्तशरणगतव-
त्सलः । ऊरुमहेश्वरः पातु जानुनी जगदीश्वरः ॥ ७ ॥
जंघे पातु जगत्कर्ता गुल्फौ पातु गणाधिपः । चरणौ
करुणासिंधुः सर्वाङ्गानि सदाशिवः ॥ ८ ॥ एतां शिव-
बलोपेतां रक्षां यः सुकृती पठेत् । स भुक्त्वा सकलान्
कामान् शिवसायुज्यमाप्नुयात् ॥ ९ ॥ ग्रहभूतपिशाचा-
द्यास्त्रैलोक्ये विचरति ये दूरादाशु प्लायते शिवनामाभिर-
क्षणात् ॥ १० ॥ अभयंकरनामेदं कवचं पार्वतीपतेः ।
भक्त्याविभर्ति यः कंठे तस्य वश्यं जगन्नयम् ॥ ११ ॥ इमां
नारायणः स्वप्ने शिवरक्षां यथादिशत् । प्रातरुत्थाय
योगीन्द्रो याज्ञवल्क्यस्तथाऽलिखत् ॥ १२ ॥

इति श्रीयाज्ञवल्क्यप्रोक्तं शिवरक्षास्तोत्रं सम्पूर्णम् ।

शिवस्तोत्राणि ॥ ३० ॥

सूर्यस्तोत्राणि ।



किं छत्रं किंनु रत्नं तिलकमुत तथा कुंडलं कौस्तुभो वा
चक्रं वा वारिजं वेत्यमरयुवतिभिर्यद्वलिद्वेषिदंहे ।
ऊर्ध्वं मौलौ ललाटे श्रवसि हृदि करे नाभिदेशे च दृष्टं
पायात्तद्वोर्कविम्बं स च दनुजरिपुर्वर्धमानः क्रमेण ॥

१. सूर्यकवचम् ।

श्रीगणेशाय नमः ॥ श्रीसूर्य उवाच । सांव सांव महा-
बाहो शृणु मे कवचं शुभम् । त्रैलोक्य मंगलं नाम कवचं
परमाद्भुतम् ॥१॥ यज्ज्ञात्वा मंत्रवित्सम्यक् फलं प्राप्नोति
निश्चितम् । यद्धृत्वा च महादेवो गणानामधिपोऽभवत् ॥२॥
पठनाद्वारणाद्विष्णुः सर्वेषां पालकः सदा । एवमिन्द्रादयः
सर्वे सर्वैश्वर्यमवाप्नुयुः ॥३॥ कवचस्य ऋषिर्ब्रह्मा छंदोऽनु-
ष्टुबुदाहृतः । श्रीसूर्यो देवता चात्र सर्वदेवनमस्कृतः ॥४॥
यशआरोग्यमोक्षेषु विनियोगः प्रकीर्तितः । प्रणवो मे
शिरः पातु घृणिर्मे पातु भालकम् ॥ ५ ॥ सूर्योऽव्यान्नय-
नद्वद्वमादित्यः कर्णयुग्मकम् । अष्टाक्षरो महामंत्रः सर्वा-
भीष्टफलप्रदः ॥ ६ ॥ ह्रीं बीजं मे मुखं पातु हृदयं

भुवनेश्वरी । चन्द्रबिम्बं विंशदाद्य पातु मे गुह्यदेशकम्
 ॥ ७ ॥ अक्षरोऽसौ महामन्त्रः सर्वतन्त्रेषु गोपितः । शिवो
 वह्निसमायुक्तो वामाक्षीबिन्दुभूषितः ॥ ८ ॥ एकाक्षरो महा-
 मन्त्रः श्रीसूर्यस्य प्रकीर्तितः । गुह्याद्गुह्यतरो मन्त्रो
 वाञ्छाचिन्तामणिः स्मृतः ॥ ९ ॥ शीर्षादिपादपर्यन्तं सदा
 पातु मनूत्तमः । इति ते कथितं दिव्यं त्रिषु लोकेषु दुर्लभम्
 ॥ १० ॥ श्रीप्रदं कांतिदं नित्यं धनारोग्यविवर्धनम् ।
 कुष्ठादिरोगशमनं महाव्याधिविनाशनम् ॥ ११ ॥ त्रिसंध्यं
 यः पठेन्नित्यमरोगी बलवान् भवेत् । बहुना किमिहोक्तेन
 यद्यन्मनसि वर्तते ॥ १२ ॥ तत्तत्सर्वं भवेत्तस्य कवचस्य च
 धारणात् । भूतप्रेतपिशाचाश्च यक्षगंधर्वराक्षसाः ॥ १३ ॥
 ब्रह्मराक्षसवेताला न द्रष्टुमपि तं क्षमाः । दूरादेव पलायन्ते
 तस्य संकीर्तनादपि ॥ १४ ॥ भूर्जपत्रे समालिख्य रोच-
 नागुरुकुङ्कुमैः । रविवारे च संक्रांत्यां सप्तम्यां च विशेषतः
 ॥ १५ ॥ धारयेत्साधकश्रेष्ठः श्रीसूर्यस्य प्रियो भवेत् ।
 त्रिलोहमध्यगं कृत्वा धारयेद्दक्षिणे करे ॥ १६ ॥ शिखा-
 यामथवा कंठे सोपि सूर्यो न संशयः । इति ते कथितं
 सांब त्रैलोक्यमंगलाभिधम् ॥ १७ ॥ कवचं दुर्लभं लोके
 तव स्नेहात्प्रकाशतम् । अज्ञात्वा कवचं दिव्यं यो
 जयेत्सूर्यमुत्तमम् ॥ १८ ॥ सिद्धिर्न जायते तस्य कल्प-
 कोटिशतैरपि ॥ १९ ॥

इति श्रीब्रह्मयामले त्रैलोक्यमंगलं नाम

सूर्यकवचं संपूर्णम्

२. सूर्यकवचस्तोत्रम्

श्रीगणेशाय नमः ॥ याज्ञवल्क्य उवाच । शृणुष्व
 मुनिशार्दूल सूर्यस्यकवचं शुभम् शरीरारोग्यदं दिव्यं
 सर्वसौभाग्यदायकम् ॥ १ ॥ देदीप्यमानमुकुटं स्फुरन्म
 करकुण्डलम् । ध्यात्वा सहस्रकिरणं स्तोत्रमेतदुदीरयेत्
 ॥ २ ॥ शिरो मे भास्करः पातु ललाटे मेऽमितद्युतिः ।
 नेत्रे दिनमणिः पातु श्रवणे वासरेश्वरः ॥ ३ ॥ घ्राणं
 घर्मवृणिः पातु वदने वेदवाहनः । जिह्वां मे मानदः
 पातु कण्ठं मे सुरवंदितः ॥ ४ ॥ स्कन्धो प्रभाकरः पातु
 वक्षः पातु जनप्रियः । पातु पादौ द्वादशात्मा सर्वाङ्गं
 सकलेश्वरः ॥ ५ ॥ सूर्यरक्षात्मकं स्तोत्रं लिखित्वा भूर्ज-
 पत्रके । दधाति यः करे तस्य वशगाः सर्वसिद्धयः ॥ ६ ॥
 सुस्नानो यो जपेत्सम्यग्योऽधीति स्वस्थमानसः स रोगमुक्तो
 दीर्घायुः सुखं पुष्टिं च विंदति ॥ ७ ॥

इति श्रीमद्याज्ञवल्क्यविरचितं सूर्यकवच
 स्तोत्रं संपूर्णम्

३. आदित्यहृदयम् ।

श्रीगणेशाय नमः ॥ शनानीक उवाच ॥ कथमादित्य-
 मुद्यंतमुपनिष्ठेद्विजोत्तमः । एतन्मेब्रूहि विप्रेन्द्र प्रपद्ये शरणं
 तव ॥ १ ॥ सुमंतुरुवाच ॥ इदमेव पुरा पृष्टः शंखचक्र-
 गदाधरः । प्रणम्य शिरसा देवमर्जुनेन महात्मना ॥ २ ॥
 कुरुक्षेत्रे महाराजप्रवृत्ते भारते रणे । कृष्णनाथं समासाद्य
 प्रार्थयित्वाब्रवीदिदम् ॥ ३ ॥ अर्जुन उवाच ॥ ज्ञानं च

धर्मशस्त्राणां गुह्याद्गुह्यतरं तथा । मया कृष्ण परिज्ञातं
वाङ्मयं सचराचरम् ॥ ४ ॥ सूर्यस्तुतिमयं न्यासं वक्तु-
मर्हसि माधव । भक्त्या पृच्छामि देवेश कथयस्व प्रसा-
दतः ॥ ५ ॥ सूर्यभक्तिं करिष्यामि कथं सूर्यं प्रपूजयेत् ।
तदहं श्रोतुमिच्छामि त्वत्प्रसादेन यादव ॥ ६ ॥ श्रीभ-
गवानुवाच ॥ रुद्रादिदेवतैः सर्वैः पृष्टेन कथितं मया ।
वक्ष्येऽहं सूर्यविन्यासं शृणु पांडव यत्नतः ॥ ७ ॥ अस्माकं
यत्त्वया पृष्टमेकचित्तो भवार्जुन । तदहं संप्रवक्ष्यामि
आदिमध्यावसानकम् ॥ ८ ॥ अर्जुन उवाच ॥ नारायण
सुरश्रेष्ठ पृच्छामि त्वां महायशः । कथमादित्यमुद्यंतसु-
पतिष्ठेत्सनातनम् ॥ ९ ॥ श्रीभगवानुवाच ॥ साधु पार्थ
महाबाहो बुद्धिमानसि पांडव । यस्मां पृच्छस्युपस्थानं
तत्पवित्रं विभावसोः ॥ १० ॥ सर्वमंगलमांगल्यं सर्व-
पापप्रणाशनम् । सर्वरोगप्रशमनमायुर्वर्धनमुत्तमम् ॥ ११ ॥
अभिन्नदमनं पार्थ संग्रामे जयवर्धनम् । वर्धनं धनपुत्राणा-
मादित्यहृदयं शृणु ॥ १२ ॥ यच्छ्रुत्वा सर्वपापेभ्यो मुच्यते
नात्र संशयः । त्रिषु लोकेषु विख्यातं निःश्रेयसकरं परम्
॥ १३ ॥ देवदेवं नमस्कृत्य प्रातरुत्थाय चार्जुन । विघ्ना-
न्यनेकरूपाणि नश्यन्ति स्मरणादपि ॥ १४ ॥ तस्मात्सर्व
प्रयत्नेन सूर्यमावाहयेत् सदा । आदित्यहृदयं नित्यं जाप्यं
तच्छृणु पांडव ॥ १५ ॥ यज्जपान्मुच्यते जंतुर्दारिद्र्यादाशु
दुस्तरात् । लभते च महासिद्धिं कुष्ठव्याधिविनाशिनीम्
॥ १६ ॥ अस्मिन्मंत्रे ऋषिश्छंदो देवताशक्तिरेव च । सर्व-
मेव महाबाहो कथयामि तवाग्रतः ॥ १७ ॥ मया ते गोपितं

न्यासे सर्वशास्त्रप्रबोधितम् । अथ ते कथयिष्यामि उत्तमं
मंत्रमेव च ॥ १८ ॥ ॐ अस्य श्रीआदित्यहृदयस्तोत्र-
मंत्रस्य श्रीकृष्ण ऋषिः । श्रीसूर्यात्मा त्रिभुवनेश्वरो
देवता अनुष्टुप्छंदः । हरितहयरथं दिवाकरं घृणिरिति
बीजम् । ॐ नमो भगवते जितवैश्वानरजातवेदसे
इति शक्तिः । ॐ नमो भगवते आदित्याय नमः इति
कीलकम् । ॐ अग्निगर्भदेवता इति मंत्रः । ॐ नमो भग-
वते तुभ्यमादित्याय नमोनमः । श्रीसूर्यनारायणप्री-
त्यर्थं जपे विनियोगः । अथ न्यासः । ॐ ह्रां अंगु-
ष्ठाभ्यां नमः । ॐ ह्रीं तर्जनीभ्यां नमः । ॐ हूं मध्य-
माभ्यां नमः । ॐ ह्रैं अनामिकाभ्यां नमः । ॐ ह्रौं
कनिष्ठिकाभ्यां नमः । ॐ ह्रः करतलकरपृष्ठाभ्यां नमः ।
ॐ ह्रां हृदयाय नमः । ॐ ह्रीं शिरसे स्वाहा । ॐ ह्रं
शिखायै वषट् । ॐ ह्रैं कवचाय हुम् । ॐ ह्रौं नेत्रत्र-
याय वौषट् । ॐ ह्रः अस्त्राय फट् । ॐ ह्रां ह्रीं हूं ह्रैं
ह्रौं ह्रः इति दिग्बन्धः ॥ अथ ध्यानम् ॥ भास्वद्रत्ना-
ढ्यमौलिः स्फुरदधररुचा रंजितश्चारुकेशो भास्वान्यो
दिव्यतेजाः करकमलयुतः स्वर्णवर्णः प्रभाभिः । विश्वा-
काशावकाशग्रहपतिशिखरे भाति यश्चोदयाद्रौ सर्वानं-
दप्रदाता हरिहरनमितः पातु मां विश्वचक्षुः ॥ १ ॥
पूर्वमष्टदलं पद्मं प्रणवादिप्रतिष्ठितम् । मायाबीजं दला-
ष्टाग्रे यन्त्रमुद्धारयेदिति ॥ २ ॥ आदित्यं भास्करं भानुं
राविं सूर्यं दिवाकरम् । मार्तण्डं तपनं चेति दलेष्वष्टसु
योजयेत् ॥ ३ ॥ दीप्ता सूक्ष्मा जया भद्रा विभूतिर्वि-

मला तथा । अमोघा विद्युता चेति मध्ये श्रीः सर्वतो-
 मुखी ॥ ४ ॥ सर्वज्ञः सर्वगश्चैव सवकारणदेवता । सर्वेशं
 सर्वहृदयं नमामि सर्वसाक्षिणम् ॥ ५ ॥ सर्वात्मा सर्व-
 कर्ता च सृष्टिजीवनपालकः । हितः स्वर्गापवर्गश्च भास्क-
 रेश नमोऽस्तु ते ॥ ६ ॥ इति प्रार्थना ॥ नमो नमस्ते-
 ऽस्तु सदा विभावसो सर्वात्मने सप्तहयाय भानवे ।
 अनन्तशक्तिर्मणिभूषणेन ददस्व भुक्तिं मम मुक्तिमव्य-
 याम् ॥ ७ ॥ अर्कं तु मूर्ध्नि विन्यस्य ललाटे तु रविं
 न्यसेत् ॥ विन्यसेन्नेत्रयोः सूर्यं कर्णयोश्च दिवाकरम्
 ॥ ८ ॥ नासिकायां न्यसेद्भ्रातुं मुखे वै भास्करं न्यसेत् ।
 पर्जन्यमोष्ठयोश्चैव तीक्ष्णं जिह्वांतरे न्यसेत् ॥ ९ ॥
 सुवर्णरेतसं कण्ठे स्कन्धयोनिनग्नतेजसम् । बाह्वोस्तु
 पूषणं चैव मित्रं वै पृष्ठतो न्यसेत् ॥ १० ॥ वरुणं दक्षिणे
 हस्ते त्वष्टारं वामतः करे । हस्ताबुष्णकरः पातु हृदयं
 पातु भानुमान् ॥ ११ ॥ उदरे तु यमं विद्यादादित्यं
 नाभिमण्डले । कट्यां तु विन्यसेद्वंसं रुद्रमूर्ध्वोस्तु विन्य-
 सेत् ॥ १२ ॥ जान्वोस्तु गोपतिं न्यस्य सवितारं
 जंघयोः ॥ पादयोश्च विवस्वंतं गुल्फयोश्च दिवाकरम्
 ॥ १३ ॥ बाह्यतस्तु तमोर्ध्वंसं भगमभ्यंतरे न्यसेत् ।
 सर्वाङ्गेषु सहस्रांशुं दिग्विदिक्षु भग न्यसेत् ॥ १४ ॥
 इति दिग्बन्धः ॥ एष आदित्यविन्यासो देवानामपि-
 दुर्लभः । इमं भक्त्या न्यसेत्पार्थ स याति परमां
 गतिम् ॥ १५ ॥ कामक्रोधकृतात्पापान्मुच्यते नात्र
 संशयः । सर्पादपि भयं नैव संग्रामेषु पथिष्वपि ॥ १६ ॥

रिपुसंघट्टकाले तु तथा चोरसमागमे । त्रिसंध्यं जपतो
 न्यास महापातकनाशनम् ॥ १७ ॥ विस्फोटकसमु-
 त्पन्न तीव्रज्वरसमुद्भवम् । शिरोरोगं नेत्ररोगं सर्वव्या-
 धिविनाशनम् ॥ १८ ॥ कुण्ठव्याधिस्तथा ददुरोगाश्च
 विविधाश्च ये । जपमानस्य नश्यन्ति शृणु भक्त्या तद-
 र्जुन ॥ १९ ॥ आदित्यो मन्त्रसंयुक्त आदित्यो भुव-
 नेश्वरः । आदित्यान्नापरो देवो ह्यादित्यः परमेश्वरः ॥ २० ॥
 आदित्यमर्चयेद्ब्रह्मा शिव आदित्यमर्चयेत् । यदादित्यमयं
 तेजो मम तेजः तदर्जुन ॥ २१ ॥ आदित्यं मन्त्रसंयुक्तमा-
 दित्यं भुवनेश्वरम् ॥ आदित्यं ये प्रपश्यन्ति मां पश्यन्ति न
 संशयः ॥ २२ ॥ त्रिसंध्यमर्चयेत्सूर्यं स्मरेद्भक्त्या तु यो
 नरः । न स पश्यति दारिद्र्यं जन्मजन्मनि चार्जुन ॥ २३ ॥
 एतत्ते कथितं पार्थ आदित्यहृदयं मया । शृण्वन्मुक्तश्च
 पापेभ्यः सूर्यलोके महीयते ॥ २४ ॥ नमो भगवते तुभ्य-
 मादित्याय नमो नमः । आदित्यः सविता सूर्यः खगः
 पूषा गभस्तिमान् ॥ २५ ॥ सुवर्णः स्फटिको भानुः स्फुरितो
 विश्वतापनः । रविर्विश्वो महातेजाः सुवर्णः सुप्रबोधकः
 ॥ २६ ॥ हिरण्यगर्भस्त्रिशिरास्तपनो भस्करो रविः । मार्तण्डो
 गोपतिः श्रीमान् कृतज्ञश्च प्रतापवान् ॥ २७ ॥ तमिस्रहा
 भगो हंसो नासत्यश्च तमोलुदः । शुद्धो विरोचनः केशी
 सहस्रांशुर्महाप्रभुः ॥ २८ ॥ विवस्वान्पूषणो मृत्युर्मिहिरो
 जामदग्न्यजित् । घर्मरश्मिः पतंगश्च शरण्यो मित्रहा तपः
 ॥ २९ ॥ दुर्विज्ञेयगतिः शूरस्तेजोरश्मिर्महायशाः । शंभु-
 श्चित्रांगदः सौम्यो हव्यकव्यप्रदायकः ॥ ३० ॥ अंशुमानु-
 त्तमो देव ऋग्यजुःसाम एव च ॥ हरिदश्वस्तमोदारः सप्त-

सन्तिर्मरीचिमान् ॥ ३१ ॥ अग्निगर्भोऽद्रितेः पुत्रः शंभुस्ति-
मिरनाशनः । पूषा विश्वंभरो मित्रः सुवर्णः सुप्रतापवान् ॥
॥ ३२ ॥ आतपी मंडली भास्वांस्तपनः सर्वतापनः । कृत-
विश्वो महातेजः सर्वरत्नमयोद्भवः ॥ ३३ ॥ अक्षरश्च क्षर-
श्चैव प्रभाकरविभाकरौ । चंद्रश्चंद्रांगदः सौम्यो हव्यकव्य-
प्रदायकः ॥ ३४ ॥ अङ्गारको गदोऽगस्ती रक्तांगश्चांग-
वर्धनः । बुधो बुद्धासनो बुद्धिर्बुद्धात्मबुद्धिवर्धनः ॥ ३५ ॥
बृहद्रातुर्बृहद्रासो बृहद्रामा बृहस्पतिः शुक्लस्त्वं शुक्लरे-
तास्त्वं शुक्लांगः शुक्लभूषणः ॥ ३६ ॥ शनिमान् शनि-
रूपस्त्वं शनेर्गच्छसि सर्वदा । अनादिरादिरादित्यस्तेजो-
राशिर्महातपाः ॥ ३७ ॥ अनादिरादिरूपस्त्वमादित्यो
दिक्पतिर्यमः भानुमान् भानुरूपस्त्वं स्वर्भानुर्भानुदीति-
मान् ॥ ३८ ॥ धूम्रकेतुर्महाकेतुः सर्वकेतुरनुत्तमः । तिमि-
रावरणः शंभुः स्रष्टा मार्तण्डएव च ॥ ३९ ॥ नमः पूर्वाय
गिरये पश्चिमाय नमो नमः नमोत्तराय गिरये दक्षिणाय
नमो नमः ॥ ४० ॥ नमो नमः सहस्रांशो ह्यादित्याय नमो
नमः । नमःपद्मप्रबोधाय नमस्ते द्वादशात्मने ॥ ४१ ॥ नमो
विश्वप्रबोधाय नमो आजिष्णुजिष्णवे । ज्योतिषे च नम-
स्सुभ्यं ज्ञानाकार्य नमो नमः ॥ ४२ ॥ प्रदीप्ताय प्रगल्भाय
युगांताय नमो नमः । नमस्ते होतृपतये पृथिवीपतये
नमः ॥ ४३ ॥ नमोङ्कार वषट्कार सर्वयज्ञ नमोस्तु ते
ऋग्वेदाय यजुर्वेद सामवेद नमोऽस्तु ते ॥ ४४ ॥ नमो
हाटकवर्णाय भास्कराय नमो नमः । जयाय जयभद्राय
हरिदश्वाय ते नमः ॥ ४५ ॥ दिव्याय दिव्यरूपाय ग्रहाणां
पतये नमः । नमस्ते शुचये नित्यं नमः कुरुकुलात्मने

॥ ४६ ॥ नमस्त्रैलोक्यनाथाय भूतानां पतये नमः । नमः
 कैवल्यनाथाय नमस्ते दिव्यचक्षुषे ॥ ४७ ॥ त्वं ज्योतिस्त्वं
 शुनिर्ब्रह्मा त्वं विष्णुस्त्वं प्रजापतिः । त्वमेव रुद्रो रुद्रात्मा
 वायुरग्निस्त्वमेव च ॥ ४८ ॥ योजनानां सहस्रे द्वे शते द्वे
 द्वे च योजने । एकेन निमिषार्धेन क्रममाण नमोऽस्तु ते
 ॥ ४९ ॥ नवयोजनलक्षाणि सहस्रद्विशतानि च । यावद्वटी-
 प्रमाणेन क्रममाण नमोऽस्तु ते ॥ ५० ॥ अग्रतश्च नम-
 स्तुभ्यं पृष्ठतश्च सदा नमः । पार्श्वतश्च नमस्तुभ्यं नमस्ते
 चास्तु सर्वदा ॥ ५१ ॥ नमः सुरारिहन्त्रे च सोमसूर्याग्निच-
 क्षुषे । नमो दिव्याय व्योमाय सर्वतंत्रमयाय च ॥ ५२ ॥
 नमो वेदांतवैद्याय सर्वकर्मादिसाक्षिणे । नमो हरितव-
 र्णाय सुवर्णाय नमो नमः ॥ ५३ ॥ अरुणो माघमासे तु
 सूर्यो वै फाल्गुने तथा । चैत्रमासे तु वेदांगो भानुर्वैशा-
 खतापनः ॥ ५४ ॥ ज्येष्ठमासे तपेदिन्द्र आषाढे तपते
 रविः । गभस्तिः श्रावणे मासि यमो भाद्रपदे तथा
 ॥ ५५ ॥ इषे सुवर्णरेताश्च कार्तिके च दिवाकरः ।
 मार्गशीर्षे तपेन्मित्रः पौषे विष्णुः सनातनः ॥ ५६ ॥
 पुरुषस्त्वधिके मासि मासाधिक्ये तु कल्पयेत् । इत्येते
 द्वादशादित्याः काश्यपेयाः प्रकीर्तिताः ॥ ५७ ॥ उग्ररूपा
 महात्मानस्तपन्ते विश्वरूपिणः । धर्मार्थकाममोक्षाणां
 प्रस्फुटा हेतवो नृप ॥ ५८ ॥ सर्वपापहरं चैवमादित्यं
 संप्रपूजयेत् एकधा दशधा चैव शतधा च सहस्रधा ॥ ५९ ॥
 तपन्ते विश्वरूपेण सृजन्ति संहरन्ति च । एष विष्णुः शिवश्चैव
 ब्रह्मा चैव प्रजापतिः ॥ ६० ॥ महेन्द्रश्चैव कालश्च यमो
 वरुण एव च । नक्षत्रग्रहताराणामधिपो विश्वतापनः ॥ ६१ ॥

वायुरग्निर्धनाध्यक्षो भूतकर्ता स्वयं प्रभुः । एष देवो हि
 देवानां सर्वमाप्यायते जगत् ॥ ६२ ॥ एष कर्ता हि
 भूतानां संहर्ता रक्षकस्तथा । एष लोकानुलोकाश्च सप्त-
 द्वीपाश्च सागराः ॥ ६३ ॥ एष पातालसप्तस्था दैत्यदान-
 वराक्षसाः । एष धाता विधाता च बीजं क्षेत्रं प्रजापतिः
 ॥ ६४ ॥ एष एव प्रजा नित्यं संवर्धयति रश्मिभिः । एष
 यज्ञः स्वधा स्वहा द्वीः श्रीश्च पुरुषोत्तमः ॥ ६५ ॥ एष
 भूतात्मको देवः सूक्ष्मोऽव्यक्तः सनातनः । ईश्वरः सर्व-
 भूतानां परमेष्ठी प्रजापतिः ॥ ६६ ॥ कालात्मा सर्व-
 भूतात्मा वेदात्मा विश्वतोमुखः । जन्ममृत्युजराव्याधि-
 संसारभयनाशनः ॥ ६७ ॥ दारिद्र्यव्यसनध्वंसी श्रीमान्देवो
 दिवाकरः । कीर्तनीयो विवस्वांश्च मार्तण्डो भास्करो रविः
 ॥ ६८ ॥ लोकप्रकाशकः श्रीमौल्लोकचक्षुर्ग्रेहेश्वरः ।
 लोकसाक्षी त्रिलोकेशः कर्ता हर्ता तमिस्रहा ॥ ६९ ॥
 तपनस्तापनश्चैव शुचिः सप्ताश्ववाहनः । गभस्तिहस्तो
 ब्रह्मण्यः सर्वदेवनमस्कृतः ॥ ७० ॥ आयुरारोग्यमैश्वर्यं
 नरा नार्यश्च मंदिरे । यस्य प्रसादात्संतुष्टिरादित्यहृदयं
 जपेत् ॥ ७१ ॥ इत्येनैर्नामभिः पार्थ आदित्यं स्तौति
 नित्यशः । प्रातरुत्थाय कौतेय तस्य रोगभयं नहि
 ॥ ७२ ॥ पातकान्मुच्यते पार्थ व्याधिभ्यश्च न संशयः ।
 एकसंध्यं द्विसंध्यं वा सर्वपापैः प्रमुच्यते ॥ ७३ ॥ त्रिसंध्यं
 जपमानस्तु पश्येश्वर परमं पदम् । यदह्नात्कुरुते
 पापं तदह्नात्प्रतिमुच्यते ॥ ७४ ॥ यद्रात्र्यात्कुरुते पापं
 तद्रात्र्यात्प्रतिमुच्यते दद्गुस्फोटककुष्ठानि मण्डलानि विषू-

चिका ॥ ७५ ॥ सर्वव्याधिमहारोगभूतबाधास्तथैव च ।
 डाकिनी शाकिनी चैव महारोगभयं कुतः ॥ ७६ ॥ ये चान्ये
 दुष्टरोगाश्च ज्वरातीसारकादयः । जपमानस्य नश्यन्ति
 जीवेच्च शरदां शतम् ॥ ७७ ॥ संवत्सरेण मरणं यदा तस्यै
 ध्रुवं भवेत् । अशीर्षा पश्यति छायामहोरात्रं धनंजय
 ॥ ७८ ॥ यस्त्विदं पठते भक्त्या भानोर्वारे महात्मनः ।
 प्रातःस्नाने कृते पार्थ एकाग्रकृतमानसः ॥ ७९ ॥ सुवर्णचक्षु-
 र्भवन्ति न चांधस्तु प्रजायते । पुत्रवान् धनसंपन्नो जायते
 चारुजः सुखी ॥ ८० ॥ सर्वसिद्धिमवाप्नोति सर्वत्र विजयी
 भवेत् । आदित्यहृदयं पुण्यं सूर्यनामविभूषितम् ॥ ८१ ॥
 श्रुत्वा च निखिलं पार्थ सर्वपापैः प्रमुच्यते । अतः परतरं
 नास्ति सिद्धिकामस्य पांडव ॥ ८२ ॥ एतज्जपस्व कौंतेय
 येन श्रेयो ह्यवाप्स्यसि । आदित्यहृदयं नित्यं यः पठेत्सु-
 समाहितः ॥ ८३ ॥ भ्रूणहा मुच्यते पापात्कृतघ्नो ब्रह्मघा-
 तकः । गोघ्नः सुरापो दुर्भोजी दुष्प्रतिग्रहकारकः ॥ ८४ ॥
 पातकानि च सर्वाणि दहत्येव न संशयः । य इदं शृणुया-
 न्नित्यं जपेद्वाऽपि समाहितः ॥ ८५ ॥ सर्वपापविशुद्धात्मा
 सूर्यलोके महीयते । अपुत्रो लभते पुत्रान्निर्धनो धनमा-
 प्नुयात् ॥ ८६ ॥ कुरोगी मुच्यते रोगाद्भक्त्या यः पठते
 सदा । यस्त्वादित्यदिने पार्थ नाभिमात्रजले स्थितः ॥ ८७ ॥
 उदयाचलमारूढं भास्करं प्रणतः स्थितः । जपते मानवो
 भक्त्या शृणुयाद्वापि भक्तिः ॥ ८८ ॥ स याति परमं स्थानं
 यत्र देवो दिवाकरः । अभिन्नदमनं पार्थ यदा कर्तुं समार-
 भेत् ॥ ८९ ॥ तदा प्रतिकृतिं कृत्वा शत्रोश्चरणपांसुभिः ।
 आक्रम्य वामपादेन ह्यादित्यहृदयं जपेत् ॥ ९० ॥ एत-

मंत्रं समाहूय सर्वसिद्धिकरं परम् । ॐ ह्रीं हिमालीढं
 स्वाहा । ॐ ह्रीं निलीढं स्वाहा । ॐ ह्रीं मालीढं
 स्वाहा । इति मंत्रः । त्रिभिश्च रोगी भवति ज्वरी भवति
 पञ्चभिः ॥ जपैस्तु सप्तभिः पार्थ राक्षसीं तनुमाविशेत्
 ॥ ९१ ॥ राक्षससेनाभिभूतस्य विकारान् शृणु पाण्डव ।
 गीयते नृत्यते नग्न आस्फोटयति धावति ॥ ९२ ॥
 शिवारुतं च कुरुते हसते क्रन्दते पुनः । एवं संपीड्यते
 पार्थ यद्यपि स्यान्महेश्वरः ॥ ९३ ॥ किं पुनर्मानुषः
 कश्चिच्छौचाचारविवर्जितः । पीडितस्य न सन्देहो
 ज्वरो भवति दारुणः ॥ ९४ ॥ यदा चानुग्रहं तस्य
 कर्तुमिच्छेच्छुभंकरम् । तदा सलिलमादाय जपेन्मंत्र-
 मिमं बुधः ॥ ९५ ॥ नमो भगवते तुभ्यमादित्याय
 नमो नमः । जयाय जयभद्राय हरिदश्वाय ते नमः
 ॥ ९६ ॥ स्नापयेत्तेन मन्त्रेण शुभं भवति नान्यथा ।
 अन्यथा च भवेद्दोषो नश्यते नात्र संशयः ॥ ९७ ॥
 अतस्ते निखिलः प्रोक्तः पूजां चैव निबोध मे । उपलिप्ते
 शुचौ देशे नियतो वाग्यताः शुचिः ॥ ९८ ॥ वृत्तं वा
 चतुरस्रं वा लिप्तभूमौ लिखेच्छुचि । त्रिधा तत्र लिखे-
 त्पद्ममष्टपत्रं सकर्णिकम् ॥ ९९ ॥ अष्टपत्रं लिखेत्पद्मं
 लिप्तगोमयमण्डले । पूर्वपत्रे लिखेत् सूर्यमाग्नेय्यां तु
 रविं न्यसेत् ॥ १०० ॥ याम्यायां च विवस्वन्तं
 नैऋत्यां तु भगं न्यसेत् । प्रतीच्यां वरुणं विद्याद्राय-
 व्यां मित्रमेव च ॥ १ ॥ आदित्यमुत्तरे पत्रे ईशान्यां
 मित्रमेव च । मध्ये तु भास्करं विद्यात्क्रमेणैवं समर्च-

येत् ॥ २ ॥ अतः परतरं नास्ति सिद्धिकामस्य पांडव ।
 महातेजः समुद्यंतं प्रणमेत्स कृतांजलिः ॥ ३ ॥ सकेसराणि
 पद्मानि करवीराणि चार्जुन । तिलतण्डुलयुक्तानि
 कुशगन्धोदकानि च ॥ ४ ॥ रक्तचन्दनमिश्राणि कृत्वा
 वै ताम्रभाजने । धृत्वा शिरसि तत्पात्रं जानुभ्यां
 धरणीं स्पृशेत् ॥ ५ ॥ मन्त्रपूतं गुडाकेशः चार्घ्यं दद्याद्ग-
 भस्तथे । सायुधं सरथं चैव सूर्यमावाहयाम्यहम् ॥ ६ ॥
 स्वागतो भव । सुप्रतिष्ठितो भव । संनिधौ भव । संनि-
 हितो भव । संमुखो भव । इति पञ्चमुद्राः । स्फुटयित्वा-
 ऽर्हयेत्सूर्यं भुक्तिं मुक्तिं लभेन्नरः ॥ ७ ॥ ॐ श्रीं विद्या-
 किलिकिलिकटकेष्टसर्वार्थसाधनाय स्वाहा । ॐ श्रीं
 ह्रीं हूं हंसः सूर्याय नमः स्वाहा । ॐ श्रीं ह्रीं हूं हं
 हः सूर्यमूर्तये स्वाहा । ॐ श्रीं ह्रीं खं खः लोकाय सर्वमू-
 र्तये स्वाहा ॐ हूं मार्तण्डाय स्वाहा । नमोऽस्तु सूर्याय
 सहस्रभानवे नमोऽस्तु वैश्वानरजातवेदसे । त्वमेव चार्घ्यं
 प्रतिगृह्ण देव देवाधिदेवाय नमो नमस्ते ॥ ८ ॥ नमो
 भगवते तुभ्यं नमस्ते जातवेदसे । दत्तमर्घ्यं मया भानो
 त्वं गृहाण नमोऽस्तु ते ॥ ९ ॥ एहि सूर्य सहस्रांशो तेजो-
 राशे जगत्पते । अनुकंपय मां देव गृहाणार्घ्यं नमोऽस्तु-
 ते ॥ ११० ॥ नमो भगवते तुभ्यं नमस्ते जातवेदसे ।
 ममेदमर्घ्यं गृह्ण त्वं देवदेव नमोऽस्तु ते ॥ ११ ॥ सर्वदे-
 वाधिदेवाय आधिव्याधिविनाशिने । इदं गृहाण मे
 देव सर्वव्याधिर्विनश्यतु ॥ १२ ॥ नमः सूर्याय शांताय
 सर्वरोगविनाशिने । ममेप्सितं फलं दत्त्वा प्रसीद परमे-
 श्वर ॥ १३ ॥ ॐ नमो भगवते सूर्याय स्वाहा ॐ

शिवाय स्वाहा ॐ सर्वात्मने सूर्याय नमः स्वाहा ॐ अक्ष-
य्यतेजसे नमः स्वाहा । सर्वसंकटदारिद्र्यं शत्रुं नाशय
नाशय । सर्वलोकेषु विद्वात्मन्सर्वात्मन्सर्वदर्शक ॥ १४ ॥
नमो भगवते सूर्य कुष्ठरोगान्विखण्डय । आयुरारोग्यमै-
श्वर्यं देहि देव नमोऽस्तु ते ॥ १५ ॥ नमो भगवते तुभ्यमा-
दित्याय नमो नमः । ॐ अक्षय्यतेजसे नमः । ॐ सूर्याय
नमः । ॐ विश्वमूर्तये नमः । आदित्यं च शिवं विद्याच्छिव-
मादित्यरूपिणम् । उभयोरन्तरं नास्ति आदित्यस्य शिवस्य
च ॥ १६ ॥ एतदिच्छाम्यहं श्रोतुं पुरुषो वै दिवाकरः ।
उदये ब्राह्मणो रूपं मध्याह्ने तु महेश्वरः ॥ १७ ॥ अस्तमाने
स्वयं विष्णुस्त्रिमूर्तिश्च दिवाकरः । नमो भगवते तुभ्य
विष्णवे प्रभविष्णवे ॥ १८ ॥ ममेदमर्घ्यं प्रतिगृह्य देव
देवाधिदेवाय नमो नमस्ते । श्रीसूर्यनारायणाय सांगाय
सपरिवाराय इदमर्घ्यं समर्पयामि ॥ १९ ॥ हिमघ्नाय तमो-
घ्नाय रक्षोघ्नाय च ते नमः । कृतघ्नाय सत्याय तस्मै
सूर्यात्मने नमः ॥ २० ॥ जयोऽजयश्च विजयो जितप्राणो
जितश्रमः । मनोजवो जितक्रोधो वाजिनः सप्त कीर्तिताः ॥
॥ २१ ॥ हरितहयरथं दिवाकरं कनकमयांबुजरेणुपिंजरम् ।
प्रतिदिनमुदये नवं शरणमुपैमि हिरण्यरेतसम् ॥ २२ ॥ न
तं व्यालाः प्रबाधन्ते न व्याधिभ्योभयं भवेत् । न नागेभ्यो
भयं चैव न च भूतभयं क्वचित् ॥ २३ ॥ अग्निशत्रुभयं नास्ति
पार्थिवेभ्यस्तथैव च । दुर्गतिं तरते घोरां प्रजां च लभते
पशून् ॥ २४ ॥ सिद्धिकामो लभेत्सिद्धिं कन्याकामस्तु
कन्यकाम् । एतत्पठेत्स कौंतेय भक्तियुक्तेन चेतसा ॥ २५ ॥
अश्वमेधसहस्रस्य वाजपेयशतस्य च । कन्याकोटिसहस्रस्य

दत्तस्य फलमाप्नुयात् ॥ २६ ॥ इदमादित्यहृदयं योऽधीते
 सततं नरः । सर्वपापविशुद्धात्मा सूर्यलोके महीयते ॥ २७ ॥
 नास्त्यादित्यसमो देवो नास्त्यादित्यसमा गतिः । प्रत्यक्षो
 भगवन्विष्णुर्येन विश्वं प्रतिष्ठितम् ॥ २८ ॥ नवतिर्योजनं
 लक्षं सहस्रणि शतानि च । यावद्धटीप्रमाणेन तावच्च-
 रति भास्करः ॥ २९ ॥ गवां शतसहस्रस्य सम्यग्दत्तस्य
 यत्फलम् । तत्फलं लभते विद्राज्ज्ञातात्मा स्तौति यो
 गविम् ॥ ३० ॥ योऽधीते सूर्यहृदयं सकलं सफलं भवेत् ।
 अष्टानां ब्राह्मणानां च लेखयित्वा समर्पयेत् ॥ ३१ ॥ ब्रह्म-
 लोके ऋषीणां च जायते मानुषोऽपि वा । जातिस्मरत्व-
 माप्नोति शुद्धात्मा नात्र संशयः ॥ ३२ ॥ अजाय
 लोकत्रयपावनाय भूतात्मने गोपतये वृषाय । सूर्याय
 सर्वप्रलयांतकाय नमो महाकारुणिकोत्तमाय ॥ ३३ ॥
 विवस्वते ज्ञानभृदंतरात्मने जगत्प्रदीपाय गजद्वितैषिणे ।
 स्वयंभुवे दीप्तसहस्रचक्षुषे सुरोत्तमायामिततेजसे नमः ॥
 ॥ ३४ ॥ सुरैरनेकैः परिषेविताय हिरण्यगर्भाय हिरण्य-
 याय । महात्मने मोक्षपदाय नित्यं नमोस्तु ते वासर-
 कारणाय ॥ ३५ ॥ आदित्यश्चार्चितो देव आदित्यः परमं
 पदम् । आदित्यो मातृकौ भूत्वा आदित्यो वाङ्मय
 जगत् ॥ ३६ ॥ आदित्यं पश्यते भक्त्या मां पश्यति ध्रुवं
 नरः । नादित्यं पश्यते भक्त्या न स पश्यति मां नरः
 ॥ ३७ ॥ त्रिगुणं च त्रितत्त्वं च त्रयो देवास्त्रयोऽग्नयः ।
 त्रयाणां च त्रिमूर्तिस्त्वं तुरीयस्त्वं नमोस्तु ते ॥ ३८ ॥
 नमः सवित्रे जगदेक चक्षुषे जगत्प्रसूनिस्थितिनाशहेतवे ।
 त्रयीमयाय त्रिगुणात्मधारिणे विरिंचिनारायणशंकरात्मने

॥ ३९ ॥ यस्योदयेनेह जगत्प्रबुद्धयने प्रवर्तते चाखिल-
 कर्मसिद्धये । ब्रह्मेन्द्रनारायणरुद्रवंदितः स नः सदा यच्छतु
 मङ्गलं रविः ॥ १४० ॥ नमोऽस्तु सूर्याय सहस्ररश्मये
 सहस्रशाखान्वितसंभवात्मने । सहस्रयोगोद्भवभावभागिने
 सहस्रसंख्यायुगधारिणे नमः ॥ ४१ ॥ यन्मण्डलं दीतिकरं
 विशालं रत्नभ्रमं तीव्रमनादिरूपम् । दारिद्र्यदुःखक्षयकारणं
 च पुनातु मां तत्सवितुर्वरेण्यम् ॥ ४२ ॥ यन्मण्डलं देवगणैः
 सुपूजितं विभैः स्तुतं भावनमुक्तिकोविदम् । तं देवदेवं
 ऋणमामि सूर्य पुनातु ॥ ४३ ॥ यन्मण्डलं ज्ञानघन त्वग-
 म्यं त्रैलोक्यपूज्यं त्रिगुणात्मरूपम् । समस्ततेजोमयादिव्य-
 रूपं पुनातु मां तत्सवितुः ॥ ४४ ॥ यन्मण्डलं गूढमति-
 प्रबोधं धर्मस्य वृद्धिं कुरुते जनानाम् यत्सर्वपापक्षय-
 कारणं च पुनातु मां तं ॥ ४५ ॥ यन्मण्डलं व्याधि
 विनाशदक्षं यदग्न्यजुः सामसु संप्रगीतम् । प्रकाशितं
 येन च भूर्भुवःस्वः पुनातु मां तं ॥ ४६ ॥ यन्मण्डलं
 वेदविदो वदन्ति गायन्ति यच्चारण सिद्धसधाः । यद्योगिनो
 योगजुषां च संधाः पुनातु मां तं ॥ ४७ ॥ यन्मण्डलं सर्व-
 जनेषु पूजितं ज्योतिश्च कुर्यादिह मर्त्यलोके । यत्काल-
 कालादिमनादिरूपं पुनातु मां तं ॥ ४८ ॥ यन्मण्डलं
 विष्णुचतुर्मुखाख्यं यदक्षरं पापहारं जनानाम् । यत्काल-
 लक्ष्यक्षयकारणं च पुनातु मां तं ॥ ४९ ॥ यन्मण्डलं
 विश्वसृजां प्रसिद्धमुत्पात्तिरक्षांप्रलयप्रगल्भम् । यस्मिञ्जगत्सं-
 हरतेऽखिलं च पुनातु मां तं ॥ १५० ॥ यन्मण्डलं सर्व-
 गतस्य विष्णोरात्मा परं धाम विशुद्धतत्त्वम् सूक्ष्मांतरै-

योगपथानुगम्यं पुनातु मां तत्स० ॥ ५१ ॥ यन्मण्डलं
 ब्रह्मविदो वदन्ति गायन्ति यच्चारणासिद्धसंधाः । यन्मण्डलं
 वेदविदः स्मरन्ति पुनातु मां त० ॥ ५२ ॥ यन्मण्डलं वेद-
 विदोपगीतं यद्योगिनां योगपथानुगम्यम् । तत्सर्ववेदं प्रण-
 मामि सूर्य पुनातु मां त० ॥ ५३ ॥ मण्डलाष्टमिदं पुण्यं
 यः पठेत्सततं नरः सर्वपापविशुद्धात्मा सूर्यलोके महीयते
 ॥ ५४ ॥ ध्येयः सदासवितृमण्डलमध्यवर्ती नारायणः सरसि-
 जासन संनिविष्टः । केयूरवान्मकरकुण्डलवान् किरीटी
 हारी हिरण्मयवपुर्वृतशङ्खचक्रः ॥ ५५ ॥ सशंखचक्रं रवि-
 मण्डले स्थितं कुशेशयाक्रांतमनंतमच्युतम् । भजामि
 बुद्ध्या तपनीयमूर्तिं सुरोत्तमं चित्रविभूषणोज्ज्वलम् ॥
 ॥ ५६ ॥ एवं ब्रह्मादयो देवा ऋषयश्च तपोधनाः । कीर्त-
 यन्ति सुरश्रेष्ठं देवं नारायणं विभुव ॥ ५७ ॥ वेदवेदांग-
 शरीरं दिव्यदीप्तिकरं परम् । रक्षोघ्नं रक्तवर्णं च सृष्टि-
 संहारकारकम् ॥ ५८ ॥ एकचक्रो रथो यस्य दिव्यः कन-
 कभूषितः । स मे भवतु सुप्रीतः पद्महस्तो दिवाकरः ।
 ॥ ५९ ॥ आदित्यः प्रथमं नाम द्वितीयं तु दिवाकरः ।
 तृतीयं भास्करः प्रोक्तं चतुर्थं तु भास्करः ॥ ६० ॥ पञ्चमं
 तु सहस्रांशुः षष्ठं चैव त्रिलोचनः । सप्तमं हरिदश्वश्च
 अष्टमं तु विभावसुः ॥ ६१ ॥ नवमं दिनकृत्प्रोक्तं दशमं
 द्वादशात्मकम् । एकादशं त्रयीमूर्तिर्द्वादशं सूर्य एव च ॥
 ॥ ६२ ॥ द्वादशादित्यनामानि प्रातःकाले पठेन्नरः । दुःस्व-
 प्ननाशनं चैव सर्वदुःखं च नश्यति ॥ ६३ ॥ दद्मुकुष्ठहरं
 चैव दारिद्र्यं हरते ध्रुवम् । सर्वतीर्थप्रदं चैव सर्वकामप्रव-

धनम् ॥ ६४ ॥ यः पठेत्प्रातरुत्थाय भक्त्या नित्यमिदं
नरः । सौख्यमायुस्तथाऽऽरोग्यं लभते मोक्षमेव च ॥ ६५ ॥
अग्निमीडे नमस्तुभ्यमिषेत्वोर्जेस्वरूपिणे । अग्न आयाहि
वीतस्त्वं नमस्ते ज्योतिषां पते ॥ ६६ ॥ शन्नो देवि नम-
स्तुभ्यं जगच्चक्षुर्नमोऽस्तु ते । पञ्चमायोपवेदाय नमस्तुभ्यं
नमोनमः ॥ ६७ ॥ पद्मासनः पद्मकरः पद्मगर्भसमश्रुतिः ।
सप्ताश्वरथसंयुक्तो द्विभुजः स्यात्सदा रविः ॥ ६८ ॥ आदि-
त्यस्य नमस्कारं ये कुर्वन्ति दिनेदिने । जन्मांतरसहस्रेषु
दारिद्र्यं नोपजायते ॥ ६९ ॥ उदयगिरिमुपेतं भास्करं
पद्महस्तं निखिलभुवननेत्रं रत्नरत्नोपमेयम् । तिमिरकरि-
मृगेन्द्रं बोधकं पद्मिनीनां सुरवरमभिवन्दे सुन्दरं विश्व-
वन्द्यम् ॥ ७० ॥

इति श्रीभविष्योत्तरपुराणे श्रीकृष्णार्जुनसम्वादे
आदित्यहृदयस्तोत्रं सम्पूर्णम्

४. आदित्यहृदयस्तोत्रम् (२)

श्रीगणेशाय नमः ॥ ततो युद्धपरिश्रान्तं समरे चिन्तया
स्थितम् ॥ रावणं चाग्रतो दृष्ट्वा युद्धाय समुपस्थितम् ॥ १ ॥
दैवतैश्च समागम्य द्रष्टुमभ्यागतो रणम् । उपगम्याब्रवीद्रा-
ममगस्त्यो भगवाँस्तदा ॥ २ ॥ राम राम महाबाहो शृणु
गुह्यं सनातनम् । येन सर्वानरीन्वत्स समरे विजयिष्यसे ॥
॥ ३ ॥ आदित्यहृदयं पुण्यं सर्वशत्रुविनाशनम् । जयावहं
जपेन्नित्यमक्षयं परमं शिवम् ॥ ४ ॥ सर्वमङ्गलमाङ्गल्यं
सर्वपापप्रणाशनम् । चिन्ताशोकप्रशमनमायुर्वर्धनमुत्त-
मम् ॥ ५ ॥ रश्मिमन्तं समुद्यन्तं देवासुरनमस्कृतम् ।

पूजयस्व विवस्वन्तं भास्करं भुवनेश्वरम् ॥ ६ ॥ सर्व-
 देवात्मको ह्येष तेजस्वी रश्मिभावनः । एष देवासुरगणौ-
 ल्लोकान्पातु गभस्तिभिः ॥ ७ ॥ एष ब्रह्मा च विष्णुश्च शिवः
 स्कन्दः प्रजापतिः । महेन्द्रो धनदः कालो यमः सोमो
 ह्यपां पतिः ॥ ८ ॥ पितरो वसवः साध्या अश्विनौ मरुतो
 मनुः । वायुर्वह्निः प्रजाप्राणा ऋतुकर्ता प्रभाकरः ॥ ९ ॥
 आदित्यः सविता सूर्यः खगः पूषा गभस्तिमान् । सुवर्ण-
 स्तपनो भानुः स्वर्णरेता दिवाकरः ॥ १० ॥ हरिदश्वः
 सहस्रार्चिः सप्तसन्तिर्मरीचिमान् । तिमिरोन्मथनः शम्भु-
 स्त्वष्टा मार्तण्डकोऽशुमान् ॥ ११ ॥ हिरण्यगर्भः शिशिर-
 स्तपनो भास्करो रविः । अग्निगर्भोऽदितेः पुत्रः शङ्खः
 शिशिरनाशनः ॥ १२ ॥ व्योमनाथस्तमोभेदी ऋग्यजुः-
 सामपारगः । धनुवृष्टिरपांमित्रो विन्ध्यवीथी प्लवङ्गमः ॥
 १३ ॥ आतपी मण्डली मृत्युः पिङ्गलः सर्वतापनः ।
 कविर्विश्वो महातेजा रक्तः सर्वभवोद्भवः ॥ १४ ॥ नक्षत्र-
 ग्रहताराणामधिपो विश्वभावनः । तेजसामपि तेजस्वी
 द्वादशात्मन्नमोऽस्तु ते ॥ १५ ॥ नमः पूर्वाय गिरये पश्चि-
 मायाद्रये नमः । ज्योतिर्गणानां पतये दिनाधिपतये नमः
 ॥ १६ ॥ जयाय जयभद्राय हर्यश्वाय नमो नमः । नमो
 नमः सहस्रांशो आदित्याय नमो नमः ॥ १७ ॥ नम
 उग्राय वीराय सारङ्गाय नमो नमः । नमः पद्मप्रबोधाय
 प्रचण्डाय नमोऽस्तु ते ॥ १८ ॥ ब्रह्मेशानाच्युतेशाय सूर्या-
 यादित्यवर्चसे । भास्वते सर्वभक्षाय रौद्राय वपुषे नमः
 ॥ १९ ॥ तमोग्नाय हिमघ्नाय शत्रुघ्नायामितात्मने । कृतघ्न
 घ्नाय देवाय ज्योतिषां पतये नमः ॥ २० ॥ तप्त चामी-

कराभाय हरये विश्वकर्मणे । नमस्तमोऽभिनिघ्नाय रुचये
 लोकसाक्षिणे ॥ २१ ॥ नाशयत्येष वै भूतं तदेव सृजति
 प्रभुः ॥ पायत्येष तपत्येष वर्षत्येष गभस्तिभिः ॥ २२ ॥ एष
 सुप्तेषु जागर्ति भूतेषु परिनिष्ठितः । एष चैवाग्निहोत्रं च
 फलं चैवाग्निहोत्रिणाम् ॥ २३ ॥ देवाश्च क्रतवश्चैव क्रतूनां
 फलमेव च । यानि कृत्यानि लोकेषु सर्वेषु परमप्रभुः ॥
 ॥ २४ ॥ एनमापत्सु कृच्छ्रेषु कान्तारेषु भयेषु च । कीर्तय-
 न्पुरुषः कश्चिन्नावसीदति राघव ॥ २५ ॥ पूजयस्वैनमे-
 काग्रो देवदेव जगत्पतिम् । एतन्निगुणितं जप्त्वा युद्धेषु
 विजयिष्यसि ॥ २६ ॥ अस्मिक्षणे महाबाहो रावणं त्वं
 जहिष्यसि । एवमुक्त्वा ततोऽगस्यो जगाम स यथागतम् ॥
 ॥ २७ ॥ एतच्छ्रुत्वा महातेजा नष्टशोकोऽभवत्तदा ॥
 धारयामास सुप्रीतो राघवः प्रयतात्मवान् ॥ २८ ॥
 आदित्यं प्रेक्ष्य जप्त्वेदं परं हर्षमाप्तवान् । त्रिरा-
 चम्य शुचिर्भूत्वा धनुरादाय वीर्यवान् ॥ २९ ॥ रावणं
 प्रेक्ष्य हृष्टात्मा युद्धार्थं समुपागतम् । सर्वयत्नेन महता
 वधे तस्य धृतोऽभवत् ॥ ३० ॥ अथ रविरवदन्निरीक्ष्य
 रामं मुदितमनाः परमं प्रहृष्यमाणः । निशिचरपति-
 संक्षयं विदित्वा सुरगणमध्यगतो वचस्त्वरेति ॥ ३१ ॥

इत्यार्षे आदित्यहृदयस्तोत्रं समाप्तम् ।

५. सूर्याष्टकम् (१)

श्रीगणेशाय नमः ॥ सांब उवाच ॥ आदिदेव नमस्तुभ्यं
 प्रसीद मम भास्कर । दिवाकर नमस्तुभ्यं प्रभाकर नमोऽ-

स्तु ते ॥ १ ॥ सप्ताश्वरथमासृष्टं प्रचण्डं कश्यपात्मजम् ।
 इवेतपद्मधरं देवं तं सूर्यं प्रणमाम्यहम् ॥ २ ॥ लोहितं
 रथमासृष्टं सर्वलोकपितामहम् । महापापहरं देवं तं सूर्यं ०
 ॥ ३ ॥ त्रैगुण्यं च महाशूरं ब्रह्मविष्णुमहेश्वरम् । महापाप-
 हरं देवं तं ० ॥ ४ ॥ बृंहितं तेजः पुञ्जं च वायुराकाश-
 मेव च । प्रभुस्त्वं सर्वलोकानां तं सूर्यं ० ॥ ५ ॥ बंधूकपुष्प-
 संकाशं हारकुंडलभूषितम् । एकचक्रधरं देवं तं सूर्यं ॥ ६ ॥ तं
 सूर्यं जगत्कर्तारं महातेजःप्रदीपनम् । महापापहरं देवं तं
 सूर्यं ० ॥ ७ ॥ तं सूर्यं जगतां नाथं ज्ञानविज्ञानमोक्षदम् ।
 महापापहरं देवं तं सूर्यं ० ॥ ८ ॥ सूर्याष्टकं पठेन्नित्यं ग्रहपीडा
 प्रणाशनम् । अपुत्रो लभते पुत्रं दरिद्रो धनवान्भवेत् ॥ ९ ॥
 आमिषं मधुपानं च यः करोति रवेदिने । सप्तजन्म भवे-
 द्रोगी जन्मजन्म दरिद्रता ॥ १० ॥ स्त्रीतैलमधुमांसानि
 यस्त्यजेत्तु रवेदिने । न व्याधि शोकदारिद्र्यं सूर्यलोकं
 स गच्छति ॥ ११ ॥

इति शिवप्रोक्तं सूर्याष्टकस्तोत्रं सम्पूर्णम्

६. सूर्याष्टकम् (२)

श्रीगणेशाय नमः ॥ प्रभाते यस्मिन्नभ्युदितसमये
 कर्मसु वृणां प्रवर्तेद्वै चेतो गतिरपि च शीतापहरणम् गतो
 मैत्र्यं पृथ्वीसुरकुलपतेर्यश्च तमहं नमामि श्रीसूर्यं
 तिमिरहरणं शान्तशरणम् ॥ १ ॥ त्रिनेत्रोऽप्यञ्जल्या
 सुरमुकुटसंवृष्टचरणे बलिं नीत्वा नित्यं स्तुतिमुदितकाला
 स्तसमये । निधानं यस्यायं कुरुत इति धाम्नामधिपति-
 नमामि ० ॥ २ ॥ मृगाङ्गे मूर्तित्वं ह्यमरगण भर्ताकृत

इति नृणां वर्त्मात्मात्मोक्षिणितविदुषां यश्च यजताम् ।
 क्रतुर्लोकानां यो लयभरभवेषुप्रभुरयं नमामि० ॥ ३ ॥
 दिशः खं कालो भूरुदधिरचलं चाक्षुषमिदं विभागो येनायं
 निखिलमहसा दीपयति तान् । स्वयं शुद्धं संवित्रिरति-
 शयमानन्दमजरं नमामि० ॥ ४ ॥ वृषात्पञ्चस्वेत्यौदयति
 दिनमानन्दगमनस्तथा वृद्धिं रात्रेः प्रकटयति कीटाज्ज-
 वगतिः । तुले मेषे यातो रचयति समानं दिननिशं
 नमामि० ॥ ५ ॥ वहन्ते यं ह्यश्वा अरुणाविनि युक्ताः
 प्रमुदितास्त्रयीरूपं साक्षादधति च रथं मुक्तिसदनम् ॥
 नजीवानां यं वै विषयति मनो वागवसरो नमामि० ॥ ६ ॥
 तथा ब्रह्मा नित्यं मुनिजनयुता यस्य पुरतश्चलन्ते नृत्य-
 न्तोऽयुतमुत रसेनानुगुणितम् निबध्नन्ती नागा रथमपि च
 नागायुतबला नमामि० ॥ ७ ॥ प्रभाते ब्रह्माणं शिवतनु-
 भृतं मध्यदिवसे तथा सायं विष्णुं जगति हितकारी
 सुखकरम् । सदा तेजोराशिं त्रिविवमथ पापौघशमनं
 नमामि० ॥ ८ ॥ मतं शास्त्राणां यत्तदनु रघुनाथेन रचितं
 शुभं चुराग्रामे तिमिरहरसूर्याष्टकमिदम् । त्रिसंध्यायां नित्यं
 पठति मनुजोऽनन्यगतिमांश्चतुर्वर्गप्राप्तौ प्रभवति सदा
 तस्य विजयम् ॥ ९ ॥ नन्देन्द्रङ्कुक्षितावब्दे (१९१९)
 मार्गमासे शुभे दले ॥ सूर्याष्टकमिदं प्रोक्तं दशम्यां रवि-
 वासरे ॥ १० ॥

इति श्रीपण्डितरघुनाथशर्मणा विरचितं श्रीसूर्याष्टकं
 संपूर्णम् ।

७. सूर्यार्यास्तोत्रम्

श्रीगणेशाय नमः॥ शुक्रतुण्डच्छवि सवितुश्चन्द्ररुचेःपुंडरी-
 कवनबन्धोः मंडलमुदितं वंदे कुंडलमाखंडलाशयाः ॥ १ ॥
 यस्योदयास्तसमये सुरमुकुटनिष्पृष्टचरणकमलोऽपि । कुरु-
 तेऽञ्जलिं त्रिनेत्रः स जयति धाम्नां निधिःसूर्यः ॥ २ ॥
 उदयाचलनिलकाय प्रणतोऽस्मि विवस्वते ग्रहेशाय ।
 अंबरचूडामणये दिग्वनिताकर्णपूराय ॥ ३ ॥ जयति जना-
 नंदकरः करनिकरनिरस्ततिमिरसंधातः । लोकालोकालोकः
 कमलारुणमण्डलः सूर्यः ॥ ४ ॥ प्रतिबोधितकमलवनः
 कृतघटनश्चक्रवाकमिथुनानाम् । दर्शितसमस्तभुवनः पर-
 हितनिरतो रविः सदा जयति ॥ ५ ॥ अपनयतु सकलक-
 लिकृतमलपटलं सुतप्तकनकामः । अरविंदवृंदविघटनपटुत-
 रकिरणोत्करः सविता ॥ ६ ॥ उदयाद्रिचारुचामर हरित-
 हयखुरपरिहृतेगुराय । हरितहय हरितपरिकर गगनांग-
 नदीपक नमस्ते ॥ ७ ॥ उदितवति त्वयि विकसति मुकुली
 यतिसमस्तमस्तमितर्बिबे । न ह्यन्यस्मिन्दिनकर शकलं
 कमलायते भुवनम् ॥ ८ ॥ जयति रविरुदयसमये बाला-
 तपः कनकसंनिभो यस्य । कुसुमांजलरिव जलधौ तरंति
 रथसत्तयः सप्त ॥ ९ ॥ आर्याः सांबपुरे सप्त आकाशात्प-
 तिता भुवि । यस्य कण्ठे गृहे वापि न स लक्ष्म्या वियुज्यते
 ॥ १० ॥ आर्याः सप्त सदा यस्तु सप्तम्यां सप्तधा जपेत् ।
 तस्य गेहं च देहं च पद्मा सत्यं न मुञ्चति ॥ ११ ॥ निधि-
 रेष दरिद्राणां रोगिणां परमौषधम् । सिद्धिःसकलकार्याणां-
 गाथेयं संस्मृता रवेः ॥ १२ ॥

इति श्रीयाज्ञवल्क्यकृतं सूर्यार्यास्तोत्रं सम्पूर्णम्

८. सूर्यस्तोत्रम्

श्रीगणेशाय नमः ॥ ॐ नमोभगवते आदित्यायाखिल-
जगतामात्मस्वरूपेण कालस्वरूपेण चतुर्विधभूतनिकायानां
ब्रह्मादिस्तंबपर्यंतानामंतर्हृदयेषु बहिरपि च आकाश इव
उपाधिनाऽव्यवधीयमानो भगवानेक एव क्षणलवनिमेषा-
वय भोषचितसंवत्सरगणेनापामादानविसर्गाभ्यामिमालो-
कयात्रामनुवहति ॥ १ ॥ यदुह वावविबुधर्षमसवितरदस्तपत्य-
नुसतुनमहरहराम्नाय-विधिनोपतिष्ठमानानामखिलदुरितवृ-
जिनबीजावभर्जनं भगवत समभिधीमहितपनमंडलमस्य इह
वाव स्थिरचरनिकराणां निजनिक्केतनानां मनइंद्रियासुग-
णान नात्मनःस्वयमात्मान्तर्यामीप्रचोदयति ॥ ३ ॥
य एवेमं लोकमतिकरालवदनांधकारसंज्ञाजगरग्रहगलितं
संमृतकमिव विचेतनमवलोक्यानुकंपयापरमकारुणिकवी-
क्षयैवोत्थाप्याहरहरनुसवनं श्रेयसि स्वधर्माख्यात्माव-
स्थाने प्रवर्तयत्यवनिपतिरिव असाधूनां भयमुदीरयन्न-
यति ॥ ४ ॥ परित आशापालैस्तत्रतत्र कमलकोशञ्जलिभि-
रुपहृतार्हणः ॥ ५ ॥ अथ ह भगवंस्तव चरणनलिनयुगलं
त्रिभुवनगुरुभिर्वंदितमहमयातयामयन्तुःकाम उपसरा-
मीति ॥ ६ ॥

इति श्रीभागवतीयद्वादशस्कंधोक्तं सूर्यस्तोत्रम् सम्पूर्णम् ॥ ८ ॥

अथ देवीस्तोत्राणि



वालीयुतश्रवणपालीयुगा ललितचूलीविराजिवकुला
 केलीगतानुगमरालीकुला मधुगनालीभिगदृतकथा ।
 भालीकद्वकुसुमनालीकपाणिग्रिह कालीयशासिसहजा
 तालीदलाभतनुमाली सदा भवतु काली शुभाय मम सा ॥

१. देव्यपराधक्षमापनस्तोत्रम् ।

श्रीगणेशाय नमः ॥ न मंत्रं नो यंत्रं तदपि च न जाने
 स्तुतिमहो न चाह्वानं ध्यानं तदपि च न जाने स्तुतिकथाः ।
 न जाने मुद्रास्ते तदपि च न जाने विलपनं परं जाने
 मातस्त्वदनुशरणं क्लेशहरणम् ॥ १ ॥ विधेरज्ञानेन द्रविण
 विरेहेणालसतया विधेयाशक्यत्वात्तव चरणयोर्या च्युति-
 रभूत् । तदेतन्क्षंतव्यं जननि सकलोद्धारिणि शिवे कुपुत्रो
 जायेत क्वचिदपि कुमाता न भवति ॥ २ ॥ पृथिव्यां पुत्रास्ते
 जननि बहवः संति सरलाः परं तेषां मध्ये विरलतरलोऽहं
 तव सुतः॥मदीयोयं त्यागः समुचितमिदं नो तव शिवे कुपुत्रो
 जायेत क्वचिदपि कुमाता न भवति॥३॥ जगन्मातर्मातस्तव

चरण सेवा न रचिताः न वा दत्तं देवि द्रविणमपि भूय-
स्तव मया । तथापि त्वं स्नेहं मयि निरुपमं यत्प्रकुरुष्वे
कुपुत्रो जायेत क्वचिदपि कुमाता न भवति ॥ ४ ॥ परि-
त्यक्त्वा देवान्विविधविधसेवाकुलतया मया पंचार्शतिर-
धिकमपनीते तु वयसि । इदानीं चेन्मातस्तव यदि कृपा
नापि भविता निरालंबो लंबोदरजननि किं यामि शरणम्
॥ ५ ॥ श्वपाको जल्पाको भवति मधुपाकोपमगिरा निरातंको
रंको विहरति चिरं कोटिकनकैः । तवापर्णे कर्णे विशति
मनुवर्णे फलमिदं जनः को जानीते जननि जपनीयं जपविधौ
॥ ६ ॥ चिताभस्मालेपो गरलमशनं द्विपटधरो जटाधारी
कंठे भुजगपतिहारी पशुपतिः । कपाली भूतेशो भजति
जगदीशैकपद्रीं भवानि त्वत्पाणिग्रहणपरिपाटीफलमिदम्
॥ ७ ॥ न मोक्षस्याकांक्षा न च विभववांछापि च न मे न
विज्ञानापेक्षा शशिमुखिसुखेच्छापि न पुनः । अतस्त्वां
संयाचे जननि जननं यातु मम वै मृडानी रुद्राणी शिव-
शिवभवानीति जपतः ॥ ८ ॥ नाराधितासि विधिना विधि-
धोपचारैः किं रूक्षचित्तनपरैर्न कृतं वचोभिः । श्यामे त्वमेव
यदि किंचन मय्यनाथे धत्से कृपासुचितमंब परं तवैव ॥ ९ ॥
आपत्सु मग्नः स्मरणं त्वदीयं करोमि दुर्गे करुणार्णवेशि ।
नैतच्छठत्वं मम भावयेथाः क्षुधातृषार्ता जननीं स्मरन्ति
॥ १० ॥ जगदंब विचित्रमत्र किं परिपूर्णा करुणाऽस्ति
चेन्मयि । अपराधपरंपरावृतं नहि माता समुपेक्षते
सुतम् ॥ ११ ॥ मत्समः पातकी नास्ति पापघ्नी त्व-

त्समा नहि । एवं ज्ञात्वा महादेवि यथा योग्यं तथा
कुरु ॥ १२ ॥

इति श्रीमत्परमहंसपरिव्राजकाचार्यश्रीम-
च्छंकराचार्यविरचितं देव्यपराधक्षमा
पनस्तोत्रं सम्पूर्णम्

२. आनन्दलहरी

श्रीगणेशाय नमः ॥ भवानि स्तोतुं त्वां प्रभवति
चतुर्भिर्नवदनैः प्रजानामीशानस्त्रिपुरमथनः पञ्चभिरपि ।
न षड्भिः सेनानीर्दशशतमुखैरप्यहिपतिस्तदान्येषां केषां
कथय कथमस्मिन्नवसरः ॥ १ ॥ वृतक्षीरद्राक्षामधुमधुरिमा
कैरपि पदैर्विशिष्यानाख्येयो भवति रसनामात्रविषयः ।
तथा ते सौन्दर्यं परमशिवदृग्मात्रविषयः कथङ्कारं ब्रूमः
सकलनिगमागोचरगुणे ॥ २ ॥ सुखेने तांबूलं नयनयुग-
लेकजलकला ललटे काश्मीरं विलसति गले मौक्तिक-
लता । स्फुरत्कांची शाटी पृथुकटितटे हाटकमयी
भजामस्त्वां गौरीं नगपतिकेशोरीमविरतम् ॥ ३ ॥
विराजन्मंदारद्रुमकुसुमहारस्तनतटी नदद्वीणानादश्रवण-
विलसत्कुंडलगुणा । नताङ्गी मातंगी रुचिरगतिभङ्गी
भगवती सती शम्भोरंभोरुहचटुलचक्षुर्विजयते ॥ ४ ॥
नवीनार्कभ्राजन्मणिकनकभूषापरिकरैर्वृताङ्गी सारङ्गीरुचि-
रनयनाङ्गीकृतशिवा । तडित्पीता पीतांबरललितमंजीरसु
भगा ममाऽपर्णा पूर्णा निरवधसुखैरस्तु सुमुखी ॥ ५ ॥
हिमाद्रेः संभूता सुललितकरैः पल्लवयुता सुपुष्पा मुक्ता-
भिर्भ्रमरकलिता चालकभरैः । कृतस्थाणुस्थाना कुचफ-

लनता सूक्तिसरसा रुजां हंत्री गंत्री विलसति चिदानन्द-
लतिका ॥ ६ ॥ सपर्णामाकीर्णा कतिपयगुणैः सादरमिह
श्रयंत्यन्ये वल्लीं मम तु मतिरेवं विलसति । अपर्णैका
संख्या जगति सकलैर्यत्परिवृतः पुराणोऽपि स्थाणुः
फलति किल कैवल्यपदवीम् ॥ ७ ॥ विधात्रीं धर्माणां
त्वमसि सकलाम्नायजननी त्वमर्थानांमूलं धनदनमनी-
यांग्रिकमले । त्वमादिःकामानां जननि कृतकंदर्पविजये
सतां भक्तेर्वीजं त्वमसि परमब्रह्ममहिषी ॥ ८ ॥ प्रभूता
भक्तिस्ते यदपि न ममालोलमनसंस्वया तु श्रीमत्या
सदयमवलोक्योऽहमधुना । पयोदः पानीयं दिशति
मधुरं चातकमुखे भृशं शंके कैर्वा विधिभिरनुनीता मम
मतिः ॥ ९ ॥ कृपापांगालोकं वितर सरसा साधुचरिते
न ते युक्तोपेक्षा मयि शरणदीक्षामुपगते । न चेदिष्टं
दद्यादनुपदमहो कल्पलतिकाविशेषः सामान्यैः कथमित-
रवल्लीपरिकरैः ॥ १० ॥ महान्तं विश्वासं तव चरणपंके
रुहयुगे निधायन्यात्रैवाश्रितमिह मया दैवतमुमे ।
तथाऽपि त्वच्चेतो यदि मयि न जायेत सदयं
निरालम्बो लम्बोदरजननि कं यामि शरणम् ॥ ११ ॥
अयःस्पर्शेलग्नं सपदि लभते हेमपदवीं यथा रथ्यापाथः
शुचि भवति गङ्गौघमिलितम् । तथा तत्तत्पापैरतिमलि-
नमंतर्ममयदि त्वयि प्रेम्णा सक्तं कथमिव न जायेत
विमलम् ॥ १२ ॥ त्वदन्यस्मादिच्छाविषयफललोभेन
नियमस्त्वमर्थानामिच्छाधिकमपि समर्था वितरणे ।
इति प्रादुः प्राञ्चःकमलभवनाद्यास्त्वयि मनस्त्वदासक्तं

नक्तं दिवमुचितमीशानि कुरु तत ॥ १३ ॥ स्फुरन्नाना-
 रत्नस्फटिकमयभित्तिप्रतिफलत्त्वदाकारं चञ्चच्छशधर-
 विलासौघशिखरम् । मुकुन्दब्रह्मेन्द्रप्रभृतिपरिवारं विशयते
 तवागारं रम्यं त्रिभुवनमहाराजगृहिणि ॥ १४ ॥ निवासः
 कैलासे विशतमखाद्याः स्तुतिकराः कुटुंबं त्रैलोक्यं
 कृतकरपुटः सिद्धिनिकरः । महेशः प्राणेशस्तद्वानिधरा
 धीशतनये न ते सौभाग्यस्य क्वचिदपि मनागस्ति
 तुलना ॥ १५ ॥ वृषो वृद्धो यानं विषमशनमाशा निवसनं
 श्मशानं क्रीडाभूर्भुजगनिवहो भूषणविधिः । समग्रासा-
 मग्री जगति विदितैव स्मररिपोर्यदेतस्यैश्वर्यतव जननि
 सौभाग्यमहिमा ॥ १६ ॥ अशेषब्रह्मांडप्रलयविधिनैस-
 र्गिकमतिः श्मशानेष्वासीनः कृतभसितलेपः पशुपतिः ।
 दधौ कण्ठे हालाहमखिलभूगोलकृपया भवत्याः संगत्या
 फलमिति च कल्याणिकलये ॥ १७ ॥ त्वदीयं सौन्दर्यं
 निरतिशयमालोक्य परया भियैवासीद्गंगा जलमयतनुः
 शैलतनये । तदेतस्यास्ताम्यद्रदनकमलं वीक्ष्य कृपया
 प्रतिष्ठामातेने निजशिरसि वासेन गिरिशः ॥ १८ ॥
 विसाल----श्रीखण्डद्रवमृगमदाकीर्णद्युसृण----प्रसूनव्यामिश्रं
 भगवति तवाभ्यंगसलिलम् । समादाय स्रष्टा चलितपदपां-
 सून्निजकरैः समाधत्ते सृष्टिं विबुधपुरपंकेरुहदशाम् ॥ १९ ॥
 वसन्ते सानंदे कुसुमितलताभिः परिवृते स्फुरन्नानापद्मे सरसि
 कलहंतालिसुभगे । सखीभिः खेलंतीं मलयपवनांदोलित-
 जलैः स्मरेद्यस्त्वांतस्य ज्वरजनितपीडाऽपसरति ॥ २० ॥

इति श्रीमत्परमहंसपरिव्राजकाचार्य श्रीमच्छं-
 कराचार्यविरचिदानंदलहरी संपूर्णम् ।

३. महालक्ष्म्यष्टकस्तवः ।

श्रीगणेशाय नमः ॥ इन्द्र उवाच ॥ नमस्तेऽस्तु महा-
माये श्रीपीठे सुरपूजिते । शंखचक्रगदाहस्ते महालक्ष्मि
नमोऽस्तु ते ॥ १ ॥ नमस्ते गरुडारूढे कोलासुरभयंकरि
सर्वपापहरे देवि महालक्ष्मि० ॥ २ ॥ सर्वज्ञे सर्ववरदे सर्व-
दुष्टभयंकरि सर्वदुःखहरे देवि महालक्ष्मि० ॥ ३ ॥ सिद्धि-
बुद्धिप्रदे देवि भुक्तिमुक्तिप्रदायिनि । मंत्रमूर्ते सदा देवि
महालक्ष्मि० ॥ ४ ॥ आद्यंतरहिते देवि आद्यशक्ति महेश्वरि ।
योगजे योगसंभूते महालक्ष्मि० ॥ ५ ॥ स्थूलसूक्ष्ममहारौद्रे
महाशक्ति महोदरे । महापापहरे देवि महालक्ष्मि॥ ॥ ६ ॥
पद्मासनस्थिते देवि परब्रह्मस्वरूपिणि । परमेशि जग-
न्मातर्महालक्ष्मि० ॥ ७ ॥ श्वेतांबरधरे देवि नानालंकारभू-
षिते । जगत्स्थिते जगन्मातर्महालक्ष्मि० ॥ ८ ॥ महा-
लक्ष्म्यष्टकस्तोत्रं यः पठेद्रक्तिमान्नरः । सर्वसिद्धिमवाप्नोति
राज्यं प्राप्नोति सर्वदा ॥ ९ ॥ एककालं पठेन्नित्यं महा-
पापविनाशनम् । द्विकालं यः पठेन्नित्यं धनधान्यसमन्वितः
॥ १० ॥ त्रिकालं यः पठेन्नित्यं महाशत्रुविनाशनम् । महा-
लक्ष्मीर्भवेन्नित्यं प्रसन्ना वरदा शुभा ॥ ११ ॥

इतीन्द्रकृतः श्रीमहालक्ष्म्यष्टकस्तवः संपूर्णः ।

४. देवकृतलक्ष्मीस्तोत्रम्

श्रीगणेशाय नमः ॥ क्षमस्व भगवत्यंब क्षमा-
शीले परात्परे । शुद्धसत्त्वस्वरूपे च कोपादिपरि-
वर्जिते ॥ १ ॥ उपमे सर्वसाध्वीनां देवीनां देवपू-

जिते । त्वया विना जगत्सर्वं मृततुल्यं च निष्फलम् ॥ २ ॥ सर्वसम्पत्स्वरूपा त्वं सर्वेषां सर्वरूपिणी । रासेश्वर्यधिदेवी त्वं त्वत्कलाः सर्वयोषितः ॥ ३ ॥ कैलासे पार्वती त्वं च क्षीरोदे सिंधुकन्यका । स्वर्गे च स्वर्गलक्ष्मीस्त्वं मर्त्यलक्ष्मीश्च भूतले ॥ ४ ॥ वैकुण्ठे च महालक्ष्मीर्देवदेवी सरस्वती । गंगा च तुलसी त्वं च सावित्री ब्रह्मलोकतः ॥ ५ ॥ कृष्णप्राणाधिदेवी त्वं गोलोके राधिका स्वयम् । रासे रासेश्वरी त्वं च वृन्दावनवने वने ॥ ६ ॥ कृष्णप्रिया त्वं भांडीरे चंद्रा चंदनकानने । विरजा चंपकवने शतशृंगे च सुन्दरी ॥ ७ ॥ पद्मावती पद्मवने मालती मालतीवने । कुन्ददन्ती कुन्दवने सुशीला केतकीवने ॥ ८ ॥ कदंबमाला त्वं देवी कदंबकाननेऽपि च । राजलक्ष्मी राजगेहे गृहलक्ष्मीर्गृहे गृहे ॥ ९ ॥ इत्युक्त्वा देवताः सर्वे मुनयो मनवस्तथा । रुरुर्दुर्नम्रवदनाः शुष्ककंठोष्ठतालुकाः ॥ १० ॥ इति लक्ष्मीस्तवं पुण्यं सर्वदेवैः कृतं शुभम् । यः पठेत्प्रातरुत्थाय स वै सर्वं लभेद्भुवम् ॥ ११ ॥ अभार्यो लभते भार्या विनीतां च सुतां सतीम् । सुशीलां सुंदरीं रम्यामतिमुप्रियवादिनीम् ॥ १२ ॥ पुत्रपौत्रावतीं शुद्धां कुलजां कोमलां वराम् ॥ अपुत्रो लभते पुत्रं वैष्णवं चिरजीवनम् ॥ १३ ॥ परमैश्वर्ययुक्तं च विद्यावंतं यशस्विनम् । भ्रष्टराज्यो लभेद्भ्राज्यं भ्रष्टश्रीर्लभते श्रियम् ॥ १४ ॥ हतबन्धुर्लभेद्बन्धुं धनभ्रष्टो धनं लभेत् । कीर्तिहीनो लभेत्कीर्तिं

प्रतिष्ठां च लभेद्भुवम् ॥ १५ ॥ सर्वमंगलदंस्तोत्रं शोकसं-
तापनाशनम् । हर्षानन्दकरं शश्वद्धर्ममोक्षसुहृत्प्रदम् ॥ १६ ॥

इति श्रीदेवकृतलक्ष्मीस्तोत्रं संपूर्णम् ॥

५. त्रिपुरसुन्दरीस्तोत्रम् ।

श्रीगणेशाय नमः ॥ कदंबवनचारिणीं मुनिकदम्बका-
दंबिनीं नितंबजितभूधरां सुरनितंबिनीसेविताम् । नवांबुरु-
हलोचनामभिनवांबुदश्यामलां त्रिलोचनकुटुम्बिनीं त्रिपुर-
सुंदरीमाश्रये ॥ १ ॥ कदंबवनवासिनीं कनकवल्लकीधारणीं
महार्हमणिहारणीं मुखसमुल्लसद्गारुणीम् । दयाविभव-
कारिणीं विशदलोचनीं चारिणीं त्रिलोचनकुटुम्बिनीं त्रिपुर-
सुंदरीमाश्रये ॥ २ ॥ कदंबवनशालया कुचभरोल्लसन्मा-
लया कुचोपमितशैलया गुरुकृपालसद्रेलया । मदारुण-
कपोलया मधुरगीतवाचालया कयापि घननीलया
कवचिता वयं लीलया ॥ ३ ॥ कदंबवनमध्यगां, कनक-
मंडलोपस्थितां षडंबुरुह वासिनीं सततसिद्धसौदामिनीम् ।
विडंबितजपारुचिं विकचचंद्रचूडामार्णि त्रिलोचनकुटुम्बिनीं
त्रिपुरसुंदरीमाश्रये ॥ ४ ॥ कुचांचितविपंचिकां कुटिलकुंत-
लालंकृतां कुशेशयनिवासिनीं कुटिलचित्तविद्वेषिणीम् ।
मदारुणविलोचनां मनसिजारिसंमोहिनीं मतंगमुनि-
कन्यकां मधुरभाषिणीमाश्रये ॥ ५ ॥ स्मरेत्प्रथमपुष्पिणीं
रुधिरबिन्दुनीलांबरां गृहीतमधुपात्रिकां मधुविघूर्णनेत्रां-
चलाम् । घनस्तनभरोन्नतां गलितचूलिकां श्यामलां त्रिलो-
चनकुटुम्बिनीं त्रिपुरसुंदरी माश्रये ॥ ६ ॥ सकुंकुमविलेपना-
मलकचुम्बिकस्तूरिकां समंदहसितेक्षणां सशरचापपा

शांकुशाम् । अशेषजनमोहिनीमरुणमालयभूषांबरां
जपाकुसुमभासुरां जपविधौ स्मराम्यंबिकाम् ॥ ७ ॥
पुरंदरपुरंधिकाचिकुरबंधसैरंधिकां पितामहपतिव्रतां
पटुपटीरचर्चरिताम् । मुकुंदरमणीं मणीलसदलंक्रियाका-
रिणीं भजामि भुवनांबिकां सुरवधूटिकाचेटिकाम् ॥ ८ ॥

इति श्रीमत्परमहंसपरिव्राजकाचार्यश्रीमच्छंकराचार्य-

विरचितं त्रिपुरसुंदरीस्तोत्रं सम्पूर्णम्

६. वाराहीनिग्रहाष्टकम्

श्रीगणेशाय नमः ॥ देवि क्रोडमुखि त्वदंग्रिकमलद्वंद्वानु-
रक्तात्मने मङ्गं द्रुह्याति यो महेशि मनसा कायेन वाचा
नरः । तस्याशु त्वदयोऽग्निष्ठुरहलाघातश्रभूतव्यथापर्यस्य-
न्मनसो भवंतु वपुषः प्राणाः प्रयाणोन्मुखाः ॥ १ ॥ देवि-
त्वत्पदपद्मभक्तिविभवप्रक्षीण दुष्कर्मणि प्रादुर्भूतनृशंसभा-
वमलिनां वृत्तिं विधत्ते मयि । यो देही भुवने तदीयहृदया-
न्निर्गतवरैर्लोहितैः सद्यः पूरयसे कराब्जचषकं वाञ्छाफलैर्मा-
मपि ॥ २ ॥ चण्डोत्तुंडविदीर्णदुष्टहृदयप्रोद्धिन्नरक्तच्छटाहा-
लापानम-दादृहासनिनदाटोपप्रतापोत्कटम् । मातर्मत्परि-
पंथिनामपहतैः प्राणैस्त्वदंग्रिद्वयंध्यानोदामरवैभवोदयव-
शात्संतर्पयामि क्षणात् ॥ ३ ॥ श्यामां तामरसाननाग्रिनयनां
सोमार्धचूडां जगन्नाणव्यग्रहलायुधाग्रमुसलां संत्रासमुद्रा-
वतीम् । ये त्वां रक्तकपालिनीं हरवरारोहे वराहाननां
भावैः संदधते कथं क्षणमपि प्राणंति तेषां द्वेषः ॥ ४ ॥
विश्वाधीश्वरवल्लभे विजयसे या त्वं नियंज्यात्मिका भूतांता
पुरुषायुषावधिकरी पाकप्रदा कर्मणाम् । त्वां याचे भवतीं

किमप्यवितथं को मद्विरोधी जनस्तस्यायुर्मम वाञ्छितावधि
भवेन्मातस्तवैवाज्ञया ॥ ५ ॥ मातः सम्यगुपासितुं जड-
मतिस्त्वां नैव शक्नोम्यहं यद्यप्यन्वितदैशिकांघ्रिकमलानु-
क्रोकपात्रस्य मे । जंतुःकश्चन चिंतयत्यकुशलं यस्तस्य
तद्वैशसं भूयादेवि विरोधिनो मम च ते श्रेयः पदासंगिनः
॥ ६ ॥ वाराहि व्यथमानमानसलगतसौख्यंतदाशावालं
सीदंतं यमपाकृताव्यवसितं प्राप्ताखिलोत्पादितम् । क्रंद-
द्वन्धुजनैः कलंकितकुलं कंठव्रणोद्यत्कूर्मिं पश्यामि प्रति-
पक्षमाशु पतितं भ्रातं लुठंतं मुहुः ॥ ७ ॥ वाराहि त्वम-
शेषजंतुषु पुनः प्राणात्मिका स्पंदसे शक्ति व्याप्तचराचरा
खलु यतस्त्वामेतदभ्यर्थवे । त्वत्पादांबुजसङ्गिनो मम
सकृत्पापं चिकिर्षति ये तेषां मा कुरु शंकरप्रियतमे देहा-
न्तरावस्थितम् ॥ ८ ॥

इति श्रीवाराही निग्रहाष्टकं सम्पूर्णम्

७. वाराहानुग्रहाष्टकम्

श्रीगणेशायः नमः ॥ ईश्वर उवाच ॥ मातर्जगद्रचन-
नाटकसूत्रधारः सद्रूपमाकलयितुं परमार्थतोयम् । ईशो-
ष्यनीश्वरपदं समुपैति तादृक्कोऽन्यः स्तवं किमिव
तावकमादधातु ॥ १ ॥ नामानि किं तु गृणतस्तव लोक
तुण्डे नाडंबरं स्पृशति दंडधरस्य दंडः । यल्लेशलंबितभवां-
बुनिधिर्यतो यत्त्वन्नामसंसृतिरियं ननु न स्तुतिस्ते ॥ २ ॥
त्वार्चितनादरसमुल्लसदप्रमेयानंदोदयात्समुदितः स्फुटरोम-
हर्षः । मातर्नमामि सुदिनानि सदैत्यमुन्त्वामभ्यर्थयेऽर्थमिति
पूरयतादयालो ॥ ३ ॥ इन्द्रेन्दुमौलिविधिकेशवमौलिरत्न-

रोचिश्चयोज्ज्वलितपादसरोजयुग्मे । चेतो मतौ मम सदा
 प्रतिबिंबिता त्वं भूया भवानि विदधातु सदोरुहारे ॥ ४ ॥
 लीलोद्धताक्षितितलस्य वराहमूर्तेर्वाराहमूर्तिरखिलार्थकरी
 त्वमेव । प्रालेयरश्मिसुकलोल्लसितावतंसा त्वं देवि वाम-
 तनुभागहरा हरस्य ॥ ५ ॥ त्वामंब तत्तकनकोज्ज्वलकां-
 तिभंतये चिंतयन्ति युवतीतनुमागलांतम् । चक्रायुधत्रिनयां
 वरपोतवक्त्रां तेषां पदाबुजयुगं प्रणमन्ति देवाः ॥ ६ ॥
 त्वत्सेवनस्वलितपापचयस्य मातर्मोक्षोऽपि यत्र न
 सतांगणनामुपैति । देवासुरोरगनृपालनमस्यपादस्तत्र
 श्रियः पटुगिरः कियदेवमस्तु ॥ ७ ॥ किं दुष्करं त्वयि
 मनोविषयंगतायां किंदुर्लभं त्वयि विधानवदचिंतायाम् ।
 किं दुष्करं त्वयि सकृत्स्मृतिभागतायां किं दुर्जयं त्वयि
 कृतस्तुतिवादपुंसाम् ॥ ८ ॥

इति श्रीवाराह्यनुग्रहाष्टकं संपूर्णम्

८. ताराष्टकम्

श्रीगणेशाय नमः । मातर्नीलसरस्वति प्रणमतां
 सौभाग्य संपत्प्रदे प्रत्यालीढपदस्थिते शिवहृदि स्मेराननां
 भोरुहे । फुल्लेन्दीवरलोचनत्रययुते कर्त्री कपालोत्पले खड्ग-
 चादधती त्वमेव शरणं त्वामीश्वरीमाश्रये ॥ १ ॥ वाचा-
 मीश्वरि भक्तकल्पलतिके सर्वार्थसिद्धिप्रदे गद्यप्राकृतपद्य-
 जातरचना सर्वत्र सिद्धिप्रदे । नीलेन्दीवरलोचनत्रययुते
 कारुण्यवारां निधे सौभाग्यामृतवर्षणेन कृपया सिंच त्वम-
 स्मादृशम् ॥ २ ॥ शर्वे गर्वसमूहपूरिततनो सर्पादिवेषोज्ज्वले
 व्याघ्रत्वक्परिवीतसुन्दरकटिव्याधूतघंटांकिते । सद्यःकृत-

गलद्रजःपरिमिलमुण्डद्वयीमूर्धजग्रन्थिश्रेणितृमुण्डदामललि
तेभीमे भयं नाशय ॥ ३ ॥ मायानंगविकाररूपललनावि-
द्वर्धचंद्रात्मिके हुंफट्कारभायि त्वमेवशरणं मंत्रात्मिके
भादृशः । मूर्तिस्ते जन्मनि त्रिधामघटिता स्थूलाऽतिसू-
क्ष्मापरा वेदानां नहि गोचरा कथमपिप्राप्तां तु तामा-
श्रये ॥ ४ ॥ त्वत्पादांबुजसेवया सृकृतिनो गच्छन्ति
सायुज्यतां तस्य स्त्री परमेश्वरी त्रिनयनब्रह्मादिसाम्या-
त्मनः । संसारांबुधिमज्जने पटुतनून् देवेंद्रमुख्यान्सु-
न्मातस्त्वत्पदसेवने हि विमुखो यो मन्दधीःसेवते ॥ ५ ॥
मातस्त्वत्पदपंकजद्वयरजोमुद्रांककोटीरिणस्ते देवाजय-
संगरे विजयिनो निःशंकमकं गताः । देवोऽहं भुवने न
मे सम इति स्पर्धा वहन्तः परे तत्तुल्यं नियतं यथाऽसु-
भिरमी नाशं व्रजन्ति स्वयम् ॥ ६ ॥ त्वन्नामस्मरणात्प-
लायनपरा द्रष्टुं च शक्ता न ते भूतप्रेतपिशाचराक्षसगणा
यक्षाश्च नागाधिपाः । दैत्या दानवपुंगवाश्च खचरा व्या-
घ्रादिका जंतवो डाकिन्यः कुपितांतकाश्च मनुजं मातः
क्षणं भूतले ॥ ७ ॥ लक्ष्मीः सिद्धगणाश्च पादुकमुखा
सिद्धास्तथा वारिणः स्तंभश्चापि रणांगणे गजघटास्तं-
भस्तथा मोहनम् । मातस्त्वत्पदसेवया खलु नृणांसि
द्वयन्ति ते ते गुणाः कांतिः कांतमनोभवस्य भवति
क्षुद्रोऽपि वाचस्पतिः ॥ ८ ॥ ताराष्टकमिदं रम्यं
भक्तिमान्यः पठेन्नरः । प्रातर्मध्याह्नकाले च सा-
याह्ने नियतः शुचिः ॥ ९ ॥ लभते कवितां दिव्यां
सर्वशास्त्रार्थविद्भवेत् । लक्ष्मीमनश्चरां प्राप्य भुक्त्वा

भोगान्यथेप्सितान् ॥ १० ॥ कीर्तिं कांतिं च नैरुज्यं
सर्वेषां प्रियतां व्रजेत् । विख्यातिं चापि लोकेषु प्राप्यांते
मोक्षमाप्नुयात् ॥ ११ ॥

इति नीलतंत्रे ताराष्टकं संपूर्णम् ॥

९. शीतलाष्टकम्

श्रीगणेशाय नमः ॥ अस्य श्रीशीतलास्तोत्रस्य महा-
देव ऋषिः । अनुष्टुप् छन्दः । शीतला देवता । लक्ष्मी-
बीजम् । भवानी शक्तिः । सर्वविस्फोटकनिवृत्तये जपे
विनियोगः । ईश्वर उवाच ॥ वंदेहं शीतलां देवीं रास-
भस्थां दिगंबराम् । मार्जनीकलशोपेतां शूर्पालंकृतमस्त-
काम् ॥ १ ॥ वंदेऽहं शीतलां देवीं सर्वरोग भयापहाम् ।
यामासाद्य निवर्तेत विस्फोटकभयं महत् ॥ २ ॥ शीतले
शीतले चेति यो ब्रूयाद्वाहपीडितः । विस्फोटकभयं
घोरं क्षिप्रं तस्य प्रणश्यति ॥ ३ ॥ यस्त्वामुदकमध्ये तु
धृत्वा पूजयते नरः । विस्फोटकभयं घोरं गृहे तस्य न
जायते ॥ ४ ॥ शीतले ज्वरदग्धस्य पूतिगन्धमृतस्य च ।
प्रनष्टचक्षुषः पुंसस्त्वामाहुर्जीवनौषधम् ॥ ५ ॥ शीतले
तनुजान् रोगान् नृणां हरसि दुस्त्यजान् । विस्फोटकवि-
जीर्णानां त्वमेकाऽमृतवर्षिणी ॥ ६ ॥ गलगण्डग्रहा रोगा
ये यान्ये दारुणा नृणाम् । त्वदनुध्यानमात्रेण शीतले
प्राप्तिं संक्षयम् ॥ ७ ॥ न मन्त्रो नौषधं तस्य पापरोगस्य
विद्यते । त्वामेकां शीतले धात्रीं नान्यां पश्यामि देव-
ताम् ॥ ८ ॥ मृणालतंतुसदृशीं नाभिहन्मध्यसंस्थि-
ताम् । यस्त्वां सञ्चिन्तयेद्देवि तस्य मृत्युर्न जायते ॥ ९ ॥

अष्टकं शीतलादेव्या यो नरः प्रपठेत्सदा । विस्फोटक-
भयं घोरं गृहे तस्य न जायते ॥ १० ॥ श्रोतव्यं
पठितव्यं च श्रद्धाभक्तिसमन्वितैः । उपसर्गविना-
शाय परं स्वस्त्ययनं महत् ॥ ११ ॥ शीतले त्वं
जगन्माता शीतले त्वं जगत्पिता । शीतले त्वं जग-
द्धात्री शीतलायै नमो नमः ॥ १२ ॥ रासभो गर्दभ-
श्चैव खरो वैसाखनन्दनः । शीतलावाहनश्चैव दूर्वाकन्द-
निकृन्तनः ॥ १३ ॥ एतानि खरनामानि शीतलाग्रे तु यः
पठेत् । तस्य गेहे शिशूनां च शीतलारुद्धं न जायते ॥ १४ ॥
शीतलाष्टकमेवेदं न देयं यस्य कस्यचित् । दातव्यं च
सदा तस्मै श्रद्धाभक्तियुताय वै ॥ १५ ॥

इति श्रीस्कंदपुराणे शीतलाष्टक-
स्तोत्रं सम्पूर्णम् ।

१०. अन्नपूर्णास्तोत्रम्

श्रीगणेशाय नमः ॥ नित्यानन्दकरी वराभयकरी
सौन्दर्यरत्नाकरी निर्धूताखिलघोरपावनकरी प्रत्यक्षमा-
हेश्वरी । प्रलेयाचलवंशपावनकरी काशीपुराधीश्वरी
भिक्षां देहि कृपावलंबनकरी मातान्नपूर्णेश्वरी ॥ १ ॥
नानारत्नविचित्रभूषणकरी हेमांबराडंबरी मुक्ताहारवि-
लम्बमानविलसद्भक्षोजकुंभांतरी । काश्मीरागुरुवासिता
रुचिकरी काशीपुराधीश्वरी भिक्षां देहि ॥ २ ॥ योगा-
नन्दकरी रिपुक्षयकरी धर्मार्थनिष्ठाकरी । चन्द्रार्कानल-
भासमानलहरी त्रैलोक्यरक्षाकरी । सर्वैश्वर्यसमस्तवां-
छितकरी काशीपुराधीश्वरी भिक्षां देहि ॥ ३ ॥ कैला-
साचलकंदरालयकरी गौरी उमा शङ्करी कौमारी निग-

मार्थगोचरकरी ॐ कारवीजाक्षरी । मोक्षद्वारकपाटपा-
 टनकरी काशीपुराधीश्वरी भिक्षां देहि० ॥ ४ ॥ दृश्या
 दृश्यप्रभूतवाहनकरी ब्रह्मांडभांडोदरी लीलानाटकसूत्र-
 भेदनकरीविज्ञानदीपांकुरी । श्रीविश्वेशमनःप्रसादनकरी
 काशीपुराधीश्वरी भिक्षां देहि० ॥ ५ ॥ उर्वी सर्वजनेश्वरी
 भगवती मातान्नपूर्णेश्वरी वेणीनीलसमानकुन्तलहरी-
 नित्यान्नदानेश्वरी । सर्वानन्दकरी दशा शुभकरी काशी-
 पुराधीश्वरी भिक्षां देहि० ॥ ६ ॥ आदि-क्षांतसमस्तवर्ण-
 नकरी शंभो स्त्रिभावाकरी काश्मीरा त्रिजलेश्वरी त्रिलहरी
 नित्यांकुरी शर्वरी । कामाकांक्षकरी जनोदयकरी काशी-
 पुराधीश्वरी भिक्षां देहि० ॥ ७ ॥ देवी सर्वविचित्ररत्नचिता
 दाक्षायणी सुन्दरी वामा स्वादुपयोधरप्रियकरी सौभा-
 ग्यमाहेश्वरी । भक्ताभीष्टकरी दशाशुभहरी काशीपुराधी-
 श्वरी भिक्षां देहि० ॥ ८ ॥ चंद्रार्कानलकोटिकोटिसदृशा
 चन्द्रांशुबिम्बाधरी चन्द्रार्कग्निसमानकुन्तलधरीचन्द्रार्कव-
 र्णेश्वरी । मालापुस्तकपाशसांकुशधरी काशीपुराधीश्वरी
 भिक्षां देहि० ॥ ९ ॥ क्षत्रत्राणकरी महाऽभयकरी माता
 कृपासागरी साक्षान्मोक्षकरी सदा शिवकरी विश्वेश्वर-
 श्रीधरी । दक्षाक्रंदकरी निरामयकरी काशीपुराधीश्वरी
 भिक्षां देहि० ॥ १० ॥ अन्नपूर्णे सदापूर्णे शंकरप्राणबल्लभे ।
 ज्ञानवैराग्य सिद्धयर्थ भिक्षां देहि च पार्वति ॥ ११ ॥ माता
 च पार्वती देवी पिता देवो महेश्वरः । बांधवाः शिवभक्ताश्च
 स्वदेशो भुवनत्रयम् ॥ १२ ॥

इति श्रीमच्छंकराचार्यविरचितमन्नपूर्णा-
 ष्टकस्तोत्रं संपूर्णम् ।

११. राधाकवचम्

श्रीगणेशाय नमः ॥ पार्वत्युवाच ॥ कैलासवासिन् भग-
वन् भक्तानुग्रहकारक । राधिकाकवचंपुण्यं कथयस्व मम
प्रभो ॥ १ ॥ यद्यति करुणा नाथ त्राहि मां दुःखतो
भयात् । त्वमेव शरणं नाथ शूलपाणे पिनाकधृक् ॥ २ ॥
शिव उवाच ॥ शृणुष्व गिरिजे तुभ्यं कवचं पूर्वसूचितम् ॥
सर्वरक्षाकरंपुण्यं सर्वहत्याहरं परम् ॥ ३ ॥ हरिभक्तिप्रदं
साक्षाद्भुक्तिमुक्तिप्रसाधनम् । त्रैलोक्याकर्षणं देविहरिसा-
न्निध्यकारकम् ॥ ४ ॥ सर्वत्र जयदं देवि सर्वशुभयावहम् ॥
सर्वेशां चैव भूतानां मनोवृत्तिहरं परम् ॥ ५ ॥ चतुर्धा
मुक्तिजनकं सदानन्दकरं परम् । राजसूयाश्वमेधानां
यज्ञानां फलदायकम् ॥ ६ ॥ इदं कवचमज्ञात्वा राधामंत्रं
च यो जपेत् । स नाप्नोति फलं तस्य विघ्नास्तस्य पदे पदे
॥ ७ ॥ ऋषिरस्य महादेवोऽनुष्टुप्छंदश्चकीर्तितम् । राधास्य
देवता प्रोक्ता रां बीजं कीलकं स्मृतम् ॥ ८ ॥ धर्मार्थका-
ममोक्षेषु विनियोगः प्रकीर्तितः श्रीराधा मे शिरः पातु
ललाटं राधिका तथा ॥ ९ ॥ श्रीमती नेत्रयुगलं कर्णौ
गोपेन्द्रनंदिनी । हरिप्रिया नासिकां च भूयुगं शशिशोभना
॥ १० ॥ ओष्ठं पातु कृपादेवी अधरं गोपिका तथा । वृष-
भानुसुता दन्तांश्चिबुकं गोपनंदिनी ॥ ११ ॥ चंद्रावली
पातुगण्डं जिह्वां कृष्णप्रिया तथा । कण्ठं पातु हरिप्राणा
हृदयं विजया तथा ॥ १२ ॥ बाहू द्वौ चंद्रवदना उदरं
सुबलस्वसा । कोटियोगान्विता पातु पादौ सौभद्रिका
तथा ॥ १३ ॥ नखांश्चंद्रमुखी पातु गुल्फौ गोपालबह्वभा ।

नखान् विधुमुखी देवी गोपी पादतलं तथा ॥ १४ ॥ शुभ-
 प्रदा पातु पृष्ठं कुक्षौ श्रीकांतवल्लभा । जानुदेशं जया पातु
 हरिणी पातु सर्वतः ॥ १५ ॥ वाक्यं वाणी सदा पातु
 धनागारं धनेश्वरी । पूर्वा दिशं कृष्णरता कृष्णप्राणां च
 पश्चिमाम् ॥ १६ ॥ उत्तरां हरिता पातु दक्षिणां वृषभानुजा ।
 चंद्रावली नैशमेव दिवा क्ष्वेडितमेखला ॥ १७ ॥ सौभा-
 ग्यदा मध्यदिने सायाह्ने कामरूपिणी । रौद्री प्रातः पातु
 मां हि गोपिनी रजनीक्षये ॥ १८ ॥ हेतुदा संगवे पातु केतु-
 माला दिवार्धके । शेषाऽपराह्णसमये शमिता सर्वसंधिषु ॥
 ॥ १९ ॥ योगिनी भोगसमये रतौ रतिप्रदा सदा । कामेशी
 कौतुके नित्यं योगे रत्नावली मम ॥ २० ॥ सर्वदा सर्व-
 कार्येषु राधिका कृष्णमानसा । इत्येतत्कथितं देवि कवचं
 परमाद्भुतम् ॥ २१ ॥ सर्वरक्षाकरं नाम महारक्षाकरं
 परम् । प्रातर्मध्याह्नसमये सायाह्ने प्रपठेद्यदि ॥ २२ ॥
 सर्वार्थसिद्धिस्तस्य स्याद्यद्यन्मनसि वर्तते । राजद्वारे
 सभायां च संग्रामे शत्रुसंकटे ॥ २३ ॥ प्राणार्थनाशस-
 मये यः पठेत्प्रयतो नरः । तस्य सिद्धिर्भवेद्देवि न भयं
 विद्यते क्वचित् ॥ २४ ॥ आराधिता राधिका च तेन सत्यं
 न संशयः । गंगास्नानद्वारेर्नामग्रहणाद्यत्फलं लभेत् ॥ २५ ॥
 तत्फलं तस्य भवति यः पठेत्प्रयतः शुचिः । हरिद्रोचना-
 चन्द्रमण्डितं हरिचन्दनम् ॥ २६ ॥ कृत्वा लिखित्वा भूर्जे
 च धारयेन्मस्तके भुजे । कंठे वा देवदेवेशि स हरिर्नात्र
 संशयः ॥ २७ ॥ कवचस्य प्रसादेन ब्रह्मा सृष्टिं स्थितिं
 हरिः । संहारं नियतं चाहं करोमि कुरुते तथा ॥ २८ ॥

वैष्णवाय विशुद्धाय विरागगुणशालिने । दद्यात्कवचमव्य-
ग्रमन्यथा नाशमाप्नुयात् ॥ २९ ॥

इति श्रीनारदपंचरात्रे ज्ञानामृतसारे
राधाकवचं समाप्तम् ॥

१२. भगवत्यष्टकम् ।

श्रीगणेशाय नमः ॥ नमोऽस्तु ते सरस्वति त्रिशूलचक्र-
धारिणि सिताम्बरावृते शुभे मृगेन्द्रपीठसंस्थिते । सुवर्ण-
बंधुराधरे सुझल्लरीशिरोरुहे सुवर्णपद्मभूषिते नमोस्तु ते
महेश्वरि ॥ १ ॥ पितामहादिभिर्नुते स्वकांतिलुप्तचंद्रमे
सरत्नमालयावृते भवाब्धिकष्टहारिणि । तमालहस्तमंडिते
तमालभालशोभिते गिरामगोचरे हले नमोस्तु ॥ २ ॥
स्वभक्तवत्सलेऽनघे सदाऽपवर्गभोगदे दरिद्रदुःख हारिणि
त्रिलोकशंकरीश्वरि । भवानि भीम अंबिके प्रचण्डतेज-
उज्ज्वले भुजाकलापमण्डिते नमोस्तु ॥ ३ ॥ प्रपन्नभीति-
नाशिके प्रसूनमाल्यकंधरे धियस्तमोनिवारिके विशुद्ध-
बुद्धिकारिके । सुरार्चितांघ्रिपंकजे प्रचंडविक्रमेऽक्षरे
विशालपद्मलोचने नमोस्तु ॥ ४ ॥ हतस्त्वया स दैत्य-
धूम्रलोचनो यदा रणे तदा प्रसूनवृष्टयस्त्रिविष्टपे सुरैः
कृताः । निरीक्ष्य तत्र ते प्रभामलज्जत प्रभाकर स्त्वथे
दयाकरे ध्रुवे नमोस्तु ॥ ५ ॥ ननाद केसरी यदा चंचाल
मेदिनी तदा जगाम दैत्यनायकः स्वसेनया द्रुतं भिया ।
सकोपकंपदच्छदे सचण्डमुण्डघातिके मृगेन्द्रनादनादिते
नमोस्तु ॥ ६ ॥ कुचन्दनार्चितालके सितोष्णवारणाधरे
सर्वकरानने वरे निशुम्भशुम्भमर्दिके । प्रसीदचण्डिके

अजे समस्तदोषघातिके शुभे मतिप्रदेऽचले नमोस्तु० ॥
 ॥ ७ ॥ त्वमेव विश्वधारिणी त्वमेव सर्वहारिणी न
 गम्यसेऽजितात्मभिः । दिवौकसां हिते रता करोषि
 दैत्यनाशनं शताक्षि रक्तदंतिके नमोस्तु० ॥ ८ ॥
 पठन्ति ये समाहिता इमं स्तवं सदा नरा अनन्य-
 भक्तिसंयुता अहर्मुखेऽनुवासरम् । भवन्ति ते तु पंडिताः
 सुपुत्रधान्यसंयुताः कलत्रभूतिसंयुता व्रजन्ति चामृतं
 सुखम् ॥ ९ ॥

इति श्रीमद्रामदासपूज्यपादशिष्यश्रीमद्धंसदास-

शिष्येणामरदासाख्यकविना विरचितं

भगवत्यष्टकं समाप्तम् ॥

१३. संकटानामाष्टकम्

श्रीगणेशाय नमः ॥ ॐ नारद उवाच ॥ जैगीषव्य
 मुनि श्रेष्ठ सर्वज्ञ सुखदायक । आख्यानानि सुपुण्यानि
 श्रुतानि त्वत्प्रसादतः ॥ १ ॥ न तृप्तिमधिगच्छामि तव
 वागमृतेन च । वदस्वैकं महाभाग संकटाख्यानमुत्तमम्
 ॥ २ ॥ इति तस्य वचः श्रुत्वा जैगीषव्योऽब्रीत्ततः ॥
 संकष्टनाशनं स्तोत्रं शृणु देवर्षिसत्तम ॥ ३ ॥ द्वापरे तु
 तु पुरा वृत्ते भ्रष्टराज्यो युधिष्ठिरः । भ्रातृभिः सहितो
 राज्यनिर्वेदं परमं गतः ॥ ४ ॥ तदानीं तु ततः काशीं
 पुरीं यातो महामुनिः मार्कण्डेय इति ख्यातः सह शिष्यै
 र्महायशाः ॥ ५ ॥ तं दृष्ट्वा स समुत्थाय प्रणिपत्य
 सुपूजितः । किमर्थं म्लानवदन एतत्त्वं मां निवेदय ॥ ६ ॥
 युधिष्ठिर उवाच ॥ संकष्टं मे महत्प्रातमेतादृग्वदनं ततः ।

एतन्निवारणोपायं किञ्चिद्ब्रूहि मुने मम ॥ ७ ॥ मार्कण्डेय
उवाच ॥ आनन्दकानने देवी संकटा नाम विश्रुता । वीरे-
श्वरोत्तरे भागे पूर्वं चंद्रेश्वरस्य च ॥ ८ ॥ शृणु नामाष्टकं
तस्याः सर्वसिद्धिकरं नृणाम् ॥ संकटा प्रथमं नाम द्वितीयं
विजया तथा ॥ ९ ॥ तृतीयं कामदा प्रोक्तं चतुर्थं दुःख-
हारिणी । शर्वाणी पंचमं नाम षष्ठं कात्यायनी तथा ॥ १० ॥
सप्तमं भीमनयना सर्वरोगहराऽष्टमम् । नामाष्टकमिदं
पुण्यं त्रिसंध्यं श्रद्धयान्वितः ॥ ११ ॥ यः पठेत्पाठये-
द्वापि नरो मुच्येत संकटात् । इत्युक्त्वा तु द्विजश्रेष्ठमृषि-
वाराणसीं ययौ ॥ १२ ॥ इति तस्य वचः श्रुत्वा नारदो
हर्षनिर्भरः । ततः संपूजितां देवीं वीरेश्वरसमन्विताम्
॥ १३ ॥ भुजैस्तु दशभिर्युक्तां लोचनत्रयभूषिताम् । माला-
कमंडलुयुतां पद्मशंखगदायुताम् ॥ १४ ॥ त्रिशूलडमरुधरां
खड्गचर्मविभूषिताम् । वरदाभयहस्तां तां प्रणम्य विधिन-
न्दनः ॥ १५ ॥ वारत्रयं गृहीत्वा तु ततो विष्णुपुरं ययौ ।
एतत्स्तोत्रस्य पठनं पुत्रपौत्रविवर्धनम् ॥ १६ ॥ संकष्टना-
शनं चैव त्रिषु लोकेषु विश्रुतम् । गोपनीयं प्रयत्नेन महा-
वंध्याप्रसूतिकृत् ॥ १७ ॥

इति श्रीपद्मपुराणे संकटानामाष्टकं संपूर्णम्

१४. लक्ष्मीलहरिः

श्रीगणेशाय नमः । समुन्मीलत्रीलांबुजनिकरनीरा-
जितरुचामपांगानां भङ्गैरमृतलहरीश्रेणिमसृणैः । द्विया
हीनं दीनं भृशमुदरलीनं करुणया हरिष्यामा सा माम-
वतु जडसामाजिकमपि ॥ १ ॥ समुन्मीलत्वंतःकरुण-

करुणोद्गारचतुरः करिप्राणत्राणप्रणयिनि दृगन्तस्तव-
 मयि । यमासाद्योन्माद्यद्विपनियुतगण्डस्थलगलन्मद-
 क्तिन्नद्वारो भवति सुखसारो नरपतिः ॥ २ ॥ उरस्यस्य
 भ्रश्यत्कबरभरनिर्यत्सुमनसः पतन्ति स्वर्वालाः स्मरशरप-
 राधीनमनसः । सुरास्तं गायन्ति स्फुरिततनुगंगाधरमु-
 खास्तवायं दृक्पातो यदुपरि कृपातो विल-
 सति ॥ ३ ॥ समीपे सगीतस्वरमधुरभङ्गी मृगदृशां
 विदूरे दानांधद्विरदकलभोदामनिनदः । बहिर्द्वारे तेषां
 भवति ह्यहेषाकलकलो दृगेषा ते येषामुपरि कमले देवि
 सदया ॥ ४ ॥ अगण्यैरिन्द्राद्यैरपि परमपुण्यैः परिचितो
 जगज्जन्मस्थानप्रलय रचनशिल्पनिपुणः । उदंचत्पीयूषां-
 बुधिलहरिलीलामनुहरन्नपांगस्तेऽमन्दं मम कलुषवृन्दं
 दलयतु ॥ ५ ॥ नमन्मौलिश्रेणित्रिपुरपरिपथिप्रतिलसत्कर्पद-
 व्यावृत्तिस्फुरितफणिफूत्कारचकितः । लसत्कुल्लांभोजम्रदि-
 महरणः कोऽपि चरणाश्रितं चेतश्चारी मम भवतु वारी-
 शदुहितुः ॥ ६ ॥ प्रवालानां दीक्षागुरुरपि च लाक्षारुण-
 रुचां नियंत्री बन्धूकश्रुतिनिकरबन्धूकृतिपटुः । नृणामंतर्ध्वान्तं
 निविडमपहर्तुं तव किल प्रभातश्रीरेषा चरणरुचिवेषा
 विजयते ॥ ७ ॥ प्रभातप्रोन्मीलत्कमलवनसंचारसमये
 शिखाः किंजल्कानां विदधति रुजं यत्र मृदुलः । तदेतन्मा-
 तस्ते चरणमरुणश्लाघ्यकरुणं कठोरा मद्वाणी कथमियमि-
 दानीं प्रविशतु ॥ ८ ॥ स्मितज्योत्स्नामज्जद्विजमणि-
 मयूखामृत-झरर्निषिञ्चन्तीं विश्वं तव विमलमूर्तिं स्म-
 रति यः । अमन्दं स्यन्दन्ते वदनकमलादस्य कृतिनो

विविक्तौ वैकल्पाः सततमधिकल्पा नवगिरः ॥ ९ ॥
 शरौ मायाबीजौ हिमकरकलाक्रांतशिरसौ विधायोर्ध्वं
 बिंदुं स्फुरितमिति बीजं जलधिजे । जपेद्यः स्वच्छन्द स
 हि पुनरमंदं गजघटामदभ्राम्यद्भृंगैर्मुखयति वेश्मानि
 विदुषाम् ॥ १० ॥ स्मरो नामंनामं त्रिजगदभिरामं तव
 पदं प्रपेदे सिद्धिं यां कथमिव नरस्तां कथयतु । यया
 पातंपातं पदकमलयोः पर्वतचरो हरो हा रोषाद्रामनुन-
 यति शैलेंद्रतनयाम् ॥ ११ ॥ हरंतो निःशंकं हिमकरकला-
 नां रुचिरतां किरंतः स्वच्छंदं किरणमयपीयूषनिकरम् ।
 विलुंपंतु प्रौढा हरिहृदयहाराः प्रियतमा ममांतस्संतापं तव
 चरणशोणांबुजनखाः ॥ १२ ॥ मिषान्माणिष्यानां विग-
 लितनिमेषं निमिषताममन्दं सौंदर्यं तव चरणयोरंबु-
 धिसुते । पदालंकाराणां जयति कलनिकाणनपटुरुदं
 चन्नुदामः स्तुतिवचललीलाकलकलः ॥ १३ ॥ मणि-
 ज्योत्स्नाजालैर्निजतनुरुचः मांसलतया जटालं ते
 जंघायुगलमघभङ्गाय भवतु । भ्रमन्ती यन्मध्ये दरद-
 लितशोणांबुंजरुचौ दृशां माला नीराजनमिव विधत्ते
 मुररिपोः ॥ १४ ॥ हरद्वयं सर्वं करिपतिकराणां मृदुतया भृशं
 भाभिर्दंभं कनकमयरं भावनिरुहाम् । लसज्जानुज्योत्स्ना-
 तरणिपरिगद्धं जलनिधे तवोरुद्वंद्वं नः श्लथयतु भवो-
 रुज्वरभयम् ॥ १५ ॥ कलकाणां कांचीं मणिगणज-
 टालामधिवहन्वसानः कौसुभं वसनमसनं कौस्तुभरु-
 चाम् । मुनिव्रातैः प्रातः शुचिवचनजातैरतिनुतं नितंबस्ते
 बिंबं हसति नवमं बांबरमणेः ॥ १६ ॥ जगन्मिथ्याभूतं

मम निगदतां वेदवचसामभिप्रायो नाद्यावधि हृदयम-
 ध्याविशदयम् । इदानीं विश्वेषां जनकमुदरं ते विमृशतो
 विसन्देहं चेतोऽजनि गरुडकेतोः प्रियतमे ॥ १७ ॥ अन-
 ल्पैर्वादीन्द्रैरगणितमहायुक्तिनिवहैर्निरस्तां विस्तारं कचिद-
 कलयन्ती तनुमपि । असत्ख्यातिव्याख्यादिकचतुरिमा-
 ख्यातमहिमावलग्रे लग्नेयं सुगतमतसिद्धान्तसरणिः ॥ १८ ॥
 निदानं शृङ्गारप्रकरमकरंदस्य कमले महानेवालंबो हरिन-
 यनरोलंबवरयोः । निधानं शोभानां निधनमनुतापस्य
 जगतो जवेनाभीतिं मे दिशतु तव नाभीसरसिजम् ॥ १९ ॥
 गभीरामुद्वेलां प्रथमरसकल्लोलमिलितां विगाढुं ते नामी-
 विमलसरसीं गौर्मम मनाक् । पदं धावन्न्यस्यत्यहह
 विनिमग्नैव सहसा नहि क्षेमं सूते गुरुमहिमसूतेष्वत्रिनयः
 ॥ २० ॥ कुचौ ते दुग्धांभोनिधिकुलशिखामंडनमणेर्हरेते
 सौभाग्यं यदि पुरगिरेश्चित्रमिह किम् । त्रिलोकीलावण्याह-
 रणनवलीलानिपुणयोर्ययोर्दत्ते भूयः करमखिलनाथो मधु-
 रिपुः ॥ २१ ॥ हरक्रोधत्रस्यन्मदननवदुर्गद्वयतुलां दधत्को-
 कद्वंद्वद्युतिदमनदीक्षाधिगुरुताम् । तवैतद्वक्षोजद्वितयमर-
 विंदाक्षमहिले मम स्वांतध्वांतं किमपि च नितांतं गमयतु
 ॥ २२ ॥ अनेकब्रह्मांडस्थितिनियमलीलाविलसिते दया-
 पीयूषांभोनिधिसहजसंवासभवने । विधोश्चित्तायामे हृदय-
 कमले ते तु कमले मनाङ्मन्निस्तारस्मृतिरपि च कोणे
 निवसतु ॥ २३ ॥ मृणालीनां लीलाः सहजलवणिम्नां
 लघयतां चतुर्णां सौभाग्यं तव जननि दोष्णां वदतु
 कः लुठन्ति स्वच्छंदं मरकतशिलामांसलरुचः श्रुतीनां

स्पर्धा ये दधत इव कंठे मधुरिपोः ॥ २४ ॥ अलभ्यं
सौरभ्यं कविकुलनमस्या रुचिरता तथापि त्वद्धस्ते
निवसदरविंदं विकसितम् । कलापे काव्यानां प्रकृतिक-
मनीयस्तुतिविधौ गुणोत्कर्षाधानं प्रथितमुपमानं समजनि
॥ २५ ॥ अनल्पं जल्पंतु प्रतिहतधियः पल्लवतुलां रसज्ञा-
मज्ञानां क इव कमले मंथरयतु । तपन्तु श्रीभिक्षावि-
तरणवशीभूतजगतां कराणां सौभाग्यं तव तुल्यितुं
तुंगरसनाः ॥ २६ ॥ समाहारः श्रीणां विरचितविहारो
हरिदृशं परीहारो भक्तप्रभवभवसंतापसरणेः । प्रहारः
सर्वासामपि च विपदां विष्णुदयिते ममोद्धारोपायं तव
सपदि हारो विमृशतु ॥ २७ ॥ अलंकुर्वाणानां मणिगण-
वृणीनां लवणिमा यदीयाभिर्भाभिर्भजति महिमानं लघु-
रपि । सुपर्वश्रेणीनां जनितपरसौभाग्यविभवास्तवांगुल्य-
स्ता मे ददतु हरिवामेऽभिलषितम् ॥ २८ ॥ तपस्तेपे तीव्रं
किमपि परितप्य प्रतिदिनं तव ग्रीवालक्ष्मीलवपरिचया-
दातविभवम् । हरिः कंबुं चुंबत्यथ वहति पाणौ किम-
धिक वदामस्तत्रायं प्रणयवशतोऽस्यै स्पृहयति ॥ २९ ॥
अभेदप्रत्यूहः सकलहरिदुल्लासनविधिर्विलीनो लोकानां
स हि नयनतापोऽपि कमले । तवास्मिन्पी-
यूषं किरति वदनेरम्यवदने कुतो हेतोश्चेतो विधुरयमुदेति
स्म जलधेः ॥ ३० ॥ मुखांभोजे मंदस्मितमधुरकांत्या
विकसतां द्विजानां ते हीरावलिबिहितनीराजनरुचाम् ।
इयं ज्योत्स्ना कापि स्रवदमृतसंदोहसरसा ममोद्यदार्द्य-
ज्वरतरुणतापं तिरयतु ॥ ३१ ॥ कुलैः कस्तूरीणां भृश-

मनिशमाशास्यमपि च प्रभातप्रोन्मीलन्नलिननिवहैरश्रुत-
 चरम् । वहन्तः सौरभ्यं मृदुगतिविलासा मम शिलं तव
 श्वासा नासापुटविहितवासाविदधताम् ॥ ३२ ॥ कपोले ते
 दोलायितललितोलालकवृते विमुक्ताद्धम्मिल्लादसति मुक्ता
 वलिरियम् । स्वकीयानां बन्दीकृतमसहमानैरिव बलान्निब-
 द्योर्ध्वकृष्टातिमिरनिकुरं बैर्विधुकला ॥ ३३ ॥ प्रसादो यस्यायं
 नमदमितगीर्वाणमुकुटप्रसर्पज्ज्योत्स्नाभिश्चरणतलपीठार्चि-
 तविधिः दृगंभोजं तत्ते गतिहसितमत्तेभगमने वने लीनैर्दीनैः
 कथय कथमीयादिह तुलाम् ॥ ३४ ॥ दुरापा दुर्वृत्तैर्दुरित-
 दमने दारणभरा दयार्द्रा दीनानामुपरि दलदिन्दीवर-
 निभा । दहन्ती दारिद्र्यद्रुमकुलमुदारद्रविणदा त्वदीया
 दृष्टिर्मे जननि दुरदृष्टं दलयतु ॥ २५ ॥ तव श्रोते फुल्लो-
 त्पलसकलसौभाग्यजयिनी सदैव श्रीनारायणगुणगणौ-
 घप्रणयिनी रवैर्दीनां लीनामनिशमवधानातिशयिनी ।
 ममाप्येतां वाचंजलधितनये गोचरयताम् ॥ ३६ ॥ प्रभा-
 जालैः प्राभातिकदिनकराभापनयनं तवेदं खेदं मे विधटयतु
 ताटकयुगलम् । महिम्ना यस्यायं प्रलयसमयेऽपि क्रतुभुजां
 जगत्पायं पायं स्वपिति निरपायं तव पतिः ॥ ३७ ॥ निवासो
 मुक्तानां निबिडतरनीलांबुदनिभस्तवायं धम्मिल्लो विमल-
 यतु मल्लोचनयुगम् । भृशं यस्मिन्कालागुरुबहुलसौरभ्य-
 निवहैः पतन्तिश्रीभिक्षार्थिनइवमदांधामधुलिहः ॥ ३८ ॥
 विलग्नौ ते पार्श्वद्वयपरिसरे मत्तकरिणौ करोन्नीतैरचन्मणि-
 कलशमुग्धास्यगलितैः । निषिंचन्तौ मुक्तामणिगणचयैस्त्वां
 जनकर्णैर्नमस्यामो दामोदरगृहिणि दारिद्र्य दलिताः ॥ ३९ ॥

अये मातर्लक्ष्मि त्वदरुणपदांभोजनिकटे लुठंतं बालं माम-
विरलगलद्राप्पजटिलम् । सुधा सेकस्निग्धैरतिमसृणमुग्धैः
करतलैः स्पृशन्ती मारोदीरिति वद समाश्वास्यसि कदा ॥
॥ ४ ॥ रमे पद्मे लक्ष्मि प्रणजतनकल्पद्रुमलते सुधांभोधेः
पुत्रि त्रिदशनिकरोपास्तचरणे । परे नित्यं मातर्गुणमयि
परब्रह्म महिले जगन्नाथस्याकर्णय मृदुलवर्णावलिमि-
माम् ॥ ४१ ॥

इति पंडितराजश्रीजगन्नाथविरचिता लक्ष्मीलहरिः समाप्ता .

१५. अम्बाष्टकम्

श्रीगणेशाय नमः ॥ चेटी भवन्निखिलखेटीकदंबतरु-
वाटीषु नाकिपटलीकोटीरचारुतरकोटीमणीकिरणीकोटी
करंबितपदा । पाटीरगंधकुचशाटी कवित्वपरिपाटी-
मगाधिपसुता घोटीकुलादधिक धाटीमुदारमुखवी-
टीरसेन तनुताम् ॥ १ ॥ कूलातिगामिभयतूलावलिज्व-
लनकीला निजस्तुतिविधाकोलाहलक्षपितकालामरी
कुशलकीलालपोषणनभाः । स्थूला कुचे जलदनीला
कचे कलितलीला कदम्बविपिने शूलायुधप्रणतिशीला
विभातु हृदि शैलाधिराजतनया ॥ २ ॥ यत्राशयो
लगति तत्रागजा वसतु कुत्रापि निस्तुलशुका सुत्राम-
कालमुखसत्राशनप्रकरसुत्राणकारिचरणा । छत्रानिला-
तिरयपत्राभिरामगुणमित्रामरीसमवधूः कुत्रासहन्मणिवि-
चित्राकृतिःस्फुरितपुत्रादिदाननिपुणा ॥ ३ ॥ द्वैपायन
प्रभृतिशापायुधत्रिदिवसोपानधूलिचरणा पापापहस्व-
मनुजापानुलीन-जनतापापनोद-निपुणा । नीपाल

यासुरभिधूपालका दुरितकूपादुदंचयतु मां रूपा-
 धिकाशिखरिभूपालवशमणिदीपायिता भगवती ॥ ४ ॥
 यालीभिरात्मतनुताली सकृत्प्रियकपालीषु खेलति भय-
 व्याली नकुलल्यसितचूलीभरा चरणधूलीलसन्मुनिवरा ।
 बालीभृति श्रवसि तालीदलं वहति यालीकशोभि-
 तिलका साली करोतु मम काली मनः स्वपदनाली-
 कसेवनविधौ ॥ ५ ॥ न्यङ्काकरे वपुषि कंकादिरक्त-
 पुषि कंकादिपक्षिविषये त्वं कामनामयसि किं कारणं
 हृदयपंकारिमेहि गिरजाम् । शंकाशिलानिशितटंका-
 यमानपदसंकाशमानसुमनोज्ञंकारिमानततिमंकानुपेतश-
 शिसंकाशिवक्त्रकमलाम् ॥ ६ ॥ कुंभावतीसमविडंबाग-
 लेन नवतुंबाभवीणस विधा शंबाहुलेयशशिबिंबाभि-
 राममुखसंबाधितस्तनभरा । अंबा कुरंगमदजंबाल-
 रोचिरिह लम्बालका दिशतु मे बिंबाधरा विनतशं-
 बायुधादिनकुरंबा कदंबविपिने ॥ ७ ॥ इन्धानकीरमणि-
 बन्धा भवे हृदयबन्धावतीवरसिका सन्धावती भुवनसंधा-
 रणेऽप्यमृतसिंधाबुदरानिलया । गन्धानुभानमुहुरंधालि-
 वीतकचबन्धा समर्पयतु मे शंधाम भानुमपि सन्धानमा-
 शुपदसन्धानमप्यगमुता ॥ ८ ॥

इति श्रीशंकराचार्यविरचितमंवाष्टकं समाप्तम् ।

१६. श्रीस्तोत्रम्

श्रीगणेशाय नमः ॥ पुष्कर उवाच ॥ राजलक्ष्मी-
 स्थिरत्वाय यथेन्द्रेण पुरा श्रियः । स्तुतिः कृता तथा
 राजन् जयार्थं स्तुतिमाचरेत् ॥ १ ॥ इन्द्र उवाच ॥

नमस्ते सर्वलोकानां जननीमब्धिसंभवाम । श्रियमुन्नि-
द्रपद्माक्षीं विष्णुवक्षःस्थलस्थिताम् ॥ २ ॥ त्वं सिद्धिस्त्वं
स्वधा स्वाहा सुधा त्वं लोकपावनी । सन्ध्या
रात्रिः प्रभा भूतिर्मेधा श्रद्धा सरस्वती ॥ ३ ॥ यज्ञविद्या
महाविद्या गुह्यविद्या च शोभने । आत्मविद्या च देवि
त्वं विमुक्तिफलदायिनी ॥ ४ ॥ आन्वीक्षिकी
त्रयी वार्ता दण्डनीतिस्त्वमेव च । सौम्यासौम्यै-
र्जगद्रूपैस्त्वयैतदेवि पूरितम् ॥ ५ ॥ का त्वन्या त्वामृते
देवि सर्वयज्ञमयं वपुः । अध्यास्ते देवदेवस्य योगिचित्त्यं
गदाभृतः ॥ ६ ॥ त्वया देवि परित्यक्तं सकलं भुवनत्रयम् ।
विनष्टप्रायमभवत् त्वयेदानीं समेवितम् ॥ ७ ॥ दाराः पुत्रा-
स्तथाऽगारं सुहृद्भान्यधनादिकम् । भवत्येतन्महाभागे नित्यं
त्वद्वीक्षणान्वृणाम् ॥ ८ ॥ शरीरारोग्यमैश्वर्यमरिपक्षक्षयः
सुखम् । देवि त्वदृष्टिदृष्टानां पुरुषाणां न दुर्लभम् ॥ ९ ॥
त्वमंबा सर्वलोकानां देवदेवो हरिः पिता । त्वयैतद्विष्णुना
चांब जगद्भातं चराचरम् ॥ १० ॥ मा नः कोशं तथा गोष्ठं
मा गृहं मा परिच्छिदम् । मा शरीरं कलत्रं च त्यजेथाः
सर्वपावनि ॥ ११ ॥ मा पुत्रान्मा सुहृद्गान् मा पशून्मा
विभूषणम् ॥ त्यजेथा मम देवस्य विष्णोर्वक्षःस्थलालये
॥ १२ ॥ सत्त्वेन सत्यशौचाभ्यां तथा शीलादिभिर्गुणैः ।
त्यज्यन्ते ते नराः सद्यः संत्यक्ता ये त्वयाऽमले ॥ १३ ॥
त्वयावलोकिताः सद्यः शीलाद्यैरखिलैर्गुणैः । कुलैश्वर्यैश्च
युज्यन्ते पुरुषा निर्गुणा अपि ॥ १४ ॥ स श्लाघ्यः स गुणी
धन्यः स कुलीनः स बुद्धिमान् । स शूरः स च विक्रांतो

यस्त्वया देवि वीक्षितः ॥ १५ ॥ सद्यो वैगुण्यमायांति
 शीलाद्याः सकलागुणाः । पराङ्मुखी जगद्धात्री यस्य त्वं
 विष्णुवल्लभे ॥ १६ ॥ न ते वर्णयितुं शक्ता गुणान् जिह्वापि
 वेधसः । प्रसीददेवि पद्माक्षि नास्मांस्त्याक्षीः कदाचन
 ॥ १७ ॥ पुष्कर उवाच ॥ एवं स्तुता ददौ श्रीश्च वरमिन्द्राय
 चेप्सितम् । सुस्थिरत्वं च राज्यस्य संग्रामविजयादिकम्
 ॥ १८ ॥ स्तोत्रं तु पाठश्रवणकर्तृणां भुक्तिमुक्तिदम् ।
 श्रीस्तोत्रं सततं तस्मात्पठेच्च शृणुयान्नरः ॥ १९ ॥

इति श्रीअग्निपुराणांतर्गतं श्रीस्तोत्रं समाप्तम्

१७. इन्द्राक्षीस्तोत्रम्

श्रीगणेशाय नमः ॥ ॐ अस्य श्रीन्द्राक्षी स्तोत्रमन्त्रस्य
 सहस्राक्ष ऋषिः । इन्द्राक्षी देवता । अनुष्टुप् छन्दः ।
 महालक्ष्मीः बीजम् । भुवनेश्वरीति शक्तिः ॥ भवानीति
 कीलकम् । ॐ श्रीं ह्रीं क्लीं इति बीजानि । मम सर्वा-
 भीष्टसिद्धयर्थे श्रीमदिन्द्राक्षीस्तोत्रजपे विनियोगः ॥ ॐ
 इन्द्राक्षी इत्यंगुष्ठाभ्यां नमः ॥ ॐ महालक्ष्मीरिति तर्ज-
 नीभ्यां नमः ॥ ॐ माहेश्वरीति मध्यमाभ्यां नमः ॥
 ॐ अम्बुजाक्षीत्यनामिकाभ्यां नमः ॥ ॐ कात्याय-
 नीति कनिष्ठिकाभ्यां नमः ॥ ॐ कौमारीति करतलकर
 पृष्ठाभ्यां नमः ॥ ॥ ॐ इन्द्राक्षीति हृदयाय नमः ॐ
 महालक्ष्मीरिति शिरसे स्वाहा ॥ ॐ माहेश्वरीति शिखायै
 वौषट् ॐ अम्बुजाक्षीति कवचाय हुम् ॥ ॐ कात्याय-
 नीति नेत्रत्रयाय वौषट् ॐ कौमारीत्यस्त्राय फट् ॥ ॐ
 भूर्भुवः स्वरोम् इति दिग्बन्धनम् ॥ पूर्वस्यां पातु मां

ब्राह्मी चाम्रेय्यां तु महेश्वरी ॥ कौमारी पातु याम्ये वै
 नैर्ऋत्यां पातु भैरवी ॥ १ ॥ पश्चिमे पातु वाराही
 वायव्ये नारासिंहिका ॥ कालरात्रिरुदीच्यां वा ऐशा-
 न्यां सर्वशक्तिधृक् ॥ २ ॥ ऊर्ध्वं मे भैरवी पातु चाधस्थं
 विंध्यवासिनी ॥ यद्यद्विषमस्थानं तत्तद्रक्षतु चेश्वरी
 ॥ ३ ॥ अथ ध्यानम् ॥ इन्द्राक्षीं द्विभुजां देवीं पीतवस्त्र-
 द्रयान्विताम् ॥ वामहस्ते वज्रधरां दक्षिणेन वरप्रदाम्
 ॥ १ ॥ इन्द्राक्षीं युवतीं देवीं नानालंकारभूषिताम् ॥
 प्रसन्नवदनाम्भोजामप्सरोगणसेविताम् ॥ २ ॥ द्विभुजां
 सौम्यवदनां पाशांकुशधरां पराम् ॥ त्रैलोक्यमोहिनीं
 देवीमिन्द्राक्षीनामकीर्तिताम् ॥ ३ ॥ अथ मन्त्रः ॥ ॐ ऐं
 ह्रीं श्रीं क्लीं क्लुं इन्द्राक्ष्यै नमः ॥ इन्द्र उवाच ॥
 इन्द्राक्षी नाम सा देवी दैवतैः समुदाहता ॥ गौरी
 शाकम्भरी देवी दुर्गानाम्नीति विश्रुता ॥ ४ ॥ कात्या-
 यनी महादेवी चन्द्रघण्टा महातपा ॥ सावित्री सा च
 गायत्री ब्रह्माणी ब्रह्मवादिनी ॥ ५ ॥ नारायणी भद्रकाली
 रुद्राणी कृष्णपिंगला ॥ अग्निज्वाला रौद्रमुखी कालरा-
 त्रिस्तपस्विनी ॥ ६ ॥ मेघश्यामा सहस्राक्षी मुक्तकेशी
 जलोदरी ॥ महादेवी मुक्तकेशी घोररूपा महाबला
 ॥ ७ ॥ अजिता भद्रदा नन्दा रोगहन्त्री शिवप्रिया ॥
 शिवदूती कराली च प्रत्यक्षा परमेश्वरी ॥ ८ ॥ सदा
 सम्मोहिनी देवी सुन्दरी भुवनेश्वरी ॥ इन्द्राक्षी इन्द्र-
 रूपा च इन्द्रशक्तिः परायणा ॥ ९ ॥ महिषासुरसंहर्त्री
 चामुण्डा गर्भदेवता ॥ वाराही नारासिंहि च भीमा भैरव-

नादिनी ॥ १० ॥ श्रुति स्मृतिर्धृतिर्मैधा विद्या लक्ष्मीः
 सरस्वती ॥ अनन्ता विजया पूर्णा मानस्तोकाऽपरा-
 जिता ॥ ११ ॥ भवानी पार्वती दुर्गा हैमवत्यम्बिका
 शिवा ॥ एतैर्नामशतैर्दिव्यैः स्तुता शक्रेण धीमता ॥ १२ ॥
 आयुरारोग्यमैश्वर्यं वित्तं ज्ञानं यशो बलम् ॥ नाभिमा-
 त्रजले स्थित्वा सहस्रपरिसंख्यया ॥ १३ ॥ जपेत्स्तोत्र-
 मिमं मन्त्रं वाचां सिद्धिर्भवेत्ततः ॥ अनेन विधिना भक्त्या
 मन्त्रसिद्धिश्च जायते ॥ १४ ॥ सन्तुष्टा च भवेद्देवी प्रत्यक्षा
 सम्प्रजायते ॥ शतमावर्तयेद्यस्तु मुच्यते नात्र संशयः
 ॥ १५ ॥ आवर्तनसहस्रेण लभ्यते वाञ्छितं फलम् ॥
 सायं शतं पठेन्नित्यं षण्मासात्सिद्धिरुच्यते ॥ १६ ॥ चोर
 व्याधिभयस्थाने मनसा ह्यनुचिन्तयन् ॥ संवत्सरमुपा-
 श्रित्य सर्वकामार्थसिद्धये ॥ १७ ॥ राजानं वश्यमाप्नोति
 षण्मासान्नात्र संशयः ॥ १८ ॥

इति श्रीन्द्राक्षीस्तोत्रं सम्पूर्णम्

१८. भवानीभुजंगस्तोत्रम्

श्रीभवान्यै नमः ॥ षडाधारपंकेरुहांतर्विराजत्सुषुम्नां-
 तरालतितेजोल्लसंतीम् । सुधामंडलं द्रावयंतीं पिबंतीं
 सुधामूर्तिमीडेऽहमानंदरूपाम् ॥ १ ॥ ज्वलत्कोटिबाला-
 र्कभासारुणांगीं सुलावण्यशृंगारशोभाभिरामाम् । महा-
 पद्मकिंजल्कमध्ये विराजन्निकोणोल्लसंतीं भजे श्रीभवानीम्
 ॥ २ ॥ कृणत्किंकिणीनूपुरोद्भासिरत्नप्रभालीढलाक्षार्द्रपा-
 दारविंदाम् । अजेशाच्युताद्यैः सुरैः सेव्यमानां महादेवि
 मन्मूर्ध्नि ते भावयामि ॥ ३ ॥ शुचोणांबराबद्धनीवीविराज-

न्महारत्नकांचीकलापं नितंबम् । स्फुरदक्षिणावर्तनामिं च
 तिस्रो वली रम्यन्ते रोमराजीं भजेऽहम् (?) ॥ ४ ॥ लस-
 दृत्तमुत्तंगमाणिक्यकुम्भोपमश्रीस्तनद्वंद्वमंबांबुजाक्षीम् । भजे
 पूर्णदुग्धाभिरामं तवेदं महाहारदीप्तं सदाप्रस्तुतास्यम् ॥ ५ ॥
 शिरीषप्रसूनोल्ललद्वाहुदंडैर्ज्वलद्वाणकोदंडपाशांकुशैश्च । चल-
 त्कंककणोदारकेयूरभूषाज्वलद्भिः स्फुरंतीं भजे श्रीभवानीम्
 ॥ ६ ॥ शरत्पूर्णचंद्रप्रभापूर्णबिंबाधरस्मेरवक्त्रारविंदश्रियंते ।
 सुरत्नावलीहारनाटकशोभां भजे सुप्रसन्नामहं श्रीभ०
 ॥ ७ ॥ सुनासापुटं पद्मपत्रायताक्षं यजंतः श्रियं दानदक्षं
 कटाक्षम् । ललाटोल्लसद्बंधकस्तूरिभूषोज्ज्वलद्भिः स्फुरंतीं
 भजे श्रीभ० ॥ ८ ॥ चलत्कुंडलांते भ्रमद्भृंगवृंदाघनस्निग्धध-
 म्मिल्लभूषोज्ज्वलंतीम् । स्फुरन्मौलिमाणिक्यमध्येदुरेखावि-
 लासोल्लसदिव्यमूर्धानमीडे ॥ ९ ॥ स्फुरत्त्वां व ब्रिं वस्य मे
 हृत्सरोजे सदा वाङ्मयं सर्वतेजोमयं च । इति श्रीभवानी-
 स्वरूपं तदेवं प्रपंचात्परं चातिसूक्ष्मं प्रसन्नम् ॥ १० ॥
 गणेशाणिमाद्याखिलैः शक्तिवृन्दैः स्फुरच्छ्रीमहाचक्रराजो-
 ल्लसंतीम् । परां राजराजेश्वरीं त्वां भवानीं सिवांकोप-
 रिस्थां शिवां भावयेऽहम् ॥ ११ ॥ त्वमर्कस्त्वमग्निस्त्वमिं-
 दुस्त्वमापस्त्वमाकाशभूवायवस्त्वं चिदात्मा । त्वदन्यो न
 कश्चित्प्रकाशोऽस्ति सर्वं सदानंदसंवित्स्वरूपं तवेदम् ॥ १२ ॥
 गुरुस्त्वं शिवस्त्वं च शक्तिस्त्वमेव त्वमेवासि माता
 पिताऽसि त्वमेव । त्वमेवासि विद्या त्वमेवासि बुद्धिर्गतिर्मे-
 मतिर्देवि सर्वं त्वमेव ॥ १३ ॥ श्रुतीनामगम्यं सुवेदाग-
 माद्यैर्महिम्नो न जानाति पारं तवेदम् । स्तुतिं कर्तुमि-

च्छामि ते त्वं भवानि क्षमस्वेदमंव प्रमुग्धः किलाहम् ॥ १४ ॥
 शरण्ये वरण्ये सुकारुण्यपूर्णे हिरण्योदराद्यैरगम्येऽतिपुण्ये ।
 भवारण्यभीतं च मां पाहि भद्रे नमस्ते नमस्ते भवानि
 ॥ १५ ॥ इमामन्वहं श्रीभवानीभुजंगस्तुतिं यः पठेच्छ्रोतु-
 मिच्छेत तस्मै । स्वकीयं पदं शाश्वतं चैव सारं श्रियं चाष्ट-
 सिद्धीश्च देवी ददाति ॥ १६ ॥

इति श्रीमच्छं० वि० भवानीभुजंगस्तोत्रं संपूर्णम्

१९ श्रेयस्करीस्तोत्रम्

श्रीः श्रेयस्करि श्रमनिवारिणि सिद्धविद्ये स्वानन्दपूर्ण-
 हृदये करुणातनो मे । चित्ते वस प्रियतमेन शिवेन सार्धं
 माङ्गल्यमातनु सदैव मुदैव मातः ॥ १ ॥ श्रेयस्करि श्रित-
 जनोद्धरणैकदक्षे दाक्षायणि क्षपितपातकतूलराशे । शर्म-
 ण्यपादयुगले जलजप्रमोदे मित्रे त्रयीप्रसृमरे रमतां मनो
 मे ॥ २ ॥ श्रेयस्करि प्रणतपामरपारदानज्ञानप्रदानसर-
 णिश्रितपादपीठे । श्रेयांसि सन्ति निखिलानि सुमङ्गलानि
 तत्रैव मे वसतु मानसराजहंसः ॥ ३ ॥ श्रेयस्करीति तव
 नाम गृणाति भक्त्या श्रेयांसि तस्य सदने च करी पुर-
 स्तात् (?) किं किं न सिद्धयति सुमङ्गलनाममालां धृत्वा
 सुखं स्वपिति शेषतनौ रमेशः ॥ ४ ॥ श्रेयस्करीति वरदेति
 दयापरेति वेदोदरेति विधिशंकरपूजितेति । वाणीति शंभु-
 रमणीति च तारिणीति श्रीदेशिकेन्द्रकरुणेति गृणामि
 नित्यम् ॥ ५ ॥ श्रेयस्करि प्रकटमेव तवामिधानं यत्रास्ति
 तत्र रविवत्प्रथमानवीर्यम् । ब्रह्मेन्द्ररुद्रमरुदादिगृहाणि
 सौख्यैः पूर्णानि नाममाहिमा प्रथितस्त्रिलोक्यम् ॥ ६ ॥

श्रेयस्करि प्रणतवत्सलता त्वयीति वाचं शृणुष्व सरलां
 सरसां च सत्याम् । भक्त्या नतोऽस्मि विनतोऽस्मि सुम-
 ङ्गले त्वत्पादाम्बुजे प्रणिहिते मयि संनिधत्स्व ॥ ७ ॥
 श्रेयस्करीचरणसेवनतत्परेण कृष्णेन भिक्षुवपुषा रचितं
 पठेद्यः । तस्य प्रसीदति सुरारिविमर्दनीयमम्बा तनोति
 स्वदनेषु सुमङ्गलानि ॥ ८ ॥ यथामतिकृतस्तुतौ मुदमुपैति
 माता न किं यथाविभवदानतो मुदमुपैति पात्रं न किम् ।
 भवानि तव संस्तुतिं विरचितुं न चाहं क्षमस्तथापि मुद-
 मेप्यसि प्रदिशसीष्टमम्ब त्वरात् ॥ ९ ॥

इति श्रीमत्परमहंसपरिव्राजकाचार्यकृष्णानन्दसरस्वतीविरचितं

श्रेयस्करीसुमङ्गलस्तोत्रं समाप्तम्

२० देवीषट्कम्

श्रीगणेशाय नमः ॥ अम्ब शशिविम्बवदने कम्बुग्रीवे
 कठोरकुचकुम्भे । अम्बरसमानमध्ये शम्बररिपुवैरिदेवि मां
 पाहि ॥ १ ॥ कुन्दमुकुलाग्रदन्तां कुंकुमपङ्केन लिप्तकुचभा-
 राम् । आनीलनीलदेहामम्बामखिलाण्डनायकीं वन्दे ॥ २ ॥
 सरिगमपधनिसतान्तां वीणासंक्रान्तचारुहस्तांताम् । शान्तां
 मृदुलस्वान्तां कुचभरतान्तां नमामि शिवकान्ताम् ॥ ३ ॥
 अरटतटघटितजूटीताडिततालीकपालताटङ्गाम् । वीणा-
 चादनवेलाकम्पितशिरसं नमामि मातङ्गीम् ॥ ४ ॥ शीणा-
 रसानुषङ्गं विकचमदामोदमाधुरी मृङ्गम् । करुणापूरित-
 रङ्गं कलये मातङ्गकन्यकापाङ्गम् ॥ ५ ॥ दयमानदीर्घ-
 नयनां देशिकरूपेण दर्शिताभ्युदयाम् । वामकुचनिहित-
 वीणां वरदां सङ्गीतमातृकां वन्दे ॥ ६ ॥ माणिक्यवीणा-

मुपलालयन्तीं मदालसां मञ्जुलवाग्विलासाम् । माहेन्द्र-
नीलद्युतिकोमलाङ्गीं मातङ्गकन्यां मनसा स्मरामि ॥७॥

इति श्रीकालिकायां देवीषट्कं समाप्तम्

२१ दुर्गापदुद्धारस्तोत्रम्

श्रीगणेशाय नमः ॥ ॥ नमस्ते शरण्ये शिवे सातुकम्पे
नमस्ते जगद्व्यापिके विश्वरूपे । नमस्ते जगद्वन्द्यपादारविन्दे
नमस्ते जगत्तारिणि त्राहि दुर्गे ॥ १ ॥ नमस्ते जगच्चिन्त्य-
मानस्वरूपे नमस्ते महायोगिनि ज्ञानरूपे । नमस्ते नमस्ते
सदानन्दरूपे नमस्ते० ॥ २ ॥ अनाथस्य दीनस्य तृष्णातु-
रस्य भयार्तस्य भीतस्य बद्धस्य जन्तोः । त्वमेका गतिर्देवि
निस्तारकर्त्री नमः० ॥ ३ ॥ अरण्ये रणे दारुणे शत्रुमध्येऽ-
नले सागरे प्रान्तरे राजगेहे । त्वमेका गतिर्देवि निस्तार-
नौका नमः० ॥ ४ ॥ अपारे महादुस्तरेऽन्यन्तघोरे विपत्सा-
गरे मज्जतां देहभाजाम् । त्वमेका गतिर्देवि निस्तारहेतुर्नमः०
॥ ५ ॥ नमश्चण्डिके चण्डदुर्दण्डलीलासमुत्खण्डिताखण्डि-
ताशेषशत्रो । त्वमेका गतिर्देवि निस्तारबीजं नमः० ॥ ६ ॥
त्वमेवाद्यभावाधृतासत्यवादीर्न जाताजिताक्रोधनात्
क्रोधनिष्ठा । इडा पिङ्गला त्वं सुषुम्ना च नाडी नमः० ॥ ७ ॥
नमो देवि दुर्गे शिवे भीमनाद सरस्वत्यरुन्धत्यमोघस्व-
रूपे । विभूतिः शची कालरात्रिः सती त्वं नमः० ॥ ८ ॥
शरणमसि सुराणां सिद्धविद्याधराणां मुनिमनुजपशूनां
दस्युभिस्त्रासितानाम् । नृपतिगृहगतानां व्याधिभिः पीडि-
तानां त्वमसि शरणमेका देवि दुर्गे प्रसीद ॥ ९ ॥ इदं
स्तोत्रं मया प्रोक्तमापदुद्धारहेतुकम् । त्रिसंध्यमेकसंध्यं वा

पठनाद्धोरसंकटात् ॥ १० ॥ मुच्यते नात्र संदेहो भुवि
स्वर्गे रसातले । सर्वं वा श्लोकमेकं वा यः पठेद्भक्तिमान्
सदा ॥ ११ ॥ स सर्वं दुष्कृतं त्यक्त्वा प्राप्नोति परमं
पदम् । पठनादस्य देवेशि किं न सिद्ध्यति भूतले ॥ १२ ॥
स्तवराजमिदं देवि संक्षेपात्कथितं मया ॥ १३ ॥

इति श्रीसिद्धेश्वरीतंत्रे उमामहेश्वरसंवादे श्रीदुर्गापदुद्धारस्तोत्रम्

२२. गायत्रीस्तोत्रम् (१)

नारद उवाच ॥ ॥ भक्तानुकंपिन् सर्वज्ञ हृदयं पापना-
शनम् ॥ गायत्र्या कथितं तस्माद्गायत्र्याः स्तोत्रमीरय
॥ १ ॥ श्रीनारायण उवाच ॥ आदिशक्ते जगन्मातर्भक्ता-
नुग्रहकारिणि ॥ सर्वत्र व्यापिकेऽनन्ते श्रीसंध्ये ते नमोऽस्तु
ते ॥ २ ॥ त्वमेव संध्या गायत्री सावित्री च सरस्वती ॥ ब्राह्मी
च वैष्णवी रौद्री रक्ता श्वेता सितेतरा ॥ ३ ॥ प्रातर्बाला च
मध्याह्ने यौवनस्था भवेत्पुनः ॥ वृद्धा सायं भगवती
चित्यते मुनिभिः सदा ॥ ४ ॥ हंसस्था गरुडारूढा तथा
वृषभवाहिनी ॥ ऋग्वेदाध्यायिनी भूमौ दृश्यते या तपस्विभिः
॥ ५ ॥ यजुर्वेदं पठन्ती च अंतरिक्षे विराजते । सा साम-
गापि सर्वेषु भ्राम्यमाणा तथा भुवि ॥ ६ ॥ रुद्रलोकं गता
त्वं हि विष्णुलोकनिवासिनी ॥ त्वमेव ब्रह्मणो लोकेऽमर्त्या-
नुग्रहकारिणी ॥ ७ ॥ सप्तर्षिप्रीतिजननी माया बहुवर-
प्रदा ॥ शिवयोः करनेत्रोत्था ह्यश्रुस्वेदसमुद्भवा ॥ ८ ॥
आनन्दजननी दुर्गा दशधा परिपठ्यते ॥ वरेण्या वरदा चैव
वरिष्ठा वरवर्णिनी ॥ ९ ॥ गरिष्ठा च वराहा च वरारोहा
च सप्तमी ॥ नीलगंगा तथा संध्या सर्वदा भोगमोक्षदा

॥ १० ॥ भागीरथी मर्त्यलोके पाताले भोगवत्यपि ॥
 त्रिलोकवाहिनी देवी स्थानत्रयनिवासिनी ॥ ११ ॥ भूलोक-
 स्था त्वमेवासि धरित्री लोकधारिणी ॥ भुवो लोके वायु-
 शक्तिः स्वलोके तेजसां निधिः ॥ १२ ॥ महर्लोके महा-
 सिद्धिर्जनलोकेऽजनेत्यपि ॥ तपस्विनी तपोलोके सत्य-
 लोके तु सत्यवाक् ॥ १३ ॥ कमला विष्णुलोके च गायत्री
 ब्रह्मलोकदा ॥ रुद्रलोके स्थिता गौरी हरार्धागनिवासिनी
 ॥ १४ ॥ अहमो महतश्चैव प्रकृतिस्त्वं हि गीयसे ॥ साम्या-
 वस्थात्मिका त्वं हि शबलब्रह्मरूपिणी ॥ १५ ॥ ततः परा
 पराशक्तिः परमा त्वं हि गीयसे ॥ इच्छाशक्तिः क्रियाश-
 क्तिर्ज्ञानशक्तिस्त्रिशक्तिदा ॥ १६ ॥ गंगा च यमुना चैव
 विपाशा च सरस्वती ॥ शरयूर्देविका सिंधुर्नर्मदैरावती
 तथा ॥ १७ ॥ गोदावरी शतद्रुश्च कावेरी देवलोकगा ॥
 कौशिका चन्द्रभागा च वितस्ता च सरस्वती ॥ १८ ॥
 गंडकी तपिनी तोया गोमती वेत्रवत्यपि ॥ इडा च पिंगला
 चैव सुषुम्ना च तृतीयका ॥ १९ ॥ गांधारी हस्तजिह्वा
 च पूषाऽपूषा तथैव च ॥ अलंबुषा कुहूश्चैव शंखिनी
 प्राणवाहिनी ॥ २० ॥ नाडी च त्वं शरीरस्था गीयसे
 प्राक्तनैर्बुधैः ॥ हृत्पद्मस्था प्राणशक्तिः कण्ठस्था स्वप्न-
 नायिका ॥ २१ ॥ तालुस्था त्वं सदाधारा बिंदुस्था
 बिंदुमालिनी ॥ मूले तु कुण्डलीशक्तिव्यापिनी केशमूल्गा
 ॥ २२ ॥ शिखामध्यासना त्वं हि शिखाग्रे तु मनोन्मनी ॥
 किमन्यद्ब्रह्मनोक्तेन यत्किञ्चिज्जगतीत्रये ॥ २३ ॥ तत्सर्वं
 त्वं महादेवि श्रिये संध्ये नमोऽस्तुते ॥ इतीदं कीर्तिदं

स्तोत्रं संध्यायां बहुपुण्यदम् ॥ २४ ॥ महापापप्रशमनं
महासिद्धिविधायकम् ॥ य इदं कीर्तयेत् स्तोत्रं संध्याकाले
समाहितः ॥ २५ ॥ अपुत्रः प्राप्नुयात्पुत्रं धनार्थं धन-
माप्नुयात् ॥ सर्वतीर्थतपोदानयज्ञयोगफलं लभेत् ॥ २६ ॥
भोगान्भुक्त्वा चिरं कालमन्ते मोक्षमवाप्नुयात् ॥ तप-
स्विभिः कृतं स्तोत्रं स्नानकाले तु यः पठेत् ॥ २७ ॥ यत्र
कुत्र जले मग्नः संध्यामज्जनजं फलम् ॥ लभते नात्र
संदेहः सत्यं सत्यं च नारद ॥ २८ ॥ शृणुयाद्योपि
तद्रक्त्या स तु पापात्प्रमुच्यते ॥ पीयूषसदृशं वाक्यं
संध्योक्तं नारदेरितम् ॥ २९ ॥

इति गायत्रीस्तोत्रं सम्पूर्णम्

२३. गायत्रीस्तोत्रम् (२)

श्रीः ॥ यस्मिन्दृष्टे नैव दृश्येत विश्वं यस्मिंल्लब्धे नैव
लब्धव्यशेषः । यस्मिन् ज्ञाते नैव वेद्यांतराशा गायत्र्यर्थं
पञ्चवक्त्रं प्रपद्ये ॥ १ ॥ या गायत्री नामधेयं महार्थं सार्थं
कर्तुं संप्रविष्टोपनाये । मार्गे मन्त्रान् सर्वतो दर्शयित्वा
तारे लीना सर्ववेदार्थदीपे ॥ २ ॥ श्रोतव्यं मे वाक्यमे-
तत्समस्तैर्वर्णैर्भाष्यं स्वाश्रमप्राप्तचिह्नैः । तेभ्यस्तुष्येच्छंकरः
श्रीहरिर्वा प्रष्टव्यो वः श्रीगुरुः स्वैर्विनीतैः ॥ ३ ॥ गायत्री
चेत्सम्यगाता क्रमेण सा संजता कर्मशुद्धया द्विजेन ।
सा विज्ञाता गोपिता संप्रदायार्त्तिकं नो दद्याद्वेदमाता
मता चेत् ॥ ४ ॥ बुद्धावीशारोहणं कर्म तस्याः सा
चेत्यक्ता त्यक्त ईशो द्विजेन । यस्यां सर्वा देवताः
संप्रविष्टाः सर्वात्मानं मन्त्रराजं प्रपद्ये ॥ ५ ॥ विष्णुः

शंभुर्भास्करो विघ्नराजो या वा का घा देवताऽस्या
विभूतिः । सैकोपास्या वेदमार्गैकनिष्ठैः क्षीराब्धौ किं
दुग्धभिक्षाप्रयासः ॥ ६ ॥ नेयं लभ्या मानुषाणां इषाणां
गङ्गाशब्दो मानुषत्वैकहेतुः । यस्या लब्धौ वेदिकाग्रे-
सराणां वंशे वेदैः संस्कृते जन्महेतुः ॥ ७ ॥ मंत्रैः किं
तैर्यैः प्रतीक्ष्येत देवी गायत्र्यं वा संप्रवेष्टुं द्विजेषु । देवैः
किं तैरग्निना पुष्टिमद्भिस्तस्माद्भस्मोद्भिषितैः सा निषेव्या
॥ ८ ॥ दत्तं भस्म श्रीत्रिपादांबयैतंत्र्यग्रेग्रेः शेषरूपं
स्वरूपम् । तस्माद्भस्म प्रोच्यते भासनाच्च भूतिर्गायत्र्य-
बयैक्यात्रिपुण्ड्रम् ॥ ९ ॥ शैवोऽन्यो वा यां विना किं
द्विजः स्याच्छैवोऽन्यो वा दीक्षया वेदमातुः तस्माच्छैवो
वैष्णवोऽन्येषु गण्यो गायत्र्याता ब्रह्मता वेदमान्या ॥
॥ १० ॥ भेदापोहव्यापृतिं सा बिभर्ति ध्यानैर्भिन्नैर्ध्याननि-
ष्ठैकवेद्याम् । तस्मान्नामान्यत्र संयान्ति सर्वाण्यस्या निष्ठा
शांभवी वैष्णवी च ॥ ११ ॥ लोकस्थास्ते विष्णुरुद्रादि-
देवाः कैश्चित्कामैः कैश्चिदेवाधिकारैः । गायत्र्यास्ता मूर्तयः
सेवनीया गायत्र्यां ते सेविताः सन्भ्रमेण ॥ १२ ॥ ब्रह्मत्वं
चेदाप्तुकामोऽस्युपास्व गायत्रीं चेच्छोककामोऽन्यदेवम् ।
कामो ज्ञातः स्वीयपादप्रवृत्त्या वादः को वा तृतिहीने
प्रवृत्तिः ॥ १३ ॥ बुद्धेः साक्षी बुद्धिगम्यो जपादौ गाय-
त्र्यर्थः सोऽनघो वेदसारः तद्ब्रह्मैव ब्रह्मतोपासकस्याप्येवं
मन्त्रः कोऽस्ति तन्त्रे पुराणे ॥ १४ ॥ जात्यश्वः किं
जातिमाप्तुं सकामो गत्यभ्यासात्स्पृष्टतामेति जातिः ।
ब्रह्मत्वात्तौ कः प्रयासो द्विजानां यद्गायत्र्या व्यज्यते

चाष्टमेऽब्दे ॥ १५ ॥ ब्रह्मत्वस्य ख्यापनार्थं प्रविष्टा गाय-
त्रीयं तावतास्यद्विजत्वम् । कर्णद्वारा ब्रह्मजन्मप्रदा-
नादुक्तो वेदे ब्राह्मणो ब्रह्मनिष्ठः ॥ १६ ॥ एषा निष्ठा
दुर्लभा मर्त्यबुद्धौ तस्माल्लोके वैष्णवाः शांभवाश्च ।
भिन्नं भिन्नं मार्गमास्थाय वेदं क्षामं कुर्वत्यास्तिक-
च्छन्नने मे ॥ १७ ॥ पक्षिद्वंद्वं विद्यते स्वस्वदेहे भोक्तारं
सा ध्यानमाचष्ट एतत् । यावत्क्षीणा भोक्तृता
स्यात्ततस्तु ज्ञात्वा ब्रूयाद्ब्रह्मतां स्वस्य विद्वान् ॥ १८ ॥
गायत्र्यर्थं नो विजानाति कश्चित्तस्मादन्यं देवमाह
द्विजोऽपि । विज्ञातश्चेत्सर्ववादस्य शान्तिर्मुक्तिर्हस्ते गाय-
मानस्य मन्त्रम् ॥ १९ ॥ भस्मांतं चेद्विश्वमेतत्समस्तं
भस्मोद्भूतं भस्म संभासते च । तस्माद्ब्रह्म प्रादुराद्यैर्वचो-
भिर्वेदास्तस्माद्भस्म लिङ्गं द्विजानाम् ॥ २० ॥ इति
श्रीशंकराचार्याभिप्रायःकृष्णभिक्षुणा ॥ वर्णितस्तेन गायत्री
विभूत्या सह नन्दतु ॥ २१ ॥

इति श्रीमत्प० कृष्णानंदसरस्वतीवि० गायत्रीस्तोत्रं संपूर्णम्

२४. सरस्वतीस्तोत्रम्

श्रीगणेशाय नमः । ॐ अस्य श्रीसरस्वतीस्तोत्रमन्त्रस्य
ब्रह्मा ऋषिः । गायत्री छन्दः । श्रीसरस्वती देवता । धर्मा-
र्थकाममोक्षार्थं जपे विनियोगः । आरूढा श्वेतहंसे भ्रमति
च गमने दक्षिणे चाक्षसूत्रं वामे हस्ते च दिव्याम्बरकनक-
मयं पुस्तकं ज्ञानगम्या सा वीणां वादयन्ती स्वकरकरजपैः
शास्त्रविज्ञानशब्दैः क्रीडन्ती दिव्यरूपा करकमलधरा
भारती सुप्रसन्ना ॥ १ ॥ श्वेतपद्मासना देवी श्वेतगन्धानु-

लेपना । अर्चिता मुनिभिः सर्वैर्ऋषिभिः स्तूयते सदा ।
 एवं ध्यात्वा सदा देवी वाञ्छितं लभते नरः ॥ २ ॥ शुक्लां
 ब्रह्मविचारसारपरमामाद्यां जगद्व्यापिनीं वीणापुस्तकधारि-
 णीमभयदां जाडयान्धकारापहाम् । हस्ते स्फाटिकमालिकां
 विदधतीं पद्मासने संस्थितां वन्दे तां परमेश्वरीं भगवतीं
 बुद्धिप्रदां शारदाम् ॥ ३ ॥ या कुन्देन्दुतुषारहारधवला या
 शुभ्रवस्त्रावृता या वीणावरदण्डमण्डितकरा या श्वेतपद्मा-
 सना । या ब्रह्माच्युतशंकरप्रभृतिभिर्देवैः सदा वन्दिता सा
 मां पातु सरस्वती भगवती निःशेषजाड्यापहा ॥ ४ ॥ ह्रीं
 ह्रीं ह्रद्यैकबीजे शशिरुचिकमले कल्पविस्पष्टशोभे भव्ये
 भव्यानुकूले कुमतिवनदवे विश्ववन्द्यांघ्रिपद्मे । पद्मे पद्मो-
 विपष्टे प्रणतजनमनोमोदसंपादयित्री प्रोत्फुल्लज्ञानकूटे हरि-
 निजदयिते देवि संसारसारे ॥ ५ ॥ ऐं ऐं ऐं दृष्टमन्त्रे कमल-
 भवमुखाम्भोजभूते स्वरूपे रूपारूपप्रकाशे सकलगुणमये
 निर्गुणे निर्विकारे । न स्थूले नैव सूक्ष्मेऽप्यविदितविभवे
 नापि विज्ञानतत्त्वे विश्वे विश्वान्तरात्मे सुरवनरनमिते
 निष्कले नित्यशुद्धे ॥ ६ ॥ ह्रीं ह्रीं ह्रीं जाप्यतुष्टे हिमरुचि-
 मुकुटे वल्लकीव्यग्रहस्ते मातर्मातर्नमस्ते दह दह जडतां
 देहि बुद्धिं प्रशस्ताम् ॥ विद्ये वेदान्तवेद्ये परिणतपठिते
 मोक्षदे मुक्तिमार्गे मार्गातीतस्वरूपे भव मम वरदा शारदे
 शुभ्रहारे ॥ ७ ॥ धीं धीं धीं धारणाख्ये धृतिमतिनतिभिर्ना-
 मभिः कीर्तनीये नित्येऽनित्ये निमित्ते मुनिगणनमिते नूतने
 वै पुराणे । पुण्ये पुण्यप्रवाहे हरिहरनमिते नित्यशुद्धे सुवर्णे
 मातर्मात्रार्धतत्त्वे मतिमति मतिदे माधवप्रीतिमोदे ॥ ८ ॥

हूं हूं हूं स्वस्वरूपे दहदह दुरितं पुस्तकव्यग्रहस्ते संतुष्टा-
कारचित्ते स्मितमुखि शुभगे जृम्भिणि स्तम्भविद्ये । मोहे
मुग्धप्रवाहे कुरु मम विमतिध्वान्तविध्वंसमीडेगीर्णवाग्भा-
रति त्वं कविवररसनासिद्धिदे सिद्धिसाध्ये ९ स्तौमि त्वां त्वां
च वन्दे मम खलु रसनां नो कदाचित्त्यजेथा मा मे बुद्धिर्वि-
रुद्धा भवतु न च मनो देवि मे यातु पापम् । मा मे दुःखं
कदाचित्कचिदपि विषयेऽप्यस्तु मे नाकुलत्वं शास्त्रे
वादे कवित्वे प्रसरतु मम धीर्मास्तु कुण्ठा कदापि
॥ १० ॥ इत्येतैः श्लोकमुख्यैः प्रतिदिनमुषसि स्तौति यो
भक्तिनम्रो वाणी वाचस्पतेरप्यविदितविभवो वाक्पटु-
मृष्टकण्ठः । स स्यादिष्टार्थलाभैः सुतमिव सततं पाति
तं सा च देवी सौभाग्यं तस्य लोके प्रभवति कविता
विघ्नमस्तं प्रयाति ॥ ११ ॥ निर्विघ्नं तस्य विद्या प्रभवति
सततं चाश्रुतग्रन्थबोधः कीर्तिश्चैलोक्यमध्ये निवसति
वदने शारदा तस्य साक्षात् दीर्घायुर्लोकपूज्यः सकल-
गुणनिधिः सन्ततं राजमान्यो वाग्देव्याः संप्रसादात्रि-
जगति विजयी जायते सत्सभासु ॥ १२ ॥ ब्रह्मचारी व्रती
मौनी त्रयोदश्यां निरामिषः सारस्वतो जनः पाठात्सकृ-
दिष्टार्थलाभवान् ॥ १३ ॥ पक्षद्वये त्रयोदश्यामेकविंशति-
संख्यया । अविच्छिन्नः पठेद्धीमान्ध्यात्वा देवीं सरस्व-
तीम् ॥ १४ ॥ सर्वपापविनिर्मुक्तः शुभगो लोकविश्रुतः ।
वाच्छिंतं फलमाप्नोति लोकेऽस्मिन्नात्र संशयः ॥ १५ ॥
ब्रह्मणेति स्वयं प्रोक्तं सरस्वत्याः स्तवं शुभम् । प्रयत्नेन
पठेन्नित्यं सोऽमृतत्वाय कल्पते ॥ १६ ॥

इति श्रीमद्ब्रह्मणा विरचितं सरस्वतीस्तोत्रं संपूर्णम्

२५. सरस्वतीस्तोत्रम्

बृहस्पतिरुवाच ॥ सरस्वति नमस्यामि चेतनां हृदि
 संस्थिताम् ॥ कंठस्थां पद्मयोनिं त्वां ह्रींकारां सुप्रियां
 सदा ॥ १ ॥ मतिदां वरदां चैव सर्वकामफलप्रदाम् ।
 केशवस्य प्रियां देवीं वीणाहस्तां वरप्रदाम् ॥ २ ॥ मन्त्र-
 प्रियां सदाहृद्यां कुमतिध्वंसकारिणीम् ॥ स्वप्रकाशां निरा-
 लंबामज्ञानतिमिरापहाम् ॥ ३ ॥ मोक्षप्रियां शुभां नित्यां
 सुभगां शोभनप्रियाम् ॥ पद्मोपविष्टां कुंडलिनीं शुक्लवस्त्रां
 मनोहराम् ॥ ४ ॥ आदित्यमंडले लीनां प्रणमामि जन-
 प्रियाम् ॥ ज्ञानाकरां जगद्दीपां भक्तविघ्नविनाशिनीम्
 ॥ ५ ॥ इति सत्यं स्तुता देवी वागीशेन महात्मना ॥
 आत्मानं दर्शयामास शरदिंदुसमप्रभा ॥ ६ ॥ श्रीसर-
 स्वत्युवाच ॥ वरं वृणीष्व भद्र त्वं यत्ते मनसि वर्तते ॥
 बृ० उ० । प्रसन्ना यदिमे देवि परज्ञानं प्रयच्छ मे ॥ ७ ॥
 श्रीसरस्वत्युवाच ॥ दत्तं ते निर्मलं ज्ञानं कुमतिध्वंसका-
 रकम् ॥ स्तोत्रेणानेन मां भक्त्या ये स्तुवंति सदा नराः
 ॥ ८ ॥ लभन्ते परमं ज्ञानं मम तुल्यपराक्रमाः ॥ कवि-
 त्वं मत्प्रसादेन प्राप्नुवंति मनोगतम् ॥ ९ ॥ त्रिसंध्यं
 प्रयतो भूत्वा यस्त्विमं पठते नरः ॥ तस्य कंठे सदा वासं
 करिष्यामि न संशयः ॥ १० ॥

इति श्रीरुद्रयामले बृहस्पतिविरचितं सरस्वतिस्तोत्रम्

२६. नीलसरस्वतीस्तोत्रम्

श्रीगणेशाय नमः ॥ घोररूपे महारवे सर्वशत्रुभयंकारि ।
 भक्तेभ्यो वरदे देवि त्राहि मां शरणागतम् ॥ १ ॥ ॐ सुरा-
 सुरार्चिते देवि सिद्धगन्धर्वसेविते जाड्यपापहरे देवि त्रा०
 ॥ २ ॥ जटाजूटसमायुक्ते लोलजिह्वान्तकारिणि । द्रुतबुद्धि-
 करे देवि त्रा० ॥ ३ ॥ सौम्यक्रोधधरे रूपे चण्डरूपे नमोस्तु
 ते ॥ सृष्टिरूपे नमस्तुभ्यं त्रा० ॥ ४ ॥ जडानां जडतां
 हन्ति भक्तानां भक्तवत्सला । मूढतां हर मे देवि त्रा० ॥ ५ ॥
 हूं हूं करमये देवि बलिहोमप्रिये नमः । उग्रतारे नमो
 नित्यं त्रा० ॥ ६ ॥ बुद्धिं देहि यशो देहि कवित्वं देहि देहि
 मे । मूढत्वं च हरेर्देवि त्रा० ॥ ७ ॥ इन्द्रादिविलसद्बन्धव-
 न्दिते करुणामयि । तारेताराधिनाथास्ये त्रा० ॥ ८ ॥
 अष्टम्यां च चतुर्दश्यां नवम्यां यः पठेन्नरः । षण्मासैः
 सिद्धिमाप्नोति नात्र कार्या विचारणा ॥ ९ ॥ मोक्षार्थी
 लभते मोक्षं धनार्थी लभते धनम् । विद्यार्थी लभते विद्यां
 कर्तव्याकरणादिकम् ॥ १० ॥ इदं स्तोत्रं पठेद्यस्तु सततं
 श्रद्धयाऽन्वितः । तस्य शत्रुः क्षयं याति महाप्रज्ञा प्रजा-
 यये ॥ ११ ॥ पीडायां वापि संग्रामे जाड्ये दाने तथा
 भग्ने । य इदं पठति स्तोत्रं शुभं तस्य न संशयः । इति
 प्रणम्य स्तुत्वा च योनि मुद्रां प्रदर्शयेत् ॥ १२ ॥

इति नीलसरस्वतीस्तोत्रम्

इति देवीस्तोत्राणि ॥ २६ ॥

अथ दत्तस्तोत्राणि



ब्रह्मानन्दं परमसुखदं केवलं ज्ञानमूर्तिं
द्वंद्वातीतं गगनसदृशं तत्त्वमस्यादिलक्ष्यम् ।
एकं नित्यं विमलमचलं सर्वधीसाक्षिभूतं
भावातीतं त्रिगुणरहितं सद्गुरुं तं नमामि ॥

श्रीगणेशाय नमः ॥ दलादन ऋषिरुवाच ॥ विभु-
नित्यानन्दः श्रुतिगणशिरोवेद्यमहिमा यतो जन्माद्यस्य
प्रभवति स मांयागुणवतः । सदाधारः सत्यो जयति
पुरुषार्थैकफलदः सदा दत्तात्रेयो विहरति मुदा ज्ञान-
लहरिः ॥ १ ॥ हरीशब्रह्माणः पदकमलपूजां विदधतो-

जगद्रक्षाशिक्षाजननकरणे ते ह्यधिकृताः । अभूवन्नि-
न्द्राद्याः हरिदधिपतां देवमुनयः परं तत्त्वं प्रापुः शशि-
दिनकरौ ज्योतिरमलम् ॥ २ ॥ परं ज्योतिर्मूर्ते तव
रुचिरतेजः । कलरवाज्जगद्व्याप्येदानीं तपनशशिता-
राहुतभुजः । महातेजःपुंजाः सकलजगदाराध्य चरिता-
श्वरंत्येव लोकान्नतजनमनोऽभीष्टफलदाः ॥ ३ ॥ भव-
न्मायारूपं जगदखिलजीवात्मकमिदं भवद्रूपं प्राहु-
र्निखिलनिगमांतश्रुतिचयाः । त्वया सृष्टं चादौ
हतमवितमेतत्तदधुना प्रभावं ते वेत्तुं प्रभवति
जनः कोऽवनितले ॥ ४ ॥ कृपासिंधो तावज्जनु-
रजननस्याप्यकथिते जगद्रक्षादीक्षा भवति खलु
नो चेत्कथमिदम् । अनीहस्याऽकर्तुस्तव जगति
कर्मोपकृतये प्रमाणीकर्तुं वा स्वकृतनिगमार्थानितिमतिः
॥ ५ ॥ महप्रविद्यारूपे भगवति निबद्धत्वमुचितं हृदा
वाचाऽगम्ये परमपि विमुह्यन्ति कवयः । अविद्यातीतः
किं यदि गुणविहीनोऽपि गुणवानविद्यायुक्तोयं त्विति
वदतिमायामुषितधीः ॥ ६ ॥ भवानादौ यादोनरमृग-
मुखश्चादिकतनूर्विधत्ते लोकानामवनकृतिहेतोरनुयुगम् ।
विशुद्धस्त्वं लीलानखपुरिदानीमटसि गां पवित्रीकर्तुं
वा परिजननिवासांगणतलम् ॥ ७ ॥ जगद्रक्षार्थं वा
विचरसि जगत्यात्मजनतापरित्राणायाद्यः परमपुरुषोऽग-
म्यचरितः मृषालोको लोको वदति मनुजत्वं तदधुना
यथा श्रीकृष्णत्वं यदेषु ब्रुवते मूढमतयः ॥ ८ ॥ महायो-
गाधीशैरविदितमहायोगचतुरं कथं जानन्ति त्वां कुटिलम-

तयो मादृशजनाः। तथापि त्वां जाने तव पदयुगांभोजभज-
 नान्न चेत्त्वत्पादाब्जस्मृतिविषयवाणी कथमभूत् ॥ ९ ॥
 अपारे संसारे सुताहितकलत्रादि भरणाद्युपाधौ मग्नास्तत्त-
 रणकरणोमापरहिताः । पतन्ति त्वत्पदांबुजयुगलसेवासु
 विमुखा नराः पापात्मानः प्रवरनरके शोकनिलये ॥ १० ॥
 सुधासिन्धौ द्वीपे कनकलतिके कल्पकवने वितानैर्मुक्ता-
 ह्यैर्नवमणिमये मण्डपवरे । अशेषैर्माणिक्यैः खचितहरिपीठेऽ
 ब्जकुहरे हुताशरे ध्यायेत्तव परममूर्तिं निखिलदाम ॥ ११ ॥
 धाराधाराधारे हुतवहपुरे धीशगणपं विधिं श्रीशेषौ वानल
 पवनव्योमानि हृदये । युतौ जीवात्मानावधिकमवमत्या
 प्रविशते विधत्ते जायात्वं परकलितवामेन वपुषा ॥ १२ ॥
 सहस्रारेनीरुरुहि सकलशीतांशुललिते सहस्रे हंसं यः
 स्फुटमपि भवंत कलयते । सुषुम्नावर्तिन्यां तव चरणपीठे-
 न्दुसुवधायाप्लुतो भित्त्वा ग्रंथित्रयममृतरूपो विचरति ॥
 ॥ १३ ॥ तवाधारे शक्तिस्थितकमलकर्माद्यभिवृते महापीठे
 वैश्वानरपुरमरुद्देह निलये । धराव्योमाकल्पं सुरमुनिम-
 हेन्द्राद्यभितुतं महातेजोराशिं निगमनिलयं नौमि हृदये ॥
 ॥ १४ ॥ भवत्पादांभोजं भवजलधिपोतं भजति यो महा-
 संसारार्ब्धं तरति तरतीत्येव निगमः । इहामुत्र त्रातुं तव
 चरणमेवात्मशरणं भवेद्धीरो बाहंकृतिपरमनस्कोयमधुना
 ॥ १५ ॥ यथा दारुष्वग्निर्निवसति तथा देहनिकरे प्रविश्य
 त्वं चैको बहुविध इवाभासि तु तथा । चलन्तीरे चन्द्रः
 शतविध इवाभाति गुणतो न चैतच्चन्द्रे स्यान्न शतविधता
 नापि चपलम् ॥ १६ ॥ दरिद्रो वा मूढः कठिनहृदयो वापि

भवतां दयापात्रं स्याच्चेद्भजति महतामप्यधिकताम् । न
विद्या रूपं वा न कुलमपि वा कारणमभून्महत्त्वे सेवैका
तव पदयुगांभोजकलना ॥ १७ ॥ न ते कारुण्यं स्यात्स-
कलगुणवानप्यगुणवान्भवत्कारुण्यं स्यादगुणगणपोवोरु-
गुणवान् । यथा पत्यौ रक्ते यदपि च विरक्ते च युवतौ वृथा
सौन्दर्यं स्यात्सकलमपि तेऽनुग्रहवशात् ॥ १८ ॥ अनाथे
दीने मय्यधिगतभवत्पादशरणे शरण्यब्रह्मण्यप्रथितगुण-
सिंधो कुरु दयाम् । महातेजोवार्धे स्वसुकृतमाहिम्नैव सततं
पुरा पुण्यैर्हीनं पुरुषमुपकुर्वति कृतिनः ॥ १९ ॥ महाश्वेत-
द्वीपेऽमरतरुगणात्यंतरुचिरेमणेः पीठांभोजे नलशशिख-
गांतर्निवसितम् । गदाचक्राब्जासिप्रसृतकरपद्मं मुररिपुं
स धन्यस्त्वां ध्यायेत्परतरचिदानंदवपुषम् ॥ २० ॥
लसन्मेरोः शृंगे सुरमणिमये कल्पकतरुप्रकीर्णे वाक्पीठे
रविशशिकराकीर्णजलजे । स्थितं वाचाधीशैर्नुभव-
तमनुदिनं त्वां भजति यो भवेद्वाणीशानामपि गुरुरजे-
योऽवनितले ॥ २१ ॥ समुद्यद्वालार्कायुतनिभशरीरं मुनि-
वरं स्थितं बीजे मारे त्रिदशपतिगोपातिरुचिरे । हृदि
त्वां यः पश्यन् सुखकरमिति ध्यायति सदा स एवाहं नूनं
स भवति जगन्मोहनकरः ॥ २२ ॥ निधिविष्वेषांत्वं निज-
चरणपद्मद्वयवतां शरण्यश्चार्तानां चकितहृदयानामभयदः ।
वरेण्यः साधूनां वरद इति वा कामितधियां भवत्सेवा
जंतोः सुरतरुसमाना न फलति ॥ २३ ॥ यथा वै पांचाली
नटाति कुहकेच्छानुसरणं कुलालेन भ्रातं भ्रमति च सकृ-
च्चक्रमनिशम् । तथा विश्वं सर्वं वियति मनवश्चानुगणिताः

स्वतंत्रः को वास्ते वद परशुरेशस्त्रिभुवने ॥ २४ ॥ त्वया-
 ज्ञप्तो धाता सृजति जगदीशोऽपि हरते हरिः पुष्पातीद-
 तपति तपनो वाति पवनः । धरां साद्रिद्वीपां वहति भुज-
 गानामधिपतिः सुराः सर्वे युष्मद्भ्यपरशाद्विभ्रति बलिम्
 ॥ २५ ॥ स्वयं मुक्तेः पूर्वं स्वकृतसुकृतं मानयति चेद्भ-
 वासत्वं का वा तव चरणपंकेरुहरतिः । हरेत्पापौघं नः
 शुभमपि ददातीति च सदा भवंत्याशाबद्धाः सकलमपि
 धातुर्वशमहो ॥ २६ ॥ प्रधानं वा कर्म स्थितिविलयसर्गे
 लमिति चेज्जडत्वात्क्षीणत्वात्कथमुचितमेतन्निगदितुम् ।
 तयोरीशोऽनीशो भवति जगदुत्पत्तिविलयावनान्यासन्
 ब्रह्मास्त्विति वदति शास्त्रं श्रुतिरपि ॥ २७ ॥ भवत्सेवा
 जन्तोर्भवदवहुताशांबुदनिभा महामोहध्वांतप्रतिहतमते-
 दीपकलिका । सुधावर्षिण्येषा विहितमनसां निर्मलनृ-
 णामुपाध्याये ब्रह्मप्रवचनविधानेति चतुरा ॥ २८ ॥ अव-
 ज्ञायै लोके बहुपरिचितिः प्राकृतमतिर्निरस्यापो गांगाः
 प्रसरति यथा नाल्पतटिनीम् । विशुद्ध्यर्थं तत्त्वं सकल-
 पुरुषार्थैकफलदं भवन्तं हित्वान्यं भजति गुरुमाशाप-
 रवशः ॥ २९ ॥ निमील्याक्षिद्वंद्वं निगमनिरतो निश्चल-
 मनाः प्रकाशन्तं दृष्ट्या त्रिभुवनमुदं ज्ञानपरया । ललाटेऽ-
 धोमुख्या रसजानितदिव्यांजनधरं स्मरेद्यस्त्वां योगी
 भवति निधिसिद्धेरधिपतिः ॥ ३० ॥ महामायामन्त्राक्षर-
 कमलपद्मासनयुतं महानीलच्छायं मधुमुदितयोगिन्याभि-
 वृतम् । दधानं सद्बोधासितकनकगोक्षीरतिलकं मुने
 यस्त्वां पश्येद्भवति सकलादृश्यकतनुः ॥ ३१ ॥ सुधाधारे

हैतौ सकलजगतां स्वर्णकलिते सितांभोजे तेजोधिकतप-
 नबिभ्रच्छ्रुतितनुम् । मणिप्रोते पीठे निखिलसुरवृन्दैः परि-
 वृते स्थितं त्वमारोग्यं स्मरति हृदि तस्यामृतमयम् ॥ ३२ ॥
 परत्रादाता चेद्भवति न ददात्यैहिकसुखं ददात्ये-
 तत्सौख्यं न वितरति चामुष्मिकसुखम् । भवत्सेवा जंतोरिह
 परसुखप्रापणकरी सुराणामन्येषामनुशरणमात्मैवमकरोत्
 ॥ ३३ ॥ जटी वल्की क्वापि क्वचिदपि सुभूषांबरभृती क्वचि-
 द्भूत्यालितः क्वचिदपि सुगंधांकिततनुः । क्वचिद्योगी भोगी
 क्वचिदपि विरागी विहरसे बहुज्ञानी ज्ञातुं तव गतिमशक्ताश्च
 मुनयः ॥ ३४ ॥ विशुद्धं चैतन्यं क्वचनजडवत्क्वापि सक-
 लागमज्ञोऽप्यज्ञः स्याद्विहरसि कदाचिद्बहुविधः । ऋषि-
 भ्यस्त्वं तत्त्वं परममुपदेष्टासि विततं चरित्रं ते वेतुं
 चतुरधिकवक्त्रा न चतुराः ॥ ३५ ॥ मणिर्वा मन्त्रो वा
 विविध विमलैश्वर्यमपि वा महायोगोष्टांगाभ्यसनवि-
 हितो वा त्रिभुवनम् । समर्थं चैकैकं प्रभवति वशीकर्तु-
 मधिकं स्थितं त्वय्येवेदं तव किमुत लोकैकवशता ॥ ३६ ॥
 सरस्वत्याधारस्थितमरुदतिप्रेरितपरां नृपो धारां भित्त्वा
 रसकमलवासाधिपपुरी । परंतेजोरूपं सकलभुवनालो-
 कनिरतो भवं ते संयोगात्परमसमवेतं मुनिपातिः ॥ ३७ ॥
 अपां तत्त्वं हंसं सकलभवदेवे जलरुहे तडिद्रास्वदीप्ति-
 प्रकटदलषट्के सुललिते । परं स्वाधिष्ठाने रुचिरतररूपं
 निरुपमं स्थितं ध्यायेत्त्वा यो मदनसमरूपो विजयते
 ॥ ३८ ॥ परीतं त्वां विष्णो हुतवहनमायाविलसिते सरोजे
 नीलाभे मणिरचितपीठे मणिगृहे । महासिद्धैः कल्प-

द्रुमवरतले स्वर्णनिचयात्प्रवर्षद्विः सस्यात्परमतनु-
 भूतिः स्मरति यः ॥ ३९ ॥ मरुत्ताराप्राप्ते कनकरु-
 चिपद्मे श्रुतिमयं प्रभुं लोकातीतं निखिलनिगमावेद्यच-
 रितम् । भजन्ते ये त्वां ते सुदृढतरतादात्म्यकदृशा चिदा-
 नन्दं मायागुणविरहितं यांति परमम् ॥ ४० ॥ सुधा-
 शुद्धे व्योम्नि द्रुहिणरमणीबीजलसिते विशुद्धांभोजन्ति
 सुरनरखगाद्यन्तराहितम् । भवन्तं भावोत्थः कुसुममुख-
 पूजोपकरणैः समर्हल्लोकेनाद्वितयपरमं ब्रह्म भजते ॥ ४१ ॥
 तडिल्लेखाशोचिर्द्विदलकमले भाति परमो महामुक्तानं-
 गोनलशशिदृशोक्षीणि भवते । अशेषश्रोत्रेषु द्विरसजल-
 वानंगकनक श्रुतिप्राणोऽष्टांगप्रगुणितकलापीठनिलयः ।
 ॥ ४२ ॥ क्वचिद्गुह्यं जिह्वा क्व च गुलकमन्यत्र कविता
 क्वचिद्वागन्यत्र श्रुतिरपरतो लोचनयुगम् । समाकर्ष-
 त्यात्मानमिव बहुभार्याः प्रलुभिताः ततो ध्यातुं स्थातुं
 कथमपि न सक्तास्तव पदम् ॥ ४३ ॥ अशक्तोऽहं
 स्नातुं क्षणमपि जपं कर्तुमपि वादनाभावादेवातिथि-
 जनसपर्यां च न कृता । कुतो ज्ञानं ध्यानं त्वकृत-
 गुरुदेवस्य मम भो भवेदैवैकाशा वसति तव भक्त-
 त्वजनिता ॥ ४४ ॥ अमन्दे मन्दार द्रुमचरसमीपे मणि-
 मये सुखासीनं पीठे सुरवरमुनीन्द्रादिविनुतम् । स्वहृत्पद्मे
 वापि स्थितमनुदिनं त्वां भजति यः स चेहामुष्मिन्वा-
 सकलजनपूज्यश्च भवति ॥ ४५ ॥ तृणं मेरुं कुर्यात्सुर-
 वरगिरिं वापि च तृणं भवत्सामर्थ्यं वाऽघटितघटना
 प्रौढिमतनो । इदं जाने तस्मै पुनरपि न जानन्ति कव-

योऽप्यहो युष्मन्माया सकलजनमोहोन्मदकरी ॥ ४६ ॥
 नटो भूयोवैषैर्बहुविध इवाभाति गुणिनो यथैको-
 वाकाशो घटमठगुहास्वंतरगतः । यथैकं गांगेयं
 कटकमुकुटाद्याकृतिवशात्तथा दत्तात्रेय त्वमपि
 बहुरूपस्त्रिभुवनम् ॥ ४७ ॥ सहस्रांशुप्राब्जेसुरतरुसमा-
 व्यधिकतरे विमाने हंसारुख्ये स्थितममृतनीहारवपुषम् ।
 परीतं त्वां ध्यायेद्यदरजसमारूढमनिलैरशेषैराज्ञायां भवति
 खचरो व्योमगमनैः ॥ ४८ ॥ स्थितं मूलाधारे कनकरुचि-
 रांगं हुतभुजः शिखाभिः प्रख्याभिर्वृतमखिलतेजोरसघटम् ।
 धरन्तं भ्रूमध्ये प्रसृतनयनः पश्यति च यः परं त्वां सत्यं
 स्यादखिलरसविद्यातिनिपुणः ॥ ४९ ॥ शिरःप्रांतभ्रांतायत-
 कुटिलबालार्कमतुलं प्रदीप्तस्वर्णाढ्यारुणशतलसत्कुंडल-
 धरम् । मरुत्पुत्रं लंकाधिपतनुजनाशोद्यतकरं स्मरेद्यस्त्वां
 यत्नात्सकलभयभूतापहरणे ॥ ५० ॥ गरुत्मतं चंचल-
 कनकपक्षद्वययुतं सुधाकुंभोद्भास्वत्करमखिललोकाभिगम-
 नम् । अचिंत्यं वेदैस्त्वां परममुनिनाथं स्मरति यः स
 दक्षोसौ वादीकपटविषयजंतुप्रहरणे ॥ ५१ ॥ स्मृतिं नदन्तं
 यो मनुजमुपतिष्ठत्यतिबलात्कृताशामिथ्याद्यात्प्रणतजन-
 मन्दारभवता । अदत्ते दत्तत्वादमलतरचिद्गम्यविभवात्सदा
 दत्तात्रयो भजसि भजतामिष्टफलदः ॥ ५२ ॥ विधिं विष्णुं
 मायांशृणिमदनयोर्निदिनकरं मिलित्वानङ्गेनानलयुवति-
 युक्तां जपति यः । तरारुख्यामख्येयां निखिलनिगमाढ्यामखि-
 लदां स संपद्भिर्देवाधिपविभवयुक्तो विहरति ॥ ५३ ॥ परा-
 मायावाणीमदनकमलाबीजसहितं मनुं प्रत्येकं ते जपति

सततं निश्चलधिया । यतामेत्यैश्वर्याश्रुतिसकलविद्यानिपु-
 णतां वशित्वं ब्रह्मैक्यं स्वपिति यदि यायात्परमुनेः ॥ ५४ ॥
 अविज्ञातं चित्तं तवजगतिनास्ति प्रभवितुस्तदाविज्ञातोहं
 यदपि सकलज्ञेन भवता । अदृष्टं मन्येहं प्रतिभटमविज्ञान-
 करणे मुने दत्तात्रेय प्रकुरु मयि कारुण्यमतुलम् ॥ ५५ ॥
 भवत्पादांभोजद्वयशुभरसास्वादचतुरं भ्रमद्भृंगीशंखायि-
 तहृदयवृत्तिं कलय माम् । अनाधाराश्रितसुरतरो तावक-
 जने मुने कारुण्याब्धेप्रकुरु मयि संपत्प्रकटनम् ॥ ५६ ॥
 वदंत्येके पार्थ तव गतिमनेकार्थहरिणीमजानन्तो ज्ञेया-
 मनधिगततत्त्वार्थमतयः महायोगिल्लोके जडमतिकृते
 त्वं धृतवपुस्तदा नो चेद्भक्तस्वजनपरिरक्षा कथमहो ॥ ५७ ॥
 स्मृतस्त्वच्छिष्यो वा जगति कृतवीर्यस्य तनयोऽर्जुनो
 राजा चोराद्भयमहिभयं वृश्चिकभयम् । हिनस्त्याजौ शत्रू-
 दितमपि भयं चेति गदितं भवेयुस्त्वच्छिष्याः किमुत हत-
 चोराधिकभयाः ॥ ५८ ॥ पदानां सेव्यो वा न भवसि सदा
 किंचन नृणां प्रियः साधूनां त्वं तव च सुहृदस्तेपि सुजनाः ।
 मयि त्वार्थे दीने जननमरणाद्यैः कुरु दयां दयावान्को वा मे
 भ्रमनिगडनिर्मोचनविधौ ५९ यथा माता पुत्रं सकलगुणहीनं
 च कुटिलं प्रपुष्णात्यन्नाद्यैरनुदिनमतीवादरहिता । तथा त्वं
 लोकानां मम च पितरावित्यभिमतं ततस्त्रातुं दातुं फलमभि-
 मतं चार्हासि विभो ॥ ६० ॥ जडं वाचाधीशं सुधियमपि मूकं च
 कुरुषे रवेः स्वाशां यांतां यदि च पुरुषे दृष्टिवसतेः । अकर्तुं
 कर्तुं वान्यदपि परिकर्तुं च मनुजस्तदा सर्वं कुर्याः क्वचन
 किमसाध्यं त्रिभुवने ॥ ६१ ॥ पुमान्यो वै युष्मच्चरण

परिचर्याकृतिपरो महालापास्थानाशनशयनपानानि कुरुते ।
 स वै धन्यो लोके सकलजगदाराध्यजनिमा अहो भाग्यं
 तस्यागणितयशसः कोपि न भजेत् ॥ ६२ ॥ प्रसादात्ते
 यस्मिन्प्रबलतटदारिद्र्यविभवः स यायादिन्द्रत्वं सकल
 सुरनारीपरिवृतः । तवोपेक्षा यस्मिन्भवति ससुराणाम-
 धिपतिः परत्र ह्यत्यंतं प्रविहतमहैश्वर्यविभवः ॥ ६३ ॥ सदा
 मन्त्रैर्जाप्यः पुनरपि मनूनेव जपति स्वयं तन्त्रध्येयो यदपि
 कुरुते तन्त्रनिचयम् । सदाब्रह्मानंदामृतजलधिकेलीकलि-
 तधीः स भूतेर्भूयस्या भवतु भगवन्नः कुरु दयाम् ॥ ६४ ॥
 तुरीयाग्निश्वेतद्युतिदिनकृदकैर्मुनिपतेर्महाविद्याखण्डः परि-
 युतमहातुष्टुभमनोः । चतुर्भिश्चक्राब्जांकुशगुणधरं सामि-
 युवतिं नृसिंहं त्वद्रूपं भजति स पुमर्थैकनिलयः ॥ ६५ ॥
 मुने ते माणिक्यप्रवरखचिते हैममुकुटे पुरा कल्पध्वंसे
 परिकलितसूर्यापररुचः । वसंत्यस्मिन्नूनं न हि यदि तदा-
 भूतमुनयो न विद्यंते लोकाः प्रखरतिमिरान्तैकचतुराः
 ॥ ६६ ॥ अहो योगिन्नानामणिखचितभावाक्तमुकुटाशिखा-
 ग्रालंबिन्यात्रिकतलमसौरत्नशिखरात् । महामेरोर्लीलां
 कलयति सदा यामकलितां शरत्सौदामिन्याः कटकवर्ते-
 जोमयतनो ॥ ६७ ॥ सुविज्ञातं लोकैरनवधिसदादेशनपरैः
 सुधाखण्डं लब्ध्वा तव निबिडभावांकमरणम् । द्वितीयं
 सोमेन्दुस्फुटमुकुटतः कांतमनघं महामूर्तिज्योत्स्ना हरति
 नतदारिद्र्यतिमिरम् ॥ ६८ ॥ धृतं पुण्ड्रं मात्रा त्रितयरुचिरं
 साक्षरमिदं सहस्रारे हंसैः स्थितपरमहंसाजिगमिषोः ।
 वहंती पादाब्जद्वयसरललाक्षारसपदं पराशक्तेश्चंद्रोपलरचि-

तसोपानपदवी ॥ ६९ ॥ श्रयेते हैमे ते तरुविमलपत्रे मधु-
 करौ शुभं मर्माभोजे स्थितामिति सुचित्रं शमनिधे कठोरे-
 न्दुप्रांशुप्रवरनिकरीभूततिमिरं सुधांशुर्भावाक्तो मुकुलयति
 विद्युच्च वलयम् ॥ ७० ॥ तमोभिर्मूकालीगृहमिदमनुज्जृ-
 भितमिति त्वदीये नेत्राब्जे कमलसदनार्जुभितवति । सदा
 सुज्ञानेनाविशति सद्याक्षि प्रसरति प्रभो यस्मिन्स्यात्त
 ध्रुवमतिधनोयं मुनिपते ॥ ७१ ॥ यदा योगिन्नोषद्वलिरति-
 लसत्कारकदशोरुपांते नीलाली उदरयुगली कंजदलयोः ।
 वरं कारायेते कनकमकरीकुण्डलयुगेकटाक्षौचापेयस्तवक-
 विचरंताविव वरौ ॥ ७२ ॥ त्रयीविद्यारूपस्त्रितनुरहिमांशुः
 प्रातिदिन श्रुतौ भावात्केचिद्विविधमकरीकुण्डलपदः ।
 मिलित्वात्मायं ते घनतरमुपाधिद्वयमपि व्यनक्ति श्रीकारे
 निखिलजगदुद्दीपकमुने ॥ ७३ ॥ कपोलौ योष्माकौ
 स्फुटमुकुराबिंबप्रतिभटौ भृशं संघर्षित्वात्प्रति दिनसमारो-
 पितरुचौ । निजा कांतिर्नित्याकनकनिकषोत्पंतमहिमा
 त्वदीयो नीचैव प्रचुरतरकांतिस्तव मुने ॥ ७४ ॥ मुखेन्दुं
 दृष्ट्वा ते यदि विशति राहुप्रतिभयात् शशी वक्रं प्राप्य द्विगु-
 णितकलानां निधिरभूत् । द्विजानां राजत्वं प्रकटितमते
 दत्तशरणीबलेनाहो स्वामिन् कथमपि च लभ्यो हि महिमा
 ॥ ७५ ॥ तवायं विंबोष्ठश्चिबुकसहितो विद्रुमलतासमा-
 क्षिप्ता तिर्यग्यदि बहुपदं स्यात्फलयुगम् । ब्रजे तत्साम्यं
 तन्निहितमुत वा पल्लवदलं यदि स्यात्ते नारस्तुलयितुमहो
 संयमिपते ॥ ७६ ॥ भयद्वाणीश्रेणीं श्रवणपुटसौख्य-
 प्रकरणीं विजेतुं वाक् श्रुत्वा स्वयमुत विदित्वाहमिति

भाक् । अशक्तां तेत्यंतं फणिललितजिह्वाग्रमिषतः प्रविष्टा
वक्त्रांतं सितमणिलसद्विद्रुमगृहम् ॥ ७७ ॥ तवावृत्ता रेखा-
त्रयविलसिताकंबरभवच्छराणामाधारः कथमभवदेतन्न यदि
चेत् । अथेमामूदेहात्विह कविहराद्याकृतिधरां तदा नो
चेद्वेदत्रितयकलितां वापि गणये ॥ ७८ ॥ महानंतश्चासी-
द्विषधरवरो वासुकिरसौ निर्वहंतौ मर्त्याधिकभवकरत्वं
गणयतान् । भुजाकारौ स्वीयौ तव तु भुजसत्त्वं विदधतां
मुने गंगास्रोतोमरवरगिरिप्रास्थफलके प्रसादे स्वर्णाढ्ये
प्रभवभवदुद्रागलुलितम् । त्रिसूत्रं सुस्निग्धं धवलमुपवीतं
कलयते महायोगिन्मूर्तित्रयमपि विलीनं तदथवा ॥ ८० ॥
प्रसिद्धः स्वर्णाद्रिर्दिवि विबुधवाचोवितरणात्प्रशस्तौ तौ
शस्तावखिलपुरुषार्थप्रकरणात् । जनानां पादाब्जद्वितय-
मधिकं प्रेम भजतां मुनींद्रं त्रैलोक्याद्भुतगणमणिक्षीर-
जलधे ॥ ९१ ॥ इयं रोम्णां राजिर्विलसति महानाभि-
सरसः प्रवृत्ताकुल्येव प्रतिपातितभंग्यस्त्रिवलयः । नवा-
लेखालोकत्रयविभजनार्थं विरचिता मुने दत्तात्रेय त्वदुद-
रविलग्ना विलसिताः ॥ ८२ ॥ ध्रुवं शं मा मौंजी त्रितय-
वालिरेखावरतनो रुरुक्षोः प्रासादं स्वशयहृदयारुखं तव
हरे । महालक्ष्म्याश्चंचत्कनकमयसोपानपदवी न चेन्ना-
भीकुण्डे पुरिचिदुपलब्धापरिदया ॥ ८३ ॥ प्रवृत्तावूरु
ते लसदुदरलोकप्रजधृतिर्धृता सा कुर्वीद्रस्फुटपटुकरौ
संप्रकटितौ । कटौविस्तारौ यत्कटकफलकौ ताविव
मुने महायोगिन्विश्वंभर इति च नूनं त्वमधिसूः
॥ ८४ ॥ कृपालो विश्वेश त्रिभुवनतले ते प्रमितितो

दिवारात्रौ स्थानं मिलति वपुषो जानुयुगलम् । अभ-
 त्तानित्येतत्कथितमभियुक्तैः समतनोः प्रदुष्यन्ते संप्रत्य-
 पि तदिदमर्थं हि सुदृढम् ॥ ८५ ॥ जगन्मूलं सृष्ट्वा
 सकलजगतां सर्वकुशलो भवेज्जंघेलक्ष्मीकृदसमसरस्यः
 प्रकुरुते । प्रकृष्टौ तौ वीरौ भ्रमयितविलक्ष्योल्पगुणवान्-
 मुने ते नानङ्गस्तव तु विमुखो लक्षणवतः ॥ ८६ ॥
 नराणां नानार्थप्रदरसगुटित्वं च दधतो मुने गुल्फौ गूढौ
 तव चरणपुष्टौ प्रकटितौ । घटावृत्तिर्नार्यैरिव सकलकौ
 वृत्तजचिरौ विराजेते तेजोनिकरकवितायां सुवपुषा
 ॥ ८७ ॥ सदाधारं गुप्मत्प्रपदमतिपूज्यं सुरुचिरं ध्रुवा-
 त्मानं मत्वा जितमिति सदा कच्छपपतिः । विवेशादौ
 भूमेर्यदि तदिदमेकं स्मयकरं त्विदानीं तज्जातिर्मुकुलित-
 शिराश्चाभवदहो ॥ ८८ ॥ मया दत्तं किञ्चिन्न यदि
 कलितं वासवमहं तदा रोचिर्जानं जननमपि पंकप्रकटि-
 तम् । प्रविश्येत्यायोज्यं नचलति ह यत्तत्त्वदभियापदं
 ते तु श्रीदं सकलसमये श्रीनिलयनम् ॥ ८९ ॥ मुने ते
 पादाब्जं नवममृतपादोद्भवमहो श्रितःसौन्दर्यं तत्पशुप-
 तिशिरोब्जं हिमकरः । निवृत्तं स्वस्याङ्गं भजति भवदे-
 कात्मपुरुषाः कथं ब्रह्मागारे परमपुरुषा नाग्निभजनाः
 ॥ ९० ॥ न चित्रं ते पादौ वितरत इति प्रार्थितफलंविधिं
 श्रीशं रक्षाकलुषविशदं दृश्यमतुलम् । स्मरांत श्रीगङ्गा-
 धरचरणशंखांबुजसुरद्रुमाश्चन्द्रावानतजन पदानंदकलनात्
 ॥ ९१ ॥ त्रिखण्डैः श्रीविद्यामनुवरभवैर्भावकरिपो विवृ-
 द्धस्ते मंत्रो विषवदतियोज्योतिरमलम् । षडर्णाचन्द्रार्कप्र-

कररुचि तन्मे प्रभवतां सदा ज्ञानानन्दं युवतिनृमयं लोच-
नपदम् ॥ ९२ ॥ समुन्मीलद्भानुप्रकररुचिवाग्बीजममलं-
मरुत्वद्गोपाभां मदनलिपिमाधारकमले । हृदब्जे शक्त्या-
ख्यं सितकरकराभं शिरसिजे सरोजे त्वां ध्यायेत्सक-
लपुरुषार्थान् स लभते ॥ ९३ ॥ चिदंशत्वाद्वृषं किमपि
सवितुर्मंडलगतं वरेण्यं भर्गो वै त्रिविधतनुदेवस्य वपुषि
मुने धीमह्यासद्भारिरपि धियो योनइतरत्प्रचोदायास्त-
त्वं स्थितिलयसूजस्त्वं मुनिपते ॥ ९४ ॥ हरिस्तंतुः
प्रोतः सदसि शिखरे शुभ्रकपटोजगन्मूलस्थाणुस्त्वामिति
सुभवस्पन्दमुनिभिः । ज्वरीभिः स्वर्णाढ्यः पवनहतत-
द्विंदुनिकरैर्जरासक्ताब्जाहीरुचिरमभिषिक्तः स्थित इव
॥ ९५ ॥ दुराचारो जारश्चपलमतिराजः परवशः पर-
द्रव्याकांक्षी बहुजनविरोधी च सततम् । तदा चाहं पूत-
स्तव पदयुगे स्पर्शवशतो ह्ययःखण्डः स्वर्णं भवति हि
यदा सिद्धसुरतिः ॥ ९६ ॥ परिक्रांता देशा बहुतरधन-
स्यार्जनधिया कुलाचारं हित्वा कुमतिनृपसेवापि च
कृता । विधायासौ श्रांतः किमपि न च लब्धं तु वपु-
षाश्रितं त्वत्पादाब्जं श्रितमनुजमन्दारमधुना ॥ ९७ ॥
त्वदीयो मे देहस्त्वमपि पितरौ भ्रातृसुहृदस्त्वमेव
ब्रह्मन्मे सुतहितगृहक्षत्रनिवहाः । त्वमेव प्राणो मे
धनमपि ममत्वात्तव पदं न जाने मय्येव स्थिततरमु-
हुर्मयमधुना ॥ ९८ ॥ नमस्ते तारायामृतजलधिधाम्नेऽ-
धिमहसेनमस्तेब्रह्माद्यैर्मुनिसुरवरैः कलत्रमनसे नमस्ते
यन्नारायणमुनिर्विलासाय भवते मनूनांकोटीनामच-

लगणितानां च पतये ॥ ९९ ॥ नमस्ते देवैरप्यतविदितम-
हिम्नेतियशसे नमस्ते दिक्पालप्रकटमुकुटालंकृतपदे ।
नमस्ते तेजस्विन्नतमनुजमंदारवपुषे नमो दत्तात्रेयाकृति-
हरिहराजाय महते ॥ १०० ॥ नमस्ते पापौघाचलवित-
तिसंहारपतये नमस्ते दारिद्र्यव्यथितजनदैवांतनिलये ।
नमस्ते रोगार्तानतमनुजदिव्यौषधिदृशे नमस्ते दैवं मे
नहि नहि जगत्यां तव पदम् ॥ १ ॥ असौ दत्तात्रेयस्तुति-
युतकृतिर्ज्ञानलहरी सुधाधारापूराखिलनिगमसारानुपठ-
ताम् । श्रुतश्री विद्यायुर्विभवधनधान्यामृतचयं ददात्येवा-
त्यंतं जयति सकलाघादजनिका ॥ १०२ ॥

इति श्रीदत्तात्रेयज्ञानलहरी दलादनमुनिविरचिता

श्रीदत्तपदप्रापिका संपूर्णा

२. दत्तात्रेयस्तोत्रम्

श्रीगणेशाय नमः ॥ जटाधरं पांडुरंगं शूलहस्त कृपा
निधिम् । सर्वरोगहरं देवं दत्तात्रेयमहं भजे ॥ १ ॥ अस्य
श्रीदत्तात्रेयतोत्रमन्त्रस्य भगवान्नारद ऋषिःअनुष्टुप् छन्दः ।
श्रीदत्तः परमात्मा देवता । श्रीदत्तप्रीत्यर्थं जपे । विनि-
योगः । जगदुत्पत्तिकर्त्रे च स्थितिसंहारहेतवे । भवपाशविमु-
क्ताय दत्तात्रेय नमोऽस्तु ते ॥ १ ॥ जराजन्मविनाशाय
देहशुद्धिकराय च दिगंबर दयामूर्ते दत्तात्रेय० ॥२॥ कर्पूर-
कांतिदेहाय ब्रह्ममूर्तिधराय च । वेदशास्त्रपरिज्ञाय दत्ता-
त्रेय० ॥ ३ ॥ ह्रस्वदीर्घकृशस्थूलनामगोत्रविवर्जित । पञ्च-

सूतकदीप्ताय दत्तात्रेय० ॥ ४ ॥ यज्ञभोक्त्रे च यज्ञाय यज्ञ-
रूप धराय च । यज्ञप्रियाय सिद्धाय दत्तात्रेय नमोऽस्तु ते
॥ ५ ॥ आदौ ब्रह्मा मध्ये विष्णुरंतदेवः सदाशिवः । मूर्ति-
त्रयस्वरूपाय दत्तात्रेय० ॥ ६ ॥ भोगालयाय भोगाय
योग्ययोग्याय धारिणे । जितेन्द्रिय जितज्ञाय दत्तात्रेय० ॥
॥ ७ ॥ दिगंबराय दिव्याय दिव्यरूपधराय च । सदोदित-
परब्रह्म दत्तात्रेय० ॥ ८ ॥ जंबूद्वीपे महाक्षेत्रे मातापुरनिवा-
सिने । जयमानसतां देव दत्तात्रेय० ॥ ९ ॥ भिक्षाटनं गृहे
ग्रामे पात्रं हेममयं करे । नानास्वादमयी भिक्षा दत्तात्रेय०
॥ १० ॥ ब्रह्म ज्ञानमयी मुद्रा वस्त्रे चाकाशभूतले । प्रज्ञान-
घनबोधाय दत्तात्रेय० ॥ ११ ॥ अवधूत सदानंद परब्रह्म-
स्वरूपिणे । विदेहदेहरूपाय दत्तात्रेय० ॥ १२ ॥ सत्यरूप
सदाचार सत्यधर्मपरायण । सत्याश्रय परोक्षाय दत्तात्रेय०
॥ १३ ॥ शूलहस्त गदापाणे वनमालासुकंधर यज्ञसूत्रधर
ब्रह्मन् दत्तात्रेय० ॥ १४ ॥ क्षराक्षरस्वरूपाय परात्परतराय च ।
दत्तमुक्तिपरस्तोत्र दत्तात्रेय० ॥ १५ ॥ दत्तविद्याय लक्ष्मीश
दत्तस्वात्मस्वरूपिणे । गुणानिर्गुणरूपाय दत्तात्रेय० ॥ १६ ॥
शत्रुनाशकरं स्तोत्रं ज्ञानविज्ञानदायकम् । सर्वपापं शमं
याति दत्तात्रेय० ॥ १७ ॥ इदं स्तोत्रं महद्दिव्यं दत्तप्रत्यक्ष-
कारकम् । दत्तात्रेयप्रसादाच्च नारदेन प्रकीर्तितम् ॥ १८ ॥

इति श्रीनारदपुराणे नारदविरचितं दत्तात्रेयस्तोत्रं सम्पूर्णम्

१. शंकराचार्यकृतगुर्वष्टकम्

श्रीगणेशाय नमः ॥ शरीरं सुरूपं तथा वा कलत्रं यश-
 श्वारु चित्रं धनं मेरुतुल्यम् । मनश्चेन्न लग्नं हरेरंघ्रिपद्मे ततः
 किं ततः किं ततः किं ततः किम् ॥ १ ॥ कलत्रं धनं पुत्र-
 पौत्रादि सर्वं गृहं बांधवाः सर्वमेतद्वि जातम् । गुरोरंघ्रिपद्मे
 मनश्चेन्न लग्नं ततः किं ॥ २ ॥ षडंगादिदेवो मुखे शास्त्र
 विद्या कवित्वादि गद्यं सुपद्यं करोति । गुरोरंघ्रिपद्मे ॥ ३ ॥
 विदेशेषु मान्यः स्वदेशेषु धन्यः सदाचारवृत्तेषु मत्तो न
 चान्यः । गुरोरंघ्रिपद्मे ॥ ४ ॥ क्षमामंडले भूपभूपालवृंदैः
 सदा सेवितं यस्य पादारविंदम् । गुरोरंघ्रिपद्मे ॥ ५ ॥
 यशो मे गतं दिक्षु दानप्रतापाज्जगद्वस्तु सर्वं करे यत्प्रसा-
 दात् । गुरोरंघ्रिपद्मे ॥ ६ ॥ न भोगे न योगे न वा
 वाजिराजौ न कांतामुखे नैव वित्तेषु चित्तम् । गुरोरंघ्रिपद्मे ॥
 ७ ॥ अरण्ये न वा स्वस्य गेहे न कार्ये न देहे मनो
 वर्तते मे त्वनर्घ्ये । गुरोरंघ्रिपद्मे ॥ ८ ॥ अनर्घ्याणि
 रत्नानि मुक्तानि सम्यक्समालिंगिता कामिनी यामिनीषु ।
 गुरोरंघ्रिपद्मे ॥ ९ ॥ गुरोरष्टकं यः पठेत्पुण्यदेही यतिर्भूष-
 तिर्ब्रह्मचारी च गेही । लभेद्वाञ्छितार्थं पदं ब्रह्मसंज्ञं गुरोरु-
 क्तवाक्ये मनो यस्य लग्नम् ॥ १० ॥

इति श्रीमत्परमहंसपरिव्राजकाचार्यश्रीमच्छंकराचार्यविरचितं

गुरोरष्टकं समाप्तम्

२. गुरुवरप्रार्थनापंचरत्नस्तोत्रम्

श्रीगणेशाय नमः ॥ यं यं विज्ञातुं भृगुःस्वं पितरमुप-
 गतः पंचवारं यथावज्ज्ञानादेवामृतातेः सततमनुपमं चिद्धि-

वेकादि लब्ध्वा । तस्मै तुभ्यं नमः श्रीहरिहरगुरवे सच्चि-
दानन्दमुक्तानंताद्वैतप्रतीते न कुरु कितवतां पाहि मां दीन
बंधो ॥ १ ॥ यस्मान्नश्यस्य जन्मस्थिति विलयामिमे तैत्ति
रीयाः पठन्ति स्वाविद्यामात्रयोगात्सुखशयनतले मुख्यतः
स्वप्नवच्च । तस्मै० ॥ २ ॥ नो वेदांतैकलभ्यः श्रुतिषु
नियमितस्तैत्तिरीयैश्च काण्वैरन्यैरप्यानिषेकादुदयपरिमितं
चारुसंस्कारभाजाम् । तस्मै० ॥ ३ ॥ यस्मिन्नेवावसन्नाः
सकलनिगमवाङ्मौलयः सुतपुंसि प्रोक्तं तन्नाम तद्वनिजम-
हिमगतध्वांततत्कार्यरूपे । तस्मै० ॥ ४ ॥ चित्त्वात्संकल्प-
पूर्वं सृजति जगदिदं योगिवन्मायया नः स्वात्मन्येवाद्रि
तीये परमसुखदृशि स्वप्नवद्भूम्नि नित्ये । तस्मै० ॥ ५ ॥

इत्यच्युतविरचितं गुरुवरप्रार्थना-

पञ्चरत्नस्तोत्रं सम्पूर्णम्

३. दक्षिणामूर्तिस्तोत्रम्

श्रीगणेशाय नमः ॥ विश्वंदर्पणदृश्यमाननगरी-
तुल्यं निजांतर्गतं पश्यन्नात्मनि मायया बाहिरि-
वोद्भूतं यथा निद्रया । यः साक्षीकुरुते प्रबोधस-
मये स्वात्मानमेवाद्वयं तस्मै श्रीगुरुमूर्तये नमइदं
श्रीदक्षिणामूर्तये ॥ १ ॥ बीजस्यांतरिवाङ्कुरो जगदिदं
प्राङ्निर्विकल्पं पुनर्मायाकल्पितदेशकालकलनावैचि-
त्र्यचित्रीकृतम् । मायावीव विजृम्भयत्यापि महायोगीव
यः स्वेच्छया तस्मै श्रीगुरु० ॥ २ ॥ यस्यैव स्फुरणं
सदात्मकमसत्कल्पार्थकं भासते साक्षात्तत्त्वमसीति वेद-
वचसा यो बोधयत्याश्रितान् । यत्साक्षात्करणाद्भवेन्न

पुनरावृत्तिर्भवांभोनिधौ तस्मै श्रीगुरुमूर्तये० ॥ ३ ॥
 नानाछिद्रघटोदरस्थितमहादीपप्रभाभास्वरं ज्ञानं यस्य
 तु चक्षुरादिकरणद्वारा बहिः स्पंदते । जानामीति
 तमेव भांतमनुभात्येतत्समस्तं जगत्तस्मै श्रीगुरु० ॥ ४ ॥
 देहप्राणमयीन्द्रियाण्यपि चलां बुद्धिं च शून्यं विदुः
 स्त्रीबालांधजडोपमास्त्वहमिति भ्रांताभृशं वादिनः ।
 मायाशक्तिविलासकल्पितमहाव्यामोहसंहारिणे तस्मै
 श्रीगुरु० ॥ ५ ॥ राहुग्रस्तदिवाकरेन्दुसदृशी मायासमा
 च्छादनात्सन्मात्रः करणोपसंहरणतो योऽभूत्सुषुतः पुमान् ।
 प्रागस्वाप्समिति प्रबोधसमये यः प्रत्यभिज्ञायते तस्मै
 श्रीगुरु० ॥ ६ ॥ बाल्यादिष्वपि जाग्रदादिषु तथा सर्वा-
 स्ववस्थास्वपि व्यावृत्तास्वनुवर्तमानमहमित्यंतःस्फुरंतं
 सदा । स्वात्मानं प्रकटीकरोति भजतां यो मुद्रया
 भद्रया तस्मै श्रीगुरु० ॥ ७ ॥ विश्वं पश्यति कार्यका-
 रणतया स्वस्वामिसंबंधतः शिष्याचार्यतया तथैव
 पितृपुत्राद्यात्मनां भेदतः । स्वप्ने जाग्रति वा य एष
 पुरुषो माया परिभ्रातितस्तस्मै श्रीगुरु० ॥ ८ ॥ भूरम्भां
 स्यनलोऽनिलोम्बरमहनार्थो हिमांशुः पुमानित्याभाति
 चराचरात्मकमिदं यस्यैव मूर्त्यष्टकम् । नान्यत्किंचन
 विद्यते विमृशतां यस्मात्परस्माद्विभोस्तस्मै श्रीगुरु०
 ॥ ९ ॥ सर्वात्मत्वमिति स्फुटीकृतमिदं यस्मादमुष्मि-
 न्स्तवे तेनास्य श्रवणात्तथार्थमननाद्व्यानाच्च संकीर्त-
 नात् । सर्वात्मत्वमहाविभूतिसहितं स्यादीश्वरत्वं स्वतः
 सिद्धचेतत्पुनरष्टधा परिणतं चैश्वर्यमव्याहमतम् ॥ १० ॥

वटविटपिसमीपे भूमिभागे निषण्णं सकलमुनिजनानां
ज्ञानदातारमारात् । त्रिभुवनगुरुमीशं दक्षिणामूर्तिदेवं
जनमरणदुःखच्छेददक्षं नमामि ॥ ११ ॥ चित्रं वटतरो-
र्मूले वृद्धाः शिष्या गुरुर्युवा । गुरोस्तु मौनं व्याख्या-
नं शिष्यातु चिह्नसंशयाः ॥ १२ ॥ ॐ नमः प्रणवार्थाय
शुद्धज्ञानैकमूर्तये । निर्मलाय प्रशान्ताय दक्षिणामूर्तये नमः
॥ १३ ॥ निधये सर्व विद्यानां भिषजे भवरोगिणाम् । गुरवे
सर्वलोकानां दक्षिणामूर्तये नमः ॥ १४ ॥ मौनव्याख्या-
प्रकटितपरब्रह्मतत्त्वं युवानं वर्षिष्ठातेवसद्विषिगणैरावृतं ब्रह्म-
निष्ठैः । आचार्येन्द्रं करकलितचिन्मुद्रमानंदरूपं स्वात्मा-
रामं मुदितवदनं दक्षिणामूर्तिमीडे ॥ १५ ॥

इति श्रीमत्परमहंस० शङ्कराचार्यविरचितं

दक्षिणामूर्तिस्तोत्रं सम्पूर्णम् ।

१. दशावतारस्तोत्रम्

चलल्लोलकल्लोलकल्लोलिनीशस्फुरन्नक्रचक्रातिवक्रांबुलि-
नः । हतो येन मीनावतारेण शङ्खः स पायादपाया-
ब्जगद्वासुदेवः ॥ १ ॥ धरानिर्जरारातिभारादपारादकूपा-
रनीरातुराधः पतन्ती । धृता कूर्मरूपेण पृष्ठोपरिष्ठे सदे-
वो मुदे वोस्तु शेषाङ्गशायी ॥ २ ॥ उदग्रे रदाग्रे सगो-
त्रापि गोत्रा स्थिता तस्थुषः केतकाग्रे षडंग्रेः । तनोति
श्रियं सश्रियं नस्तनोतु प्रभुः श्रीवराहावतारो मुरारिः
॥ ३ ॥ उरोदार आरंभसंरंभिणोसौ रमासंभ्रमाभंगुराग्रे-
र्नखाग्रेः । स्वभक्तातिभक्त्याभिव्यक्तेन दारुण्यघौघं सदा
वः स हिंस्रान्तृसिंहः ॥ ४ ॥ छलादाकलय्य त्रिलोकीं

बलीयान् बलिं सम्बबन्ध त्रिलोकीबलीयः । तनुत्वं
 दधानां तनुं संदधानो विमोहं मनो वामनो वः स
 कुर्यात् ॥ ५ ॥ हतक्षत्रियासृकूपपानप्रनुत्तममृत्युत्पिशा-
 चप्रगीतप्रतापः । धराकारि येनाग्रजन्माग्रहारं
 विहारं क्रियान्मानसे वः स रामः ॥ ६ ॥ नतग्रीव-
 सुग्रीव-साम्राज्यहेतुर्दशग्रीव-सन्तान-संहारकेतुः । धनु-
 र्येन भग्नं महत्कामहंतुः स मे जानकीजानिरेनांसि हन्तु
 ॥ ७ ॥ घनाद्गोधनं येन गोवर्धनेन व्यरक्षि प्रतापेन
 गोवर्धनेन । हतारातिचक्री रणध्वस्तचक्री पदध्वस्त-
 चक्री स नः पातु चक्री ॥ ८ ॥ धराबद्धपद्मासनस्थां-
 प्रियष्टिर्नियम्यानिलं न्यस्तनासाग्रदृष्टिः । य आस्ते
 कलौ योगिनां चक्रवर्ती स बुद्धः प्रबुद्धोऽस्तु निश्चितवर्ती
 ॥ ९ ॥ दुरापारसंसारसंहारकारी भवत्यश्ववारः कृपाण-
 प्रहारी मुरारिर्दशाकारधारीह कल्की करोतु द्विषां
 ध्वंसनं वः स कल्की ॥ १० ॥

इति श्रीमच्छङ्कराचार्यविरचितं

दशावतारस्तोत्रं संपूर्णम् ॥

१. आर्तत्राणनारायणाष्टादशकम्

प्रह्लाद प्रभुरस्ति चेत्तव हरिः सर्वत्र मे दर्शय
 स्तंभे चैनमिति ब्रुवंतमसुरं तत्राविरासीद्धरिः । वक्षस्त-
 स्यविदारयन्निजनखैर्वात्सल्यमावेदयन्नार्तत्राणपरायणः स
 भगवान्नारायणो मे गतिः ॥ १ ॥ श्रीरामाव विभीष-
 णोयमधुना त्वातो भयादागतः सुग्रीवानय पालयेहम-
 धुना पौलस्त्ययेवागतम् । एवं योऽभयमस्य सर्ववि-

दितं लंकाधिपत्यंददावार्तत्राणपरायणः० ॥ २ ॥ नक्र-
 ग्रस्तपदं समुद्यतकरं ब्रह्मेश देवेश मां पाहीति प्रचुरार्त-
 रावकरिणं देवेश शक्तीश च । मा शोचेति ररक्ष नक्रवद-
 नाञ्चक्रश्रिया तत्क्षणादार्तत्रा० ॥ ३ ॥ हा कृष्णाच्युत
 हा कृपाजलनिधे हा पांडवानां सखे कासि कासि
 सुयोधनादवगतां हा रक्ष मां द्रौपदीम् । इत्युक्तो-
 ऽक्षयमस्त्ररक्षिततनुं योऽरक्षदापङ्गणादार्त० ॥ ४ ॥
 यत्पादाब्जनखोदकं त्रिजगतां पापौघविध्वंसनं
 यन्नामामृतपूरणं च पिबतां संतापसंहारकम् । पाषाणश्च
 यदंघ्रितो निजवधूरूपं मुनेरातवानार्तत्रा० ॥ ५ ॥ यन्नाम
 श्रुतिमात्रतोऽपरिमितं संसारवारांनिधिं त्यक्त्वा गच्छति
 दुर्जनोपि परमं विष्णोः पदं शाश्वतम् । तन्नैवाद्भुतकारणं
 त्रिजगतां नाथस्य दासोऽस्म्यहमार्त० ॥ ६ ॥ पित्रा भ्रात-
 रमुत्तमांकगमितं भक्तोत्तमं यो ध्रुवं दृष्ट्वा तत्सममारुरुक्षु-
 मुदितं मात्राऽवमानं गतम् । योदातं शरणागतं तु तपसा
 हेमाद्रिसिंहासनं ह्यार्त० ॥ ७ ॥ ॥ नाथेति श्रुतयो न तत्त्व-
 मतयो घोषस्थिता गोपिका जारिण्यः कुल जा. ति. ६३ वि
 मुखा अध्यात्मभावं ययुः । भक्तिर्यस्य ददाति मुक्तिमतुलां
 जारस्य यः सद्गतिर्ह्या० ॥ ८ ॥ क्षुत्तृष्णार्तसहस्रशिष्य-
 सहितं दुर्वाससं क्षोभितं द्रौपद्याभय भक्तियुक्तमनसा शाकं
 स्वहस्तार्पितम् । भुक्त्वाऽतर्पयदात्मवृत्तिमखिलामावेदयन्
 यः पुमानार्त० ॥ ९ ॥ येनारक्षि रघूत्तमेन जलधेस्तीरे
 दशास्यानुजस्त्वायातं शरणं रघूत्तम विभो रक्षातुर
 मामिति । पौलस्तेन निराकृतोऽथ सदसि भ्रात्रा च
 लंकापुरे ह्यार्त० ॥ १० ॥ येनावाहि महाहवे वसुमती

संवर्तकाले महालीलाक्रोडवपुर्धरेण हरिणा नारायणेन
 स्वयम् । यःपापिद्रुमसंप्रवर्तमचिराद्धत्वा च योगात् प्रिया-
 मार्त० ॥ ११ ॥ योद्वासौ भुवनत्रये मधुपतिर्भर्ता नराणां
 बले राधाया अकरोद्वते रतिमनःपूर्तिः सुरेन्द्रानुजः । यो
 वा रक्षति दीनपांडुतनयान्नाथेति भीतिं गतानार्त० ॥ १२ ॥
 यःसांदीपिनिदेशतश्च तनयं लोकान्तरात्सन्नतं चानीय
 प्रतिपाद्य पुत्रमरणादुज्जृम्भमाणार्तये । संतोषं जनयन्नमेय-
 महिमा पुत्रार्थसंपादनादार्तत्राणपरायणः० ॥ १३ ॥ यन्ना-
 मस्मरणादघौघसहितो विप्रः पुराऽजामिलः प्राणान्मुक्ति-
 मशेषितामनु च यः पापौघदावातियुक् । सद्यो भागवतो-
 त्तमात्मनिमतिं प्रापांबरीषाभिधश्चार्तत्रा० ॥ १४ ॥ योरक्ष-
 द्रसनादिनित्यरहितं विप्रं कुचैलाभिधं दीनादीनचकोरपा-
 लनपरः श्रीशंखचक्रोज्ज्वलः । तज्जीर्णांबरमुष्टिपात्रपृथुका-
 नादाय भुक्त्वा क्षणादार्त० ॥ १५ ॥ यत्कल्याणगुणाभि-
 रामममलं मन्त्राणि संशिक्षते यत्संशेतिपतिप्रतिष्ठितमिदं
 विश्वं वदत्यागमः । यो योगीन्द्रमनःसरोरुहतमःप्रध्वंस-
 विद्रानुमानार्त० ॥ १६ ॥ कालिंदीहृदयाभिरामपुलिने पुण्ये
 जगन्मंगले चंद्रांभोजवटे पुटे परिसरे धात्रा समाराधिते ।
 श्रीरङ्गे भुजगेन्द्रभोगशयने शेते सदा यः पुमानार्तत्राणपरा-
 यणःस भगवान्नारायणो मे गतिः॥१७॥वात्सल्यादभयप्रदा-
 नसमयादार्तार्तिनिर्वापणादौदार्यादघशोषणादगणितश्रेयः
 पदप्रापणात्।सेव्यःश्रीपतिरेव सर्वजगतामेते हि तत्साक्षिण-
 प्रह्लादश्च विभीषणश्च करिराट् पांचाल्यहल्या ध्रुवः ॥ १८ ॥

इति श्रीमच्छङ्कराचार्यविरचितमार्तत्राणपरायण-
 नारायणाष्टादशकं संपूर्णम्

१. अथ पञ्चमहायुधस्तोत्रम्

विष्णोर्मुखोत्थानिलपूरितस्य यस्य ध्वनिर्दानवदर्पहन्ता ।
तं पांचजन्यं शशिकोटिशुभ्रं शंखं सदाऽहं शरणं प्रपद्ये ॥
॥ १ ॥ स्फुरत्सहस्रारशिखातितीव्रं सुदर्शनं भास्करकोटि-
तुल्यम् । सुरद्विषां प्राणविनाशदक्षं चक्रं सदाऽहं शरणं
प्रपद्ये ॥ २ ॥ हिरण्मयीं मेरुसमानसारां कौमोदकीं दैत्यकुल-
स्य हन्त्रीम् । वैकुण्ठवामाग्रकराभिमृष्टां गदां सदाऽहं शरणं
प्रपद्ये ॥ ३ ॥ रक्षोऽसुराणांकठिनोग्रकण्ठछेदोच्छलच्छोणित-
दिग्धधारम् । तं नन्दकं नाम हरेः प्रदीप्तं खड्गं सदाऽहं
शरणं प्रपद्ये ॥ ४ ॥ यस्यातिनादश्रवणात्सुराणां चेतांसि
निर्मुक्तमयानि सद्यः । भवंति दैत्याशनिबाणवर्ष शार्ङ्गं
सदाऽहं शरणं प्रपद्ये ॥ ५ ॥ प्रातर्हरेः पञ्चमहायुधानां स्वं
पठेद्यः कृतसर्वरक्षः । जीवेच्छतं सर्वजनैः स पूज्यो निर्वा-
णकाले विशतीह विष्णुम् ॥ ६ ॥

इति श्रीमच्छंकरा० पञ्चमहायुधस्तोत्रम्

१. श्रीबलरामस्तोत्रम्

श्रीः जय राम सदाराम सच्चिदानन्दविग्रह । अविद्या-
पङ्कगलितनिर्मलाकार ते नमः ॥ १ ॥ जयाखिलजगद्भारधारण
श्रमवर्जित । तापत्रयविकर्षाय हलं कलयते सदा ॥ २ ॥
प्रदन्नदीनत्राणाय बलरामाय ते नमः । त्वमेवेश पराशेष-
कलुषक्षालनप्रभुः ॥ ३ ॥ प्रपन्नकरुणासिन्धो भक्तप्रिय
नमोऽस्तु । चराचरा फणाग्रेण धृता येन वसुन्धरा ॥ ४ ॥
मामुद्धरास्मद्दुष्पाराद्भवाम्भोधरपारतः परापराणां परम
परमेश नमोऽस्तु ते ॥ ५ ॥ इमं स्तवं यः पठति बलरामा-
धिदैवतम् । बलिष्ठः सर्वकार्येषु गरिष्ठः सोऽभिजायते ॥ ६ ॥

इति श्रीबलरामस्तोत्रम्

अथ अवतारस्तोत्राणि

१. मत्स्यस्तोत्रम्

श्रीगणेशाय नमः ॥ नूनं त्वं भगवान्साक्षाद्धारिर्नारा-
यणोऽव्ययः । अनुग्रहाय भूतानां धत्से रूपं जलौकसाम्
॥ १ ॥ नमस्ते पुरुषश्रेष्ठ स्थित्युत्पत्त्यप्ययेश्वर । भक्तानां
नः प्रपन्नानां मुख्योद्धात्मगतिर्विभो ॥ २ ॥ सर्वे लीला-
वतारास्ते भूतानां भूतिहेतवः । ज्ञातुमिच्छाम्यदो रूपं
यदर्थं भवता धृतम् ॥ ३ ॥ न तेऽरविन्दाक्ष पदोपसर्पणं
मृषा भवेत्सर्वसुहृत्प्रियात्मनः । यथेतरेषां पृथगात्मनां
सतामदीदृशो यद्वपुरद्भुतं हि नः ॥ ४ ॥

इति श्रीमद्भागवतांतर्गतं मत्स्यस्तोत्रं सम्पूर्णम् ।

२. कूर्मस्तोत्रम् ।

श्रीगणेशाय नमः ॥ देवा ऊचुः ॥ नमाम ते देव पदार-
विंदं प्रपन्नतापोपशमातपत्रम् ॥ यन्मूलकेता यतयोऽञ्ज-
सोरु संसारदुःखं बहिरुत्क्षिपन्ति ॥ १ ॥ धातर्यदस्मिन्भव-
ईश जीवास्तापत्रयेणोपहता न शर्म । आत्मलभन्ते भग-
वन्तवाञ्छिच्छायां सविद्यामत आश्रयेम ॥ २ ॥ मार्गति
यत्ते मुखपद्मनीडैश्छन्दःसुपर्णैर्ऋषयो विविक्ते । यस्याधम-
षोदसरिद्वरायाः पदं पदं तीर्थपदः प्रपन्नाः ॥ ३ ॥ यच्छ्र-
द्ध्या श्रुतवत्या च भक्त्या संमृज्यमाने हृदयेऽवधार्य ।
ज्ञानेन वैराग्यबलेन धीरा व्रजेम तत्तेद्भृगिसरोजपीठम्
॥ ४ ॥ विश्वस्य जन्मस्थितिसंयमार्थं कृतावतारस्य
पदांबुजं ते । व्रजेम सर्वे शरणं यदीश स्मृतं प्रयच्छत्य-
भयं स्वपुंसाम् ॥ ५ ॥ यत्सानुबन्धेऽसति देहगेहेममाह-

मित्यूढदुराग्रहाणाम् । पुंसां सुदूरं वसतोऽपि पुर्यां भजेम
तत्ते भगवत्पदाब्जम् ॥ ६ ॥ तान्वा असद्वृत्तिभिरक्षि
भिर्ये पराहतांतर्मनसः परेश । अथो न पश्यंत्युरुगाय नूनं
ये ते पदन्यासविलासलक्ष्म्याः ॥ ७ ॥ पानेन ते देव
कथासुधायाःप्रवृद्धभक्त्या विशदाशया ये । वैराग्यसारं
प्रतिलभ्य बोधं यथांजसान्वीयुरकुण्ठधिष्ण्यम् ॥ ८ ॥
तथापरे चात्मसमाधियोगबलेन जित्वा प्रकृतिं बलिष्ठाम् ।
त्वामेव धीराः पुरुषं विशंति तेषां श्रमः स्यान्न तु
सेवया ते ॥ ९ ॥ तत्ते वयं लोकसिसृक्षयाद्य त्वयानुसृ-
ष्टास्त्रिभिरात्मभिः स्म । सर्वे विद्युक्ताः स्वविहारतंत्रं न
शक्नुमस्तत्प्रतिहर्तवे ते ॥ १० ॥ यावद्वलिं तेऽज हराम
काले यथा वयं चान्नमदाम यत्र । यथोभयेषां त इमे हि
लोका बलिं हरन्तोऽन्नमदंत्यनूहाः ॥ ११ ॥ त्वं नः सुरा-
णामसि सान्वयानां कूटस्थ आद्यः पुरुषः पुराणः । त्वं
देवशक्त्यां गुणकर्मयोनी रेतस्त्वजायां कविमादधेऽजः
॥ १२ ॥ ततो वयं सत्प्रमुखा यदर्थं बभूविमात्मन
करवाम किं ते त्वं नः स्वचक्षुः परिदेहि शक्त्या देव-
क्रियार्थं यदनुग्रहाणाम् ॥ १३ ॥

इति श्रीमद्भागवतांतर्गतं कूर्मस्तोत्रं समाप्तम् ॥

३. वराहस्तोत्रम्

श्रीगणेशाय नमः ॥ ऋषय ऊचुः ॥ जितं जितं
तेऽजितं यज्ञभावनं त्रयीं तनुं त्वां परिधुन्वते नमः ।
यद्रोमगतेषु निलिल्युरध्वरास्तस्मै नमः कारणसूकरायते
॥ १ ॥ रूपं तवैतन्ननु दुष्कृतात्मनां दुर्दर्शनं देव यदध्व-

रात्मकम् । छन्दांसि यस्य त्वचि बहिरोमस्वाज्यं दृशि
 त्वङ्घ्रिषु चातुर्होत्रम् ॥ २ ॥ स्रुक तुण्ड आसीत्स्रुव
 ईश नासयोरिडोदरे चमसाः कर्णरंध्रे । प्राशित्रमास्ये
 ग्रसने ग्रहास्तु ते यच्चर्वणं ते भगवन्नग्निहोत्रम् ॥ ३ ॥ दीक्षा-
 नुजन्मोपसदः शिरोधरं त्वं प्रायणीयोदयनीयदधूः ॥
 जिह्वा प्रवर्ग्यस्तव शीर्षकं क्रतोः सभ्यावसथ्य चितयो-
 सवो हि ते ॥ ४ ॥ सोमस्तु रेतः सवनान्यवस्थितिः
 संस्थाविभेदास्तव देव धावतः । सत्राणि सर्वाणि शरीर
 संधिस्त्वं सर्वयज्ञक्रतुरिष्टिबन्धनः ॥ ५ ॥ नमो नमस्ते-
 ऽखिलयन्त्रेदेवताद्रव्याय सर्व क्रतवे क्रियात्मने । वैरा-
 ग्यभक्त्यात्मजयानुभावितज्ञानाय विद्यागुरवे नमो नमः
 ॥ ६ ॥ दंष्ट्राग्रकोट्या भगवंस्त्वया धृता विराजते
 भूधर भूःसभूधरा । यथा वनान्निःसरतो दत्ता धृता मतंग-
 जेन्द्रस्य सपत्रपद्मिनी ॥ ७ ॥ त्रयीमयं रूपमिदं च सौकरं
 भूमंडलेनाथ दत्ता धृतेन ते । चकास्ति शृङ्गोदघनेन
 भूयसा कुलाचलेन्द्रस्य यथैव विभ्रमः ॥ ८ ॥ संस्थापयैनां
 जगतां सतस्थुषां लोकाय पत्नीमसि मातरं पिता ।
 विधेम चास्यै नमसा सह त्वया यस्यां स्वतेजोऽग्निमि-
 वारणावधाः ॥ ९ ॥ कः श्रद्धीतान्यतमस्तव प्रभो
 रसां गताया भुवउद्विबर्हणम् । न विस्मयोऽसौ त्वयि
 विश्वविस्मये यो माययेदं ससृजेऽतिविस्मयम् ॥ १० ॥
 विधुन्वता वेदमयं निजं वपुर्जनस्तपः सत्यनिवासि-
 नोवयम् । सटाशिखोद्भूतशिवांबुबिंदुभिर्विमृज्यमाना
 भृशमीश पाविताः ॥ ११ ॥ स वै बत भ्रष्टमतिस्तवैष ते

यः कर्मणां पारमपारकर्मणः । यद्योगमायायागुणयोग-
मोहितं विद्वं समस्तं भगवन्विधेहि शम् ॥ १२ ॥

इति श्रीमद्भागवतांतर्गतं वराहस्तोत्रम्

४. नृसिंहस्तोत्रम्

श्रीगणेशाय नमः ॥ ब्रह्मोवाच ॥ नतोऽस्म्यनंताय
दुरन्तशक्तये विचित्रवीर्याय पवित्रकर्मणे । विश्वस्य
सर्गस्थितिसंयमान्गुणैःस्वलीलया संदधतेऽव्ययात्मने
॥ १ ॥ श्रीरुद्र उवाच ॥ कोपकालो युगांतस्ते हतोऽय-
मसुरोलपकः । तत्स्रुतं पाद्भुपस्रुतं भक्तं ते भक्तवत्सल
॥ २ ॥ इन्द्र उवाच ॥ प्रत्यानीताः परम भवता
त्रायता नः स्वभागा दैत्याक्रान्तं हृदयकमलंत्वद्गृहं-
प्रत्यबोधि । कालप्रस्तं कियदिदमहो नाथ शुश्रूषतां ते
मुक्तिस्तेषां नहि बहुमता नरसिंहापरैः किम् ॥ ३ ॥
ऋषय ऊचुः ॥ त्वं नस्तपःपरममात्थ यदात्मतेजो
येनेदमादिपुरुषात्मगतं ससर्ज । तद्विप्रलुप्तमनुनाद्य शर-
ण्यपाल रक्षागृहीतवपुषा पुनरन्वमंस्थाः ॥ ४ ॥ पितर
ऊचुः ॥ श्राद्धानि नोऽधिबुभुजे प्रसभं तनूजैर्दत्तानि तीर्थ-
समयेऽप्यपिबत्तिलाम्बु । तस्योदरान्नखविदीर्णवपाद्य आर्च्छ
त्तस्मै नमो नृहरयेऽखिलधर्मगोप्त्रे ॥ ५ ॥ सिद्धा ऊचुः ॥ यो
नो गतिं योगसिद्धामसाधुरहारषीद्योगतपोबलेन । नाना-
दर्पं तं नखैर्निर्ददार तस्मै तुभ्यं प्रणताः स्मो नृसिंह ॥ ६ ॥
विद्याधरा ऊचुः ॥ विद्यां पृथग्धारणयाऽनुरुद्धां न्यबेधदजो
बलवीर्यदत्तः । स येन संख्ये पशुवद्धतस्तं मायानृसिंहं
प्रणताः स्म नित्यम् ॥ ७ ॥ नागा ऊचुः ॥ येन पापेन
रत्नानि स्त्रीरत्नानि हृतानि नः । तद्वक्षःपाटनेनासां दत्ता-

नन्द नभोस्तु ते ॥ ८ ॥ मनव ऊचुः ॥ मनवो वयं तव
 निदेशकारिणो दितिजेन देव परिभूतसेतवः । भवता खलः
 स उपसंहृतः प्रभो कारवाम ते किमनुशाधि किंकरान् ॥
 प्रजापतय ऊचुः ॥ प्रजेशा वयं ते परेशाभिसृष्टा न येन
 प्रजा वै सृजामो निषिद्धाः । स एष त्वया भिन्नवक्षानुशेते
 जगन्मंगलं सत्त्वमूर्तेऽवतारः ॥ १० ॥ गन्धर्वा ऊचुः ॥ वयं
 विभो ते नटनाट्यगायका येनात्मसाद्वीर्यबलौजसा
 कृताः । स एष नीतो भवता दशामिमां किमुत्पथस्थः
 कुशलाय कल्पते ॥ ११ ॥ चारणा ऊचुः ॥ हरे तवांग्रि-
 पङ्कजं भवापवर्गमाश्रिताः । यदेष साधुहृच्छयस्तस्वयाऽसुरः
 समापितः ॥ १२ ॥ यक्षा ऊचुः ॥ वयमनुचरमुख्याः कर्म-
 भिस्ते मनोज्ञैस्त इह दितिसुतेन प्रापिता वाहकत्वम् ।
 स तु जनपरितापं तत्कृतं जानता ते नरहर उपनीतः
 पंचतां पंचविंशः ॥ १३ ॥ किंपुरुषा ऊचुः ॥ वयं किंपुरु-
 षास्त्वं तु महापुरुष ईश्वरः । अयं कुपुरुषो नष्टो धिक्कृतः
 साधुभिर्यदा ॥ १४ ॥ वैतालिका ऊचुः ॥ सभासु संत्रेषु
 तवामलं यशो गीत्वा सपर्या महतीं लभामहे । यस्तां व्यनै-
 षीद्भृशमेष दुर्जनो दिष्ट्या हतस्ते भगवन्त्यथामयः ॥ १५ ॥
 किन्नरा ऊचुः ॥ वयमीश किन्नरगणास्तवानुगा दितिजेन
 विष्टिममुनाऽनुकारिताः । भवता हरे सवृजिनोऽवसादितो
 नरसिंह नाथ विभवाय नो भव ॥ १६ ॥ विष्णुपार्षदा
 ऊचुः ॥ अद्वैतद्वरिनररूपद्भुतं ते दृष्टं नः शरणद सर्व-
 लोकशर्म । सोऽयं ते विधिकर ईश विप्रशतस्तस्येदं निधन-
 मनुग्रहाय विद्मः ॥ १७ ॥

इति श्रीमद्भागवतान्तर्गतं नृसिंहस्तोत्रं संपूर्णम्

५. लक्ष्मीनृसिंहस्तोत्रम्

श्रीगणेशायनमः। श्रीमत्पयोनिधिनिकेतन चक्रपाणे भोगी
 न्द्रभोगमणिरंजितपुण्यमूर्ते । योगीश शाश्वत शरण्य भवाब्धि-
 पोत लक्ष्मीनृसिंह मम देहि करावलंबम् १ ब्रह्मेन्द्ररुद्रमरुद-
 र्ककिरीटकोटिसंघट्टितांग्रिकमलामलकांतिकांत । लक्ष्मील-
 सत्कुचसरोरुहराजहंस लक्ष्मीनृसिंह मम देहि करावलंबम्
 २ संसारघोरगहने चरतो मुरारे मारोप्रभीकरमृगप्रवरार्दि-
 तस्य । आर्तस्य मत्सरनिदाघनिपीडितस्य लक्ष्मीनृसिंह०
 ॥ ३ ॥ संसारकूपमतिघोरमगाधमूलं संप्राप्य दुःखशतस-
 र्पसमाकुलस्य । दीनस्य देव कृपणापदमागतस्य लक्ष्मीनृ-
 सिंह० ॥ ४ ॥ संसारसागरविशालकरालकालनक्रप्रसन-
 निग्रहविग्रहस्य । व्यग्रस्य रागरसनोर्मिनिपीडितस्य
 लक्ष्मीनृसिंह ॥ ५ ॥ संसारवृक्षमघबीजमनंतकर्मशाखाशतं
 करणपत्रमनंगपुष्पम् । आरुह्य दुःखफलितं पततो दयालो
 लक्ष्मीनृसिंह० ॥ ६ ॥ संसारसर्पघनवक्रभयोप्रतीव्रदंष्ट्राक-
 रालविषदग्धाविनष्टमूर्तेः । नागारिवाहन सुधाब्धिनिवास
 शौरे लक्ष्मीनृसिंह० ॥ ७ ॥ संसारदावदहनातुरभीकरोरु-
 ज्वालावलीभिरतिदग्धतनूरुहस्य । त्वत्पादपद्मसरसीशर-
 णागतस्य लक्ष्मीनृसिंह० ॥ ८ ॥ संसारजालपतितस्य
 जगन्निवास सर्वेन्द्रियार्थबडिशार्थझषोपमस्य । प्रोत्खंडित-
 प्रचुरतालुकमस्तकस्य लक्ष्मीनृसिंह० ॥ ९ ॥ संसारभी-
 करकरींद्रकलाभिघातनिष्पिष्टमर्मवपुषः सकलार्तिनाश ।
 प्राणप्रयाणभवभीतिसमाकुलस्य लक्ष्मीनृसिंह० ॥ १० ॥
 अंधस्य मे हतविवेकमहाधनस्य चौरैः प्रभो बलिभिरिन्द्रि-

यनामधेयैः । मोहांधकूपहरे विनिपातितस्य लक्ष्मी
नृसिंह० ॥ ११ ॥ लक्ष्मीपते कमलनाभ सुरेश विष्णो
वैकुण्ठ कृष्ण मधुसूदन पुष्कराक्ष । ब्रह्मण्य केशव जनार्दन
वासुदेव देवेश देहि कृपणस्य करा० ॥ १२ ॥ यन्माययो-
र्जितवपुःप्रचुरप्रवाहमग्नार्थमत्र निवहोरुकरावलंबम् ।
लक्ष्मीनृसिंहचरणाब्जमधुव्रतेन स्तोत्रं कृतं सुखकरं भुवि
शंकरेण ॥ १३ ॥

इति श्रीमत्परमहंस० श्रीमच्छंकराचार्य
विरचितं लक्ष्मीनृसिंहस्तोत्रम्

६. वामनस्तोत्रम्

श्रीगणेशाय नमः ॥ अदितिरुवाच ॥ यज्ञेशयज्ञपुरुषा-
च्युततीर्थपादतीर्थश्रवःश्रवणमंगलनामधेय । आपन्नलोक-
वृजिनोपशमोदयाऽऽद्य शं नः कृधीश भगवन्नसि दीननाथः
॥ १ ॥ विश्वाय विश्वभवनस्थितिसंयमाय स्वैरं गृहीतपुरु-
शक्तिगुणाय भूम्ने । स्वस्थाय शश्वदुपबृंहितपूर्णबोधव्यापा-
दितात्मतमसे हरये नमस्ते ॥ २ ॥ आयुः परं वपुरभीष्टम
तुल्यलक्ष्मीद्यौर्भूरसाः सकलयोगगुणास्त्रिवर्गः । ज्ञानं च
केवलमनंत भवंति तुष्टात्त्वत्तो नृणां किमु सपत्नज-
यादिराशीः ॥ ३ ॥

इति श्रीमद्भागवतांतर्गतं वामनस्तोत्रं सम्पूर्णम्

७. वामनस्तोत्रम्

श्रीगणेशाय नमः ॥ अदितिरुवाच ॥ नमस्ते देव-
देवेश सर्वव्यापिन् जनार्दन । सत्त्वादिगुणभेदन

लोकव्यापारकारण ॥ १ ॥ नमस्ते बहुरूपाय अरूपाय
नमोनमः । सर्वैकाद्भुतरूपाय निर्गुणाय गुणात्मने ॥ २ ॥
नमस्ते लोकनाथाय परमज्ञानरूपिणे । सद्भक्तजनवात्स-
ल्यशीलिने मंगलात्मने ॥ ३ ॥ यस्यावताररूपाणि ह्यर्च-
यन्ति मुनीश्वराः । तमादिपुरुषं देवं नमामीष्टार्थसिद्धये
॥ ४ ॥ यं न जानन्ति श्रुतयो यं न जानन्ति सूरयः । तं
नमामि जगद्धेतुं मायिनं तममायिनम् ॥ ५ ॥ यस्याव-
लोकनं चित्रं मायोपद्रववारणम् । जगद्रूपं जगत्पालं तं
वंदे पञ्चजाधवम् ॥ ६ ॥ यो देवस्त्यक्तसंगानां शांतान्
करुणार्णवः । करोति ह्यात्मना सङ्गं तं वंदे संगवार्जितम्
॥ ७ ॥ यत्पादाब्जजलक्विलन्नसेवारंजितमस्तकाः । अवापुः
परमां सिद्धिं तं वंदे सर्ववन्दितम् ॥ ८ ॥ यज्ञेश्वरं यज्ञभुजं
यज्ञकर्मसु निष्ठितम् । नमामि यज्ञफलदं यज्ञकर्मप्रबोधकम्
॥ ९ ॥ अजामिलोपि पापात्मा यन्नामोच्चारणादनु ।
प्राप्तवान्परमं धाम तं वंदे लोकसाक्षिणम् ॥ १० ॥
ब्रह्माद्या अपि ये देवा यन्मायापाशयंत्रिताः । न जानन्ति
परं भावं तं वंदे सर्वनायकम् ॥ ११ ॥ हृत्पद्मनिलयोऽ-
ज्ञानां दूरस्थ इव भाति यः । प्रमाणातीतसद्भावं तं वंदे
ज्ञानसाक्षिणम् ॥ १२ ॥ यन्मुखाद्वाह्मणो जातो बाहुभ्यः
क्षत्रियोऽजनि । तथैव ऊरुतो वैश्यः पद्भ्यां शूद्रो अजा-
यत ॥ १३ ॥ मनसश्चंद्रमा जातो जातः सूर्यश्च चक्षुषः ।
मुखार्दिद्रस्तथाग्निश्च प्राणाद्वायुरजायत ॥ १४ ॥ त्वमिंद्रः
पवनः सोमस्त्वमीशानस्त्वमन्तकः । त्वमग्निर्निऋतिश्चैव
वरुणस्त्वं दिवाकरः ॥ १५ ॥ देवाश्च स्थावराश्चैव पिशा.

चाश्चैव राक्षसाः । गिरयः सिद्धगंधर्वा नद्यो भूमिश्च
 सागराः ॥ १६ ॥ त्वमेव जगतामीश पुत्रामास्ति परा-
 त्परः । त्वद्रूपमखिलं तस्मात्पुत्रान्मे पाहि श्रीहरे ॥ १७ ॥
 इति स्तुत्वा देवधात्रीदेवं मत्वा पुनः पुनः । उवाच
 प्राञ्जलिर्भूत्वा हर्षाश्रुक्षालितस्तनी ॥ १८ ॥ अनुग्राह्यास्मि
 देवेश हरे सर्वादिकारण । अकंटकश्रियं देहि मत्सुतानां
 दिवौकसाम् ॥ १९ ॥ अन्तर्यामिन् जगद्रूप सर्वभूत
 परेश्वर । तवाज्ञातं किमस्तीह किं मां मोहयसि प्रभो
 ॥ २० ॥ तथापि तव वक्ष्यामि यन्मे मनसि वर्तते ।
 वृथापुत्रास्मि देवेश रक्षोभिः परिपीडिता ॥ २१ ॥ एतान्न
 हंतुमिच्छामि मत्सुता दितिजातयः । तानहत्वा श्रियं
 देहि मत्सुतानामुवाच सा ॥ २२ ॥ इत्युक्तो देवदेव-
 स्तु पुनः प्रीतिमुपागतः । उवाच हर्षयन्साध्वीं कृप-
 याभिपरिप्लुतः ॥ २३ ॥ श्रीभगवानुवाच ॥ प्रीतोऽस्मि
 देवि भद्रं ते भविष्यामि सुतस्तव । यतः सपत्नीतन-
 येष्वपि वात्सल्यशालिनी ॥ २४ ॥ त्वया च मे कृतं
 स्तोत्रं पठन्ति भुवि मानवाः । तेषां पुत्रा धनं सम्पन्न
 हीयन्ते कदाचन ॥ २५ ॥ अन्ते मत्पदमाप्नोति यद्विष्णोः
 परमं शुभम् ॥ २६ ॥

इति श्रीपद्मपुराणे वामनस्तोत्रं स०

इति अवतारस्तोत्राणि ॥ ७ ॥

अथ रामस्तोत्राणि



कल्याणानां निधानं कलिमलमथनं पावनं पावनानां
पाथेयं यन्मुमुक्षोः सपदि परमपदप्राप्तये प्रस्थितस्य ।
विश्रामस्थानमेकं कविवरवचसां जीवनं सज्जनानां
बीजं धर्मद्रुमस्य प्रभवतु भवतां भूतये रामनाम ॥

१. रामहृदयम्

श्रीगणेशाय नमः ॥ श्रीमहादेव उवाच ॥ ततो रामः
स्वयं प्राह हनूमंतमुपस्थितम् । शृणुतत्त्वं प्रवक्ष्यामि ह्यात्मा-
नात्मपरात्मनाम् १ आकाशस्य यथा भेदस्त्रिविधो दृश्यते
महान् । जलाशये महाकाशस्तदवच्छिन्न एव हि ॥२॥प्रति
बिंबाख्यामपरं दृश्यते त्रिविधं नभः । बुद्ध्यवच्छिन्नचैतन्य-

मेकं पूर्णमथापरम् ॥३॥ आभासस्त्वपरं बिम्बभूतमेवं त्रिधा
चितिः । साभासबुद्धेः कर्तृत्वमविच्छिन्नेऽविकारिणि ॥ ४ ॥
साक्षिण्यारोप्यते भ्रांत्या जीवत्वं च तथाऽबुधैः ।
आभासस्तु मृषाबुद्धिरविद्याकार्यमुच्यते ॥५॥ अविच्छिन्नं
तु तद्ब्रह्म विच्छेदस्तु विकल्पितः । अविच्छिन्नस्य पूर्णेन
एकत्वं प्रतिपाद्यते ॥ ६ ॥ तत्त्वमस्यादिवाक्यैश्च साभास-
स्याहमस्तथा । ऐक्यज्ञानं यदोत्पन्नं महावाक्येन चात्मनोः
॥ ७ ॥ तदाविद्या स्वकार्यैश्च नश्यत्येव न संशयः
एतद्विज्ञाय मद्भक्तो मद्भावायोपपद्यते ॥ ८ ॥
मद्भक्तिविमुखानां हि शास्त्रगतेषु मुह्यताम् । न ज्ञानं न च
मोक्षः स्यात्तेषां जन्मशतैरपि ॥ ९ ॥ इदं रहस्यं
हृदयं ममात्मनो मयैव साक्षात्कथितं तवानघ ।
मद्भक्तिहीनाय शठाय न त्वया दातव्यमैन्द्रादपि
राज्यतोऽधिकम् ॥ १० ॥

इति श्रीमदध्यात्मरामायण-बालकांडोक्तं

श्रीरामहृदयं सम्पूर्णम् ।

२. रामस्तवराजः

श्रीगणेशाय नमः ॥ अस्य श्रीरामचंद्रस्तवराजस्तो-
त्रमंत्रस्य सनत्कुमार ऋषिः । श्रीरामो देवता । अनुष्टु-
प्छंदः । सीता बीजम् । हनुमान् शक्तिः । श्रीरामप्रीत्यर्थं
जपे विनियोगः । सूत उवाच । सर्वशास्त्रार्थतत्त्वज्ञं व्यासं
सत्यवती सुतम् । धर्मपुत्रः प्रहृष्टात्मा प्रत्युवाच मुनी-
श्वरम् ॥ १ ॥ युधिष्ठिर उवाच । भगवन्योगिनां श्रेष्ठ सर्व-
शास्त्रविशारद । किं तत्त्वं किं परं जाप्यं किं ध्यानं मुक्ति-

साधनम् ॥ २ ॥ श्रोतुमिच्छामि तत्सर्वं ब्रूहि मे मुनि-
सत्तम । वेदव्यास उवाच ॥ धर्मराज महाभाग शृणु
वक्ष्यामि तत्त्वतः ॥ ३ ॥ यत्परं यद्गुणातीतं यज्ज्योतिर-
मलं शिवम् । तदेव परमं तत्त्वं कैवल्यपदकारणम् ॥ ४ ॥
श्रीरामेति परं जाप्यं तारकं ब्रह्मसंज्ञकम् । ब्रह्महत्यादिपा-
पघ्नमिति वेदविदो विदुः ॥ ५ ॥ श्रीराम रामेति जना ये
जपन्ति सर्वदा । तेषां भुक्तिश्च मुक्तिश्च भविष्यति न संशयः
॥ ६ ॥ स्तवराजं पुरा प्रोक्तं नारदेन च धीमता । तत्सर्वं
संप्रवक्ष्यामि हरिध्यानपुरःसरम् ॥ ७ ॥ तापत्रयाग्निशमनं
सर्वाघौघनिकृंतनम् । दारिद्र्यदुःखशमनं सर्वसंपत्करं शिवम्
॥ ८ ॥ विज्ञानफलदं दिव्यं मोक्षैकफलसाधनम् । नम-
स्कृत्य प्रवक्ष्यामि रामं कृष्णं जगन्मयम् ॥ ९ ॥ अयो-
ध्यानगरे रम्ये रत्नमण्डपमध्येगे । स्मरेत्कल्पतरोर्मूले
रत्नसिंहासनं शुभम् ॥ १० ॥ तन्मध्येऽष्टदलं पद्मं नाना-
रत्नैश्च वेष्टितम् । स्मरेन्मध्ये दाशरथिं सहस्रादित्यतेजसम्
॥ ११ ॥ पितुरंकगतं राममिन्द्रनीलमणिप्रभम् । कोम-
लांगं विशालाक्षं विद्युद्वर्णांबरावृतम् ॥ १२ ॥ भानुको-
टिप्रतीकाशं किरीटेन विराजितम् । रत्नप्रैवेयकेयूररत्न-
कुण्डलमंडितम् ॥ १३ ॥ रत्नकंकणमंजीरकटिसूत्रैरलंकृतम् ।
श्रीवत्सकौस्तुभोरस्कं मुक्ताहारोपशोभितम् ॥ १४ ॥
दिव्यरत्नसमायुक्तमुद्रिकाभिरलंकृतम् । राघवं द्विभुजं बालं
राममीषत्स्मिताननम् ॥ १५ ॥ तुलसीकुंदमंदारपुष्पमाल्यै-
रलंकृतम् । कर्पूरागुरुकस्तूरीदिव्यगंधानुलेपनम् ॥ १६ ॥
योगशास्त्रेष्वभिरतं योगेशं योगदायकम् । सदा भरतसौ-

मित्रिशत्रुनैरुपशोभितम् ॥ १७ ॥ विद्याधरसुराधीशसिद्ध-
 गंधर्वकिन्नरैः । योगीन्द्रैर्नारदाद्यैश्च स्तूयमानमहर्निशम्
 ॥ १८ ॥ विश्वामित्रवासिष्ठादिमुनिभिः पारिसेवितम् । सन-
 कादिमुनिश्रेष्ठैर्योगिवृन्दैश्च सेवितम् ॥ १९ ॥ रामं रघुवरं
 वीरं धनुर्वेदविशारदम् । मंगलायतनं देवं रामं राजीवलो-
 चनम् ॥ २० ॥ सर्वशास्त्रार्थतत्त्वज्ञमानन्दकरसुन्दरम् ।
 कौसल्यानन्दनं राम धनुर्बाणधरं हरिम् ॥ २१ ॥ एवं संचि-
 तयन् विष्णुं यज्ज्योतिरमलं विभुम् । प्रहृष्टमानसो भूत्वा
 मुनिवर्यः स नारदः ॥ २२ ॥ सर्वलोकहितार्थाय तुष्टाव
 रघुनन्दनम् । कृताञ्जलिपुटो भूत्वा चिंतयन्नद्भुतं हरिम्
 ॥ २३ ॥ यदेकं यत्परं नित्यं यदनन्तं चिदात्मकम् । यदेकं
 व्यापकं लोके तद्रूपं चिंतयाम्यहम् ॥ २४ ॥ विज्ञानहेतुं
 विमलायताक्षं प्रज्ञानरूपं स्वसुखैकहेतुम् । श्रीरामचन्द्रं
 हरिमादिदेवंपरत्परं राममहं भजामि ॥ २५ ॥ कविं पुराणं
 पुरुषं पुरस्तात्सनातनं योगिनमीशितारम् । अणोरणीयांस-
 मनंतवीर्यं प्राणेश्वरं राममसौ ददर्श ॥ २६ ॥ नारद उवाच॥
 नारायणं जगन्नाथमभिरामं जगत्पतिम् । कविं पुराणं
 वागीशं रामं दशरथात्मजम् ॥ २७ ॥ राजराजं रघुवरं
 कौसल्यानन्दवर्धनम् । भर्गं वरेण्यं विश्वेशं रघुनाथं जगद्-
 गुरुम् ॥ २८ ॥ सत्यं सत्यप्रियं श्रेष्ठं जानकी वल्लभं विभुम् ।
 सौमित्रिपूर्वजं शान्तं कामदं कमलेक्षणम् ॥ २९ ॥ आदित्य
 रविमीशानं वृणिं सूर्यमनामयम् आनन्दरूपिणं सौम्यं राघवं
 करुणामयम् ॥ ३० ॥ जामदग्निं तपोमूर्तिं रामं परशुधा-
 रिणम् । वाक्पतिं वरदं वाच्यं श्रीपतिं पक्षिवाहनम् ॥ ३१ ॥

श्रीशार्ङ्गधारिणं रामं चिन्मयानन्दविग्रहम् । हलधृग्विष्णुमी-
 शानं बलरामकृपानिधिम् ॥ ३२ ॥ श्रीवल्लभं कृपानाथं जग-
 न्मोहनमच्युतम् । मत्स्यकूर्मवराहादिरूपधारिणमव्ययम्
 ॥ ३३ ॥ वासुदेवं जगद्योनिमनादिनिधनं हरिम् । गोविंदं
 गोपतिं विष्णुं गोपीजनमनोहरम् ॥ ३४ ॥ गोगोपालशरी-
 वारं गोपकन्यासमावृतम् । विद्युत्पुञ्जप्रतीकाशं रामं कृष्णं
 जगन्मयम् ॥ ३५ ॥ गोगोपिकासमाकीर्णं वेणुवादनत-
 परम् । कामरूपं कलावंतं कामिनीकामदं विभुम् ॥ ३६ ॥
 मन्मथं मथुरानाथं माधवं मकरध्वजम् । श्रीधरं श्रीकरं
 श्रीशं श्रीनिवासं परात्परम् ॥ ३७ ॥ भूतेशं भूपतिं
 भद्रं विभूतिं भूमिभूषणम् । सर्वदुःखहरं वीरं दुष्टदानव-
 वैरिणम् ॥ ३८ ॥ श्रीनृसिंहं महाबाहुं महांतं दीततेजसम् ।
 चिदानन्दमयं नित्यं प्रणवं ज्योतिरूपिणम् ॥ ३९ ॥ आदित्य-
 मंडलगतं निश्चितार्थस्वरूपिणम् । भक्तिप्रियं पद्मनेत्रं भक्ता-
 नामीप्सितप्रदम् ॥ ४० ॥ कौसल्येयं कलामूर्तिं काकुत्स्थं
 कमलाप्रियम् । सिंहासने समासीनं नित्यव्रतमकल्मषम् ॥
 ४१ ॥ विश्वामित्रप्रियं दान्तं स्वदारनियतव्रतम् । यज्ञेशं
 यज्ञपुरुषं यज्ञपालनतत्परम् ॥ ४२ ॥ सत्यसंधं जितक्रोधं
 शरणागतवत्सलम् । सर्वक्लेशापहरणं विभीषणवरप्रदम् ॥
 ४३ ॥ दशग्रीवहरं रौद्रं केशवं केशिमर्दनम् । वालि-
 प्रमथनं वीरं सुग्रीवेप्सितराज्यदम् ॥ ४४ ॥ नरवानरदेवैश्च
 सेवितं हनुमत्प्रियम् । शुद्धं सूक्ष्मं परं शांतं तारकब्रह्मरू-
 पिणम् ॥ ४५ ॥ सर्वभूतात्मभूतस्थं सर्वाधारं सनातनम् ।
 सर्वकारणकर्तारं निदानं प्रकृतेः परम् ॥ ४६ ॥ निरामयं

निराभासं निरावद्यं निरञ्जनम् । नित्यानन्दं निराकारम-
 द्वैतं तमसः परम् ॥ ४७ ॥ परात्परतरं तत्त्वं सत्यानन्दं
 चिदात्मकम् । मनसा शिरसा नित्यं प्रणमामि रघूत्तमम् ॥
 ४८ ॥ सूर्यमण्डलमध्यस्थं रामं सीतासमन्वितम् ।
 नमामि पुण्डरीकाक्षममेयं गुरुतत्परम् ॥ ४९ ॥ नमोस्तु
 वासुदेवाय ज्योतिषां पतये नमः । नमोस्तु रामदेवाय
 जगदानन्दरूपिणे ॥ ५० ॥ नमो वेदान्तिष्ठाय योगिने ब्रह्म-
 वादिने । मायामयनिरासाय प्रसन्नजनसेविने ॥ ५१ ॥
 वंदामहे महेशानचण्डकोदण्डखण्डनम् । जानकीहृदयानन्द-
 वर्धनं रघुनन्दनम् ॥ ५२ ॥ उत्कुल्लामलकोमलोत्पलदलश्या-
 माय रामाय ते कामाय प्रमदामनोहरगुणग्रामाय रामा-
 त्मने । योगारूढमुनीन्द्रमानससरोहंसाय संसारविध्वंसाय
 स्फुरदोजसे रघुकुलोत्तंसाय पुंसे नमः ॥ ५३ ॥ भवोद्भवं
 वेदविदां वरिष्ठमादित्यचंद्रानलसुप्रभावम् । सर्वात्मकं सर्व-
 गतस्वरूपं नमामि रामं तमसः परस्तात् ॥ ५४ ॥ निरंजनं
 निष्प्रतिमं निरीहं निराश्रित्यं निष्कलमप्रपञ्चम् । नित्यं ध्रुवं
 निर्विषयस्वरूपं निरंतरं राममहं भजामि ॥ ५५ ॥ भवा-
 धिपोतं भरताग्रजं तं भक्तिप्रियं भानुकुलप्रदीपम् । भूतत्रि-
 नाथं भवनाधिपं तं भजामि रामं भवरोगवैद्यम् ॥ ५६ ॥
 सर्वाधिपत्यं समरांगधीरं सत्यं चिदानन्दमयस्वरूपम् ।
 सत्यं शिवं शान्तिमयं शरण्यं सतातनं राममहं भजामि ५७
 कार्यक्रियाकारणमप्रमेयं कविं पुराणं कमलायताक्षम् ।
 कुमारवेद्यं करुणामयं तं कल्पद्रुमं राममहं भजामि ॥ ५८ ॥
 त्रैलोक्यनाथं सरसीरुहाक्षं दयानिधिं द्वंद्वविनाशहेतुम् ।

महाबलं वेदानिधिं सुरेशं सनातनं राममहं भजामि ॥५९॥
वेदान्तवेद्यं कविमीशितारमनाधिमध्यां तमाचिंत्यमाद्यम् ।
अगोचरं निर्मलमेकरूपं नमामि रामं तमसः परस्तात्
॥ ६० ॥ अशेषवेदात्मकमादिसंज्ञमजं हरिं विष्णुमनंतमा-
द्यम् । अपारसंवित्सुखमेकरूपं परात्परं राममहं भजामि
॥ ६१ ॥ तत्त्वस्वरूपं पुरुषं पुराणं स्वतेजसा पूरितविश्व-
मेकम् । राजाधिराजं रविमंडलस्थं विश्वेश्वरं राममहं
भजामि ॥ ६२ ॥ लोकाभिरामं रघुवंशनाथं हरिं चिदा-
नन्दमयं मुकुन्दम् । अषेषविद्याधिपतिं कवीन्द्रं नमामि
रामं तमसः परस्तात् ॥ ६३ ॥ योगीन्द्रसंघैश्च सुसेव्यमानं
नारायणं निर्मलमादिदेवम् । नतोऽस्मि नित्यं जगदेक-
नाथमादित्यवर्णं तमसः परस्तात् ॥ ६४ ॥ विभूतिदं
विश्वसृजं विरामं राजेन्द्रमीशं रघुवंशनाथम् । अचिंत्य-
मव्यक्तमनंतमूर्तिं ज्योतिर्मयं राममहं भजामि ॥ ६५ ॥
अशेषसंसारविहारहीनमादित्यगं पूर्णसुखाभिरामम् । सम-
स्तसाक्षिं तमसः परस्तान्नारायणं विष्णुमहं भजामि
॥ ६६ ॥ मुनीन्द्रगुह्यं परिपूर्णकामं कलानिधिं कल्मषना-
शहेतुम् । परात्परं यत्परमं पवित्रं नमामि रामं महतो
महान्तम् ॥ ६७ ॥ ब्रह्मा विष्णुश्च रुद्रश्च देवेन्द्रो देवता-
स्तथा । आदित्यादिग्रहाश्चैवत्वमेव रघुनन्दन ॥ ६८ ॥
तापसा ऋषयः सिद्धाः साध्याश्च मरुतस्तथा । विप्रा
वेदास्तथा यज्ञाः पुराणं धर्मसंहिताः ॥ ६९ ॥ वर्णाश्रमा-
स्तथा धर्मा वर्णधर्मास्तथैव च । यक्षराक्षसगंधर्वा
दिक्पाला दिग्गजादयः ॥ ७० ॥ सनकादिमुनिश्रेष्ठास्व-

मेव रघुपुंगव । वसवोऽष्टौ त्रयः काला रुद्रा एकादश-
 स्मृताः ॥ ७१ ॥ तारका दश दिक् चैव त्वमेव रघुनन्दन ।
 सप्त द्वीपाः समुद्राश्च नगा नद्यस्तथा द्रुमाः ॥ ७२ ॥
 स्थावरा जंगमाश्चैव त्वमेव रघुनायक । देवतिर्यङ्मनु-
 प्याणां दानवानां तथैव च ॥ ७३ ॥ माता पिता तथा
 भ्राता त्वमेव रघुवल्लभ । सर्वेषां त्वं परं ब्रह्म त्वन्मयं सर्व-
 मेव हि ॥ ७४ ॥ त्वमक्षरं परं ज्योतिस्त्वमेव पुरुषोत्तम ।
 त्वमेव तारकं ब्रह्म त्वत्तोऽन्यत्रैव किञ्चन ॥ ७५ ॥ शांतं
 सर्वगतं सूक्ष्मं परं ब्रह्म सनातनम् । राजीवलोचनं रामं
 प्रणमामि जगत्पतिम् ॥ ७६ ॥ व्यास उवाच ॥ ततः
 प्रसन्नश्रीरामः प्रोवाच मुनिपुंगवम् । तुष्टोऽस्मि मुनिशा-
 र्दूल वृणीष्व वरमुत्तमम् ॥ ७७ ॥ नारद उवाच ॥ यदि
 तुष्टोऽसि सर्वज्ञ श्रीराम करुणानिधे । त्वन्मूर्तिदर्शने-
 नैव कृतार्थोऽहं च सर्वदा ॥ ७८ ॥ धन्योऽहं कृतकृत्यो
 ऽहं पुण्योऽहं पुरुषोत्तम । अद्य मे सफलं जन्म जीवितं
 सफलं च मे ॥ ७९ ॥ अद्य मे सफलं ज्ञानमद्य मे सफलं
 तपः । अद्य मे सफलं कर्म त्वत्पादांभोजदर्शनात् । अद्य
 मे सफलं सर्वं त्वन्नामस्मरणं तथा ॥ ८० ॥ त्वत्पादांभोरुहद्वं-
 द्रसद्भक्तिं देहि राघव । ततः परमसंप्रीतः स रामः प्राह
 नारदम् ॥ ८१ ॥ श्रीराम उवाच ॥ मुनिवर्य महाभाग मुने
 त्विष्टं ददामि ते । यत्त्वया चेप्सितं सर्वं मनसा तद्भवि-
 ष्यति ॥ ८२ ॥ नारद उवाच ॥ परं न याचे रघुनाथ
 युष्मत्पादाब्जभक्तिः सततं ममास्तु । इदं प्रियं नाथ
 वरं प्रयाचे पुनः पुनस्त्वामिदमेव याचे ॥ ८३ ॥ व्यास

उवाच ॥ इत्येवमोडितो रामः प्रादात्तस्मै वरान्तरम् ।
वीरो रामो महातेजाः सञ्चिदानन्दविग्रहः ॥ ८४ ॥ अद्वै-
तममलं ज्ञानं स्वनामस्मरणं तथा । अन्तर्दधौ जगन्नाथः
पुरतस्तस्य राघवः ॥ ८५ ॥ इति श्रीरघुनाथस्य स्तवरा-
जमनुत्तमम् । सर्वसौभाग्यसंपत्तिदायकं मुक्तिदं शुभम्
॥ ८६ ॥ कथितं ब्रह्मपुत्रेण वेदानां सारमुत्तमम् । गुह्याद्गु-
ह्यतमं दिव्यं तव स्नेहात्प्रकीर्तितम् ॥ ८७ ॥ यः पठेच्छृणु-
याद्वापि त्रिसन्ध्यं श्रद्धयान्वितः । ब्रह्महत्यादिपापानि
तत्समानि बहूनि च ॥ ८८ ॥ स्वर्णस्तेयं सुरापानं गुरु-
तल्पगतिस्तथा । गोवधाद्युप पापानि अनृतात्संभवानि च
॥ ८९ ॥ सर्वैः प्रमुच्यते पापैः कल्पायुतशतोद्भवैः । मानसं
वाचिकं पापं कर्मणा समुपार्जितम् ॥ ९० ॥ श्रीरामस्मरणे-
नैव तत्क्षणाद्नश्यति ध्रुवम् । इदं सत्यमिदं सत्यं सत्यमेत-
दिहोच्यते ॥ ९१ ॥ रामं सत्यं परं ब्रह्म रामार्तिकचित्रं
विद्यते । तस्माद्रामस्वरूपं हि सत्यं सत्यमिदं जगत्
॥ ९२ ॥ श्रीरामचन्द्र रघुपुंगव राजवर्य राजेन्द्र राम
रघुनायक राघवेश । राजाधिराज रघुनन्दन रामचन्द्र
दासोऽहमद्य भवतः शरणागतोऽस्मि ॥ ९३ ॥ वैदेही-
सहितं सुरद्रुमतले हैमे महामण्डपे मध्येपुष्पक्रमासने
मणिमये वीरासने सुस्थितम् । अग्रे वाचयति प्रभजन-
सुते तत्त्वं मुनिभ्यः परं व्याख्यातं भरतादिभिः परिवृतं
रामं भजे श्यामलम् ॥ ९४ ॥ रामं रत्नकिरीटकुण्डल-
युतं केयूरहारान्वितं सीतालंकृतवामभागममलं सिंहा-
सनस्थं विभुम् । सुग्रीवादिहरीश्वरैः सुरगणैः संसेव्य-

मानं सदा विश्वामित्रपराशरादिमुनिभिः संस्तूयमानं
 प्रभुम् ॥ ९५ ॥ सकलगुणनिधानं योगिभिः स्तूयमानं
 भुजविजितसमानं राक्षसेन्द्रादिमानम् । महितनृपभयानं
 सीतया शोभमानं स्मर हृदय विमानं ब्रह्म रामाभिधा-
 नम् ॥ ९६ ॥ रघुवर तव मूर्तिर्मामके मानसाब्जे नर-
 कगतिहरं ते नामधेयं मुखे मे । अनिशमतुल भक्त्या मस्तकं
 त्वत्पदाब्जे भवजलनिधिमग्नं रक्ष मामार्तबंधो ॥ ९७ ॥
 रामरत्नमहं वंदे चित्रकूटपतिं हरिम् । कौसल्याभक्तिसंभूतं
 जानकीकंठभूषणम् ॥ ९८ ॥

इति श्रीसनत्कुमारसंहितायां नारदोक्तं श्री-
 रामचंद्रस्तवराजस्तोत्रं सम्पूर्णम् ।

३. रामगीता

श्रीगणेशाय नमः ॥ श्रीमहादेव उवाच ॥ ततो
 जगन्मंगलमङ्गलात्मना विधाय रामायणकीर्तिमुत्त-
 माम् । चचार पूर्वाचरितं रघूत्तमो राजर्षिवर्यैरभिसेवितं
 यथा ॥ १ ॥ सौमित्रिणा पृष्ट उदारबुद्धिना रामः
 कथाः प्राह पुरातनीः शुभाः । राज्ञः प्रमत्तस्य नृपस्य
 शापतो द्विजस्य तिर्यक्त्वमथाह राघवः ॥ २ ॥ कदाचिदे-
 कांत उपस्थितं प्रभुं रामं रमालालितपादपंजकम् । सौमि-
 त्रिरासादितशुद्धभावनः प्रणम्य भक्त्या विनयान्वितोऽब्र-
 वीत् ॥ ३ ॥ सौमित्रिरुवाच ॥ त्वं शुद्धबोधोऽसि हि सर्व
 देहिनामात्मास्यधीशोऽसि निराकृतिः स्वयम् । प्रतीयसे
 ज्ञानदृशां महामते पादाब्जभृंगाहितसंगसंगिनाम् ॥ ४ ॥
 अहं प्रपन्नोऽस्मि पदांबुजं प्रभो भवापवर्गं तव योगिभावि-

तम् । यथाञ्जसाज्ञानमपारवारिधिं सुखं तरिष्यामि तथा-
 नुशाधिमाम् ॥ ५ ॥ श्रुत्वाथ सौमित्रिवचोऽखिलं तदा प्राह
 प्रपन्नार्तिहरः प्रसन्नधीः । विज्ञानमज्ञानतमःप्रशांतये
 श्रुतिप्रपन्नक्षितिपालभूषणः ॥ ६ ॥ श्रीराम उवाच ॥ आदौ
 स्ववर्णाश्रमवर्णिताः क्रियाः कृत्वा समासादितशुद्धमा-
 नसः । समाप्य तत्पूर्वमुपात्तसाधनः समाश्रयेत्सद्गुरुमा-
 त्मलब्धये ॥ ७ ॥ क्रिया शरीरोद्भवहेतुरादृता प्रियाप्रियौ
 तौ भवतः सुरागिणः । धर्मेतरौ तत्र पुनः शरीरकं पुनः
 क्रियाचक्रवदीर्यते भवः ॥ ८ ॥ अज्ञानमेवास्य हि मूल-
 कारणं तद्ज्ञानमेवात्रविधौ विधीयते । विद्यैव तन्नाशविधौ
 पटीयसी न कर्म तज्जं सविरोधमीरितम् ॥ ९ ॥ नाज्ञा-
 नहानिर्न च रागसंक्षयो भवेत्ततः कर्म सदोषमुद्भवेत् ।
 ततः पुनः संसृतिरप्यवारिता तस्माद् बुधो ज्ञान विचार-
 वान्भवेत् ॥ १० ॥ ननु क्रिया वेदमुखेन चोदिता यथैव
 विद्या पुरुषार्थसाधनम् । कर्तव्यता प्राणभृतः प्रचोदिता
 विद्यासहायत्वमुपैति सा पुनः ॥ ११ ॥ कर्माकृतौ दोषमपि
 श्रुतिर्जगौ तस्मात्सदा कार्यमिदं मुमुक्षुणा । ननु स्वतंत्रा
 ध्रुवकार्यकारिणी विद्या न किञ्चिन्मनसाप्यपेक्षते ॥ १२ ॥
 न सत्यकार्योऽपि हि यद्वदध्वरः प्रकांक्षतेऽन्यानपि कार-
 कादिकान् । तथैव विद्या विधितः प्रकाशितैर्विशिष्यते
 कर्मभिरेव मुक्तये ॥ १३ ॥ केचिद्वदन्तीति वितर्कवादिनस्त-
 दप्यसददृष्टविरोधकारणात् । देहाभिमानादभिवर्धते क्रिया
 विद्यागताहङ्कृतितः प्रसिध्यति ॥ १४ ॥ विशुद्धविज्ञान-
 विरोचनाश्रिता विद्यात्मवृत्तिश्चरमेति भण्यते । उदौति

कर्माखिलकारकादिभिर्निहन्ति विद्याऽखिलकारकादिकम्
 ॥ १५ ॥ तस्मात्त्यजेत्कार्यमशेषतः सुधीर्विद्या विरोधान्न-
 ससुञ्चयो भवेत् । आत्मानुसंधानपरायणः सदा निवृत्तसर्वे
 न्द्रियवृत्तिगोचरः ॥ १६ ॥ यावच्छरीरादिषु माययात्मधी-
 स्तावद्विधेयो विधिवादकर्मणाम् । नेतीति वाक्यैराखिलं
 निषिध्य तज्ज्ञात्वा परात्मानमथ त्यजेत्क्रियाः ॥ १७ ॥
 यदा परात्मात्मविभेदभेदकं विज्ञानमात्मन्यवभाति भास्व-
 रम् । तदैव माया प्रविलीयतेऽञ्जसा सकारका कारणमा-
 त्मसंसृतेः ॥ १८ ॥ श्रुतिप्रमाणाभिविनाशिता च सा कथं
 भविष्यत्यपि कार्यकारिणी । विज्ञानमात्रादमलाद्विती-
 यतस्तस्मादविद्या न पुनर्भविष्यति ॥ १९ ॥ यदि स्म
 नष्टा न पुनः प्रसूयते कर्ताहमस्योति मतिः कथं भवेत् ।
 तस्मात्स्वतंत्रा न किमप्यपेक्षते विद्या विमोक्षाय विभाति
 केवला ॥ २० ॥ सा तैत्तिरीयश्रुतिराह सादरं न्यासं प्रश-
 स्ताखिलकर्मणां स्फुटम् । एतावदित्याह च वाजिनां श्रुति
 ज्ञानं विमोक्षाय न कर्म साधनम् ॥ २१ ॥ विद्यासमत्वेन
 तु दर्शितस्त्वया क्रतुर्न दृष्टान्त उदाहृतः समः । फलैः
 पृथक्त्वाद्वहुकारकैः क्रतुः संसाध्यते ज्ञानमतो विपर्य-
 यम् ॥ २२ ॥ सप्रत्यवायो ह्यहमित्यनात्मधीरज्ञप्रसिद्धा न
 तु तत्त्वदर्शिनः । तस्मादबुधैस्त्याज्यमपि क्रियात्मभि-
 र्विधानतः कर्म विधिप्रकाशितम् ॥ २३ ॥ श्रद्धान्वितस्त-
 त्वमसीति वाक्यतो गुरोः प्रसादादपि शुद्धमानसः ।
 विज्ञाय चैकात्म्यमथात्मजीवयोः सुखी भवेन्मेरुरिवा-
 प्रकंपनः ॥ २४ ॥ आदौपदार्थावगतिर्हि कारणं वाक्या-

र्थाविज्ञानविधौ विधानतः । तत्त्वंपदार्थौ परमात्मजीव-
 कावसीति चैकात्म्यमथानयोर्भवेत् ॥ २५ ॥ प्रत्यक्प-
 रोक्षादिविरोधमात्मनोर्विहाय संगृह्य तयोश्चिदात्मताम् ।
 संशोधितां लक्षणया च लक्षितां ज्ञाता स्वमात्मानमथा-
 द्वयो भवेत् ॥ २६ ॥ एकात्मकत्वाज्जहती न संभवेत्त-
 थाजहल्लक्षणता विरोधतः । सोऽयंपदार्थाविव भागल-
 क्षणा युज्येत तत्त्वंपदयोरदोषतः ॥ २७ ॥ रसादिपंची-
 कृतभूतसंभवं भोगालयं दुःखसुखादिकर्मणाम् । शरीर-
 माद्यंतवदादिकर्मजं मायामयं स्थूलमुषाधिमात्मनः ॥ २८ ॥
 सूक्ष्मं मनोबुद्धिदशेन्द्रियैर्युतं प्राणैरपंचीकृतभूतसंभवम् ।
 भोक्तुः सुखादेरनुसाधनं भवेच्छरीरमन्यद्विदुरात्मनोबुधः ॥
 ॥ २९ ॥ अनाद्यनिर्वाच्यमपीह कारणं मायाप्रधानं तु परं
 शरीरकम् । उपाधिभेदात्तु यतः पृथक्स्थितं स्वात्मानमात्म-
 न्यवधारयेत्क्रमात् ॥ ३० ॥ कोशेषु पंचस्वपि तत्तदा-
 कृतिर्विभाति संगत्स्फटिकोपलो यथा । असंगरूपोऽयमजो
 यतोऽद्वयो विज्ञायतेऽस्मिन्परिते विचारिते ॥ ३१ ॥ बुद्धेस्त्रिधा
 वृत्तिरपीह दृश्यते स्वप्नादिभेदेन गुणत्रयात्मनः । अन्योन्य-
 तोऽस्मिन्व्यभिचारतोमृषानित्ये परे ब्रह्मणि केवले शिवे ॥ ३२ ॥
 देहेन्द्रियप्राणमनश्चिदात्मनां संघादजस्रं परिवर्तते धियः ।
 वृत्तिस्तमोमूलतयाऽज्ञलक्षणा यावद्भवेत्तावदसौ भवोद्भवा
 ॥ ३३ ॥ नेति प्रमाणेन निराकृताऽखिलो हृदा समास्वादि-
 तचिद्धनामृतः । त्यजेदशेषं जगदात्तसद्रसं पीत्वा यथाऽम्भः
 प्रजहाति तत्फलम् ॥ ३४ ॥ कदाचिदात्मा न मृतो न
 जायते न क्षीयते नापि विवर्धते नवः । निरस्तसर्वातिशयः

सुखात्मकः स्वयंप्रभः सर्वगतोऽयमद्वयः ॥ ३५ ॥ एवंविधे
 ज्ञानमये सुखात्मके कथं भवो दुःखमयः प्रतीयते ।
 अज्ञानतोऽध्यासवशात्प्रकाशते ज्ञाने विलीयते विरोधतः
 क्षणात् ॥ ३६ ॥ यदन्यदन्यत्र विभाव्यते भ्रमादध्यास-
 मित्यादुरमुं विपश्चितः । असर्पभूतेऽहिविभावनं यथा
 रज्ज्वादिके तद्वदपीश्वरे जगत् ॥ ३७ ॥ विकल्पमाया-
 रहिते चिदात्मकेऽहङ्कार एष प्रथमः प्रकल्पितः । अध्यास
 एवात्मनि सर्वकारणे निरामये ब्रह्मणि केवले परे ॥ ३८ ॥
 इच्छादिरागादिमुखादिधार्मिकाः सदा धियः संसृतिहे-
 तवः परे । यस्मात्प्रसुप्तौ तदभावतः परः सुखस्वरूपेण
 विभाव्यते हि नः ॥ ३९ ॥ अनाद्यविद्योद्भवबुद्धिर्विंबितो
 जीवः प्रकाशोऽयमितीर्यते चितः । आत्मा धियः साक्षि-
 तया पृथक् स्थितो बुद्ध्या परिच्छिन्नपरः स एव हि ॥ ४० ॥
 चिद्विबसाक्षात्मधियां प्रसंगतस्त्वेकत्र वातादनलाक्तलो-
 हवत् । अन्योन्यमध्यासवशात्प्रतीयते जडाजडत्वं च
 चिदात्मचेतसोः ॥ ४१ ॥ गुरोः सकाशादपि वेदवाक्यतः
 सञ्जातविद्यानुभवो निरीक्ष्य तम् । स्वात्मानमात्मस्थ-
 मुपाधिवर्जितं त्यजेदशेषं जडमात्मगोचरम् ॥ ४२ ॥
 प्रकाशरूपोऽहमजोऽहमद्वयोऽसकृद्विभातोऽहमतीव निर्मलः ।
 विशुद्धविज्ञानघनो निरामयः संपूर्ण आनन्दमयोऽहमक्रियः
 ॥ ४३ ॥ सदैव मुक्तोऽहमर्चित्यशक्तिमानतीन्द्रियज्ञानम-
 विक्रियात्मकः । अनन्तपारोऽहमहर्निशं बुधैर्विभावितोऽहं
 हृदि वेदवादिभिः ॥ ४४ ॥ एवं सदात्मानमखंडितात्मना
 विचार्यमाणस्य विशुद्धभावना । हन्यादविद्यामर्चिरण

कारके रसायनं यद्वदुपासितं रुजः ॥ ४५ ॥ विविक्त
 आसीन उपारतेन्द्रियो विनिर्जितात्मा विमलान्तराशयः ।
 विभावयेदेकमन्यसाधनो विज्ञानदृक्केवल आत्मसंस्थितः
 ॥ ४६ ॥ विश्वं यदेतपरमात्मदर्शनं विलापयेदात्मनि सर्व
 कारणे । पूर्णश्चिदानंदमयोऽवतिष्ठते न वेद बाह्यं न च
 किंचिदान्तरम् ॥ ४७ ॥ पूर्वं समाधेरखिलं विचिंतयेदोकार-
 मात्रं सचराचरं जगत् । तदेव वाच्यं प्रणवो हिवाचको
 विभाव्यते ज्ञानवशान्न बोधतः ॥ ४८ ॥ अकारसंज्ञः पुरुषो
 हि विश्वको ह्यकारकस्तैजस ईर्यते क्रमात् । प्राज्ञो मकारः
 परिपठ्यतेऽखिलैः समाधिपूर्वं न तु तत्त्वतो भवेत् ॥ ४९ ॥
 विश्वं त्वकारं पुरुषं विलापयेदुकारमध्ये बहुधा व्यव-
 स्थितः । ततो मकारे प्रविलाप्य तैजसं द्वितीयवर्णं प्रण-
 वस्य चांतिमम् ॥ ५० ॥ मकारमप्यात्मनि चिद्धने परे विला-
 पयेत्प्राज्ञमपीह कारणम् । सोऽहं परं ब्रह्म सदा विमुक्तिम-
 द्विज्ञानदृङ्मुक्त उपाधितोऽमलः ॥ ५१ ॥ एवं सदा जातप-
 रात्मभावनः स्वानंदतुष्टः परिविस्मृताखिलः । आस्ते स
 नित्यात्म सुखप्रकाशकः साक्षाद्विमुक्तोऽचलवारिसिंधुवत्
 ॥ ५२ ॥ एवं सदाऽभ्यस्तसमाधियोगिनो निवृत्तसर्वेन्द्रियगोच-
 रस्य हि । विनिर्जिताशेषरिपोरहं सदा दृश्यो भवेयं जितष-
 ड्गुणात्मनः ॥ ५३ ॥ ध्यात्वैवमात्मानमहर्निशं मुनि-
 स्तिष्ठेत्सदामुक्तसमस्तबंधनः । प्रारब्धमश्रन्नभिमानवर्जि-
 तो मय्येव साक्षात्प्रविलीयते ततः ॥ ५४ ॥ आदौ च
 मध्ये च तथैव चान्ततो भवं विदित्वा भयशोककारणम् ।
 हित्वासमस्तं विधिवादचोदितं भजेत्स्वमात्मानमथा-

खिलात्मनाम् ॥ ५५ ॥ आत्मन्यभेदेन विभावयन्निदं
भवत्यभेदेन मयात्मना तदा । यथा जलं वारिनिधौ
यथा पयः क्षीरे वियद्योमन्यनिले यथानिलः ॥ ५६ ॥
इत्थं यदीक्षेत हि लोकसंस्थितो जगन्मृषैवेति विभावय-
न्मुनिः । निराकृतत्वाच्छ्रुतियुक्तिमानतो यथेन्दुभेदो दिशि
दिग्भ्रमादयः ॥ ५७ ॥ यावन्न पश्येदखिलं मदात्मकं ताव-
न्मदाराधनतत्परो भवेत् । श्रद्धालुरत्यूर्जितभक्तिलक्षणो
यस्तस्यदृश्योऽहमहर्निशं हृदि ॥ ५८ ॥ रहस्यमेतच्छ्रुति-
सारसंग्रह मया विनिश्चित्य तवोदितं प्रिये । यस्त्वेतदालो-
चयतीह बुद्धिमान्स मुच्यते पातकराशिभिः क्षणात्
॥ ५९ ॥ भ्रातर्यदीदं परिदृश्यते जगन्मयैव सर्वं परिहृत्य
चेतसा । मद्भावनाभावितशुद्धमानसः सुखी भवानन्दमयो
निरामयः ॥ ६० ॥ यः सेवते मामगुणं गुणात्परं हृदा
कदा वा यदिवा गुणात्मकम् । सोऽहं स्वपादांचितरेणुभिः
स्पृशन् पुनाति लोकव्रितयं यथा रविः ॥ ६१ ॥ विज्ञा-
नमेतदखिलं श्रुतिसारमेकं वेदांत वेद्यचरणेन मयैव
गीतम् । यः श्रद्धया परिपठेद्गुरुभक्तियुतो मद्रूपमेति यदि
मद्ब्रूवनेषु भक्तिः ॥ ६२ ॥

इति श्रीमदध्यात्मरामायणे उमामहेश्वरसं-
वादे उत्तरकांडे रामगीता समाप्ता ।

४. रामरक्षास्तोत्रम्

श्रीगणेशाय नमः ॥ अस्य श्रीरामरक्षास्तोत्रमंत्रस्य
बुधकौशिक ऋषिः । श्रीसीतारामचन्द्रो देवता ॥ अनु-
ष्टुप् छंदः सीता शक्तिः । श्रीमद्भनुमान कीलकम् ।

श्रीरामचंद्र प्रीत्यर्थे रामरक्षास्तोत्रजपे विनियोगः ॥
 अथ ध्यानम् ॥ ध्यायेदाजानुबाहुं धृतशरधनुषं बद्धपद्मा-
 सनस्थं पीतं वासो वसानं नवकमलदलस्पर्धिनेत्रं प्रसन्नम्
 वामाङ्गारूढसीतामुखकमलमिलल्लोचनं नीरदाभं नाना
 ऽलंकारदीप्तं दधतमुरुजटामण्डलं रामचंद्रम् ॥ १ ॥
 इति ध्यानम् ॥ चरितं रघुनाथस्य शतकोटिप्रविस्तरम्
 एकैकमक्षरं पुंसां महापातकनाशनम् ॥ १ ॥ ध्यात्वा
 नीलोत्पलश्यामं रामं राजीवलोचनम् । जानकीलक्ष्म-
 णोपेतं जटामुकुटमंडितम् ॥ २ ॥ सासितूणधनुर्बाण-
 पाणिं नक्तश्चरांतकम् । स्वलीलया जगन्नातुमाविर्भूतमजं
 विभुम् ॥ ३ ॥ रामरक्षां पठेत्प्राज्ञः पापघ्नीं सर्वकाम-
 दाम् । शिरो मे राघवः पातु भालं दशरथात्मजः ॥ ४ ॥
 कौसल्येयो दशौ पातु विश्वामित्रप्रियः श्रुती । घ्राणं
 पातु मखत्राता मुखं सौमित्रिवत्सलः ॥ ५ ॥ जिह्वां
 विद्यानिधिः पातु कण्ठं भरतवंदितः । स्कंधौ दिव्यायुधः
 पातु भुजौ भग्नेशकार्मुकः ॥ ६ ॥ करौ सीतापतिः पातु
 हृदयं जामदग्न्यजित् । मध्यं पातु खरध्वंसी नाभिं जांबव-
 दाश्रयः ॥ ७ ॥ सुग्रीवेशः कटी पातु साक्थिनी हनुमत्प्रभुः ।
 ऊरू रघूत्तमः पातु रक्षःकुलविनाशकृत् ॥ ८ ॥ जानुनी
 सेतुकृत्पातु जंघे दशमुखान्तकः । पादौ विभीषणश्रीदः
 पातु रामोऽखिलं वपुः ॥ ९ ॥ एतां रामबलोपेतां रक्षां यः
 सुकृती पठेत् । स चिरायुः सुखी पुत्री विजयी विनयी
 भवेत् ॥ १० ॥ पातालभूतलव्योमचारिणश्छद्मचारिणः ।
 न द्रष्टुमपि शक्तास्ते रक्षितं रामनामभिः ॥ ११ ॥ रामेति

रामभद्रेति रामचंद्रेति वा स्मरन् । नरो न लिप्यते पापै-
 र्भुक्तिं मुक्तिं च विंदति ॥ १२ ॥ जगज्जैत्रैकमंत्रेण राम-
 नाम्नाभिरक्षितम् । यः कंठे धारयेत्तस्य करस्थाः सर्वसिद्धयः
 ॥ १३ ॥ वज्रपंजरनामेदं यो रामकवचं स्मरेत् । अव्याह-
 ताज्ञः सर्वत्र लभते जयमङ्गलम् ॥ १४ ॥ आदिष्टवान्यथा
 स्वप्ने रामरक्षामिमां हरः । तथा लिखितवान् प्रातःप्रबुद्धो
 बुधकौशिकः ॥ १५ ॥ आरामः कल्पवृक्षाणां विरामः
 सकलापदाम् । अभिरामस्त्रिलोकानां रामः श्रीमान् स नः
 प्रभुः ॥ १६ ॥ तरुणौ रूपसंपन्नौ सुकुमारौ महाबलौ ।
 पुंडरीकविशालाक्षौ चीरकृष्णाजिनांबरौ ॥ १७ ॥ फलमूला-
 शिनौ दान्तौ तापसौ ब्रह्मचारिणौ । पुत्रौ दशरथस्यैतौ
 भ्रातरौ रामलक्ष्मणौ ॥ १८ ॥ शरण्यौ सर्वसत्त्वानां श्रेष्ठौ
 सर्वधनुष्मताम् । रक्षःकुलनिहंतारौ त्रायेतां नो रघूत्तमौ
 ॥ १९ ॥ आत्तसज्जधनुषाविपुस्पृशावक्षयाशुगनिषंगसंगिनौ ।
 रक्षणाय मम रामलक्ष्मणावग्रतः पथि सदैव गच्छताम्
 ॥ २० ॥ सन्नद्धः कवची खड्गी चापबाणधरो युवा । गच्छ-
 न्मनोरथोऽस्माकं रामः पातु सलक्ष्मणः ॥ २१ ॥ रामो
 दाशरथिः शूरो लक्ष्मणानुचरो बली । काकुत्स्थः पुरुषः
 पूर्णः कौसल्येयो रघूत्तमः ॥ २२ ॥ वेदांतवेद्यो यज्ञेशः
 पुराणपुरुषोत्तमः । जानकीवल्लभः श्रीमानप्रमेयपराक्रमः
 ॥ २३ ॥ इत्येतानि जपन्नित्यं मद्भक्तः श्रद्धयाऽन्वितः । अश्व-
 मेधादिकं पुण्यं सप्राप्नोति न संशयः ॥ २४ ॥ रामं दूर्वा-
 दलक्ष्यामं पद्माक्षं पीतवाससम् । स्तुवंति नामभिर्दिव्यैर्न
 ते संसारिणो नरः ॥ २५ ॥ रामं लक्ष्मणपूर्वजं रघुवरं

सीतापतिं सुन्दरं काकुत्स्थं करुणार्णवं गुणनिधिं विप्रप्रियं
 धार्मिकम् । राजेन्द्रं सत्यसंधं दशरथतनयं श्यामलं शान्त
 मूर्तिं वन्दे लोकाभिरामं रघुकुलतिलकं राघवं रावणारिम्
 ॥ २६ ॥ रामाय रामभद्राय रामचंद्राय वेधसे । रघुनाथाय
 नाथाय सीतायाः पतये नमः ॥ २७ ॥ श्रीराम राम
 रघुनन्दन राम राम श्रीराम राम भरताग्रज राम राम ।
 श्रीराम राम रणकर्कश राम राम श्रीराम राम शरणं
 भव राम राम ॥ २८ ॥ श्रीरामचंद्रचरणौ मनसा
 स्मरामि श्रीरामचन्द्रचरणौ वचसा गृणामि । श्रीरामचन्द्र-
 चरणौ शिरसा नमामि श्रीरामचंद्रचरणौ शरणं प्रपद्ये ॥ २९ ॥
 माता रामो मत्पिता रामचन्द्रः स्वामी रामो मत्सखा
 रामचन्द्रः । सर्वस्वं मे रामचन्द्रो दयालुर्नान्यं जाने नैव
 जाने न जाने ॥ ३० ॥ दक्षिणे लक्ष्मणो यस्य वामे तु
 जनकात्मजा । पुरतो मारुतिर्यस्य तं वन्दे रघुनन्दनम् ॥ ३१ ॥
 लोकाभिरामं रणरंगधीरं राजीवनेत्रं रघुवंशनाथम् । कारु-
 ण्यरूपं करुणाकरं तं श्रीरामचन्द्रं शरणं प्रपद्ये ॥ ३२ ॥
 मनोजवं मारुतुल्यवेगं जितेन्द्रियं बुद्धिमतां वरिष्ठम् ।
 वातात्मजं वानरयूथमुख्यं श्रीरामदूतं शरणं प्रपद्ये ॥ ३३ ॥
 कूजन्तं रामरामेति मधुरं मधुराक्षरम् । आरुह्य कविता-
 शाखां वन्दे वाल्मीकिकोकिलम् ॥ ३४ ॥ आपदामपहर्तारं
 दातारं सर्वसम्पदाम् । लोकाभिरामं श्रीरामं भूयो भूयो
 नमाम्यहम् ॥ ३५ ॥ भर्जनं भवबीजानामर्जनं सुख-
 सम्पदाम् । तर्जनं यमदूतानां रामरामेति गर्जनम् ॥ ३६ ॥
 रामो राजमणिः सदा विजयते रामं रमेशं भजे रामेणा-

भिहता निशाचरचमूरामाय तस्मै नमः । रामान्नास्ति-
परायणं परतरं रामस्य दासोऽस्म्यहं रामे चित्तलयः सदा
भवतु मे भो राम मामुद्धर ॥ ३७ ॥ राम रामेति रामेति
रमे रामे मनोरमे । सहस्रनाम तत्तुल्यं रामनाम
वरानने ॥ ३८ ॥

इति श्रीबुधकौशिकविरचितं श्रीराम-

रक्षास्तोत्रं सम्पूर्णम्

५. ब्रह्मदेवकृतरामस्तुतिः

श्रीगणेशाय नमः ॥ ब्रह्मोवाच ॥ वन्दे देवं विष्णुमशे-
षस्थितिहेतुं त्वामध्यात्मज्ञानिभिरन्तर्हृदि भाव्यम् । हेया-
हेयद्वन्द्वविहीनं परमेकं सत्तामात्रं सर्वहृदिस्थं दृशिरूपम् ॥ १ ॥
प्राणापानौ निश्चयबुद्ध्या हृदि रुद्धा छित्त्वा सर्वं संशयबंधं
विषयौघान् । पश्यंतीशं यं गतमोहा यतयस्तं वन्दे रामं
रत्नकिरीटं रविभासम् ॥ २ ॥ मायातीतं माधवमाद्यं
जगदादिं मानातीतं मोहविनाशं मुनिबन्धम् । योगिध्येयं
योगविधानं परिपूर्णं वन्दे रामं रञ्जितलोकं रमणीयम् ॥ ३ ॥
भावाऽभावप्रत्ययहीनं भवमुख्यैर्भोगासक्तैरर्जितपदांबुज-
युग्मम् । नित्यं शुद्धं बुद्धमनंतं प्रणवाख्यं वन्दे रामं वीर-
मशेषासुरदाबन् ॥ ४ ॥ त्वं मे नाथो नाथितकार्याखिल-
कारी माना तीतो माधवरूपोऽखिलो धारी । भक्त्या गम्यो
भाविरूपो भवहारी योगाभ्यासैर्भावित चेतःसहचारी ॥ ५ ॥
त्वामाद्यंतं लोकततीनां परमीशं लोकनां नो लौकि-
कमानैरधिगम्यम् । भक्तिश्रद्धाभावसमेतैर्भजनीयं वन्दे
रामं सुन्दरमिन्दीवरनीलम् ॥ ६ ॥ को वा ज्ञातुं

त्वामतिमानं गतमानं मानासक्तो माधव शक्तो मुनि
मान्यम् । वृन्दारण्ये वंदितवृन्दारकवृन्दं वंदे रामं भवसु-
खवन्द्यं सुखकंदम् ॥ ७ ॥ नानाशास्त्रैर्वेदकदंबैः प्रतिपाद्यं
नित्यानंदं निर्विषयज्ञानमनादिम् । मत्सेवार्थं मानुषभावं
प्रतिपन्नं वंदे रामं मरकतवर्णं मथुरेशम् ॥ ८ ॥ श्रद्धा-
युक्तो यः पठतीमं स्तवमाद्यं ब्राह्मं ब्रह्मज्ञानविधानं भुवि
मर्त्यः । रामं श्यामं कामितकामप्रदमीशं ध्यात्वा ध्याता
पातकजालैर्विगतः स्यात् ॥ ९ ॥

इति श्रीमदध्यात्मरामायणे युद्धकाण्डे ब्रह्मदेवकृतं
रामस्तोत्रं सम्पूर्णम् ।

६. जटायुकृतरामस्तोत्रम्

श्रीगणेशाय नमः ॥ जटायुरुवाच ॥ अगणितगुणमप्र-
मेयमाद्यं सकलजगत्स्थितिसंयमादिहेतुम् । उपरमपरमं
परात्मभृतं सततमहं प्रणतोऽस्मि रामचन्द्रम् ॥ १ ॥
निरवधिसुखमिन्दिराकटाक्षं क्षपितसुरेन्द्रचतुर्मुखादिदुः-
खम् । नरवरमनिशं नतोऽस्मि रामं वरदमहं वरचापबाण-
हस्तम् ॥ २ ॥ त्रिभुवनकमनीयरूपमीड्यं रविशतभासुर-
मीहितप्रदानम् । शरणदमनिशं सुरागमूले कृतनिलयं
रघुनन्दनं प्रपद्ये ॥ ३ ॥ भवविपिनदवाग्निनामधेयं भवमुख-
दैवतदैवतं दयालुम् । दनुजपतिसहस्रकोटिनाशं रवितन-
यासदृशं हरिं प्रपद्ये ॥ ४ ॥ अविरतभवभावनातिदूरं
भवविमुखैर्मुनिभिः सदैव दृश्यम् । भवजलधिसुतारणाग्नि-
पोतं शरणमहं रघुनन्दनं प्रपद्ये ॥ ५ ॥ गिरिशगिरिसुता-
मनोनिवासं गिरिवरधारिणीमीहिताभिरामम् । सुरवरदनु-

जेन्द्रसेवितांघ्रिं सुरवरदं रघुनायकं प्रपद्ये ॥ ६ ॥ परधन-
 परदारवर्जितानां परगुणभूतिषु तुष्टमानसानाम् । पर-
 हितनिरतात्मनां सुसेव्यं रघुवरमंबुजलोचनं प्रपद्ये ॥ ७ ॥
 स्मितरुचिरविकासिताननाब्जमत्सुलभं सुरराजनीलनी-
 लम् । सितजलरुहचारुनेत्रशोभं रघुपतिमीशगुरोर्गुरं प्रपद्ये
 ॥ ८ ॥ हरिकमलजशंभुरूपभेदात्त्वमिह विभासि गुणत्रया-
 तुवृत्तः । रविरिव जलपूरितोदपात्रेष्वमरपतिस्तुतिपात्रमीश-
 मीडे ॥ ९ ॥ रतिपतिशतकोटिसुन्दराङ्गं शतपथगोचरभा-
 वना विदूरम् । यतिपतिहृदये सदा विभातं रघुपतिमा-
 तिहरं प्रभुं प्रपद्ये ॥ १० ॥ इत्येवं स्तुवतस्तस्य प्रसन्नोऽ-
 भूद्रघूत्तमः । उवाच गच्छ भद्रं ते मम विष्णोः परं पदम्
 ॥ ११ ॥ शृणोति य इदं स्तोत्रं लिखेद्वा नियतः पठेत् ।
 स याति मम सारूप्यं मरणे मत्स्मृतिं लभेत् ॥ १२ ॥
 इति राघवभाषितं तदा श्रुतवान् हर्षसमाकुलो द्विजः ।
 रघुनन्दनसाम्यमास्थितः प्रययौ ब्रह्मसुपूजितं पदम् ॥ १३ ॥

इति श्रीमदध्यात्मरामायणे आरण्यकांडे

जटायुकृतरामस्तोत्रं सम्पूर्णम्

७. रामाष्टकम्

श्रीगणेशाय नमः ॥ भजे विशेषसुन्दरं समस्तपाप-
 खण्डनम् । स्वभक्तिचित्तरञ्जनं सदैव राममद्वयम् ॥ १ ॥
 जटाकलापशोभितं समस्तपापनाशकम् । स्वभक्तभीति-
 भंजनं भजे ह राममद्वयम् ॥ २ ॥ निजस्वरूपबोधकं
 कृपाकरं भवापहम् । समं शिवं निरंजनं भजे ह रामम-
 द्वयम् ॥ ३ ॥ सदाप्रपञ्चकल्पितं ह्यनामरूपवास्तवम् ।

निराकृतिं निरामयं भजे ह राममद्वयम् ॥ ४ ॥ निष्प्र-
पञ्चानिर्विकल्पनिर्मलं निरामयम् । चिदेकरूपसंततं भजे
ह राममद्वयम् ॥ ५ ॥ भवाब्धिपोतरूपकं ह्यशेषदेहकल्पि-
तम् । गुणाकरं कृपाकरं भजे ह राममद्वयम् ॥ ६ ॥ महा-
वाक्यबोधकैर्विराजमानवाक्यदैः । परब्रह्म व्यापकं भजे
ह राममद्वयम् ॥ ७ ॥ शिवप्रदं सुखप्रदं भवच्छिदं भ्रमा-
पहम् । विराजमानदैशिकं भजे ह राममद्वयम् ॥ ८ ॥
रामाष्टकं पठति यः सुकरं सुपुण्यं व्यासेन भाषितमिदं
शृणुते मनुष्यः । विद्यां श्रियं विपुलसौख्यमनन्तकीर्तिं
सम्प्राप्य देहविलये लभते च मोक्षम् ॥ ९ ॥

इति श्रीव्यासविरचितं रामाष्टकं सम्पूर्णम् ।

८. श्रीरामाष्टकम्

श्रीगणेशाय नमः ॥ कृतार्तदेववन्दनं दिनेशवंशनंद-
नम् । सुशोभिभालनंदनं नमामि राममीश्वरम् ॥ १ ॥
मुनीन्द्रयज्ञकारकं शिलाविपत्तिहारकम् । महाधनुर्विदारकं
नमामि राममीश्वरम् ॥ २ ॥ स्वतातवाक्यकारिणं तपो-
वने विहारिणम् । करेषुचापधारिणं नमामि राममीश्वरम्
॥ ३ ॥ कुरङ्गमुक्तसायकं जटायुमोक्षदायकम् । प्रविद्धकी-
शनायकं नमामि राममीश्वरम् ॥ ४ ॥ प्लवंगसंघसंमतिं
निबद्धनिम्नगापतिम् । दशास्यवंशसंक्षतिं नमामि राम-
मीश्वरम् ॥ ५ ॥ विदीनदेवहर्षणं कपीप्सितार्थवर्षणम् ।
स्तबंधुशोककर्षणं नमामि राममीश्वरम् ॥ ६ ॥ गता-
रिराज्यरक्षणं प्रजाजनानार्तिभक्षणम् । कृतास्तमोहलक्षणं
नमामि राममीश्वरम् ॥ ७ ॥ हताखिलाचलाभरं स्वधा-

मनीतनागरम् । जगत्तमोदिवाकरं । नमामि राममीश्वरम्
॥८॥ इदं समाहितात्मना नरोरघूत्तमाष्टकम् । पठन्निरन्तरं
भयभवोद्भवं न विंदते ॥ ९ ॥

इति श्रीपरमहंसस्वामिब्रह्मानन्दविरचितं
श्रीरामाष्टकं संपूर्णम्

९. श्रीमहादेवकृतरामस्तुतिः

श्रीगणेशाय नमः ॥ श्रीमहादेव उवाच ॥ नमो-
ऽस्तु रामाय सशक्तिकाय नीलोत्पलश्यामलको-
मलाय । किरीटहाराद्भूषणाय सिंहासनस्थाय महा-
प्रभाय ॥ १ ॥ त्वमादिमध्यांतविहीन एकः सृजस्य-
वस्यत्सि च लोकजातम् । स्वमायया तेन न लिप्यसे
त्वं यत्स्वे सुखेऽजस्ररतोऽनवद्यः ॥ २ ॥ लीलां विधत्से
गुणसंवृतस्त्वं प्रसन्नभक्तालुविधानहेतोः । नानाऽवतारैः-
सुरमालुषाद्यैः प्रतीयसे ज्ञानिभिरेव नित्यम् ॥ ३ ॥ स्वांशेन
लोकं सकलं विधाय तं बिभर्षि च त्वं तदधः फणीश्वरः ।
उपर्यधो भान्वनिलोदुपौषधीप्रकर्षरूपोऽवासि नैकधा जगत्
॥ ४ ॥ त्वमिह देहभृतां शिखिरूपः पचसि भक्तमशेषमज-
स्रम् । पवनपंचकरूपसहायो जगद् खंडमनेन बिभर्षि ॥ ५ ॥
चंद्रसूर्यशिखिमध्यगतं यत्तज ईश चिदशेषतनूनाम् । प्राभ-
वत्तनुभृतामिह धैर्यं शौर्यमायुरखिलं तव सत्त्वम् ॥ ६ ॥
त्वं विरिञ्चिशिव विष्णुर्विभेदात्कालकर्मशशिसूर्यविभागात् ।
वादिनां पृथगिवेश विभासि ब्रह्म निश्चितमनन्यदिहैकम्
॥ ७ ॥ मत्स्यादिरूपेण यथा त्वमेकः श्रुतौ पुराणेषु च
लोकासिद्धः । तथैव सर्वं सदसद्विभागस्त्वमेव नान्यद्भवतो

विभाति ॥ ८ ॥ मद्यत्समुत्पन्नमनन्तसृष्टावुत्पत्स्यते यच्च
भवच्च यच्च । न दृश्यते स्थावरजंगमादौ त्वया विनाऽतः
परतः परस्त्वम् ॥ ९ ॥ तत्त्वं न जानन्ति परात्मनस्ते जनाः
समस्तास्तव माययातः । त्वद्भक्तसेवामहं मानसानां
विभाति तत्त्वं परमेकमैशम् ॥ १० ॥ ब्रह्मादयस्ते न विदुः
स्वरूपं चिदात्मतत्त्वं बहिरर्थभावाः । ततो बुधस्त्वामिदमेव
रूपं भक्त्या भजन्मुक्तिमुपैत्यदुःखः ॥ ११ ॥ अहं भवन्नाम-
गुणैः कृतार्थो वसामि काश्यामनिशं भवान्या । मुमूर्षमा-
णस्य विमुक्तयेऽहं दिशामि मंत्रं तव राम नाम ॥ १२ ॥
इमं स्तवं नित्यमनन्यभक्त्या शृण्वन्ति गायन्ति लिखन्ति
ये वै । ते सर्व सौख्यं परमं च लब्ध्वा भवत्पदं यान्तु
भवत्प्रसादात् ॥ १३ ॥

इति श्रीमहादेवकृतरामस्तोत्रं संपूर्णम्

१०. अहल्याकृतरामस्तोत्रम्

श्रीगणेशाय नमः ॥ अहल्योवाच ॥ अहो कृतार्थाऽस्मि
जगन्निवास ते पादाब्जसंलग्नरजःकणादहम् । स्पृश्यामि
यत्पद्मजशंकरादिभिर्विमृग्यते रंधितमानसैः सदा ॥ १ ॥
अहो विचित्रं तव राम चेष्टितं मनुष्यभावेन विमोहितं
जगत् । चलस्यजस्रं चरणादिवर्जितः संपूर्ण आनन्दमयोऽ-
तिमायिकः ॥ २ ॥ यत्पादपङ्कजपरागपवित्रगात्रा भागीरथी
भवविरिंचिमुखान्पुनाति । साक्षत्स एव मम दृग्विषयो
यदास्ते किं वर्ण्यते मम पुराकृतभागधेयम् ॥ ३ ॥ मर्त्या-
वतारे मनुजाकृतिं हरिं रामाभिधेयं रमणीयदेहिनम् ।
धनुर्धरं पद्मविशाललोचन भजामि नित्य न परान्भाजिष्ये

॥ ४ ॥ यत्पादपंकजरजः श्रुतिभिर्विमृग्यं यन्नाभिपंकजभवः
 कमलासनश्च । यन्नामसाररसिको भगवान्पुरारिस्तं
 रामचन्द्रमनिशं हृदि भावयामि ॥ ५ ॥ यस्यावतार-
 चरितानि विरंचिलोके गायन्ति नारदमुखा भवप-
 न्नजाद्याः । आनन्दजाश्लुषपरिषिक्तकुचाग्रसीमा वागीश्वरी
 च तमहं शरणं प्रपद्ये ॥ ६ ॥ सोऽयं परात्मा पुरुषः
 पुराण एष स्वयं ज्योतिरनंत आद्यः । मायातनुं लोक-
 विमोहनीयां धत्ते परानुग्रह एष रामः ॥ ७ ॥ अयं हि
 विश्वोद्भवसंयमानामेकः स्वमायागुणबिंबितो यः । विरं-
 चिविष्ण्वीश्वरनामभेदान् धत्ते स्वतंत्रः परिपूर्ण आत्मा ॥ ८ ॥
 नमोऽस्तु ते राम तवांग्रिपंकजं श्रिया धृतं वक्षसि लालितं
 प्रियात् । आक्रान्तमेकेन जगन्नयं पुरा ध्येयं मुनीन्द्रैरभि-
 मानवर्जितैः ॥ ९ ॥ जगतामादिभृतस्त्वं जगदाश्रयः ।
 सर्वभूतेष्वसंबद्ध एको भाति भवान्परः ॥ १० ॥ ओंकार-
 वाच्यस्त्वं राम वाचमविषयः पुमान् । वाच्यवाचकभेदेन
 भवानेव जगन्मयः ॥ ११ ॥ कार्यकारणकर्तृत्वफलसाधन-
 भेदतः । एको विभासि रामस्त्वं मायया बहुरूपया ॥ १२ ॥
 त्वन्मायामोहितधियस्त्वां न जानन्ति तत्त्वतः । मानुषं
 त्वाभिमन्यन्ते मायिनं परमेश्वरम् ॥ १३ ॥ आकाशवत्त्वं
 सर्वत्र बहिरंतर्गतोऽमलः । असङ्गो ह्यचलो नित्यः शुद्धो
 बुद्धः सदव्ययः ॥ १४ ॥ योषिन्मूढाहमज्ञा ते तत्त्वं जाने
 कथं विभो । तस्मात्ते शतशो राम नमस्कुर्व्यामनन्यधीः
 ॥ १५ ॥ देव मे यत्र कुत्रापि स्थिताया अपि सर्वदा ।
 त्वपादकमले सक्ता भक्तिरेव सदाऽस्तु मे ॥ १६ ॥ नमस्ते

पुरुषाध्यक्ष नमस्ते भक्तवत्सल । नमस्तेऽस्तु हृषीकेश
नारायण नमोऽस्तुते ॥ १७ ॥ भवभयहरमेकं भानुकोटि-
प्रकाशं करधृतशरचापं कालमेघावभासम् । कनक-
रुचिरवस्त्रं रत्नवत्कुण्डलाढ्यं कमलविशदनेत्रं सानुजं
राममीडे ॥ १८ ॥ स्तुत्वैवं पुरुषं साक्षाद्राघवं पुरतः
स्थितम् । परिक्रम्य प्रणम्याशु सानुज्ञाता ययौ पतिम्
॥ १९ ॥ अहल्यया कृतं स्तोत्रं यः पठेद्भक्तिसंयुतः । स
मुच्यतेऽखिलैः पापैः परं ब्रह्माधिगच्छति ॥ २० ॥ पुत्राद्यर्थे
पठेद्भक्त्या रामं हृदि निधाय च । सवत्सरेण लभते वंध्या
अपि सुपुत्रकम् ॥ २१ ॥ सर्वान्कामानवाप्नोति रामचन्द्र-
प्रसादतः ॥ २२ ॥ ब्रह्मघ्नो गुरुतल्पगोऽपि पुरुषः स्तेयी
सुरापोऽपि वा मातृभ्रातृविहिंसकोऽपि सततं भोगैकब-
द्धातुरः । नित्यं स्तोत्रमिदं जपन् रघुपतिं भक्त्या हृदिस्थं
स्मरन् ध्यायन्मुक्तिमुपैति किं पुनरसौ स्वाचारयुक्तो
नरः ॥ २३ ॥

इति श्रीमदध्यात्मरामायण उमामहेश्वरसंवादे

बालकाण्डांतर्गतमहल्याविरचितं

रामचंद्रस्तोत्रं सम्पूर्णम्

११. इन्द्र कृतरामस्तोत्रम्

श्रीगणेशाय नमः ॥ इन्द्र उवाच ॥ भजेऽहं सदा
राममिंदीवराभं भवारण्यदावानलाभाभिधानम् ।
भवानीहृदा भावितानन्दरूपं भवाभावहेतुं भवा-
दिप्रपन्नम् ॥ १ ॥ सुरानीकटुःखौघनाशैकहेतुं नराकार-
देहं निराकारमीडयम् । परेशं परानंदरूपं वरेण्यं हरिं-

राममीशं भजे भारनाशम् ॥ २ ॥ प्रपन्नाखिलानन्ददोहं
 प्रपन्नं प्रपन्नार्तिनिःशेषनाशाभिधानम् । तपोयोगयोगी-
 शभावाभिभाव्यं कपीशादिमित्रं भजे राममित्रम् ॥ ३ ॥
 सदा भोगभाजां सुदूरे विभातं सदा योगभाजामदूरे
 विभातम् । चिदानन्दकंदं सदा राघवेशं विदेहात्मजा-
 नंदरूपं प्रपद्ये ॥ ४ ॥ महायोगमायाविशेषानुयुक्तो
 विभासीश लीलानराकारवृत्तिः । त्वदानंदलीलाकथापू-
 र्णकर्णाः सदानंदरूपा भवन्तीह लोके ॥ ५ ॥ अहं मान-
 पानाभिमत्तप्रमत्तो न वेदाखिलेशाभिमानाभिमानः ।
 इदानीं भवत्पादपद्मप्रसादात्रिलोकाधिपत्याभिमानो
 विनष्टः ॥ ६ ॥ स्फुरद्भक्तकेयूरहाराभिरामं धराभारभू-
 तासुरानीकदावम् । शरच्चंद्रवक्त्रं लसत्पद्मनेत्रं दुरावार-
 पारं भजे राघवेशम् ॥ ७ ॥ सुराधीशनीलाश्रनीलांग-
 कांतिं विराधादिरक्षोवधाह्लोकशांतिम् । किरीटादिशोभं
 पुरारातिलाभं भजे रामचन्द्रं रघूणामधीशम् ॥ ८ ॥
 लसच्चंद्रकोटिप्रकाशादिपीठे समासीनमंके समाधाय
 सीताम् । स्फुरद्धेमवर्णां तडित्पुंजभासां भजे रामचन्द्रं
 निवृत्तार्तितन्द्रम् ॥ ९ ॥

इति श्रीमदध्यात्मरामायणे युद्धकाण्डे इन्द्र-

कृतं रामस्तोत्रं सम्पूर्णम्

१२. रामचंद्राष्टकम्

श्रीगणेशाय नमः ॥ चिदाकारो धाता परमसुखदः
 पावनतनुर्मुनीन्द्रैर्योगीन्द्रर्यतिपतिसुरेन्द्रेर्हनुमता । सदा
 सेव्यः पूर्णो जनकतनयांगः सुरगुरु रमानाथो रामो रमतु

मम चित्तेतु सततम् ॥ १ ॥ मुकुंदो गोविंदो जनकतनयाला-
लितपदः पदं प्राप्ता यस्याधमकुलभवा चापि शबरी ।
गिरातीतोऽगम्यो विमलधिषणैर्वेदवचसा रमानाथो
रामो रमतु मम चित्ते तु सततम् ॥ २ ॥ धराधीशोऽधीशः
सुरनरवराणां रघुपतिः किरीटी केयूरी कनककपिशः
शोभितवपुः । समासीनः पीठे रविशतनिभः शांतमनसो
रमानाथो रामो रमतु मम चित्ते तु सततम् ॥ ३ ॥
वरेण्यः शारण्यः कपिपतिसखा चांतविधुरो ललाटे
काश्मीरो रुचिरगतिभंगः शशिमुखः । नराकारो
रामो यतिपतिनुतः संसृतिहरो रमानाथो रामो रमतु
मम चित्ते तु सततम् ॥ ४ ॥ विरूपाक्षः काश्यामुपदि-
शति यन्नाम शिवदं सहस्रं यन्नाम्नां पठति गिरिजा प्रत्यु-
षसि वै । कलौ के गायंतीश्वरविधिमुखा यस्य चरितं
रमानाथो रामो रमतु मम चित्तेतु सततम् ॥ ५ ॥ परो
धीरोऽधीरोऽसुरकुलभवश्चासुरहरः परात्मा सर्वज्ञो नरसु-
रगणैर्गीतसुयशाः । अहल्याशापघ्नः शरकर अजः कौशि-
कसखा रमानाथो रामो रमतु मम चित्ते तु सततम् ॥ ६ ॥
हृषीकेशः शौरिर्धरणिधरशायी मधुरिपुरुषेन्द्रो वैकुण्ठो
गजरिपुहरस्तुष्टमनसः । बलिध्वंसो वीरो दशरथसुतो
नीतिनिपुणो रमानाथो रामो रमतु मम चित्ते तु सततम्
॥ ७ ॥ कविः सौमित्रीडयः कपटमृगघाती वनचरो रण-
श्लाघी दांतो धरणिभरहर्ता सुरनुतः । अमानी मानज्ञो
निखिलजनपूज्यो हृदिशयो रमानाथो रामो रमतु मम चित्ते
तु सततम् ॥ ८ ॥ इदं रामस्तोत्रं वरममरदासेन रचित-

मुषःकाले भक्त्या यदि पठति यो भावसाहितम् । मनुष्यः
स क्षिप्रं जनिमृतिभयं तापजनकं परित्यज्य श्रेष्ठं रघुप-
तिपदं याति शिवतम् ॥ ९ ॥

इति श्रीमद्रामदासपूज्यशिष्यश्रीमद्धंसदासशिष्येणामरदासा-
ख्यकविना विराचितं श्रीमद्रामचंद्राष्टकं समाप्तम्

१३. श्रीसीतारामाष्टकम्

श्रीः ॥ ब्रह्ममहेन्द्रसुरेन्द्रमरुद्गणरुद्रमुनीन्द्रगणैरतिरम्यं
क्षीरसरित्पाततीरमुपेत्य तुतं हि सतामवितारमुदारम् ।
भूमिभरप्रशमार्थमथ प्रथितप्रकटीकृतचिद्धनमूर्तिं त्वां
भजतो रघुनन्दन देहि दयाघन मे स्वपदांबुजदास्थम् ॥ १ ॥
पद्मदलायतलोचन हे रघुवंशविभूषण देव दयालो निर्मल-
नीरदनीलतनोऽखिललोकहृदंबुजभासकभानो । कोमल-
गात्रपवित्र-पदाब्जरजःकण-पावितगौतमकान्तं त्वां
भजतो० ॥ २ ॥ पूर्णपरात्परपालयमामतिदीनमनाथमनन्त
सुखाब्धे प्रावृढदभ्रतडित्सुमनोहरपीतवरांबर राम नमस्ते ।
कामविभंजन कांततरानन काञ्चनभूषण रत्नकिरीटं त्वां
भजतो० ॥ ३ ॥ दिव्यशरच्छशिकांतिहरोज्ज्वलमौक्तिक-
मालविशालसुमौले कोटिरविप्रभचारुचरित्र पवित्रविचि-
त्रधनुःशरपाणे । चण्डमहाभुजदण्डविखण्डितराक्षसराज-
महागजदण्ड त्वां भजतो० ॥ ४ ॥ दोषविहिंस्र भुजंगस-
हस्रसुरोषमहानलकीलकलापेजन्मजरामरणोर्मिमनोमद-
मन्मथनक्रविचक्रभवाब्धौ । दुःखनिधौ च चिरं पतितं
कृपयाऽद्य समुद्धर राम ततो मां त्वां भजतो० ॥ ५ ॥
संसृतिघोरमदोत्कटकुंजरवृक्षदनीरदर्पिण्डिततुण्डं दण्ड-


करोन्मथितं च रजस्तम उन्मदमोहपदोज्झितमार्तम् ।
 दीनमनन्यगतिं कृपणं शरणागतमाशुविमोचय मूढं त्वां
 भजतो० ॥ ६ ॥ जन्मशतार्जितपापसमन्वितहृत्कमले
 पतिते पशुकल्पे हे रघुवीर महारणधीर दयां कुरु मय्यति-
 मंदमनीषे । त्वंजननी भगिनी च पिता मम तावदसि त्व-
 विताऽपिकृपालो त्वां भजतो० ॥ ७ ॥ त्वां तु दयालुम-
 किंचनवत्सलमुत्पलहारमपारमुदारं राम विहाय कमन्यम-
 नामयमीश जनं शरणं ननु यायाम् । त्वत्पदपद्ममतः
 श्रितमेव मुदा खलु देव सदाऽव ससीतं त्वां
 भजतो० ॥ ८ ॥ यः करुणामृतसिंधुरनाथजनोत्तमबंधु-
 रजोत्तमकारी भक्तभयोर्मिभवाब्धितरी सरयूतटिनीतट-
 चारुविहारी । तस्य रघुप्रवरस्य निरन्तरमष्टकमेतद-
 निष्टहरं वै यस्तु पठेदमरः स नरो लभतेऽच्युतरामपदांबु-
 जदास्यम् ॥ ९ ॥

इति श्रीमन्मधुसूदनाश्रमशिष्याच्युतयति-

विरचितं श्रीमत्सीतारामाष्टकं संपूर्णम्

रामस्तोत्राणि ॥ १३ ॥

अथ मारुतिस्तोत्राणि ।



मनोजवं मारुततुल्यवेगंजितेन्द्रियं बुद्धिमतां वरिष्ठम् ।
वातात्मजं वानरयूथमुख्यं श्रीरामदूतं शरणं प्रपद्ये ॥

१. मारुतिस्तोत्रम्

श्रीगणेशाय नमः ॥ ॐ नमो भगवते विचित्रे वीर
हनुमते प्रलयकालानलप्रज्वलनाय प्रतापवज्रदेहाय अञ्ज-
नीगर्भसंभूताय प्रकटविक्रमवीरदैत्यदानवयक्षरक्षोगणग्रह-
बन्धनाय भूतग्रहबन्धनाय प्रेतग्रहबन्धनाय पिशाचग्रहब-
न्धनाय शाकिनीडाकिनीग्रहबन्धनाय काकिनीकामिनीग्रह-
बन्धनाय ब्रह्मग्रहबन्धनाय ब्रह्मराक्षसग्रहबन्धनाय चोरग्रह
बन्धनाय मारीग्रहबन्धनाय एहि एहि आगच्छ आगच्छ आवे
शय आवेशय मम हृदये प्रवेशय प्रवेशय स्फुर स्फुर
प्रस्फुर प्रस्फुर सत्यं कथय व्याघ्रमुखबन्धन सर्पमुखबन्धन
राजमु० नारीमु० सभामु० शत्रुमु० सर्वमु० लंकाप्रसाद-

भंजन अमुकं मे वशमानय क्लीं क्लीं क्लीं ह्रीं श्रीं श्रीं
राजानं वशमानय श्रीं ह्रीं क्लीं स्त्रीणां आकर्षय आकर्षय
शत्रून्मर्दय मर्दय मारय मारय चूर्णय चूर्णय खे खे श्रीराम-
चंद्राज्ञया मम कार्यसिद्धिं कुरु कुरु ॐ ह्रां ह्रीं हूं ह्रूं ह्रौं
ह्रः फद् स्वाहा । विचित्रवीर हनुमन् मम सर्व शत्रून् भस्म
कुरु कुरु हन हन हुं फद् स्वाहा॥ एकादशशतवारं जपित्वा
सर्वशत्रून् वशमानयतिनान्यथा इति ॥

इति मारुतिस्तोत्रं समाप्तम्

२. हनुमत्स्तोत्रम् ।

श्रीगणेशाय नमः ॥ ॐ अस्य श्रीहनुमद्वडवानलस्तोत्र-
मंत्रस्य । श्रीरामचन्द्रऋषिः । श्रीवडवानलहनुमान् देवता ।
मम समस्तारोगप्रशमनार्थं आयुरारोग्यश्वर्याभिवृद्धयर्थं
समस्तपापक्षयार्थं सीतारामचंद्रप्रीत्यर्थं हनुमद्वडवानल-
स्तोत्रजपमहं करिष्ये । ॐ ह्रां ह्रीं ॐ नमो भगवते
श्रीमहाहनुमते प्रकटपराक्रम सकसदिङ्मंडलयशो-
वितानधवलीकृतजगत्रितय वज्रदेह रुद्रावतार लंकापुरी-
दहन उमाअमलमंत्र उदधिवंधन दशशिरःकृतान्तक-
सीताश्वासनवायुपुत्र अंजनीगर्भसंभूतश्रीरामलक्ष्मणा-
नन्दकर कपिसैन्यप्राकार सुग्रीवसाह्य रणपर्वतोत्पाटन
कुमारब्रह्मचारिन् गंभीरनाद सर्वपापग्रहवारण सर्वज्वरो-
च्चाटन डाकिनीविध्वंसन ॐ ह्रां ह्रीं ॐ नमो भगवते
महावीरवीराय सर्वदुःखनिवारणाय ग्रहमंडलसर्वभूत-
मंडलसर्वपिशाचमंडलोच्चाटन भूतज्वरैकाहिकज्वरद्व्या-
हिकज्वरत्र्याहिकज्वर चातुर्थिकज्वर संतापज्वरविषम

ज्वरतापज्वरमाहेश्वरवैष्णवज्वरान् छिंधि छिंधि यक्ष-
 ब्रह्मराक्षसभूतप्रेतपिशाचान् उच्चाटय उच्चाटय ॐ ह्रां
 श्रीं ॐ नमो भगवते श्रीमहाहनुमते ॐ ह्रां ह्रीं हूं ह्रूं
 ह्रौं ह्रः आं हां हां हां हां हां औं सौं एहि एहि एहि ॐ हं
 ॐ हं ॐ हं ॐ नमो भगवते श्रीमहाहनुमते श्रवण-
 चक्षुर्भूतानां शाकिनीडाकिनीन विषमदुष्टानां सर्व विषं
 हरहर आकाशभुवने भेदय भेदय छेदय छेदय मारय
 मारय शोषय शोषय मोहय मोहय ज्वालय ज्वालय
 प्रहारय प्रहारय सकलमायां भेदय ॐ ह्रां ह्रीं ॐ नमो
 भगवते महाहनुमते सर्वप्रहोच्चाटनपरबलं क्षोभय क्षोभय
 सकलबंधनमोक्षणंकुरुकुरुशिरःशूलगुल्मशूलसर्वशूला----
 त्रिर्मूलय निर्मूलय नागपाशानंतवासुकितक्षककर्कोटक-
 कालियान् यक्षकुलजलगतबिलगतरात्रिचरादिवाचरस-
 र्वात्रिर्विषं कुरु कुरु स्वाहा । राजभयचोरभयपरमंत्रपर-
 यन्त्रपरतंत्रपरविद्याश्छेदय छेदय स्वमंत्रस्वयंत्रस्व-
 विद्याः प्रगटय प्रकटय सर्वारिष्टान्नाशय नाशय सर्वशत्रू-
 न्नाशय नाशय असाध्यं साधय साधय हुंफट् स्वाहा ॥

इति विभीषणकृतं हनुमद्वडवानलस्तोत्रं संपूर्णम्

३. श्रीहनुमत्ताण्डवस्तोत्रम्

वन्दे सिन्दूरवर्णाभं लोहिताम्बरभूषितम् ।

रक्ताङ्गरागशोभाढ्यं शोणपुच्छं कपीश्वरम् ॥

भजे समीरनन्दनं, सुभक्तचित्तरञ्जनं, दिनेशरूपभक्षकं,
 समस्तभक्तरक्षकम् । सुकण्ठकार्यसाधकं, विपक्षपक्षबाधकं,

समुद्रपारगामिनं, नमामि सिद्धकामिनम् ॥ १ ॥ सुशंकितं
सुकण्ठमुक्तवान् हि यो हितं वचस्त्वमाशु धैर्यमाश्रयात्र
वो भयं कदापि न । इति प्लवंगनाथभाषितं निशम्य
वानराऽधिनाथ आप शं तदा, स रामदूत आश्रयः ॥ २ ॥
सुदीर्घबाहुलोचनेन, पुच्छगुच्छशोभिना, भुजद्वयेन सोदरीं
निजांसयुग्ममास्थितौ । कृतौ हि कोसलाधिपौ, कपीशरा-
जसन्निधौ; विदेहजेशलक्ष्मणौ, स मे शिवं करोत्वरम्
॥ ३ ॥ सुशब्दशास्त्रपारगं, विलोक्य रामचन्द्रमाः, कपीश
नाथसेवकं, समस्तनीतिमार्गगम् । प्रशस्य लक्ष्मणं प्रति,
प्रलम्बबाहुभूषितः कपीन्द्रसख्यमाकरोत्, स्वकार्यसाधकः
प्रभुः ॥ ४ ॥ प्रचण्डवेगधारिणं, नगेन्द्रगर्वहारिणं, फणीश-
मातृगर्वहृद्दशास्यवासनाशकृत् । विभीषणेन सख्यकृद्विदेह
जातितापहृत्, सुकण्ठकार्यसाधकं, नमामि यातुघातकम्
॥ ५ ॥ नमामि पुष्पमौलिनं, सुवर्णवर्णधारिणं गदायुधेन
भूषितं, किरीटकुण्डलान्वितम् । सुपुच्छगुच्छतुच्छलंकदा-
हकं सुनायकं विपक्षपक्षराक्षसेन्द्र-सर्ववंशनाशकम् ॥ ६ ॥
रघूत्तमस्य सेवकं नमामि लक्ष्मणप्रियं दिनेशवंशभूषणस्य
सुद्रिकाप्रदर्शकम् । विदेहजातिशोक्तापहारिणम् प्रहारिणम्
सुसूक्ष्मरूपधारिणं नमामि दीर्घरूपिणम् ॥ ७ ॥ नभस्वदात्म-
जेन भास्वता त्वया कृता महासहा यता यया द्वयोर्हितं
ह्यभूत्स्वकृत्यतः । सुकण्ठ आप तारकां रघूत्तमो विदेहजां
निपात्य वालिनं प्रभुस्ततो दशाननं खलम् ॥ ८ ॥ इमं
स्तवं कुजेऽहि यः पठेत्सुचेतसा नरः कपीशनाथसेवको
भुनक्तिसर्वसम्पदः । प्लवङ्गराजसत्कृपाकटाक्षभाजनस्सदा

न शत्रुतो भयं भवेत्कदापि तस्य तुस्तिवह ॥ ९ ॥ नेत्राङ्ग-
नन्दधरणीवत्सरेऽनङ्गवासरे । लोकेश्वराख्यभट्टेन हनुमत्ता-
ण्डवं कृतम् ॥ १० ॥

इति हनुमत्ताण्डवस्तोत्रम्

४. पञ्चमुखहनुमत्कवचम्

श्रीगणेशाय नमः ॥ ॐ श्रीपञ्चवदनायाञ्जनेयाय नमः॥
ॐ अस्य श्रीपञ्चमुखहनुमत्कवचमंत्रस्य ब्रह्मा ऋषिः,
गायत्रीछन्दः, पञ्चमुखविराट्हनुमान् देवता, ह्रीं बीजं,
श्रीं शक्तिः, क्रौं कीलकं, क्लूं कवचं, क्रैं अस्त्राय फट् इति
दिग्बन्धः ॥ श्रीगरुड उवाच । अथ ध्यानं प्रवक्ष्यामि
शृणु सर्वाङ्गसुन्दरि ॥ यत्कृतं देवदेवेन ध्यानं हनुमतः
प्रियम् ॥ १ ॥ पञ्चवक्त्रं महाभीमं त्रिपञ्चनयनैर्युतम् ॥
बाहुभिर्दशभिर्युक्तं सर्वकामार्थसिद्धिदम् ॥ २ ॥ पूर्वं तु
वानरं वक्त्रं कोटिसूर्यसमप्रभम् ॥ दंष्ट्राकरालवदनं भृकु-
टीकुटिलक्षणम् ॥ ३ ॥ अस्यैव दक्षिणं वक्त्रं नारसिंहं
महाद्भुतम् ॥ अत्युग्रतज्जोवपुषं भीषणं भयनाशनम् ॥ ४ ॥
पश्चिमं गारुडं वक्त्रं वक्रतुण्डं महाबलम् ॥ सर्वनाग-
प्रशमनं विषभूतादिकृन्तनम् ॥ ५ ॥ उत्तरं सौकरं वक्त्रं
कृष्णं दीप्तं नभोपमम् ॥ पातालसिंहवेतालज्वररोगादि-
कृन्तनम् ॥ ६ ॥ ऊर्ध्वं हयाननं घोरं दानवान्तकरं
परम् ॥ येन वक्त्रेण विभ्रेन्द्र तारकाख्यं महासुरम् ॥ ७ ॥
जघान शरणं तत्स्यात्सर्वशत्रुहरं परम् ॥ ध्यात्वा पञ्च-
मुखं रुद्रं हनुमन्तं दयानिधिम् ॥ ८ ॥ खड्गं त्रिशूलं
खट्वाङ्गं पाशमङ्कुशपर्वतम् ॥ मुष्टिं कौमुदकीं वृक्षं धार-

यन्तं कमण्डलुम् ॥ ९ ॥ भिन्दिपालं ज्ञानमुद्रां दशभि-
 मुनिपुंगवम् ॥ एतान्यायुधजालानि धारयन्तं भजाम्यहम्
 ॥ १० ॥ प्रेतासनोपविष्टं तं सर्वाभरणभूषितम् ॥ दिव्य-
 माल्याम्बरधरं दिव्यगन्धानुलेपनम् ॥ ११ ॥ सर्वाश्चर्यमयं
 देवं हनुमद्विश्वतोमुखम् ॥ पञ्चास्यमच्युतमनेकविचित्रवर्णं
 वक्रं शशाङ्कशिखरं कपिराजवर्यम् ॥ पीताम्बरादिमुकुटै-
 रूपशोभिताङ्गं पिङ्गाक्षमाद्यमनिशं मनसास्मरामि ॥ १२ ॥
 मर्कटेशं महोत्साहं सर्वशत्रुहरं परम् ॥ शत्रुं संहर मां रक्ष
 श्रीमन्नापदमुद्धर ॥ १३ ॥ ॐ हरिमर्कट मर्कटमंत्रमिदं
 परिलिख्यति लिख्यति वामतले ॥ यदि नश्यति नश्यति
 शत्रुकुलं यदि मुञ्चति मुञ्चति वामलता ॥ १४ ॥ ॐ हरिम-
 र्कटाय स्वाहा । ॐ नमो भगवते पञ्चवदनाय पूर्वकपि-
 मुखाय सकलशत्रुसंहारणाय स्वाहा । ॐ नमो भग-
 वते पञ्चवदनाय दक्षिणमुखाय करालवदनाय नरासि-
 हाय सकलभूतप्रमथनाय स्वाहा । ॐ नमो भगवते
 पञ्चवदनाय पश्चिममुखाय गरुडाननाय सकलविषहराय
 स्वाहा । ॐ नमो भगवते पञ्चवदनायोत्तरमुखायादिव-
 राहाय सकलसम्पत्कराय स्वाहा । ॐ नमो भगवते
 पञ्चवदनायोर्ध्वमुखाय हयग्रीवाय सकलजनवशंकराय
 स्वाहा । ॐ अस्य श्रीपञ्चमुखहनुमन्मन्त्रस्य श्रीरामचन्द्र
 ऋषिः अनुष्टुप्छन्दः पञ्चमुखवीरहनुमान् देवता, हनु-
 मानिति बीजम्, वायुपुत्र इति शक्तिः, अञ्जनीसुत इति
 कीलकम्, श्रीरामदूतहनुमत्प्रसादसिद्धयर्थे जपे विनि-
 योगः ॥ इति ऋष्यादिकं विन्यस्य ॐ अञ्जनीसुताय

अंगुष्ठाभ्यां नमः । ॐ रुद्रमूर्तये तजनीभ्यां नमः । ॐ
 वायुपुत्राय मध्यमाभ्यां नमः । ॐ अग्निगर्भाय अनामि-
 काभ्यां नमः । ॐ रामदूताय कनिष्ठिकाभ्यां नमः । ॐ
 पञ्चमुखहनुमते करतलकरपृष्ठाभ्यां नमः । इति करन्यासः ॥
 ॐ अञ्जनीसुताय हृदयाय नमः । ॐ रुद्रमूर्तये शिरसे
 स्वाहा । ॐ वायुपुत्राय शिखायै वषट् । ॐ अग्निगर्भाय
 कवचाय हुं ॥ ॐ रामदूताय नेत्रत्रयाय वौषट् । ॐ
 पञ्चमुखहनुमते अस्त्राय फट् ॥ पञ्चमुखहनुमते स्वाहा ॥
 इति दिग्बन्धः ॥ ॥ अथ ध्यानम् । वन्दे वानरनारसिंहख-
 गरात्क्रोडाश्वक्क्रान्वितं दिव्यालङ्करणं त्रिपञ्चनयनं देदी-
 प्यमानं रुचा ॥ हस्ताब्जैरसिखेटपुस्तकसुधाकुम्भाकु-
 शाद्रिं हलं खट्वाङ्गं फणिभूरुहं दशभुजं सर्वारिवीराप-
 हम् ॥ १ ॥ इति ॥ अथ मन्त्रः ॥ ॐ श्रीरामदूतायाञ्ज-
 नेयाय वायुपुत्राय महाबलपराक्रमाय सीतादुःखनिवा-
 रणाय लङ्कादहनकारणाय महाबलप्रचण्डाय फाल्गुन-
 सखाय कोलाहलसकलब्रह्माण्डविश्वरूपाय सतसमु-
 द्रनिर्लङ्घनाय पिङ्गलनयनायामितविक्रमाय सूर्यवि-
 म्बफलसेवनाय दुष्टनिवारणाय दृष्टिनिरालङ्कृताय
 सञ्जीविनी सञ्जीविताङ्गद लक्ष्मणमहाकपि सैन्यप्राण-
 दाय दशकण्ठविध्वंसनाय रामेष्टाय महाफाल्गुनसखाय
 सीतासहितरामवरप्रदाय षट्प्रयोगागमपञ्चमुखवीरहनु-
 मन्मन्त्रजपे विनियोगः ॥ ॐ हरिमर्कटमर्कटाय बंबंबंबंबं
 वौषट् स्वाहा । ॐ हरिमर्कटमर्कटाय फंफंफंफं फट्
 स्वाहा । ॐ हरिमर्कटमर्कटाय खेंखेंखेंखेंखें मारणाय

स्वाहा ॥ ॐ हरिमर्कटमर्कटाय लुंलुंलुंलुंलुं आकर्षित सक-
लसम्पत्कराय स्वाहा ॐ हरिमर्कटमर्कटाय धंधंधंधंधं
शत्रुस्तम्भनाय स्वाहा ॥ ॐ टंटंटंटंटं कूर्ममूर्तये पश्चमुख-
वीरहनुमते परयंत्रपरतंत्रोच्चाटनाय स्वाहा ॥ ॐ कंखंगंधं
चंचंजंजंजं टंटंटंटं तंधंधंधं पंफंबंभं यंरंलंवं शंषंसंहं
लंक्षं स्वाहा ॥ इति दिग्बंधः ॐ पूर्वकपिमुखाय पश्चमुख-
हनुमते टंटंटंटंटं सकलशत्रुसंहरणाय स्वाहा ॥ ॐ दक्षि-
णमुखाय पश्चमुखहनुमते करालवदनाय नरसिंहाय ॐ
द्वांद्वांद्वांद्वांद्वांः सकलभूतप्रेतदमनाय स्वाहा ॥ ॐ पश्चि-
ममुखाय गरुडाननाय पश्चमुखहनुमते मंमंमंमंमं सकलवि-
षहराय स्वाहा ॥ ॐ उत्तरमुखायादिवराहाय लंलंलंलंलं
नृसिंहाय नीलकण्ठमूर्तये पश्चमुखहनुमते स्वाहा ॥ ॐ
ऊर्ध्वमुखाय हयग्रीवाय रुंरुंरुंरुं रुद्रमूर्तये सकलप्रयो-
जननिर्वाहकाय स्वाहा ॥ ॐ अञ्जनीसुताय वायुपुत्राय
महाबलाय सीताशोकनिवारणाय श्रीरामचंद्रकृपापादु-
काय महावीर्यप्रमथनाय ब्रह्माण्डनाथाय कामदाय पश्चमुख-
वीरहनुमते स्वाहा । भूतप्रेतपिशाचब्रह्मराक्षसशाकिनीडा-
किन्यन्तरिक्षग्रहपरयंत्रपरतंत्रोच्चाटनाय स्वाहा ॥ सकलप्र-
योजननिर्वाहकाय पश्चमुखवीरहनुमते श्रीरामचन्द्रवर-
प्रसादाय जंजंजंजंजं स्वाहा ॥ इदं कवचं पठित्वा तु
महाकवचं पठेन्नरः ॥ एकवारं जपेत्स्तोत्रं सर्वशत्रुनिवारणम्
॥ १५ ॥ द्विवारं तु पठेन्नित्यं पुत्रपौत्रप्रवर्धनम् ॥ त्रिवारं च
पठेन्नित्यं सर्वसम्पत्करं शुभम् ॥ १६ ॥ चतुर्वारं पठेन्नित्यं
सर्वरोगनिवारणम् ॥ पञ्चवारं पठेन्नित्यं सर्वलोकवशङ्करम्

॥ १७ ॥ षड्वारं च पठेन्नित्यं सर्वदेववशङ्करम् ॥ सप्तवारं
पठेन्नित्यं सर्वसौभाग्यदायकम् ॥ १८ ॥ अष्टवारं पठेन्नित्य-
मिष्टकामार्थसिद्धिदम् ॥ नववारं पठेन्नित्यं राजभोगम-
वाप्नुयात् ॥ १९ ॥ दशवारं पठेन्नित्यं त्रैलोक्यज्ञानदर्शनम् ॥
रुद्रावृत्तिं पठेन्नित्यं सर्वसिद्धिर्भवेद्ध्रुवम् ॥ २० ॥ कवचस्म-
रणेनैव महाबलमवाप्नुयात् ॥ २१ ॥

इति मुदर्शनसंहितायां श्रीरामचन्द्रसीताप्रोक्तं श्रीपञ्चमुख-
हनुमत्कवचं सम्पूर्णम्

५. एकादशमुखहनुमत्कवचम्

श्रीगणेशाय नमः ॥ ॥ लोपासुद्रोवाच । कुंभोद्भव
दयासिन्धो श्रुतं हनुमतः परम् ॥ यंत्रमंत्रादिकं सर्वं त्वन्मु-
खोदीरितं मया ॥ १ ॥ दयां कुरु मयि प्राणनाथ वेदितु-
मुत्सहे ॥ कवचं वायुपुत्रस्य एकादशमुखात्मनः ॥ २ ॥
इत्येवं वचनं श्रुत्वा प्रियायाः प्रश्रयान्वितम् ॥ वक्तुं
प्रचक्रमे तत्र लोपासुद्रां प्रति प्रभुः ॥ ३ ॥ अगस्त्य उवाच ॥
नमस्कृत्वा रामदूतं हनुमन्तं महामतिम् ॥ ब्रह्मप्रोक्तं तु
कवचं शृणु सुन्दरि सादरम् ॥ ४ ॥ सनन्दनाय सुमहच्चतु-
राननभाषितम् ॥ कवचं कामदं दिव्यं सर्वरक्षोनिबर्हणम्
॥ ५ ॥ सर्वसंपत्प्रदं पुण्यं मर्त्यानां मधुरस्वरे ॥ ॐ अस्य
श्रीकवचस्यैकादशवक्त्रस्य धीमतः ॥ ६ ॥ हनुमत्कवच
मंत्रस्य सनन्दनऋषिः स्मृतः ॥ प्रसन्नात्मा हनूमांश्च देवताऽत्र
प्रकीर्तिता ॥ ७ ॥ छन्दोऽनुष्टुप् समाख्यातं बीजं वायुसुत-

स्तथा ॥ मुख्यः प्राणः शक्तिरिति विनियोगः प्रकीर्तिताः
 ॥ ८ ॥ सर्वकामार्थसिद्धयर्थे जप एवमुदीरयेत् ॥ ॐ स्कें
 बीजं शक्तिधृक् पातु शिरो मे पवनात्मजः ॥ ९ ॥
 क्रौं बीजात्मा नयनयोः पातु मां वानरेश्वरः ॥ क्षं बीजरूपी
 कर्णौ मे सीताशोकविनाशनः ॥ १० ॥ ग्लौं बीजवाच्यो नासां
 मे लक्ष्मणप्राणदायकः ॥ वं बीजार्थश्च कण्ठं मे पातु चाक्षय-
 कारकः ॥ ११ ॥ ऐं बीजवाच्यो हृदयं पातु मे कपिनायकः ॥
 वं बीजकीर्तितः पातु बाहू मे चाञ्जनीसुतः ॥ १२ ॥ ह्रां-
 बीजं राक्षसेन्द्रस्य दर्पहा पातु चोदरम् ॥ ह्रसौं बीजमयो
 मध्यं मे पातु लङ्काविदाहकः ॥ १३ ॥ ह्रीं बीजधरः पातु
 गुह्यं देवेन्द्रवन्दितः ॥ रं बीजात्मा सदा पातु चोरु वारि-
 धिलंघनः ॥ १४ ॥ सुग्रीवसचिवः पातु जालुनी मे मनोजवः ॥
 पादौ पादतले पातु द्रोणाचलधरो हरिः ॥ १५ ॥ आपाद-
 मस्तकं पातु रामदूतो महाबलः ॥ पूर्वं वानरवक्त्रो
 मामाग्नेयां क्षत्रियान्तकृत् ॥ १६ ॥ दक्षिणे नारसिंहस्तु
 नैर्ऋत्यां गणनायकः ॥ वारुण्यां दिशि मामव्यातखगवक्त्रो
 हरीश्वरः ॥ १७ ॥ वायव्यां भैरवमुखः कौबेर्यां पातु मां
 सदा ॥ क्रोडास्यः पातु मां नित्यमीशान्यां रुद्ररूपधृक्
 ॥ १८ ॥ ऊर्ध्वं हयाननः पातु त्वधः शेषमुखस्तथा ॥
 रामास्यः पातु सर्वत्र सौम्यरूपी महाभुजः ॥ १९ ॥ इत्येवं
 रामदूतस्य कवचं प्रपठेत्सदा ॥ एकादशमुखस्यैतद्रोप्यं वै
 कीर्तितं मया ॥ २० ॥ रक्षोघ्नं कामदं सौम्यं सर्वसम्पद्दि-
 धायकम् ॥ पुत्रदं धनदं चोग्रशत्रुसंघविमर्दनम् ॥ २१ ॥
 स्वर्गापवर्गदं दिव्यं चिन्तितार्थप्रदं शुभम् ॥ एतत्कवचम-

ज्ञात्वा मंत्रसिद्धिर्न जायते ॥ २२ ॥ चत्वारिंशत्सहस्राणि
 पठेच्छुद्धात्मना नरः ॥ एकवारं पठेत्रित्यं कवचं सिद्धिदं
 पुमान् ॥ २३ ॥ द्विवारं वा त्रिवारं वा पठन्नायुष्यमाप्नु-
 यात् ॥ क्रमादेकादशदेवमावर्तनजपात्सुधीः ॥ २४ ॥
 वर्षति दर्शनं साक्षाल्लभते नात्र संशयः ॥ यं यं चिन्तयते
 चार्थं तं तं प्राप्नोति पूरुषः ॥ २५ ॥ ब्रह्मोदीरितमेतद्धि
 तवाग्रे कथितं महत् ॥ २६ ॥ इत्येवमुक्त्वा वचनं महर्षि-
 स्तूष्णीं बभूवेन्दुमुखीं निरीक्ष्य ॥ संहृष्टचेताऽपि तदा तदी-
 य-पादौ ननामातिमुदा स्वभर्तुः ॥ २७ ॥

इत्यगस्त्यसंहितायामेकादशमुखहनुमत्कवचं सम्पूर्णम्

इति मारुतिस्तोत्राणि ॥ ५ ॥

अथ कृष्णस्तोत्राणि



कुञ्चिताधरपुटेन पूरयन् वंशिकां प्रचलदंशुलीततिः ।
मोहयन्मुरभिषामलोचनाः पातु कोपि नवनीरदच्छविः ॥

त्रैलोक्यमंगलकवचम्

श्रीगणेशाय नमः ॥ नारद उवाच भगवन्सर्वधर्मज्ञ
कवचं यत्प्रकाशितम् । त्रैलोक्यमंगलं नाम कृपया कथय
प्रभो ॥ १ ॥ सनत्कुमार उवाच ॥ शृणु वक्ष्यामि विभ्रेन्द्र
कवचं परमाद्भुतम् । नारायणेन कथितं कृपया ब्रह्मणे
पुरा ॥ २ ॥ ब्रह्मणा कथितं मह्यं परं स्नेहाद्ब्रूदामि वै ।
अतिगुह्यतरं तत्त्वं ब्रह्ममंत्रौघविग्रहम् ॥ ३ ॥ यद्धृत्वा
पठनाद्ब्रह्मा सृष्टिं वितनुते ध्रुवम् यद्धृत्वा पठनात्पाति
महालक्ष्मीर्जगत्रयम् ॥ ४ ॥ पठनाद्धारणाच्छंभुः संहर्ता
सर्वमंत्रवित् । त्रैलोक्यजननी दुर्गा महिषादिमहासुरान्
॥ ५ ॥ वरदत्तान् जघानैव पठनाद्धारणाद्यतः । एवमिन्द्रादयः
सर्वे सर्वैश्वर्यमवाप्नुयुः ॥ ६ ॥ इदं कवचमत्यंतशुभं

कुत्रापि नो वदेत् । शिष्याय भक्तियुक्ताय साधकाय
 प्रकाशयेत् ॥ ७ ॥ शठाय परशिष्याय दत्त्वा मृत्युमवाप्नु-
 यात् । त्रैलोक्यमंगलस्यास्य कवचस्य प्रजापतिः ॥ ८ ॥
 ऋषिश्छन्दश्च गायत्री देवो नारायणः स्वयम् । धर्मार्थ-
 काममोक्षेषु विनियोगः प्रकीर्तितः ॥ ९ ॥ प्रणवो मे
 शिरः पातुः नमो नारायणाय च । भालं मे नेत्रयुगल-
 मष्टाणो भुक्तिमुक्तिदः ॥ १० ॥ क्लीं पायाच्छ्रोत्रयुग्मं
 चैकाक्षरः सर्वमोहनः । क्लीं कृष्णाय सदा घ्राणं गोविंदा-
 येति जिह्विकाम् ॥ ११ ॥ गोपीजनपदवल्लभाय स्वाहाननं
 मम । अष्टादशाक्षरो मंत्रः कण्ठं पातु दशाक्षरः ॥ १२ ॥
 गोपीजनपदवल्लभाय स्वाहा भुजद्वयम् । क्लीं ग्लौंक्लीं-
 श्यामलाङ्गाय नमः स्कन्धौ दशाक्षरः ॥ १३ ॥ क्लीं
 कृष्णः क्लीं करौ पायात् क्लीं कृष्णो मां गतोऽवतु ।
 हृदयं भुवनेशानः क्लीं कृष्णः क्लीं स्तनौ मम ॥ १४ ॥
 गोपालायाग्निजायान्तं कुक्षियुग्मं सदाऽवतु । क्लीं
 कृष्णाय सदा पातु पार्श्वयुत्तमनुत्तमः ॥ १५ ॥ कृष्ण-
 गोविंदकौ पातां स्मराद्यौ ड्युतौ मनुः । अष्टाक्षरः पातु
 नाभिं कृष्णेति द्व्यक्षरोऽवतु ॥ १६ ॥ पृष्ठं क्लीं कृष्णकं
 गल्लं क्लीं कृष्णाय द्विठान्तकः । सक्थिनी सततं पातु
 श्रीं द्वीं क्लीं कृष्णठद्वयम् ॥ १७ ॥ ऊरू सप्ताक्षरः
 पायात्रयोशाक्षरोऽवतु । श्रीं द्वीं क्लीं पदगो गोपीजनव-
 ल्लभपदं ततः ॥ १८ ॥ भाय स्वाहेति पायुं वैक्लीं द्वीं श्रीं
 स दशार्णकः । जानुनी च सदा पातु द्वीं श्रीं क्लीं च
 दशाक्षरः ॥ १९ ॥ त्रयोदशाक्षरः पातु जंघे चक्राद्युदा-

युधः । अष्टादशाक्षरो द्वीं श्रीं पूर्वको विंशदर्शकः ॥ २० ॥
 सर्वाङ्गं मे सदा पातु द्वारकानायको बली । नमो भगवते
 पश्चाद्रासुदेवाय तत्परम् ॥ २१ ॥ ताराद्यो द्वादशार्णोऽयं
 प्राच्यां मां सर्वदाऽवतु । श्रीं द्वीं क्लीं च दशार्णस्तु द्वीं क्लीं
 श्रीं षोडशार्णकः ॥ २२ ॥ गदाद्युदायुधौ विष्णुर्मामग्रेदिशि
 रक्षतु । द्वीं श्रीं दशाक्षरो मंत्रो दक्षिणे मां सदाऽवतु
 ॥ २३ ॥ तारो नमो भगवते रुक्मिणीवल्लभाय च ॥
 स्वाहेति षोडशार्णोऽयं नैर्ऋत्यां दिशि रक्षतु ॥ २४ ॥ क्लीं
 हृषीकेशाय पदं नमो मां वारुणेऽवतु । अष्टादशार्णः
 कामान्तो वायव्ये मां सदावतु ॥ २५ ॥ श्रीं मायाकाम-
 कृष्णाय गोविंदाय द्विठो मनुः । द्वादशार्णात्मको विष्णो-
 रुत्तरे मां सदाऽवतु ॥ २६ ॥ वाग्भयं कामकृष्णाय द्वीं
 गोविंदाय तत्परम् । श्रीं गोपिजनवल्लभान्ताय स्वाहा
 हस्तौ ततः ॥ २७ ॥ द्वाविंशत्यक्षरो मंत्रो मामैशान्ये
 सदाऽवतु । कालियस्य फणामध्ये दिव्यं नृत्यं करोति तम्
 ॥ २८ ॥ नमामि देवकीपुत्रं नृत्यराजानमच्युतम् । द्वाविं-
 शदक्षरो मंत्रोऽप्यधो मां सर्वदाऽवतु ॥ २९ ॥ कामदेवाय
 विब्रहे पुष्पबाणाय धीमहि । तन्नोऽनङ्गः प्रचोदयादेषा मां
 पातु चोर्ध्वतः ॥ ३० ॥ इति ते कथित विप्र ब्रह्म मंत्रौघवि-
 ग्रहम् । त्रैलोक्यमङ्गलं नाम कवचं ब्रह्मरूपकम् ॥ ३१ ॥
 ब्रह्मणा कथितं पूर्वं नारायणमुखाच्छ्रुतम् । तव स्नेहा-
 न्मयाख्यातं प्रवक्तव्यं न कस्यचित् ॥ ३२ ॥ गुरुं प्रणम्य
 विधिवत्कवचं प्रपठेत्ततः । सकृद्विस्त्रियथा ज्ञानं स हि सर्व-
 तपोमयः ॥ ३३ ॥ मंत्रेषु सकलेष्वेव देशिको नात्र संशयः ।

शतमष्टोत्तर चास्य पुरश्चर्याविधिः स्मृतः ॥ ३४ ॥ हव-
नादीन्दशांशेन कृत्वा तत्साधयेद्भुवम् । यदि स्यात्सिद्धक-
वचो विष्णुरेव भवेत्स्वयम् ॥ ३५ ॥ मंत्रसिद्धिर्भवेत्तस्य
पुरश्चर्याविधानतः । स्पर्धामुद्धूय सततं लक्ष्मीर्वाणी
वसेत्ततः ॥ ३६ ॥ पुष्पांजल्यष्टकं दत्त्वा मूलेनैव पठेत्सकृत् ।
दशवर्षसहस्राणि पूजार्थाः फलमाप्नुयात् ॥ ३७ ॥ भूर्जे
विलिख्यांगुलिकां स्वर्णस्थां धारयेद्यदि । कंठे वा दक्षिणे
बाहौ सोऽपि विष्णुर्न संशयः ॥ ३८ ॥ अश्वमेधसहस्राणि
वाजपेयशतानि च । महादानानि यान्येव प्रादक्षिण्यं भुव-
स्तथा ॥ ३९ ॥ कलां नार्हति तान्येव सकृदुच्चारणात्ततः ।
कवचस्य प्रसादेन जीवन्मुक्तो भवेन्नरः ॥ ४० ॥ त्रैलोक्यं
क्षोभयत्येव त्रैलोक्यविजयी भवेत् । इदं कवचमज्ञात्वा
यजेद्यः पुरुषोत्तमम् ॥ शतलक्षं प्रजतोऽपि न मंत्रस्तस्य
सिध्यति ॥ ४१ ॥

इति श्रीनारदपंचरात्रे ज्ञानामृतसारे त्रैलो-
क्यमंगलकवचं संपूर्णम्

२. श्रीबालरक्षा

श्रीगणेशाय नमः ॥ श्रीकृष्णाय नमः ॥ अव्यादजो-
द्भृतिर्मणिमांस्तव जान्वथोरू यज्ञोऽच्युतः कटितटं जठरं
हयास्यः । हृत्केशवस्त्वदुर ईश इनस्तु कंठविष्णुर्भुजंमु-
खमुरुक्रमईश्वरः कम ॥ १ ॥ चक्रयग्रतः सहगदो हरिरस्तु
पश्चात्त्वत्पार्श्वयौर्धनुरसी मधुहाजनश्च । कोणेषु शंख-
उरुगाय उपर्युपेन्द्रस्ताक्षर्यः क्षितौ हलधरः पुरुषः समं-

तात् ॥ २ ॥ इन्द्रियाणि हृषीकेशः प्राणान्नारायणोऽवतु ।
 श्वेतद्वीपपतिश्चित्तं मनो योगेश्वरोऽवतु ॥ ३ ॥ पृथिन-
 गर्भश्च ते बुद्धिमात्मानं भगवान्परः । क्रीडन्तं पातु
 गोविदः शयानं पातु माधवः ॥ ४ ॥ व्रजन्तमव्याद्वै-
 कुण्ठ आसीनं त्वां श्रियः पतिः ॥ भुञ्जानं यज्ञभुक्पातु
 सर्वग्रहभयंकरः ॥ ५ ॥ डाकिन्यो यातुधान्यश्च कूष्माण्डा
 येऽर्भकग्रहाः । भूतप्रेतपिशाचाश्च यक्षरक्षोविनायकाः ॥
 ॥ ६ ॥ कोटरारेवतीज्येष्ठापूतनामातृकादयः । उन्मादा
 ये ह्यपस्मारा देहप्राणेन्द्रियद्रुहः ॥ ७ ॥ स्वप्नदृष्टा महो-
 त्पाता वृद्धबालग्रहाश्च ये ॥ सर्वे नश्यन्तु ते विष्णुनाम-
 ग्रहणभीरवः ॥ ८ ॥

इति श्रीमद्भागवते दशमस्कन्धे गोपीकृत-

बालरक्षा समाप्ता ॥

३. श्रीकृष्णस्वराजः

श्रीगणेशाय नमः ॥ श्रीमहादेव उवाच ॥ शृणु देवि
 प्रवक्ष्यामि स्तोत्रं परमदुर्लभम् । यज्ज्ञात्वा न पुनर्गच्छे-
 न्नरो निरययातनाम् ॥ १ ॥ नारदाय च यत्प्रोक्तं ब्रह्म-
 पुत्रेण धीमता ॥ सनत्कुमारेण पुरा योगीन्द्रगुरुवर्त्मना
 ॥ २ ॥ श्रीनारद उवाच ॥ प्रसीद भगवन्मह्यमज्ञानात्कु-
 ण्ठितात्मने । तवाङ्घ्रिपङ्कजरजोरागिणींभक्तिमुत्तमाम् ॥ ३ ॥
 अज प्रसीद भगवन्नमितद्युतिपंजर । अप्रमेय प्रसीदास्म-
 द्दुःखहन् पुरुषोत्तम ॥ ४ ॥ स्वसंवेद्यप्रसीदास्मदानंदा-
 त्मन्ननामय । अचिन्त्यसारविघ्नात्मन्प्रसीदपरमेश्वर ॥ ५ ॥
 प्रसीद तुंगतुंगानां प्रसीद शिव शोभन । प्रसीद गुणगंभीर
 गंभीराणां महाद्युते ॥ ६ ॥ प्रसीद व्यक्त विस्तीर्ण विस्ती-

णानामगोचर । प्रसीदाद्वाद्भि जातिनां प्रसीदांतांतदायि-
 नाम् ॥ ७ ॥ गुरोर्गरीयः सर्वेश प्रसीदानंतदेहिनाम् । जय
 माधव मायात्मन् जय शाश्वत शंखभृत् ॥ ८ ॥ जय शंख-
 धरः श्रीमान् जय नंदकनंदन । जय चक्रगदापाणे जय देव
 जनार्दन ॥ ९ ॥ जय रत्नवराबद्धकिरीटाक्रांतमस्तक ।
 जय पक्षिपतिच्छायानिरुद्धार्ककरारुण ॥ १० ॥ नमस्ते
 नरकाराते नमस्ते मधुसूदन । नमस्ते ललितापाङ्ग नमस्ते
 नरकान्तक ॥ ११ ॥ नमः पापहरेशान नमःसर्वभयापह ।
 नमः संभूतसर्वात्मन्नमः संभृतकौस्तुभ ॥ १२ ॥ नमस्ते भय-
 हारक । नमो विभिन्नवेषाय नमः श्रुतिपथातिग ॥ १३ ॥
 नमस्त्रिमूर्तिभेदेन सर्गस्थित्यंतहेतवे । विष्णवे त्रिदशाराति-
 जिष्णवे परमात्मने ॥ १४ ॥ चक्रभिन्नारिचक्राय चक्रिणे
 चक्रवल्लभ । विश्वाय विश्ववन्द्याय विश्वभूतानुवर्तिने ॥ १५ ॥
 नमोऽस्तुयोगिध्येयात्मन्नमोऽस्त्वध्यात्मरूपिणे । भक्तिप्रदाय
 भक्तानां नमस्ते भक्तिदायिने ॥ १६ ॥ पूजनं हवनं चेज्या
 ध्यानं पश्चान्नमस्क्रिया । देवेश कर्म सर्व मे भवेदाराधनं
 तव ॥ १७ ॥ इति हवनजपार्चाभेदतो विष्णुपूजानियतह-
 दयकर्मा यस्तु मंत्री चिराय । स खलु सकलकामान् प्राप्य
 कृष्णान्तरात्मा जननमृतिविमुक्तोऽत्युत्तमां भक्तिमेति ॥ १८ ॥
 गोगोपगोपिकावीत गोपालं गोषु गोप्रदम् । गोपै
 रीडय गोसहस्रैर्नौमि गोकुलनायकम् ॥ १९ ॥ प्रीणयेदनया
 स्तुत्या जगन्नाथ जगन्मयम् । धर्मार्थकाममोक्षाणामाप्तये
 पुरुषोत्तमम् ॥ २० ॥

इति श्रीनारदपंचरात्रे ज्ञानामृतसारे
 श्रीकृष्णस्तवराजः संपूर्णः

४. भगवन्मानसपूजा

श्रीगणेशाय नमः ॥ हृदंभोजे कृष्णः सजलजलदश्याम-
लतनुः सरोजाक्षः स्रग्वी मुकुटकटकाद्याभरणवान् ।
शरद्राकानाथप्रतिमवदनः श्रीमुरलिकां वहन्ध्येयो गोपी-
गणपरिवृतः कुङ्कुमचितः ॥ १ ॥ पयोम्भोधेर्द्वीपान्मम
हृदयमायाहि भगवन्मणिवातभ्राजत्कनकवरपीठं भज हरे ।
सुचिह्नौ ते पादौ यदुकुलजनेनेज्मि सुजलैर्गृहाणेदं दूर्वा-
फलजलवदह्यं मुररिपो ॥ २ ॥ त्वमाचामोपेन्द्र त्रिदशस-
रिदंभोऽतिशिशिरं भजस्वेमं पञ्चामृतरचितमाप्लावमघहन् ।
द्युनद्याः कालिंद्या अपि कनककुम्भस्थितमिदं जलं तेन स्नानं
कुरु कुरु कुरुष्वोचमनकम् ॥ ३ ॥ तडिद्वर्णे वस्त्रे भज
विजयकांताधिहरण भ्रलंबारिभ्रातर्मृदुलमुपवीतं कुरु गले ।
ललोटे पाटीरं मृगमदयुतं धारय हरे गृहाणेदं माल्यं
शतदलतुलस्यादिरचितम् ॥ ४ ॥ दशाङ्गं धूपं सद्रदचर-
णाग्नेर्ऽर्पितमये मुखं दीपेनेन्दुप्रभवरजसा देव कलये । इमौ
पाणी वाणीपतिनुत सुकर्पूररजसाविशोऽध्याग्नेदत्तं सलिलमि-
दमाचाम नृहरे ॥ ५ ॥ सदा तृतान्नं षड्रसवदखिलव्यंजनयुतं
सुवर्णामत्रे गोवृतचषकयुक्तेस्थितमिदम् ॥ यशोदासूनो
तत्परमदययाऽशान् साखिभिः प्रसादं वाञ्छद्भिः सह तदनु-
नीरं पिब विभो ॥ ६ ॥ सचन्द्रं तांबूलं मुखरुचिकरं भक्षय
हरे फलं स्वादु प्रीत्या परिमलवदास्वादय चिरम् । संपर्या-
पर्याप्त्यै कनकमणिजातं स्थितमिदं प्रदीपैरारातं जलधि-
तनयाश्लिष्ट रचये ॥ ७ ॥ विजातीयैः पुष्पैरभिसुरभिभिर्बि-
ल्वतुलसीयुतैश्चैव पुष्पांजलिमजित ते मूर्ध्नि निदधे ।

तव प्रादक्षिण्यक्रमणमथविध्वंसिरचिनं चतुर्वारं विष्णो
जनिपथगतिश्रान्तविदुषा ॥ ८ ॥ नमस्कारोऽष्टाङ्गः सक-
लदुरितध्वंसनपटुः कृतं नृत्यं गीतं स्तुतिरपि रमाकांत त
इमम् । तव प्रीत्यै भूयादहमपि च दासस्तव च दासस्तव
विभो कृतं छिद्रं पूर्णं कुरुकुरु नमस्तेऽस्तु भगवान् ॥ ९ ॥
सदा सेव्यः कृष्णः सजलघननीलः करतले दधानो
दध्यन्न तदनु नवनीतं मुरलिकाम् । कदाचित्कान्तानां
रुचकलशपत्रालिरचनासमासक्तं स्निग्धैः सह शिशुविहारं
विरचयन् ॥ १० ॥ मणिकर्णीच्छया चातमिदं मानसपूज-
नम् । यः कुर्वीतोषसिप्राज्ञस्तस्य कृष्णः प्रसीदति ॥ ११ ॥

इति श्रीशंकराचार्यविरचितं भग-

वन्मानसपूजनम् ।

५. देवकृतगर्भस्तुतिः

श्रीगणेशाय नमः ॥ देवा ऊचुः ॥ जगद्योनिरयोनि-
स्त्वमनंतोऽव्यय एव च । ज्योतिःस्वरूपो ह्यवशः सगुणो
निर्गुणो महान् ॥ १ ॥ भक्तानुरोधात्साकारो निराकारो
निरंकुशः । निर्व्यूहो निखिलाधारो निःशंको निरुपद्रवः ॥ २ ॥
निरुपाधिश्च निर्लिप्तो निरीहो निधनान्तकः । स्वात्मारामः
पूर्णकामो निमिषो नित्य एव च ॥ ३ ॥ स्वेच्छामयः
सर्वहेतुः सर्वः सर्वगुणाश्रयः । सर्वदो दुःखदो दुर्गो दुर्ज-
नांतक एव च ॥ ४ ॥ सुभगो दुर्भगो वाग्मी दुराराध्यो
दुरत्ययः । वेदहेतुश्च वेदाश्च वेदांगो वेदविद्विभुः ॥ ५ ॥
इत्येवमुक्त्वा देवाश्च प्रणेमुश्च मुहुर्मुहुः । हर्षाश्रुलोचनाः
सर्वे ववृषुः कुसुमानि च ॥ ६ ॥ द्विचत्वारिंशन्नामानि प्रात-

रुत्थाय यः पठेत् । दृढां भक्तिं हरेर्दास्यं लभते वाञ्छितं
फलम् ॥ ७ ॥ इत्येवं स्तवनं कृत्वा देवास्ते स्वालयं ययुः ।
बभूव जलवृष्टिश्च निश्चेष्टा मथुरा पुरी ॥ ८ ॥

इति देवकृतगर्भस्तुतिः सम्पूर्णा

६. वसुदेवकृतश्रीकृष्णस्तोत्रम्

श्रीगणेशाय नमः ॥ वसुदेव उवाच ॥ त्वाम-
तीन्द्रियमव्यक्तमक्षरं निर्गुणं विभुम् । ध्यानासाध्यं
च सर्वेषां परमात्मानमीश्वरम् ॥ १ ॥ स्वेच्छामयं सर्व-
रूपं स्वेच्छारूपधरं परम् । निर्लितं परमं ब्रह्म बीजरूपं
सनातनम् ॥ २ ॥ स्थूलात्स्थूलतरं प्रातमतिसूक्ष्ममद-
र्शनम् । स्थितं सर्वशरीरेषु साक्षिरूपमदृश्यकम् ॥ ३ ॥
शरीरवन्तं सगुणमशीरं गुणोत्करम् । प्रकृतिं प्रकृतीशं
च प्राकृतं प्रकृतेः परम् ॥ ४ ॥ सर्वेशं सर्वरूपं च
सर्वातकरमव्ययम् । सर्वाधारं निराधारं निर्व्यूहं स्तौमि
किं विभुम् ॥ ५ ॥ अनन्तः स्तवनेऽशक्तोऽशक्ता देवी
सरस्वती । यो वा स्तोतुमशक्तश्च पञ्चवक्त्रः षडाननः
॥ ६ ॥ चतुर्मुखो वेदकर्ता यं स्तोतुमक्षमः सदा ।
गणेशो न समर्थश्च योगीन्द्राणां गुरोर्गुरुः ॥ ७ ॥
ऋषयो देवताश्चैव मुनीन्द्रमनुमानवाः । स्वप्ने तेषामद-
श्यं च त्वमेवं किं स्तुवंति ते ॥ ८ ॥ श्रुतयः स्तवने-
ऽशक्ताः किं स्तुवंति विपश्चितः । विहायैवं शरीरं च
बालो भवितुमर्हसि ॥ ९ ॥ वसुदेवकृतं स्तोत्रं त्रिसंध्यं
यः पठेन्नरः । भक्तिं दास्यमवाप्नोति श्रीकृष्णचरणांबुजे

॥ १० ॥ पुत्रं विशिष्टं लभते हरिदासं गुणान्वितम् ।
संकटं निस्तरेत्तूर्णं शत्रुभीतिः प्रमुच्यते ॥ ११ ॥

इति श्रीब्रह्मवैवर्ते महापुराणे वसुदेव-
कृतं कृष्णस्तोत्रं

७. श्रीवेङ्कटेश्वरमंगलस्तोत्रम्

श्रीवेङ्कटेश्वराय नमः ॥ श्रियः कांताय देवाय कल्या-
णनिधयेऽर्थिनाम् । श्रीवेङ्कटनिवासाय श्रीनिवासाय
मंगलम् ॥ १ ॥ लक्ष्मीसविभ्रमालोकसद्मविभ्रमचक्षूषे ।
चक्षुषे सर्वलोकानां वैकटेशाय मंगलम् ॥ २ ॥ श्रीवेङ्कटाद्रि-
शृङ्गाय मंगलाभरणाग्रये । मंगलानां निवासाय श्रीनि-
वासाय मंगलम् ॥ ४ ॥ सर्वावयवसौन्दर्यसम्पदा सर्वचेत-
साम् । सदा संमोहनायास्तु वैकटेशाय मंगलम् ॥ ४ ॥
नित्याय निरवद्याय सत्यानंतचिदात्मने । सर्वांतरात्मने
श्रीमद्वैकटेशाय मंगलम् ॥ ५ ॥ स्वतः सर्वविदे सर्व-
शक्तये सर्वशेषिणे । सुलभाय सुशीलाय वेङ्कटेशाय
मंगलम् ॥ ६ ॥ परस्मै ब्रह्मणे पूर्णकामाय परमात्मने ।
प्रपन्नधरतत्त्वाय वैकटेशाय मंगलम् ॥ ७ ॥ अकालतत्त्व-
विश्रांतावात्मानमनुपश्यताम् । अतृतामृतरूपाय वैकटे-
शाय मंगलम् ॥ ८ ॥ प्रायः स्वचरणौ पुंसां शरणत्वेन
पाणिनी । कृपया दृश्यते श्रीमद्वैकटेशाय मंगलम् ॥ ९ ॥
दयामृततरंगिण्यास्तरंगैरपि शीतलैः । अपाङ्गैः सिंचते
विश्वं वैकटेशाय मंगलम् ॥ १० ॥ स्नग्भूषांबरहेतीनां
सुषमावहमूर्तये । सर्वार्तिशमनायास्तु वैकटेशाय
मंगलम् ॥ ११ ॥ श्रीवैकुण्ठविरक्ताय स्वामिपुष्करिणीतटे ।

रमया रममाणाय वैकटेशाय मंगलम् ॥१२॥ श्रीमत्सुन्दर-
जामातृमुनिमानसवासिने । सर्वलोकनिवासाय श्रीनिवा-
साय मंगलम् ॥ १३ ॥ नमः श्रीवैकटेशाय शुद्धज्ञान-
स्वरूपिणे । वासुदेवाय शांताय श्रीनिवासाय मंगलम्
॥ १४ ॥ मंगलाशासनपरैर्मदाचार्यपुरोगमैः । सर्वैश्च पूर्व-
राचार्यैः सत्कृतायास्तु मंगलम् ॥ १५ ॥

इति श्रीवैकटेशमंगलस्तोत्रं संपूर्णम्

८. बालकृतकृष्णस्तोत्रम्

श्रीगणेशाय नमः ॥ बाला ऊचुः । यथा संरक्षितं
ब्रह्मन्सर्वापत्स्वेव नः कुलम् । तथा रक्षां कुरु पुनर्दावाग्ने
र्मधुसूदन ॥ १ ॥ त्वमिष्टदेवताऽस्माकं त्वमेव कुलदे-
वता । स्रष्टा पाता च संहर्ता जगतां च जगत्पते ॥२॥
वह्निर्वा वरुणो वापि चन्द्रो वा सूर्य एव च । यमः कुबेरः
पवन ईशानाद्याश्च देवताः ॥ ३ ॥ ब्रह्मेशशेषधर्मेन्द्रा
मुनीन्द्रा मनवः स्मृताः । मानवाश्च तथा दैत्या यक्षराक्ष-
सकिन्नराः ॥ ४ ॥ ये ये चराचराश्चैव सर्वे तव विभूतयः ।
आविर्भावास्तिरोभावः सर्वेषां च तवेच्छया ॥ ५ ॥ अभयं
देहि गोविन्द वह्निसंहरणं कुरु । वय त्वां शरणं यामो रक्ष
नः शरणागतान् ॥६॥ इत्येव मुक्त्वा ते सर्वे तस्थुर्ध्यात्वा
पदांबुजम् । दरीभूतस्तु दावाग्निः श्रीकृष्णामृतदृष्टितः ॥७॥
दरीभूते च दावाग्नौ नवृतुस्ते मुदान्विताः । सर्वापदः प्रण-
श्यन्ति हरिस्मरणमात्रतः ॥८॥ इदं स्तोत्रं महापुण्यं प्रात-
रुत्थाय यः पठेत् । वह्नितो न भवेत्तस्य भयं जन्मनि
जन्मनि ॥ ९ ॥ शत्रुग्रस्ते च दावाग्नौ विपत्तौ प्राणसंकटे ।

स्तोत्रमेतत्पठित्वा तु मुच्यते नात्र संशयः ॥ १० ॥ शत्रु-
सैन्यं क्षयं याति सर्वत्र विजयी भवेत् । इह लोके हरेर्भक्ति-
मन्ते दास्यं लभेद्भुवम् ॥ ११ ॥

इति बालकृतं श्रीकृष्णस्तोत्रं समाप्तम्

९. गोपालस्तोत्रम्

श्रीगणेशाय नमः । श्रीनारद उवाच ॥ नवीननीरद-
श्यामं नीलेन्दीवरलोचनम् । बल्लवीनंदनं वंदे कृष्णं गोपा-
लरूपिणम् ॥ १ ॥ स्फुरद्बर्हदलोद्बद्धनीलकुंचितमूर्धजम् ।
कदंबकुसुमोद्बद्धवनमालाविभूषितम् ॥ २ ॥ गंधमंडल-
संसर्गिचलत्कुंचितकुंतलम् । स्थूलमुक्ताफलोदारहारद्यो-
तितवक्षसम् ॥ ३ ॥ हेमांगदतुलाकोटिरीटोज्ज्वलविग्रहम् ।
मन्दमारुतसंक्षोभचलितांबरसंचयम् ॥ ४ ॥ रुचिरौष्ठपुट-
न्यस्तवंशीमधुरनिःस्वनैः । लसद्गोपालिकाचेतो मोहयंतं
पुनः पुनः ॥ ५ ॥ बल्लवीवदतांभोजमधुपानमधुव्रतम् ।
क्षोभयंतं मनस्तासां सस्मेरापांगवीक्षणैः ॥ ६ ॥ यौवनो-
द्भिन्नदेहाभिः संसक्ताभिः परस्परम् । विचित्रांबरभूषाभिर्गो-
पनारीभिरावृतम् ॥ ७ ॥ प्रभिन्नांजनकालिंदीजलकेलिक-
लोत्सुकम् । योधयंतं क्वचिद्गोपान् व्याहरंतं गवां गणम् ॥
॥ ८ ॥ कालिंदीजलसंसर्गिशीतलानिलसेविते । कदंब-
पादपच्छाये स्थितं वृंदावने क्वचित् ॥ ९ ॥ रत्नभूधरसल्लग्र-
रत्नासनपरिग्रहम् । कल्पपादपमध्यस्थहेममंडपिकागतम्
॥ १० ॥ वसंतकुसुमामोदसुरभीकृतदिङ्मुखे । गोवर्धन-
गिरौ रम्ये स्थितं रासरसोत्सुखम् ॥ ११ ॥ सव्यहस्ततल-
न्यस्तगिरिवर्यातपत्रकम् । खंडिताखंडलोन्मुक्तमुक्तासार-

घनाघनम् ॥ १२ ॥ वेणुवाद्यमहोल्लासकृतहुंकारनिःस्वनैः ।
सरसैरुन्मुखैः शश्वद्भोकुलैरभिवीक्षितम् ॥ १३ ॥ कृष्ण-
मेवानुगायद्भिस्तच्चेष्टावशवर्तिभिः दंडपाशोद्यतकरैर्गो-
पालैरुपशोभितम् ॥ १४ ॥ नारदाद्यैर्मुनिश्रेष्ठवैदवेदांग-
पारगैः । प्रीतिसुस्त्रिगधया वाचा स्तूयमानं परात्परम्
॥ १५ ॥ य एनं चिंतयेदेवं भक्त्या संस्तौति मानवः ।
त्रिसंध्यं तस्य तुष्टोऽसौ ददाति वरमीप्सितम् ॥ १६ ॥
राजवल्लभतामेति भवेत्सर्वजनप्रियः । अचलां श्रियमाप्नोति
स वाग्मी जायते ध्रुवम् ॥ १७ ॥

इति श्रीनारदपञ्चरात्रे ज्ञानामृतसारे

गोपालस्तोत्रं समाप्तम्

१०. कृष्णाष्टकम्

श्रीगणेशाय नमः ॥ श्रियाश्लिष्टो विष्णुः स्थिरचरगुरुर्वे-
दविषयो धियां साक्षी शुद्धो हरिसुरहंताब्जनयनः । गदी
शंखी चक्री विमलवनमाली स्थिररुचिः शरण्यो लोकेशो
मम भवतु कृष्णोऽक्षिविषयः ॥ १ ॥ यतःसर्वं जातं वियद-
निलमुख्यं जगदिदं स्थितौ निःशेषं योऽवति निजसुखांशेन
मधुहा । लये सर्वं स्वस्मिन् हरति कलया यस्तु स विभुः
शरण्यो लोकेशो मम भवतु कृष्णोऽक्षिविषयः ॥ २ ॥
असूनायम्यादौ यमनियममुख्यैः सुकरणैर्निरुध्येदं चित्तं
हृदि विलयमानीय सकलम् । यमीड्यं पश्यन्ति प्रवरमतयो
मायिनमसौ शरण्यो लोकेशो मम० ॥ ३ ॥ पृथिव्यां
तिष्ठन् यो यमयाति महीं वेद न धरा यमित्यादौ वेदो
वदति जगतामीशममलम् । नियंतारं ध्येयं मुनिसुरनृणां

मोक्षदमसौ शरण्यो लोकेशो मम० ॥ ४ ॥ महेन्द्रादिदे-
वोजयति दितिजान्यस्य बलतो न कस्य स्वातंत्र्यं
क्वचिदपि कृतौ यत्कृतिमृते । कवित्वादेर्गर्वं परिहरति
योऽसौ विजयिनः शरण्यो लोकेशो मम० ॥ ५ ॥ विना
यस्य ध्यानं व्रजति पशुतां सूकरमुखां विना यस्य ज्ञानं
जनिमृतिभयं याति जनता । विना यस्य स्मृत्या कृमिश-
तजर्णिं याति स विभुः शरण्यो लोकेशो मम० ॥ ६ ॥
नरातंकोत्तंकः शरणशरणो भ्रांतिहरणो घनश्यामो वामो
व्रजशिशुवयस्योऽर्जुनसखः । स्वयंभूर्भूतानां जनक
उचिताचारसुखदः शरण्यो लोकेशो मम० ॥ ७ ॥ यदा
धर्मग्लानिर्भवति जगतां क्षोभकरणी तदा लोकस्वामी
प्रकटितवपुः सेतुधृगजः । सतां धाता स्वच्छो निगमगुण-
गीतो व्रजपतिः शरण्यो लोकेशो मम० ॥ ८ ॥ इति हरि-
रखिलात्माराधितः शंकरेण श्रुतिविशद गुणोऽसौ मातृमो-
क्षार्थमाद्यः । यतिवरनिकटे श्रीयुक्त आविर्बभूव स्वगुण-
वृत उदारः शंखचक्राब्जहस्तः ॥ ९ ॥

इति श्रीमच्छंकराचार्यविरचितं कृष्णाष्टकं संपूर्णम्

११. जगन्नाथाष्टकम्

श्रीगणेशाय नमः ॥ कदाचित्कालिंदीतटविपिनसङ्गी-
तकरवो मुदाभीरीनारीवदनकमलास्वादमधुपः । रमाशंभु
ब्रह्मामरपतिगणेशार्चितपदो जगन्नाथः स्वामी नयनपथ-
गामी भवतु मे ॥ ११ ॥ भुजे सव्ये वेणुं शिरसि शिखिपि-
च्छंकटितटेदुकूलंनेत्रांते सहचरकटाक्षं विदधते । सदा
श्रीमद्वृन्दावनवसतिलीलापरिचयो जगन्नाथः स्वामी ॥ १२ ॥

॥ २ ॥ महामोघेस्तीरे कनकरुचिरे नीलशिखरे वसन्प्रासा-
दांतः सहजबलभद्रेण बलिना । सुभद्रामध्यस्थः सकलसु-
रसेवावरदो जगन्नाथः स्वामी० ॥ ३ ॥ कथापारावारः सज-
लजलदश्रेणिरुचिरो रमावाणीरामस्फुरमदलपद्मेक्षणमुखैः ।
सुरेन्द्रैराराध्यः श्रुतिगणशिखागीतचरितो जगन्नाथः स्वामी०
॥ ४ ॥ रथारूढो गच्छन्पथि मिलितभूदेवपटलैः स्तुतिप्रादु-
र्भावं प्रतिपदमुपाकर्ण्य सद्यः । दयासिंधुर्बुधुः सकलजगतां
सिंधुसुतया जगन्नाथः स्वामी० ॥ ५ ॥ परब्रह्मापीडः
कुवलयदलोत्कुलनयनो निवासी नीलाद्रौ निहितचरणो
ऽनन्तशिरसि । रसानंदो राधासरसवपुरालिंगसुखो जग-
न्नाथः स्वामी० ॥ ६ ॥ न वै प्रार्थ्यं राज्यं न च कनकतां
भोगविभवं न याचेऽहं रम्यां निखिलजनकाम्यां वरवधूम् ।
सदा काले काले प्रमथपतिना गीतचरितो जगन्नाथः
स्वामी० ॥ ७ ॥ हर त्वं संसारं द्रुततरमसारं सुरपते हर
त्वं पापानां विततिमपरां यादवपते । अहो दीनानाथं
निहितमचलं निश्चितपद जगन्नाथः स्वामी नयनपथगामी
भवतु मे ॥ ८ ॥

इति श्रीजगन्नाथाष्टकं संपूर्णम्

१२. मोहिनीकृतश्रीकृष्णस्तोत्रम्

श्रीगणेशाय नमः ॥ मोहिन्युवाच ॥ सर्वेन्द्रियाणां प्रवरं
विष्णोरंशं च मानसम् । तदेव कर्मणां बीजं तदुद्भव
नमोऽस्तुते ॥ १ ॥ स्वयमात्माहि भगवान् ज्ञानरूपो
महेश्वरः । नमो ब्रह्मन् जगत्स्रष्टस्तदुद्भव नमोऽस्तुते ॥ २ ॥
सर्वाजित जगज्जेतर्जीवजीवमनोहर । रतिबीज रति-

स्वामिन् रतिप्रिय नमोऽस्तु ते ॥ ३ ॥ शश्वद्योषिदधिष्ठान
 योषित्प्राणाधिकप्रिय योषिद्राहन योषास्त्र योषिद्वन्धो
 नमोऽस्तुते ॥ ४ ॥ पतिसाध्यकरा शेषरूपाधार गुणाश्रय ।
 सुगंधिवातसचिव मधुमित्र नमोऽस्तु ते ॥ ५ ॥ शश्वद्योनि-
 कृताधार स्त्रीसंदर्शनवधन विदग्धानां विरहिणां प्राणांतक
 नमोऽस्तु ते ॥ ६ ॥ अकृपा येषु तेऽनर्थं तेषां ज्ञानं विना-
 शनम् । अनूहरूप भक्तेषु कृपासिंधो नमोऽस्तु ते ॥ ७ ॥
 तपस्विनां च तपसां विघ्नबीजाय लीलया । नमःसकामं
 मुक्तानां कर्तुं शक्त नमोऽस्तु ते ॥ ८ ॥ तपःसाध्यस्तथा-
 राध्यः सदैवं पाश्वभौतिकः । पञ्चेन्द्रियकृताधार पञ्चबाण
 नमोऽस्तु ते ॥ ९ ॥ मोहिनीत्येवमुक्त्वा तु मनसा सा
 विधेः पुरः । विरराम नम्रवक्त्रा बभूव ध्यानतत्परा ॥ १० ॥
 उक्तं मध्यंदिने कान्ते स्तोत्रमेतन्मनोहरम् । पुरा दुर्वाससा
 दत्त मोहिन्यै गंधमादने ॥ ११ ॥ स्तोत्रमेतन्महापुण्यं
 कामी भक्त्या यदा पठेत् । अभीष्टं लभते नूनं निष्कलंको
 भवेद्भुवम् ॥ १२ ॥ चेष्टां न कुरुते कामः कदाचिदपि तं
 प्रियम् । भवेदरोगी श्रीयुक्तः कामदेवसमप्रभः । वनितां
 लभते साध्वीं पत्नीं त्रैलोक्यमोहिनीम् ॥ १३ ॥

इति श्रीमोहिनीकृतकृष्णस्तोत्रं संपूर्णम्

१३. ब्रह्मदेवकृतकृष्णस्तोत्रम्

श्रीगणेशाय नमः ॥ ब्रह्मोवाच ॥ रक्ष रक्ष हरे मां
 च निमग्नं कामसागरे । दुष्कीर्तिजलपूर्णे च दुष्पारे-
 बहुसंकटे ॥ १ ॥ भक्तिविस्मृतिबीजे च विपत्सोपान-
 दुस्तरे । अतीव निर्मलज्ञानचक्षुःप्रच्छन्नकारणे ॥ २ ॥

जन्मोर्मिसंगसहिते योषित्रक्रौघसंकुले । रतिस्त्रोतःसमा
युक्ते गंभीरे घोर एव च ॥ ३ ॥ प्रथमामृतरूपे च
परिणामविषालये । यमालयप्रवेशाय मुक्तिद्वारातिवि-
स्मृतौ ॥ ४ ॥ बुद्ध्या तरण्या विज्ञानैरुद्धारास्मानतः
स्वयम् । स्वयं च त्वं कर्णधारः प्रसीद् मधुसूदन
॥ ५ ॥ मद्विधाः कतिचिन्नाथ नियोज्या भवकर्मणि ।
सति विश्वेश विधयो हे विश्वेश्वर माधव ॥ ६ ॥ न
कर्मक्षेत्रमेवेदं ब्रह्मलोकोऽयमीप्सितः । तथापि न स्पृहा
कामे त्वद्भक्तित्वव्यवधायके ॥ ७ ॥ हे नाथ करुणासिन्धो
दीनबंधो कृपां कुरु । त्वं महेश महाज्ञाता दुःस्वप्नं मां न
दर्शय ॥ ८ ॥ इत्युक्त्वा जगतां धाता विरराम सनातनः ।
ध्यायं ध्यायं मत्पदाब्जं शश्वत्सस्मार मामिति ॥ ९ ॥
ब्रह्मणा च कृतं स्तोत्रं भक्तियुक्तश्च यः पठेत् । स चैवा-
कर्माविषये न निमग्नो भवेद् ध्रुवम् ॥ १० ॥ मम मायां
विनिर्जित्य स ज्ञानं लभते ध्रुवम् । इह लोके भक्तियुक्तो
मद्भक्तप्रवरो भवेत् ॥ ११ ॥

इति श्रीब्रह्मदेवकृतं कृष्णस्तोत्रं सम्पूर्णम्

१४. श्रीकृष्णस्तोत्रम्

श्रीगणेशाय नमः ॥ वंदे नवधनश्यामं पीतकौशेयवास
सम् । सानन्दं सुन्दरं शुद्धं श्रीकृष्णं प्रकृतेः परम् ॥ १ ॥
राधेशं राधिकाप्राणवल्लभं बल्लवीसुतम् । राधासेवित-
पादाब्जं राधावक्षःस्थलस्थितम् ॥ २ ॥ राधानुगं राधिकेष्टं
राधापहतमानसम् । राधाधारं भवाधारं सर्वाधारं
नमामि तम् ॥ ३ ॥ राधाहृत्पद्ममध्ये च वसंतं संततं

शुभम् । राधासहचरं शश्वद्वाधाज्ञापरिपालकम् ॥ ४ ॥
 ध्यायन्ते योगिनो योगान् सिद्धाः सिद्धेश्वराश्च यम् ।
 तं ध्यायेत्सततं शुद्धं भगवंतं सनातनम् ॥ ५ ॥ सेवंते
 सततं संतो ब्रह्मेशशेषसंज्ञकाः । सेवंते निर्गुणं ब्रह्म
 भगवंतं सनातनम् ॥ ६ ॥ निर्लिप्तं च निरीहं च पर-
 मात्मानमीश्वरम् । नित्यं सत्यं च परमं भगवंतं सना-
 तनम् ॥ ७ ॥ यं सृष्टेरादिभूतं च सर्वबीजं परात्परम् ।
 योगिनस्तं प्रपद्यन्ते भगवंतं सनातनम् ॥ ८ ॥ बीजं
 नानावताराणां सर्वकारणकारणम् । वेदवेद्यं वेदबीजं
 वेदकारणकारणम् ॥ ९ ॥ योगिनस्तं प्रपद्यन्ते भगवंतं
 सनातनम् । इत्येवमुक्त्वा गन्धर्वः पपात धरणीतले
 ॥ १० ॥ ननाम दण्डवद्भूमौ देवदेवं परात्परम् । इति
 तेन कृतं स्तोत्रं यः पठेत्प्रयतः शुचिः ॥ ११ ॥ इहैव
 जीवन्मुक्तश्च परं याति परां गतिम् । हरिभक्तिं हरेर्दा-
 स्यं गोलोके च निरामयः । पार्षदप्रवरत्वं च लभत नात्र
 संशयः ॥ १२ ॥

इति श्रीनारदपञ्चरात्रे श्रीकृष्णस्तोत्रं संपूर्णम्

१५. श्रीकृष्णाष्टोत्तरशतनामस्तोत्रम्

श्रीगणेशाय नमः ॥ अस्य श्रीकृष्णाष्टोत्तरशतनामस्तो-
 त्रस्य श्रीशेष ऋषिः । अनुष्टुप् छन्दः । श्रीकृष्णो देवता ।
 श्रीकृष्णप्रीत्यर्थं श्रीकृष्णाष्टोत्तरशतनामजपे विनियोगः ॥
 शेष उवाच ॥ श्रीकृष्णः कमलानाथो वासुदेवः सनातनः ।
 वासुदेवात्मजः पुण्यो लीलामानुषविग्रहः ॥ १ ॥ श्रीवत्स-
 कौस्तुभधरो यशोदावत्सलोहरिः । चतुर्भुजात्तचक्रासि-

गदाशंखाद्युदायुधः ॥ २ ॥ देवकीनंदनः श्रीशो नंदगोप-
 प्रियात्मजः । यमुनावेगसंहारी वलभद्रप्रियालुजः ॥ ३ ॥
 पूतनाजीवितहरः शकटासुरभंजनः । नंदव्रजजनानंदी
 सच्चिदानंदविग्रहः ॥ ४ ॥ नवनीतनवाहारी मुचुकुंदप्रसा-
 दकः षोडशस्त्रीसहस्रेशस्त्रिभंगी मथुराकृतिः ॥ ५ ॥ शुक-
 वागमृताब्धींदुर्गोविंदो गोविंदां पतिः । वत्सपालनसंचारी
 धेनुकासुरभंजनः ॥ ६ ॥ तृणीकृततृणावर्तो यमलार्जुन-
 भंजनः । उत्तालतालभेत्ता च तमालश्यामलाकृतिः ॥ ७ ॥
 गोपगोपीश्वरो योगी सूर्यकोटिसमप्रभः । इलापतिः परं
 ज्योतिर्यादिवेंद्रोयदूढहः ॥ ८ ॥ वनमाली पीतवासाः पारि-
 जातापहारकः ॥ गोवर्धनाचलोद्धर्ता गोपालः सर्वपालकः
 ॥ ९ ॥ अजो रंजनः कामजनकः कञ्जलोचनः । मधुहा
 मथुरानाथो द्वारकानायको बली ॥ १० ॥ वृंदावनांतः-
 संचारी तुलसीदामभूषणः । स्यमंतकमणेर्हर्ता नरनारा-
 यणात्मकः ॥ ११ ॥ कुब्जाकृष्णांबरधरो मायी परमपूरुषः ।
 मुष्टिकासुरचाणूरमल्लयुद्धविशारदः ॥ १२ ॥ संसारवरी कंसा-
 र्मिरारिर्नरकांतकः । अनादिर्ब्रह्मचारी च कृष्णाव्यसनक-
 र्षकः ॥ १३ ॥ शिशुपालशिरश्छेत्तादुर्योधनकुलांतकृत् । विदुराकू-
 रवरदो विश्वरूपप्रदर्शकः ॥ १४ ॥ सत्यवाक् सत्यसंकल्पः सत्य-
 भामारतो जयी । सुभद्रापूर्वजो विष्णुभीष्ममृक्तिप्रदायकः ॥
 ॥ १५ ॥ जगद्गुरुर्जगन्नाथो वेणुवाद्यविशारदः वृषभासुर-
 विध्वंसी बाणासुरबलाकृत् ॥ १६ ॥ युधिष्ठिरप्रतिष्ठाता
 बर्हिर्बर्हावतंसकः । पार्थसारथिरव्यक्तो गीतामृतमहोदधिः ॥
 ॥ १७ ॥ कालीयफणिमाणिक्यरंजितश्रीपदांबुजः । दामो-

दरो यज्ञभोक्ता दानवेन्द्रविनाशनः ॥ १८ ॥ नारायणः पर-
 ब्रह्म पन्नगाशयनवाहनः । जलक्रीडासमासक्तगोपीवस्त्राप-
 हारकः ॥ १९ ॥ पुण्यश्लोकस्तीर्थकरो वेदवेद्यो दयानिधिः ।
 सर्वतीर्थात्मकः सर्वग्रहरूपी परात्परः ॥ २० ॥ इत्येवं
 कृष्णदेवस्य गाम्नामष्टोत्तरं शतम् । कृष्णेन कृष्णभक्तेन
 श्रुत्वा गीतामृतं पुरा ॥ २१ ॥ स्तोत्रं कृष्णाप्रियकरं कृतं
 तस्मान्मया पुरा । कृष्णनामामृतं नाम परमानन्ददायकम्
 ॥ २२ ॥ अत्युपद्रवदुःखघ्नं परमायुष्यवर्धनम् । दानं श्रुतं
 तपस्तीर्थं यत्कृतं त्विह जन्मनि ॥ २३ ॥ पठतां शृण्वतां
 चैव कोटिकोटिगुणं भवेत् । पुत्रप्रदमपुत्राणामगतीनां
 गतिप्रदम् ॥ २४ ॥ धनावहं दरिद्राणां जयेच्छूनां जयाव-
 हम् । शिशूनां गोकुलानां च पुष्टिदं पुष्टिवर्धनम् ॥ २५ ॥
 वातग्रहज्वरादीनांशमनं शान्तिमुक्तिदम् । समस्तकामदं
 सद्यः कोटिजन्माघनाशनम् ॥ २६ ॥ अन्ते कृष्णस्मरणदं
 भवतापभयापहम् ॥ कृष्णाययादर्वेद्राय ज्ञानमुद्राय योगिने ।
 नाथाय रुक्मिणीशाय नमो वेदांतवेदिने ॥ २७ ॥ इमं
 मन्त्रं महादेव जपन्नेव दिवानिशम् । सर्वग्रहानुग्रहभाक्सर्व
 प्रियतमो भवेत् ॥ २८ ॥ पुत्रपौत्रैः परिवृतः सर्वसिद्धि-
 समृद्धिमान् । निर्विघ्नं भोगानंतेऽपि कृष्णसायुज्यमाप्नु-
 यात् ॥ २९ ॥

इति श्रीनारदपंचरात्रे ज्ञानामृतसारे उमामहेश्वरसंवादान्तर्गत-
 धरणीशेषसंवादे श्रीकृष्णाष्टोत्तरशतनामस्तोत्रं संपूर्णम्

१६. इन्द्रकृतकृष्णस्तोत्रम्

श्रीगणेशाय नमः ॥ इन्द्र उवाच ॥ अक्षरं परमं ब्रह्म
ज्योतीरूपं सनातनम् । गुणातीतं निराकारं स्वेच्छामय-
मनंतकम् ॥ १ ॥ भक्तध्यानाय सेवायै नानारूपधरं वरम् ।
शुक्लरक्तपीतश्यामं युगानुक्रमणेन च ॥ २ ॥ शुक्लतेजः
स्वरूपं च सत्यं सत्यस्वरूपिणम् । त्रेतायां कुंकुमाकारं
ज्वलंतं ब्रह्मतेजसा ॥ ३ ॥ द्वापरे पीतवर्णं च शोभितं
पीतवाससा । कृष्णवर्णं कलौ कृष्णं परिपूर्णतमं प्रभुम्
॥ ४ ॥ नवधाराधरोत्कृष्टश्यामसुंदरविग्रहम् । नंदैकनंदनं
वंदे यशोदानंदनं प्रभुम् ॥ ५ ॥ गोपिकाचेतनहरं राधाप्रा-
णाधिकं परम् । विनोदमुरलीशब्दकुर्वतं कौतुकेन च ॥ ६ ॥
रूपेणाप्रतिभेनैव रत्नभूषणभूषितम् । कंदर्पकोटिसौन्दर्यं
बिभ्रतं शांतमीश्वरम् ॥ ७ ॥ क्रीडंतं राधया सार्धं वृंदा-
रण्ये च कुत्रचित् । कुत्रचिन्निर्जनेऽरण्ये राधावक्षःस्थल-
स्थितम् ॥ ८ ॥ जलक्रीडां प्रकुर्वतं राधया सह कुत्रचित् ।
राधिकाकबरीभारं कुर्वतं कुत्रचिद्वने ॥ ९ ॥ कुत्रचिद्राधिका
पादे दत्तवंतमलक्तकम् । राधाचर्विततांबूलं गृह्णन्तंकुत्रचि-
न्मुदा ॥ १० ॥ पश्यंतं कुत्रचिद्राधां पश्यन्तीं वक्रचक्षुषा ।
दत्तवंतं च राधायै कृत्वा मालां च कुत्रचित् ॥ ११ ॥ कुत्र-
चिद्राधया सार्धं गच्छंतं रासमंडलम् । राधादत्तां गले मालां
धृतवंतं च कुत्रचित् ॥ १२ ॥ सार्धं गोपालिकाभिश्च विहरंतं
च कुत्रचित् । राधां गृहीत्वा गच्छंतं तां विहाय च
कुत्रचित् ॥ १३ ॥ विप्रपत्नीदत्तमंत्रं भुक्तवंतं च कुत्रचित्
भुक्तवंतं तालफलं बालकैः सह कुत्रचित् ॥ १४ ॥ वस्त्रं

गोपालिकानां च हरंतं कुत्रचिन्मुदा । गवां गणं व्याह-
रंतं कुत्रचिद्बालकैः सह ॥ १५ ॥ कालीयमूर्ध्नि पादाब्जं
दत्तवतं च कुत्रचित् । विनोदमुरलीशब्दं कुर्वतं कुत्रचिन्मुदा
॥ १६ ॥ गायतं रम्यसंगीतं कुत्रचिद्बालकैः सह । स्तुत्वा
शक्रः स्तवैरेण प्रणनाम हरिं भिया ॥ १७ ॥ पुरा दत्तेन
गुरुणा रणे वृत्रासुरेण च । कृष्णेन कृपया ब्रह्मणे च
तपस्यते ॥ १८ ॥ एकादशाक्षरो मंत्रः कवचं सर्वलक्षणम् ।
दत्तमेतत्कुमाराय पुष्करे ब्रह्मणा पुरा ॥ १९ ॥ तेन
अंगिरसे दत्तं गुरवेऽङ्गिरसां मुने । इदमिन्द्रकृतं स्तोत्रं
नित्यं भक्त्या च यः पठेत् ॥ २० ॥ इह प्राप्य दृढां
भक्तिमन्ते दास्यं लभेद् ध्रुवम् । जन्ममृत्युजराव्याधि-
शोकेभ्यो मुच्यते नरः ॥ २१ ॥ न हि पश्यति स्वप्नेऽपि
यमदूतं यमालयम् ॥ २२ ॥

इति श्रीब्रह्मवैवर्ते महापुराणे कृष्णजन्मखण्डे

इन्द्रकृतं कृष्णस्तोत्रं समाप्तम्

१७. विप्रपत्नीकृतकृष्णस्तोत्रम्

श्रीगणेशाय नमः ॥ विप्रपत्न्य ऊचुः ॥ त्वं ब्रह्म
परमं धाम निरीहो निरहंकृतिः । निर्गुणश्च निराकारः
साकारः सगुणः स्वयम् ॥ १ ॥ साक्षिरूपश्च निर्लिप्तः
परमात्मा निराकृतिः । प्रकृतिः पुरुषत्वं च कारणं च
तयोः परम् ॥ २ ॥ सृष्टिस्थित्यंतविषये ये च देवास्त्रयः
स्मृताः । त्वदंशाः सर्वबीजा ब्रह्मविष्णुमहेश्वराः ॥ ३ ॥
यस्य लोम्नांच विवरे चाखिलं विश्वमीश्वर । महाविराण्म
हाविष्णुस्त्वं तस्य जनको विभो ॥ ४ ॥ तेजस्त्वं चापि

तेजस्वी ज्ञानं ज्ञानी च तत्परः । वेदेऽनिर्वचनीयस्त्वं
कस्त्वां स्तोतुमिहेश्वरः ॥ ५ ॥ महदादिसृष्टिसूत्रं पंचतन्मा-
त्रमेव च बीजं त्वं सर्वशक्तीनां सर्वशक्तिस्वरूपकः ॥ ६ ॥
सर्वशक्तीश्वरः सर्वः सर्वशक्त्याश्रयः सदा त्वमनीहः
स्वयंज्योतिः सर्वानंदः सनातनः ॥ ७ ॥ अहो आकारही-
नस्त्वं सर्वविग्रहवानपि । सर्वेन्द्रियाणां विषयं जानासि
नेन्द्रियो भवान् ॥ ८ ॥ सरस्वती जडीभूता यस्तोत्रे
यन्निरूपणे । जडीभूतोमहेशश्च शेषो धर्मो विधिः स्वयम्
॥ ९ ॥ पार्वती कमला राधा सावित्री वेदसूरपि । वेदश्च
जडतां याति के वा शक्ता विपश्चितः ॥ १० ॥ वयं किं
स्तवनं कुर्मः स्त्रियः प्राणेश्वरेश्वर । प्रसन्नो भव नो देव
दीनबंधो कृपां कुरु ॥ ११ ॥ इति पेतुश्च ता विप्रपत्न्यस्त-
च्चरणांबुजे । अभयं प्रपदौ ताभ्यः प्रसन्नवदनेक्षणः ॥ १२ ॥
विप्रपत्नीकृतं स्तोत्रं पूजाकाले च यः पठेत् । स गतिं
विप्रपत्नीनां लभते नात्र संशयः ॥ १३ ॥

इति श्रीब्रह्मवैवर्ते महापुराणे कृष्णजन्मखंडे विप्र-

पत्नीकृष्णस्तोत्रं समाप्तम्

१८. गोपालविंशतिस्तोत्रम्

श्रीगणेशाय नमः ॥ श्रीमान् वैकटनाथार्यः कवि
नार्किककेसरी । वेदान्ताचार्यवर्यो मे संनिधत्तां सदा
हृदि ॥ १ ॥ वंदे वृंदावनचरं बल्लवीजनवल्लभम् । जयंती
संभवं धाम वैजयंतीविभूषणम् ॥ २ ॥ वाचंनिजाङ्क-
रसिकां प्रसमीक्षमाणो वक्त्रारविंदविनिवेशितपाञ्चजन्यः ।
वर्णत्रिकोणरुचिरे वरपुंडरीके बद्धासनो जयति बल्लव-

चक्रवर्ती ॥ ३ ॥ आम्नायगंधरुचिरस्फुरिताधरोष्ठमस्त्रा-
विलेक्षणमनुक्षणमंदहासम् । गोपालडिभवपुषं कुहनाज-
नन्याः प्राणस्तनंधयमवैमि परं पुमांसम् ॥ ४ ॥ आविर्भ-
वत्यनिभृताभरणं पुरस्तादाकुंचितैकचरणं निहितान्य-
पादम् । राधानिबद्धमुकुरेण निबद्धतालं नाथस्य नन्दभवने
नवनीतनाट्यम् ॥ ५ ॥ कुंदप्रसूनविशदैर्दशनेश्चतुर्भिः
संदश्य मातुरनिशं कुचचूचुकाग्रम् । नंदस्य वक्रमव-
लोकयतो मुरारेर्मदस्मितं मम मनीषितमातनोतु ॥ ६ ॥
हर्तुं कुम्भे विनिहितकरः स्वादु हैयङ्गवीनं दृष्ट्वा दाम-
ग्रहणचटुलां मातरं जातरोषम् । पायादीषत्प्रचलितपदो
नापगच्छन्नतिष्ठन्मिथ्यागोपः सपदि नयने शीलयन् विश्व-
गोप्ता ॥ ७ ॥ ब्रजयोषिदपांगवेदनीयं मथुराभाग्यमनन्य-
भोग्यमीडे । वसुदेववधूस्तनंधयं तत् किमपि ब्रह्म किशोर-
भावदृश्यम् ॥ ८ ॥ परिवर्तितकंधरं भयेन स्मित-
फुल्लाधरपल्लवं स्मरामि । विटपित्वनिरासकं कयोश्चि-
द्विपुलोत्खलकर्षकं कुमारम् ॥ ९ ॥ निकटेषु निशाम-
यामि नित्यं निगमात्तैरधुनापि मृग्यमाणम् । यम-
लार्जुनदृष्टबालकेलिं यमुनासाक्षिकयौवतं युवानम् ॥ १० ॥
पदवीमदवीयसीं विमुक्तेरटवीसंपदमंबुवाहयंतीम् ।
अरुणाधरसामिलाषवंशां करुणां कारणमानुषं भजामि
॥ ११ ॥ अनिमेष---निषेवणीयमक्ष्णोरजहृद्यौवनमाविरस्तु
चित्ते । कलहायितकुन्तलं कलापेः करुणोन्मादकविग्रहं
मनो मे ॥ १२ ॥ अनुयायिमनोज्ञवंशनालैरवतु स्पर्शित-
बल्लवीविमोघैः । अनघस्मितशीतलैरसौ मामनुकंपासरिदं-

बुजैरपाङ्गैः ॥ १३ ॥ अधराहितचारुवंशनाला मुकुटालंबि
 मयूरपिच्छमालाः । हरिनीलशिलाविहंगलीलाः प्रतिभासंतु
 ममांतिमप्रयाणे ॥ १४ ॥ अखिलानवलोकयामि कालान्म-
 हिलादीनभुजांतरस्य यूनः । अभिलाषपदं ब्रजांगनानाम-
 भिलापक्रमदूरमाभिरूप्यम् ॥ १५ ॥ महसे महिताय
 मौलिना विनतेनांजलिमंजनत्विवे । कलयामि
 विदग्धबल्लववीवल्याभाषितमंजुवेणवे ॥ १६ ॥ जयतु
 ललितकृत्य शिक्षको बल्लवीनांशिथिलवलयसिंजाशीत-
 लैर्हस्ततालः । अखिलभुवनरक्षागोपवेषस्यविष्णोरधर
 मणिसुधाया वंशवान्वंशनालः ॥ १७ ॥ चित्राकल्यश्रव-
 सि कलयल्लङ्गलीकर्णपूरं वहोत्तंसस्फुरितचिकुरो बंधु-
 जीवं दधानः । गुंजाबद्धामुरसि ललितां धारयन् हारयष्टिं
 गोपस्त्रीणां जयति कितवः कोपि कामारिहारी ॥ १८ ॥
 लीलायष्टिं करकिसलये दक्षिणे न्यस्यधन्यामंसेदव्याः
 पुलकनिविडे सन्निविष्टान्यवाहुः । मेघदयामोजयति
 ललितं मेखलादत्तवेणुगुंजापीडस्फुरितचिकुरो गोपकन्या
 भुजङ्गः ॥ १९ ॥ प्रत्यालीढस्मृतिमधिगतां प्राप्तगाढांगपालीं
 पश्चादीषन्मिलितनयनां प्रेयसीं प्रेक्षमाणः । भास्त्रायंत्रप्रणि-
 हितकरो भक्तजीवातुख्याद्रारिक्रीडानिविडवसनो बल्लवी-
 वल्लभो नः ॥ २० ॥ वासो हत्वा दिनकरसुतासंनिधौ बल्ल-
 वीनां लीलास्मेरो जयति ललितामास्थितः कुन्दशाखाम् ।
 सव्रीडाभिस्तदनु वसनं ताभिरभ्यर्थ्यमानः कामी कश्चि-
 त्करकमलयोरंजलिं याचमानः ॥ २१ ॥ इत्यनन्यमनसा

विनिर्मितां वेङ्कटेशकविना स्तुतिं पठन् । दिव्यवेणुरसिकैः
समीक्षते देवतं किमपि यौवतप्रियम् ॥ २२ ॥

इति गोपालविंशतिः संपूर्णा

१९. श्रीगोविंदाष्टकम्

श्रीगणेशाय नमः ॥ सत्यं ज्ञानमनन्तं नित्यमनाकाशं
परमाकाशं गोष्ठप्राङ्गणरिङ्गणलोलमनायासं परमायासम् ।
मायाकल्पितनानाकारमनाकारं भुवनाकारं क्षमामनाथ-
मनाथं प्रणमत गोविन्दं परमानन्दम् ॥ १ ॥ मृत्सामत्सी-
हेति यशोदातडनशैशवसंत्रासं व्यादितवक्त्रालोकितलो-
कालोकचतुर्दशलोकालम् । लोकत्रयपुरमूलस्तम्भं लोका-
लोकमनालोकं लोकेशं परमेशं प्रणमत गोविंदं परमानन्द-
नम् ॥ २ ॥ त्रैविष्टपरिपुवीरघ्नं क्षितिभारघ्नं भवरोगघ्नं
कैवल्यं नवनीताहारमनाहरं भुवनाहारम् । कैवल्यस्फुट-
चेतोवृत्तिविशेषाभासमनाभासं शैवं केवलशान्तं प्रणमत
गोविन्दं परमानन्दम् ॥ ३ ॥ गोपालं भूलीला विग्रहगोपालं
कुलगोपालं गोपीखेलनगोवर्धनधृतिलीलालालितगोपालम् ।
गोभिर्निगदितगोविंदस्फुटनामानं बहुनामानं गोपिचरदूरं
प्रणमत गोविंदं परमानन्दम् ॥ ४ ॥ गोपीमण्डलगोष्ठीभेदं
भेदावस्थमभेदाभं शश्वद्गोखुरनिर्धूतोत्कृतधूलीधूसरसौभा-
ग्यम् । श्रद्धाभक्तिगृहीतानन्दमचिन्त्यं चिंतितसद्भावं चिंताम-
णिमहिमानं प्रणमत गोविंदं परमानन्दम् ॥ ५ ॥ स्नानव्याकुल-

१ मृत्सामत्सि किमीह इति पाठान्तरम् ।

२ निर्धूतोद्धुत इति पाठान्तरम् ।

योषिद्वस्त्रमुपादायागमुपारूढं व्यादित्सन्तीरथ दिग्वस्त्राद्युपा-
दातुमुपाकर्षन्तम् । निर्धूतद्वयशोकविमोहं बुद्धं बुद्धेर-
प्यन्तस्थं सत्तामात्राशरीरं प्रणमत गोविन्दं परमानन्दम्
॥ ६ ॥ कान्तं कारणकारणमादिमनादिं कालमनाभासं
कालिन्दीगतकालियशिरसि मुहुर्नृत्यन्तं सुनृत्यन्तम् ।
कालं कालकलातीतं कलिताशेषं कलिदोषधनं कालत्र-
यगतिहेतुं प्रणमत गोविन्दं परमानन्दम् ॥ ७ ॥ वृन्दा-
वनभुवि वृन्दारकगणवृन्दाराधितवन्देहं (?) कुन्दाभा-
मलमन्दस्मेरसुधानन्दं सुहृदानन्दम् । वन्द्याशेषमहामुनि-
मानसवन्द्यानन्दपदद्वन्द्वं वन्द्याशेषगुणाब्धिं प्रणमत
गोविन्दं परमानन्दम् ॥ ८ ॥ गोविंदाष्टकमेतदधीते गोवि-
न्दार्पितचेता यो गोविन्दाच्युत माधव विष्णो गोकुलनायक
कृष्णेति । गोविन्दांग्रिसरोज-ध्यानसुधाजल-धौतसम-
स्ताघो गोविन्दं परमानन्दामृतमन्तस्थं ससमभ्येति ॥ ९ ॥

इति श्रीमत्परमहंसपरिव्राजकाचार्यश्री-

मच्छङ्कराचार्यविरचितं गोविंदाष्ट-

कस्तोत्रं सम्पूर्णम्

२०. श्रीगोपालाष्टकम्

श्रीगणेशाय नमः ॥ यस्माद्विश्वं जातमिदं चित्र-
मतक्य यस्मिन्नानंदात्मनि नित्यं रमते वै । यत्रांते
संयाति लयं चैतदशेषं तं गोपालं संततकालं प्रति वन्दे

॥ १ ॥ यस्याज्ञानाज्जन्मजरारोगकदंबं ज्ञाते यस्मिन्नयति
 तत्सर्वमिहाशु । गत्वा यत्रायाति पुनर्नो भवभूमिं तं
 गोपालं संततकालं प्रति वंदे ॥ २ ॥ तिष्ठन्नंतर्यो यमयत्ये-
 तदजस्रं यं कश्चिन्नो वेदजनोप्यात्मनि संतम् । सर्वं
 यस्येदं च वशे तिष्ठति विश्वं तं गोपालं संततकालं प्रति
 वंदे ॥ ३ ॥ धर्मोऽधर्मेणेह तिरस्कारमुपैति काले यस्मि-
 न्मत्स्यमुखैश्चारुचरित्रैः । नारारूपैः पाति तदा योऽव-
 निर्बिंबं तं गोपालं संततकालं प्रति वंदे ॥ ४ ॥ प्राणा-
 यामैर्ध्वस्तसमस्तेन्द्रियदोषा रुद्ध्वाचित्तं यं हृदि पश्यन्ति
 समाधौ । ज्योतीरूपं योगिजनामोदनिमग्नास्तं गोपालं
 संततकालं प्रति वंदे ॥ ५ ॥ भानुश्चंद्रश्चोडुगणश्चैव हुताशो
 यस्मिन्नैवाभति तडिच्चापि कदापि । यद्भासा चाभाति
 समस्तं जगदेतत् तं गोपालं संततकालं प्रति वंदे ॥ ६ ॥
 सत्यज्ञानं मोदमवोचुर्निगमा यं यो ब्रह्मेन्द्रादित्यगिरिशा-
 च्चितपादः । शैतेऽनंतोऽनंततनावंबुनिधौ यस्तं गोपालं
 संततकालं प्रति वंदे ॥ ७ ॥ शैवाः प्रादुर्यं शिवमन्ये गण-
 नाथं शक्तिं चैकेऽर्कं च तथान्ये मतिभेदात् । नानाकारैर्भाति
 य एकोऽखिलशक्तिस्तं गोपालं संततकालं प्रति वंदे ॥ ८ ॥
 श्रीमद्गोपालाष्टकमेतत् समधीते भक्त्या नित्यं यो मनुजो
 वै स्थिरचेताः । हित्वा तूर्णं पापकलापं स समेति पुण्यं
 विष्णोर्धाम यतो नैव निपातः ॥ ९ ॥

इति श्रीपरमहंसस्वामिब्रह्मानंदविरचितं
 श्रीगोपालाष्टकं संपूर्णम्

२१. श्रीकृष्णाष्टकम्

श्रीगणेशाय नमः ॥ चतुर्मुखादिसंस्तुतं समस्तसा-
त्वतानुतम् । हलायुधादिसंयुतं नमामि राधिकाधिपम्
॥ १ ॥ बकादिदैत्यकालकं सगोपगोपिपालकम् । मनोहरा-
सितालकं नमामि राधिकाधिपम् ॥ २ ॥ सुरेंद्रगर्वगंजनं
विरिञ्चिमोहभंजनम् । व्रजांगनानुरंजनं गजेन्द्रदंतखंडनम् ।
नृशंसकंसदण्डनं नमामि राधिकाधिपम् ॥ ४ ॥ प्रदत्तविप्र-
दारकं सुदामधामकारकम् । सुरद्रुमापहारकं नमामि
राधिकाधिपम् ॥ ५ ॥ धनंजयाजयावहं महाचमूक्षयाव-
हम् । पितामहव्यथापहं नमामि राधिकाधिपम्
॥ ६ ॥ मुनीन्द्रशापकारणं यदुप्रजापहारणम् । धराभराव-
तारणं नमामि राधिकाधिपम् ॥ ७ ॥ सुवृक्षमूलशायिनं
मृगारिमोक्षदायिनम् । स्वकीयधाममायिनं नमामि राधि-
काधिपम् ॥ ८ ॥ इदं समाहितो हितं वराष्टकं सदा मुदा ।
जपञ्जनो जनुर्जरादितो द्रुतं प्रमुच्यते ॥ ९ ॥

इति श्रीपरमहंसस्वामिब्रह्मानंदविरचितं

श्रीकृष्णाष्टकं संपूर्णम्

२२. सत्यव्रतोक्तदामोदरस्तोत्रम्

श्रीगणेशाय नमः ॥ सिंधुदेशोद्भवो विप्रो नाम्ना सत्य-
व्रतः सुधीः । विरक्त इन्द्रियार्थेभ्यस्त्यक्त्वा पुत्रगृहादिकम्
॥ १ ॥ वृंदावने स्थितः कृष्णमारराध दिवानिशम् ।
निःस्वः सत्यव्रतो विप्रो निर्जनेऽव्यग्रमानसः ॥ २ ॥
कार्तिके पूजयामास प्रीत्या दामोदरं नृप । तृतीयेऽह्नि
सकृद्भुक्ते पत्रं मूलं फलं तथा ॥ ३ ॥ पूजयित्वा हरिं स्तौति

प्रीत्या दामोदराभिधम् ॥ ४ ॥ सत्यव्रत उवाच । नमामी-
 श्वरं सच्चिदानंदरूपं लसत्कुण्डलं गोकुले भ्राजमानम् ।
 यशोदाभियोलूखले धावमानं परामृष्टमत्यंततो दूतगोप्या
 ॥ ५ ॥ रुदंतं मुहुर्नेत्रयुग्मं मृजंतं करांभोजयुग्मेन सातंक-
 नेत्रम् । मुहुःश्वासकं पत्रिरेखांककंठं स्थितं नौमि दामोदरं
 भक्तवन्द्यम् ॥ ६ ॥ वरं देव देहीश मोक्षावधिं वा न चान्यं
 वृणेऽह्वरे शादपीह । इदं ते वपुर्नाथ गोपालबालं सदामे
 मनस्याविरास्तां किमन्यैः ॥ ७ ॥ इदं ते सुखांभोजमत्यंत-
 नीलैर्वृतं कुन्तलैः स्निग्धवक्रैश्च गोप्या । मुहुश्चुंबितं विंब-
 रक्ताधरं मे मनस्याविरास्तामलं लक्षलाभैः ॥ ८ ॥ नमो
 देव दामोदरानन्तविष्णोप्रसीद प्रभोदुःखजालाब्धिमग्नम् ।
 कृपादृष्टिवृष्ट्याऽतिदीनं च रक्षगृहाणेश मामज्ञमेवा-
 क्षिदृश्यम् ॥ ९ ॥ कुबेरात्मजौ वृक्षमूर्ती च यद्वत्त्वा या
 मोचितौ भक्तिभाजौ कृतौ च । तथा प्रेमभक्तिं स्वकां
 मे प्रयच्छ न मोक्षे ग्रहो मेऽस्ति दामोदरेह ॥ १० ॥
 नमस्ते सुदान्ने स्फुरद्दीप्तधाम्ने तथोरःस्थविश्वस्य धाम्ने
 नमस्ते । नमोराधिकायै त्वदीयप्रियायै नमोऽनंतलीलाय
 देवाय तुभ्यम् ॥ ११ ॥ नारद उवाच ॥ सत्यव्रतद्विज
 स्तोत्रं श्रुत्वा दामोदरो हरिः विद्युल्लीलाचमत्कारो हृदये
 शनकैरभूत ॥ १२ ॥

इति श्रीसत्यव्रतकृतदामोदरस्तोत्रं संपूर्णम्

२३. ज्वरकृतकृष्णस्तोत्रम्

श्रीगणेशाय नमः ॥ विद्राविते भूतगणे ज्वरस्तु त्रिशि-
 रास्त्रिपात् । अभ्यपद्यत दाशार्हं दहन्निव दिशो दश । अथ

नारायणो देवस्तं दृष्ट्वा व्यसृजज्ज्वरम् ॥ १ ॥ माहेश्वरो
 वैष्णवश्च युयुधाते ज्वराबुधौ । माहेश्वरः समाक्रदन्वैष्णवेन
 बलार्दितः ॥ २ ॥ अलब्ध्वाऽभयमन्यत्र भीतो माहेश्वरो-
 ज्वरः शरणार्थी हृषीकेशं तुष्टाव प्रयतांजलिः ॥ ३ ॥ ज्वर
 उवाच ॥ नमामि त्वाऽनंतशक्तिं परेशं सर्वात्मानं केवलं
 ज्ञप्तिमात्रम् । विश्वोत्पत्तिस्थानसंरोधहतु यत्तद्ब्रह्म ब्रह्मालिंगं
 प्रशांतम् ॥ ४ ॥ कालो दैवं कर्म जीवःस्वभावो द्रव्यं
 क्षेत्रं प्राण आत्मा विकारः तत्संघातो बीजरोहप्रवाह-
 स्त्वन्मायैषा तन्निषेधं प्रपद्ये ॥ ५ ॥ नानाभावैर्लीलयैवोप-
 पन्नैर्देवान्सार्धल्लोकसेतून् विभर्षि । हंस्युन्मार्गान्हिसया
 वर्तमानान् जन्मैतत्ते भारहाराय भूमेः ॥ ६ ॥ ततोऽहं ते
 तेजसा दुःसहेन शीतोद्रेणात्युल्बणेन ज्वरेण तावत्तापो
 देहिनां तेऽङ्घ्रिमूलं नो सेवरन्यावदाशालुबद्धाः ॥ ७ ॥
 श्रीभगवानुवाच ॥ त्रिशिरस्ते प्रसन्नोऽस्मि व्येतु ते मज्ज्व-
 राद्भयम् । यो नौ स्मरति संवादं तस्य त्वन्न भवेद्भयम् ॥
 ॥ ८ ॥ इत्युक्तोऽच्युतमानस्य गतो माहेश्वरो ज्वरः ॥
 बाणास्तु रथमारूढः प्रागाद्योत्स्यन् जनार्दनम् ॥ ९ ॥

इति श्रीज्वरकृतकृष्णस्तोत्रं संपूर्णम्

कृष्णस्तोत्राणि ॥ २३ ॥

अथ पांडुरंगस्तोत्रम् ।



समचरणसरोजं सांद्रनीलांबुदाभं
जवननिहितपाणिं मण्डनं मण्डनानाम् ।
तरुणतुलसिमालाकंधरं कंजनेत्रं
सदयधवलहास विद्वलं चिंतयामि ॥

१. पांडुरंगाष्टकम् ।

श्रीगणेशाय नमः ॥ महायोगपीठे तटे भीमरथ्या वरं
पुंडरीकाय दातुं मुनीन्द्रैः । समागत्य तिष्ठंतमानंदकंदं
परब्रह्मालिङ्गं भजे पांडुरंगम् ॥ १ ॥ तडिद्वाससं नीलमे-
धावभास रमामंदिरं सुन्दरं चित्प्रकाशम् । वरं त्विष्टकायां
समन्यस्तपादं परब्रह्मालिङ्गं भजे पांडुरंगम् ॥ २ ॥ प्रमाणं
भवाब्धेरिदं मामकानां नितंबः कराभ्यां धृतो येन
तस्मात् । विधातुर्वसत्यै धृतो नाभिकोशः परब्रह्मालिङ्गं
भजे पांडुरंगम् ॥ ३ ॥ स्फुरत्कौस्तुभालंकृतं कंठदेशे श्रिया
जुष्टकेयुरकं श्रीनिवासम् । शिवं शांतमीड्यं वरं लोक-
पालं परब्रह्मरूपं भजे पांडुरंगम् ॥ ४ ॥ शरच्चंद्रविंबाननं

चारुहासं लसत्कुंडलाक्रांतगंडस्थलांगम् । जपारागाविंबा-
 धरं कंजनेत्रं परब्रह्मालिंगं भजे पांडुरंगम् ॥ ५ ॥ किरीटो-
 ज्ज्वलत्सर्वदिकूप्रांतभागं सुरैरर्चितं दिव्यरत्नैरनर्ह्यैः ।
 त्रिभंगाकृतिं बर्हमालयावतंसं परब्रह्मालिंगं भजे पांडुरंगम्
 ॥ ६ ॥ विभुं वेणुनादं चरंतं दुरंतं स्वयं लीलया गोप-
 वेषं दधानम् । गवां वृंदकानंददं चारुहासं परब्रह्मालिंगं
 भजे पांडुरंगम् ॥ ७ ॥ अजं रुक्मिणीप्राणसंजीवनं तं
 परंधाम कैवल्यमेकं तुरीयम् । प्रसन्नं प्रपन्नार्तिहं देवदेवं
 परब्रह्मालिंगं भजे पांडुरंगम् ॥ ८ ॥ स्तवं पांडुरंगस्य वै
 पुण्यदं ये पठंत्येकचित्तेन भक्त्या च नित्यम् । भवां-
 भोनिधिं तेऽपि तीर्त्वाऽन्तकाले हरेरालयं शाश्वतं प्राप्नु-
 वन्ति ॥ ९ ॥

इति श्रीमच्छंकराचार्यविरचितं श्रीपांडु-
रंगाष्टकं संपूर्णम्

अथ कल्किस्तोत्राणि ।



दुरापारसंसारसंहारकारी
भवन्त्यश्वचारः कृपाणप्रहारी ।
मुरारिर्दशाकारधारीह कल्की
करोतु द्विषां ध्वंसनं वः स कल्की ॥

१. कल्किस्तवः

श्रीगणेशाय नमः ॥ राजान ऊचुः ॥ गद्यानि ॥ जयजय
निजमायया कल्पिताशेषविशेषकल्पनापरिणामजलाप्लुत-
लोकत्रयोपकारणमाकलय्यमनुमनिशम्य पूरितमविजना-
विजनाविर्भूतमहामीनशरीर त्वं निजकृतधर्मसेतुसंरक्षण-
कृतावतारः ॥ १ ॥ पुनरिह जलाधिभयनादृतदेवदानवग-
णानां मंदराचलानयनव्याकुलितानां साहाय्येनादृतचित्तः ॥
पर्वतोद्धरणामृतप्राशनरचनावतारः कूर्माकारः प्रसीद
परेश त्वं दीननृपाणाम् ॥ २ ॥ पुनरिह दितिजबलपरिलंघि
तवासवसूदनादृत जितभुवनपराक्रमहिरण्याक्षनिधन—
पृथिव्युद्धरणसंकल्पाभिनि-वेशेनधृतकोलावतार पाहि नः

॥ ३ ॥ पुनरिह त्रिभुवनजयिनो महाबलपराक्रमस्य
हिरण्यकशिपोरर्दितानां देववराणां भयभीतानां कल्याणाय
दिनिसुनवधप्रेम्सुब्रह्मणो वरदानादवध्यस्य न शस्त्रास्त्ररा-
त्रिदिवास्वर्गमर्त्यपातालतले देवगंधर्वकिन्नरनरनागैरिति
विचिंत्य नरहरिरूपेण नखाग्रभिन्नोरुःदष्टदंतच्छदं त्यक्तासुं
कृतवानसि ॥ ४ ॥ पुनरिह त्रिजगज्जयिनो बलेः सत्रे
शक्रातुजो बटुवामनो दैत्यसंमोहनायत्रिपद भूमियाच्चा-
च्छलेन विश्वकायस्तदुत्सृष्टजलसंस्पर्शविवृद्धमनोऽभिला-
षस्त्वं भूतले बलेर्दौवारिकत्वमङ्गीकृतमुचितं दानफलम्
॥ ५ ॥ पुनरिह हैहयादिनूपाणाममितबलपराक्रमाणां
नाना मदोल्लंघितमर्यादावर्त्मनां निधनाय भृगुवंशजो
जामदग्न्यः पितृहोमधेनुहरणप्रवृद्धमन्युवशात् त्रिःसप्तकृत्वो
निःक्षत्रियां पृथिवीं कृतवानसि परशुरामावतारः ॥ ६ ॥
पुनरिह पुलस्त्यवंशावतंसस्य विश्रवसः पुत्रस्य निशाच-
रस्य रावणस्य लोकत्रयतापनस्य निधनमुररीकृत्य रवि-
कुलजातदशरथात्मजो विश्वामित्रादस्त्राण्युपलभ्य वने
सीताहरणवशात्प्रवृद्धमन्युनाऽम्बुधिवानरैर्निबध्य सगणं
दशकन्धरंहतवानसिरामावतारः ॥ ७ ॥ पुनरिह यदुकु-
लजलाधिकलानिधिः सकलसुरगणसेवितपादाराविंदद्वंद्वो
विविधदानवदैत्यदलनलोकत्रयदुरितापनो वासुदेवा-
त्मजो रामावतारो बलभद्रस्त्वमसि ॥ ८ ॥ पुनरिह
विधिकृतवेदधर्मानुष्ठानविहितनानादर्शनसंघृणः संसार-
कर्मत्यागविधिना ब्रह्माभासविलासचातुरीं प्रकृतिविमा-
ननामसंपादयन् बुद्धावतारस्त्वमसि ॥ ९ ॥ अधुना कलि-

कुलनाशावतारो बौद्धपाण्डम्लेच्छादीनां च वेदधर्मसेतु-
परिपालनाय कृतावतारः कल्किरूपेणास्मान् स्त्रीत्वनिरया-
दुद्धृतवानसि तवानु कृपां किमिह कथयामः ॥ १० ॥ क ते
ब्रह्मादीनामविजितविलासावतरणं क्व नः कामवामाकलि-
तमृगतृष्णार्तमनसाम् सुदुष्प्राप्यं युष्मच्चरणजलजालोकन-
मिदं कृपापारावारः प्रमुदितदृशाश्वासय निजान् ॥ ११ ॥

इति श्रीकल्किपुराणेऽनुभागवते भविष्ये ।

द्वितीयांशेनृपकृतकल्किस्तवः संपूर्णः

२. कल्किस्तोत्रम्

श्रीगणेशाय नमः ॥ सुशान्तोवाच ॥ जय हरेऽमराधीश-
सेवितं तव पदांबुजं भूरिभूषणम् । कुरु ममाग्रतः साधु-
सत्कृतं त्यज महामते मोहमात्मनः ॥ १ ॥ तव वपुर्जग-
द्रूपसंपदा विरचितं सतां मानसे स्थितम् । रतिपतेर्मनो
मोहदायकं कुरु विचेष्टितं कामलंपटम् ॥ २ ॥ तव यशो-
जगच्छोकनाशकं मृदुकथामृतं प्रीतिदायकम् । स्मितसुधो-
क्षितं चंद्रवन्मुखं तव करोत्यलं लोकमंगलम् ॥ ३ ॥ मम
पतिस्त्वयं सर्वदुर्जयो यदि तवाग्रियं कर्मणाऽऽचरेत् । जहि
तदात्मनः । शत्रुमुद्यतं कुरु कृपां न चेदीदृगीश्वरः ॥ ४ ॥
महदहंयुतं पञ्चमात्रया प्रकृतिजायया निर्मितं वपुः । तव
निरीक्षणाल्लीलया जगत्स्थितिलयोदयं ब्रह्माकल्पितम् ॥ ५ ॥
भूवियन्मरुद्धारितेजसां राशिभिः शरीरेन्द्रियाश्रितैः ।
त्रिगुणया स्वया मयया विभो कुरु कृपां भवत्सेवनार्थिनाम्
॥ ६ ॥ तव गुणालयं नाम पावनं कलिमलापहं कीर्तयन्ति
ये । भवभयक्षयं तापतापिता मुहुरहो जनाः संसरन्ति नो

॥ ७ ॥ तव जनुः सतां मानवर्धनं जिनकुलक्षयं देवपाल-
कम् । कृतयुगार्पकं धर्मपूरकं कलिकुलान्तकं शं तनोतु मे
॥ ८ ॥ मम गृहं पतिपुत्रनप्तृकं गजरथैर्ध्वजैश्चामरैर्धनैः ।
मणिवरासनं सत्कृतिं विना तव पदाब्जयोः शोभयन्ति
किम् ॥ ९ ॥ तव जगद्रुपुः सुंदरस्मितं मुखमनिंदितं
सुदरारवम् । यदि न मे प्रियं वल्गुचेष्टितं परिकरोत्यहो
मृत्युरस्त्वह ॥ १० ॥ हयवर भयहरकरहरशरणखरतरवर-
शर दशबलदमन । जय हतपरभववरनाशनशशधरशतसम-
रसभरमदन ॥ ११ ॥

इति श्रीकलिकपुराणे सुशान्ताकृतं कलिक-
स्तोत्रं संपूर्णम्

कलिकस्तोत्राणि ॥ २ ॥

अथ गंगादिनदीस्तोत्राणि



शैलेन्द्रादवतारिणी निजजले मज्जन्नोत्तारिणी
पारावारविहारिणी भवभयश्रेणीसमुत्सारिणी ।
शेषाहेरनुकारिणी हराशिरोवल्लीदलकारिणी
काशीप्रांतविहारिणी विजयते गंगा मनोहारिणी ॥

१. गंगास्तुतिः

श्रीगणेशाय नमः ॥ ब्रह्मोवाच ॥ नमः शिवायै गंगायै
शिवदायै नमो नमः । नमस्ते रुद्ररूपिण्यै शांकर्यै ते नमो
नमः ॥ १ ॥ नमस्ते विश्वरूपिण्यै ब्रह्ममूर्त्यै नमो नमः ।
सर्वदेवस्वरूपिण्यै नमो भेषजमूर्तये ॥ २ ॥ सर्वस्य सर्व-
व्याधीनां भिषक्श्रेष्ठ्यै नमोऽस्तु ते । स्थाणुजंगमसंभूत-
विषहन्त्र्यै नमो नमः ॥ ३ ॥ भोगोपभोगदायिन्यै भोगवत्यै
नमो नमः । मन्दाकिन्यै नमस्तेऽस्तु स्वर्गदायै नमो नमः

॥ ४ ॥ नमस्त्रैलोक्यभूषाय जगद्धात्र्यै नमो नमः । नमस्त्रि-
शुक्लसंस्थायै तेजोवत्यै नमो नमः ॥ ५ ॥ नंदायै लिंग-
धारिण्यै नारायण्यै नमो नमः । नमस्ते विश्वमित्रायै रेवत्यै
ते नमो नमः ॥ ६ ॥ बृहत्यै ते नमस्तेऽस्तु लोकधात्र्यै
नमो नमः । नमस्ते विश्ववित्रायै नंदिन्यै नमो नमः ॥
॥ ७ ॥ पृथ्व्यै शिदामृतायै च सुवृषायै नमो नमः । शांतायै
च वरिष्ठायै वरदायै नमो नमः ॥ ८ ॥ उस्त्रायै सुखदोग्ध्यै च
संजीविन्यै नमो नमः । ब्रह्मिष्ठायै ब्रह्मदायै दुरितघ्न्यै
नमो नमः ॥ ९ ॥ प्रणतार्तिप्रभञ्जिन्यै जगन्मात्रे नमोऽस्तु
ते । सर्वापत्प्रतिपक्षायै मंगलायै नमो नमः ॥ १० ॥ शरणा
गतदीनार्तपरित्राणपरायणे । सर्वस्यार्तिहरे देवि नारायणि
नमोऽस्तु ते ॥ ११ ॥ निर्लेपायै दुग्धंज्यै दक्षायै ते नमो
नमः । परात्परतरे तुभ्यं नमस्ते मोक्षदे सदा ॥ १२ ॥ गंगे
ममाग्रतो भूता गंगे मे देवि पृष्ठतः । गंगे मे पार्श्वयोरोहि
त्वयि गंगेऽस्तु मे स्थितिः ॥ १३ ॥ आदौ त्वमन्ते मध्ये च
सर्वं त्वं गां गते शिवे । त्वमेव मूलप्रकृतिस्त्वं हि नारायणः
परः ॥ १४ ॥ गंगे त्वं परमात्मा च शिवस्तुभ्यं नमः शिवे । य
इदं पठति स्तोत्रं भक्त्या नित्यं नरोऽपि यः ॥ १५ ॥ शृणु-
यात् श्रद्धया युक्तः कायवाक्चित्तसंभवैः । दशधा संस्थितै-
र्दोषैः सर्वैरेव प्रमुच्यते ॥ १६ ॥ सर्वान्कामानवाप्नोति-
भ्रेत्य ब्रह्मणि लीयते । ज्येष्ठे मासि सिते पक्षे दशमी
हस्तसंयुता ॥ १७ ॥ तस्यां दशम्यामेतच्च स्तोत्रं गंगा-
जले स्थितः । यः पठेद्दशकृत्वस्तु दरिद्रो वापि चाक्षमः
॥ १८ ॥ सोऽपितत्फलमाप्नोति गंगां संपूज्य यत्नतः ।

अदात्तानामुपादानं हिंसा चैवाविधानतः ॥ १९ ॥ पर-
 दारोपसेवा च कायिकं त्रिविधं स्मृतम् । पारुष्यमनृतं
 चैव पैशून्यं चापि सर्वशः ॥ २० ॥ असंबद्धप्रलापश्च
 वाङ्मयं स्याच्चतुर्विधम् । परद्रव्येष्वभिध्यानं मनसानिष्ट-
 चिंतनम् ॥ २१ ॥ वितथाभिनिवेशश्च मानसं त्रिविधं
 स्मृतम् । एतानि दश पापानि हर त्वं मम जाह्नवि ॥ २२ ॥
 दशपापहरा यस्मात्तस्मादशहरा स्मृता । त्रयस्त्रिंशच्छत
 पूर्वान् पितृनथ पितामहान् ॥ २३ ॥ उद्धरत्येव संसारा-
 न्मंत्रेणानेन पूजिता ॥ २४ ॥ नमो भगवत्यै दशपापहरायै
 गंगायै नारायण्यै रेवत्यै शिवायै दक्षायै अमृतायै विश्व-
 रूपिण्यै नन्दिन्यै ते नमो नमः ॥ २५ ॥ सितमकरनिषण्णां
 शुभ्रवर्णां त्रिनेत्रां करधृतकलशोद्यत्सोत्पलामत्यभीष्टाम् ।
 विधिहरिहररूपां सेन्दुकोटीरजुष्टां कलितसितदुकूलां
 जाह्नवीं तां नमामि ॥ २६ ॥ आदावादिपितामहस्य
 नियमव्यापारपात्रे जलं पश्चात्पन्नगशायिनो भगवतः पादो-
 दकं पावनम् । भूयः शंभुजटाविभूषणमणिर्जह्मोर्महर्षेरियं
 देवी कल्मषनाशिनी भगवती भागीरथी दृश्यते ॥ २७ ॥
 गंगा गंगेति यो ब्रूयाद्योजनानां शतैरपि । मुच्यते सर्व
 पापेभ्यो विष्णुलोकं स गच्छति ॥ २८ ॥

इति धर्माब्धिवस्थां गंगास्तुतिः सम्पूर्णा

२. श्रीशंकराचार्यकृतगंगाष्टकम्

श्रीगणेशाय नमः ॥ भगवतिभवलीलामौलिमाले
 तवाम्भः कणमणुपरिमाणं प्राणिनो ये स्पृशन्ति । अमर-
 नगरनारीचामरग्राहिणीनां विगतकलिकलंकातंकमंके

लुठन्ति ॥ १ ॥ ब्रह्माण्डं खण्डयन्ती हरशिरसि जटाव-
 ल्लिमुल्लासयन्ती स्वर्लोकादापतन्ती कनकगिरिगुहागंड-
 शैलात्स्वलन्ती । क्षोणीपृष्ठे लुठन्ती दुरितचयचमूर्निर्भरं
 भर्त्सयन्ती पाथोधिं पूरयन्ती सुरनगरसरित्पावनी नः
 पुनातु ॥ २ ॥ मज्जन्मातंगकुम्भच्युत-मदमदिरामोद-
 --मत्तालि-जालं स्नानैः सिद्धाङ्गनानां कुचयुगविगल
 त्कुंकुमासंगपिंगम् । सायंप्रातर्मुनीनां कुशकुसुमचयै-
 श्छन्नतीरस्थनीरं पायान्नो गांगमंभः करिकलभकराक्रांत
 रंहस्तरंगम् ॥ ३ ॥ आदावादिपितामहस्य नियमव्या-
 पारपात्रे जलं पश्चात्पन्नगशायिनो भगवतः पादोदकं
 पावनम् । भूयः शंभुजटाविभूषणमणिर्जह्मोर्महर्षेरियं
 कन्या कल्मषनाशिनी भगवती भागीरथी भूतले ॥४॥
 शैलेंद्रादवतारणी निजजलेमज्जजनोत्तारिणी पारावारवि-
 हारिणी भवभयश्रेणीसमुत्सारिणी । शेषाहेरनुकारिणी
 हरशिरोवल्लीदलाकारिणी काशीप्रांतविहारिणी विजयते
 गंगा मनोहारिणी ॥ ५ ॥ कुतो वीचिर्वीचिस्तव यदि गता
 लोचनपथं त्वमापीता पीतांबरपुरनिवासं वितरसि । त्वदु-
 त्संगे गंगे पतति यदि कायस्तनुभृतां तदा मातः शातक्र-
 तवपदलाभोऽप्याति लघुः ॥ ६ ॥ भगवति तव तीरे
 नीरमात्राशनोऽहंविगतविषय-तृष्णः कृष्णमाराधयामि ।
 सकलकलुषभंगे स्वर्गसोपानसंगे तरलतरतरंगे देवि गंगे
 प्रसीद ॥ ७ ॥ मातः शांभवि शंभुसंगमिलिते मौलौ
 निधायांजलिं त्वत्तीरे वपुशोऽवसानसमये नारायणांघ्रि-
 द्वयम् । सानंदं स्मरतो भविष्यति मम प्राणप्रयाणोत्सवे

भूयाद्भक्तिरविच्युता हरिहराद्वैतात्मिका शाश्वती ॥ ८ ॥
गंगाष्टकमिदं पुण्यं यः पठेत्प्रयतो नरः । सर्वपापविनिर्मुक्तो
विष्णुलोकं स गच्छति ॥ ९ ॥

इति श्रीप्रत्परमहंस परिव्राजकाचार्य श्रीमच्छंकराचार्य
विरचितं गंगाष्टक स्तोत्रं सम्पूर्णम्

३. वाल्मीकिकृतगंगाष्टकम्

श्रीगणेशाय नमः ॥ मातः शैलसुतासपत्नि वसुधाशृङ्गार-
रहारावालि स्वगारोहणवैजयंति भवतीं भागीरथीं प्रार्थये ।
त्वत्तीरे वसतस्त्वदंबु पिवतस्त्वद्वीचिषु प्रेङ्खतस्त्वन्नाम-
स्मरतस्त्वदर्पितदृशः स्यान्मे शरीरव्ययः ॥ १ ॥ त्वत्तीरे
तरुकोटरांतरगतो गंगे विहंगो वरं त्वन्नीरे नरकांतकारिणि
वरं मत्स्योऽथवा कच्छपः । नैवान्यत्र मदांधासिंधुरघटासंघ
दृघंटारणत्कारवस्त समस्तवैरिविनितालब्धस्तुतिर्भूपतिः
॥ २ ॥ उक्षापक्षी तुरग उरगः कोऽपि वा वारणो वा वारा-
णस्यांजननमरणक्लेशदुःखासहिष्णुः । न त्वन्यत्र प्रविरल-
रणत्कंकणकाणमिश्रं वारस्त्रीमिश्रमरमरुता वीजितो
भूमिपालः ॥ ३ ॥ काकैर्निष्कुषितं श्वभिकवलितं गोमायु-
भिर्लुठितं स्रोतोभिश्चलितंतटांबुशुलितं वीचीभिरांदोलितम् ।
दिव्यस्त्रीकरंचारुचामरमरुतसंवीज्यमानं कदा द्रक्ष्येऽहं परमे-
श्वरि त्रिपथगे भागीरथि स्वं वपुः ॥ ४ ॥ अभिनवविसवल्ली
पादपद्मस्य विष्णोर्मदनमथनमौलेर्मालतीपुष्पमाला ।
जयति जयपताका काप्यसौ मोक्षलक्ष्म्याः क्षपितकलिक-
लंका जाह्नवी नः पुनातु ॥ ५ ॥ एतत्तालतमालसलसरव-
लवललीलताच्छत्रं सूर्यकरप्रतापरहितं शंखिन्दुकुन्दाज्ज्व-

लम् । गंधर्वाभरसिद्धकिन्नरबधूतुंगस्तनास्फालितं स्नानाय
प्रतिवासरं भवतु मे गांगं जलं निर्मलम् ॥ ६ ॥ गांगं वारि
मनोहारि मुरारिचरणच्युतम् । त्रिपुरारिशिरश्चारि पापहारि
पुनातु माम् ॥ ७ ॥ पापापहारि दुरितारि तरंगधारि
शैलप्रचारि गिरिराजगुहाविदारि । झंकारकारि हरि-
पादरजोपहारि गाङ्गं पुनातु सततं शुभकारि वारि ॥ ८ ॥
गंगाष्टकं पठति यः प्रयतः प्रभाते वाल्मीकिना विरचितं
शुभदं मनुष्यः । दक्षालय गात्रकलिकलमषपंकमाशु मोक्षं
लभेत्पतति नैव नरो भवाब्धौ ॥ ९ ॥

इति श्रीवाल्मीकिविरचितं गंगाष्टकं संपूर्णम्

४. कालिदासकृतं गंगाष्टकम्

श्रीगणेशाय नमः ॥ कत्यक्षीणि करोटयः कतिकति
दूग्रीपिद्विपानां त्वचः काकोलाः कतिपन्नगाः कति सुधा-
धाम्नश्च खंडाः कति । किं च त्वं च कति त्रिलोकजननि
त्वद्धारिपूरोदरे मज्जजंतुकदंबकं समुदयत्येकैकमादाय
यत् ॥ १ ॥ देवि त्वत्पुलिनांगणे स्थितिजुषां निर्मानिनां
ज्ञानिनां स्वल्पाहार निबद्धशुद्धवपुषां तार्णं गृहं श्रेयसे ।
नान्यत्र क्षितिमंडलेश्वरशतैः संरक्षितो भूपतेः प्रासादो
ललनागणैरधिगतो भोगीन्द्रभोगोन्नतः ॥ ३ ॥ तत्तत्तीर्थगतैः
कदर्थनशतैः किं तैरनर्थाश्रितैर्ज्योतिष्टोममुखैः किमीशवि-
मुखैर्यज्ञैरवज्ञादृतैः । सूते केशववासवादिविबुधागाराभि-
रामां श्रियं गंगे देवि भवत्तटे यहि कुटीवासः प्रयासं विना
॥ ३ ॥ गंगातीरमुपेत्य शीतलशिलामालंब्य हेमाचली-
यैराकर्णं कुतूहलाकुलतया कल्कोलकोलाहलः । ते

शृण्वन्ति सुपर्वपर्वतशिलासिंहासनाध्यासनाः संगीतागम-
 शुद्धसिद्धरमणीमंजोरधीरध्वनिम् ॥ ४ ॥ दूरंगच्छ सकच्छगं
 च भवतो नालोकयामो मुखं रे पाराक वराक साकमित-
 रैर्नाकप्रदैर्गम्यताम् । सद्यः प्रोद्यतमंदमारुतरजः प्राप्ता
 कपोलस्थले गंगांभःकणिका विमुक्तिगणिकासङ्गाय सभा-
 व्यते ॥ ५ ॥ विष्णोः संगतिकारिणी हरजटाजूटाटवीचा-
 रिणी प्रायश्चित्तनिवारिणी जलकणैः पुण्यौघविस्तारि ।
 भूमृत्कंदरदारिणी निजजले मज्जज्जनोत्तारिणी श्रेयःस्वर्ग-
 विहारिणी विजयते गंगा मनोहारिणी ॥ ६ ॥ वाचालं
 विकलं खलं श्रितमलंकामाकुलं व्याकुलं चांडालं तरलं
 निपीतगरलं दोषाविलं चाखिलम् । कुंभीपाकगतं तमंतक-
 करादाकृष्य कस्तारयेन्मातर्जह्नुनरेन्द्रनंदिनि तव स्वल्पोद-
 बिन्दुं विना ॥ ७ ॥ श्लेष्मश्लेषणयानलेऽमृतबिले शाकाकुले
 व्याकुले कंठे घघरघोषनादमलिने काये च संमीलति । यां
 ध्यायन्नपि भारभंगुरतरां प्राप्नोति मुक्तिं नरः स्नातुश्चेतसि
 जाह्नवी निवसतां संसारसंतापहृत् ॥ ८ ॥

इति श्रीमत्कालिदासविरचितं गंगाष्टक-

स्तोत्रं सम्पूर्णम्

५. गंगाष्टकम्

श्रीगणेशाय नमः ॥ नमस्तेऽस्तु गंगे त्वदंगप्र-
 सगाद्भुजंगास्तुरंगाः कुरंगाः प्लवंगाः । अनंतगारिरंगाः
 ससंगाः शिवांगा भुजंगाधिपांगीकृतांगा भवंति
 ॥ १ ॥ नमो जह्नुकन्ये न मन्ये त्वदन्यैर्निसर्गेन्दु-

चिह्नादिभिलोकभर्तुः । अतोऽहं नतोऽहंसतो गौरतोये
वसिष्ठादिभिर्गीयमानाभिधेये ॥ २ ॥ त्वदामज्जगात्सज्जनो
दुर्जनो वा विमानैः समानः समानैर्हि मानैः । समायाति
तस्मिन्पुरारातिलोके परद्वारसंरुद्धदिक्पाललोके ॥ ३ ॥ स्वरा-
वासदंभोलिदंभोऽपि रंभापरिरंभसंभावनाधीरचेताः । समा
कांक्षते त्वत्तटे वृक्षवाटीकुटीरे वसन्नेतुमायुर्दिनानि ॥ ४ ॥
त्रिलोकस्य भर्तुर्जटाजूटबन्धात्स्वसीमान्तभागे मनाक्प्र-
स्खलन्तः । भवान्या रुषा प्रौढसापत्नभावात्करेणाहतास्त्व-
त्तरंगा जयन्ति ॥ ५ ॥ जलोन्मज्जदैरावतोद्धानकुंभस्फुरत्प्र-
स्खलत्सांद्रसिंदूररागे । क्वचित्पद्मिनीरेणुभंगे प्रसंगे मनः
खेलतां जह्नुकन्यातरंगे ॥ ६ ॥ भवत्तीरवानीरवातोत्थ-
धूलीलवस्पर्शतस्तत्क्षणक्षीणपापः । जनोऽयं जगत्पावने
त्वत्प्रसादात्पदे पौरुहूतेऽपि धत्तेऽवहेलाम् ॥ ७ ॥ त्रिसंध्या-
नमल्लेखकोरनानाविधानेकरत्नांशुबिंबप्रभाभिः । स्फुरत्पाद-
पीठे हठेनाष्टमूर्तेर्जटाजूटवासे नताः स्मः पदं ते ॥ ८ ॥ इदं
यः पठेदष्टकं जह्नुपुण्यास्त्रिकालं कृतं कालिदासेन रम्यम् ।
समायास्यतीन्द्रादिभिर्गीयमानं पदं कैशवं शैशवं नो
लभेत्सः ॥ ९ ॥

इति श्रीकालिदासकृतं गंगाष्टकस्तोत्रं संपूर्णम्

६. गंगास्तवः

श्रीगणेशाय नमः ॥ सूत उवाच ॥ शृणुध्वं मुनयः सर्वे
गङ्गास्तवमनुत्तमम् । शोकमोहहरं पुंसामृषिभिः परिकीर्ति-
तम् ॥ १ ॥ ऋषय उचुः ॥ इयं सुरतरंगिणी भवनवारिधे-
स्तारिणी स्तुताहरिपदांबुजादुपगता जगत्संसदः । सुमे-

रुशिखरामरप्रियजलामलक्षालिनी प्रसन्नवदना शुभा भव
 भयस्य विद्राविणी ॥ २ ॥ भगीरथरथानुगा सुरकरीन्द्र-
 दर्पापहा महेशमुकुटप्रभा गिरिशिरःपताकासिता । सुरा-
 सुरनरोरगैरजभवान्युतैः संस्तुता विमुक्तिफलशालिनी
 कलुषनाशिनी राजते ॥ ३ ॥ पितामहकमंडलुप्रभवभुक्ति-
 बीजालता श्रुतिस्मृतिगणस्तुतद्विजकुलालवालावृता ।
 सुमेरुशिखराभिदानिपतिता त्रिलोकावृता सुधर्मफलशा-
 लिनी सुखपलाशिनी राजते ॥ ४ ॥ चरद्विहगमालिनी
 सगरवंशमुक्तिप्रदामुनींद्रवरनंदिनी दिवि मता च मंदा-
 किनी । सदा दुरितनाशिनीविमल वारिसंदर्शनप्रणामगुण-
 कीर्तनादिषु जगत्सु संराजते ॥ ५ ॥ महाभिषसुतांगना
 हिमगिरीशकूटस्तना सफेनजलहासिनी सितमरालसच्चा-
 रिणी । चलल्लहरिसत्करा वरसरोजमालाधरारसोल्लसित-
 गामिनी जलधिकामिनी राजते ॥ ६ ॥ क्वचिन्मुनिगणैः स्तुता
 क्वचिदनंतसंपूजिताक्वचित्कलकलस्वना क्वचिदधीरयादो-
 गणा ॥ क्वचिद्रविकारोज्ज्वला क्वचिदुदग्रपाताकुलाक्व-
 चिज्जनविगाहिता जयति भीष्ममाता सती ॥ ७ ॥ स एव
 कुशली जनः प्रणमतीह भागीरथीं स एव तपसांनिधिर्ज-
 यति जाह्नवीमादरात् । स एव पुरुषोत्तमःस्मरति साधु
 मंदाकिनी स एव विजयी प्रभुः सुरतरंगिणीं सेवते ॥ ८ ॥
 तवामलजलाचितं खगसृगालमीनक्षतं चलल्लहरिलोलि-
 तंरुचिरतीरजंबालितम् । कदा निजवपुर्मुदा सुरनरोरगैः
 संस्तुतोऽप्यहं पथंगामिनि प्रियमतीव पश्याम्यहो ॥ ९ ॥
 त्वत्तीरे वसतिं तवामलजलस्नानं तव प्रेक्षणं त्वन्नाम-

स्मरणं तवोदयकथासंलापनं पावनम् । गङ्गे मे तवसेवनै-
कनिपुणोप्यानंदितश्चादृतः स्तुत्वा तूद्धतपातको भुवि कदा
शांतश्चरिष्याम्यहम् ॥ १० ॥ इत्येतद्विभिः प्रोक्तं गङ्गा-
स्तवनमुत्तमम् । स्वर्ग्यं यशस्यमायुष्यं पठनाच्छ्रवणादपि
॥ ११ ॥ सर्वपापहरं पुंसां बलमायुर्विवर्धनम् । प्रातर्म-
ध्याह्नसायाह्ने गंगासान्निध्यता भवेत् ॥ १२ ॥ इत्येतद्भा-
र्गवाख्यानं शुक्रदेवान्मया श्रुतम् । पठितं श्रावितं
चात्र पुण्यं धन्यं यशस्करम् ॥ १३ ॥ अवतारं महा-
विष्णोः कल्केः परमद्भुतम् । पठतां शृण्वतां भक्त्या
सर्वाशुभविनाशनम् ॥ १४ ॥

इति श्रीकल्किपुराणेऽनुभागवते भविष्ये तृतीयांशे
ऋषिकृतो गंगास्तवः संपूर्णः

७. सत्यज्ञानानंदतीर्थकृतगंगाष्टकम्

श्रीगणेशाय नमः ॥ यदवधि तव नीरं पातकी नैति
गङ्गे तदवधिमलजालैर्नैव मुक्तः कलौ स्यात् । तव जल-
कणिकाऽलं पापिनां पापशुद्ध्यै पतितपरमदानांस्त्वं हि पासि
प्रपन्नान् ॥ १ ॥ तव शिवजललेशं वायुनीतं समेत्य
सपदि निरयजालं शून्यतामेति गङ्गे । शमलगिरिसमूहाः
प्रस्फुटन्ति प्रचण्डास्त्वयि सखि विशतां नः पापशङ्का कुतः
स्यात् ॥ २ ॥ तव शिवजलजालं निःसृतं यर्हि गङ्गे सकल-
भुवनजालं पूतपूतं तदाऽभूत् । यमभटकलिवार्ता देवि
लुप्ता यमोऽपि व्यधिकृतवरदेहाः पूर्णकामाः सकामाः
॥ ३ ॥ मधुमधुवनपूगै रत्नपूगैर्नृपूगैर्मधुमधुवनपूगैर्देवपूगैः
सपूगैः । पुरहरपरमांगे भासि मायेव गङ्गे शमयसि विष-

तापं देवदेवस्यवन्द्यम् ॥ ४ ॥ चलितशशिकुलामैरुत्तर-
 गैस्तरङ्गैरमितनदनदीनामंगसंगैरसंगैः । विहरसिजगदण्डे-
 खण्डयंती गिरान्द्रान् रमयसि निजकांतं सागरं कांतकांत
 ॥ ५ ॥ तव परमहिमानं चितवाचाममानं हरिहरविधिशक्रा
 नापि गंगे विदन्ति । श्रुतिकुलमभिधत्ते शंकितं तं गुणांतं
 गुणगणसुविलापैनेति नेतीति सत्यम् ॥ ६ ॥ तव नुतिन-
 तिनामान्यप्यद्यं पावयन्ति ददति परमशान्तिं दिव्यभोगान्
 जनानाम् । इति पतितशरण्ये त्वां प्रपन्नोऽस्मि मातर्ल-
 लिततरतरंगे चाङ्गं गंगे प्रसीद ॥ ७ ॥ शुभतरकृतयो-
 गाद्विश्वनाथप्रसादाद्भवहरवर-विद्यां प्राप्य काश्यां हि
 गंगे । भगवति तव तीरे नीरसारं निपीय मुदितहृदयकंजे-
 नंदसूनुं भजेऽहम् ॥ ८ ॥ गङ्गाष्टकमिदं कृत्वा भुक्तिमुक्तिप्रदं
 नृणाम् । सत्यज्ञानानंदतीर्थयतिना स्वर्पितं शिवे ॥ ९ ॥
 तेन प्रीणातु भगवान् शिवो गंगाधरो विभुः । करोतु शंकरः
 काश्यां जनानां सततं शिवम् ॥ १० ॥

इति सत्यज्ञानानंदतीर्थयतिना विरचितं

गंगाष्टकं संपूर्णम्

८. प्रयागाष्टकम्

श्रीगणेशाय नमः ॥ मुनय ऊचुः ॥ सुरमुनिदितिजैर्द्वैः
 सेव्यते योऽस्ततैर्द्रैर्गुरुतरदुरितानां का कथा मानवानाम् ।
 स भुवि सुकृतकर्तुर्वाञ्छितावाप्तिहेतुर्जयति विजितयाग-
 स्तीर्थराजः प्रयागः ॥ १ ॥ श्रुतिः प्रमाणं स्मृतयः प्रमाणं
 पुराणमप्यत्र परं प्रमाणम् । यत्रास्ति गंगा यमुना प्रमाणं
 स तीर्थराजो जयति प्रयागः ॥ २ ॥ न यत्र योगाचरण-

प्रतीक्षा न यत्र यज्ञेष्टिविशिष्टदीक्षा । न तारकाज्ञानगुरोर-
पेक्षा स तीर्थराजो जयति प्रयागः ॥ ३ ॥ चिरं निवासं न
समीक्षते यो ह्युदारचित्तः प्रददाति च क्रमात् । यः कल्पि-
तार्थाश्च ददाति पुंसः स तीर्थरा० ॥ ४ ॥ यत्राप्लुतानां न
यमो नियन्ता यत्रास्थितानां सुगतिप्रदाता । यत्राश्रितानाम
मृतप्रदाता स तीर्थराजो० ॥ ५ ॥ पुर्यः सप्त प्रसिद्धाः
प्रतिवचनकरी स्तीर्थराजस्य नायौ नैकग्रान्मुक्तिदाने
प्रभवति सुगुणा काश्यते ब्रह्म यस्याम् । सेयं राज्ञी प्रधाना
प्रिय वचनकरी मुक्तिदानेन युक्ता येन ब्रह्माडमध्ये स
जयति सुतरां तीर्थराजः प्रयागः ॥ ६ ॥ तीर्थावली यस्य
तु कंठभागे दानावली वल्गति पादमूले । व्रतावली दक्षिण
पादमूले स तीर्थराजो जयति प्रयागः ॥ ७ ॥ आज्ञापि
यज्ञाः प्रभवोऽपि यज्ञाः सप्तर्षिसिद्धाः सुकृतानभिज्ञाः ।
विज्ञापयंतः सततं हि काले स तीर्थ० ॥ ८ ॥ सितासिते
यत्र तरंगचामरे नद्यौ विभाते मुनिभानुकन्यके । लीलात-
पत्रं वट एव साक्षात्स तीर्थराजो ज० ॥ ९ ॥ तीर्थराज-
प्रयागस्य माहात्म्यं कथयिष्यतः । शृण्वतः सततं भक्त्या
वाञ्छितं फलमाप्नुयात् ॥ १० ॥

इति श्रीमत्स्यपुराणे प्रयागराजमहा-

त्म्याष्टकं समाप्तम्

९. काशीपञ्चकम्

श्रीगणेशाय नमः ॥ मनोनिवृत्तिः परमोपशान्तिः
सा तीर्थवर्या मणिकर्णिका च । ज्ञानप्रवाहा विमला-
दिगंगा सा काशिकाहं निजबोधरूपा ॥ १ ॥ यस्या-

मिदं कल्पितमिन्द्रजालं चराचरं भाति मनोविला-
सम् । सञ्चित्सुखैका परमात्मरूपा सा का० ॥ २ ॥
कोशेषु पञ्चस्वधिराजमाना बुद्धिर्भवानी प्रतिदेहगेहम् ।
साक्षी शिवः सर्वगणोऽन्तरात्मा सा का० ॥ ३ ॥ काश्यां
हि काश्यते काशी काशी सर्वप्रकाशिका । सा काशी
विदिता येन तेन प्राप्ता हि काशिका ॥ ४ ॥ काशीक्षेत्रं
शरीरं त्रिभुवनजननी व्यापिनी ज्ञानगंगा भक्तिः श्रद्धा गयेयं
निजगुरुचरणध्यानयोगः प्रयागः । विश्वेशोऽयं तुरीयः
सकलजनमनःसाक्षिभूतोऽन्तरात्मा देहे सर्व मदीये यदि
वसति पुनस्तीर्थमन्यत किमस्ति ॥ ५ ॥

इति श्रीमच्छंकराचार्यविरचितं काशीपञ्चकं सम्पूर्णम्

१०. यमुनाष्टकम्

श्रीगणेशाय नमः ॥ मुरारिकायकालिमाललामवारि-
धारिणी तृणीकृतत्रिविष्टपा त्रिलोकशोकहारिणी । मनोऽ-
नुकूलकूलकुञ्जपुञ्जधूतदुर्मदा धुनोतु मे मनोमलंकलिं-
दनंदिनीसदा ॥ १ ॥ मालापहारि वारि पूरि भूरि मण्डि-
तामृता भृशं प्रपातकप्रपञ्चनातिपण्डिता निशा । सुनन्दनं-
दनांगसंगरागरञ्चिता हिता धुनो० ॥ २ ॥ लसत्तरंगसंग-
धूतभूतजातपातकानवीनमाधुरीधुरीणभक्तिजातचातका ।
तटांतवासदासहंससंसृताद्विकामदा धुनोतु० ॥ ३ ॥ विहार-
रासखेदभेदधीरतीरमारुता गता गिरामगोचरे यदीयनीर-
चारुता । प्रवाहसाहचर्यपूतमेदिनी नदीनदा धुनोतु० ॥ ४ ॥
तरंगसंगसैकतांतरांतितं सदासिता शरन्निशाकरांशुमंजु-
मंजरीसभाजिता । भवार्चनाप्रचारुणां बुनाधुनानिशारदा

धुनोतु० ॥ ५ ॥ जलांतकेलिकारिचारुराधिकांगरागिणी
स्वभर्तुरन्यदुर्लभांगतांगतांशभागिनी । स्वदत्तसुप्तसप्त-
सिंधुभेदिनांतिकोविदा धुनो० ॥ ६ ॥ जलच्युताच्युतांग-
रागलंपटालिशालिनी विलोलराधिकाकचांतचंपकालिमा-
लिनी । सदावगाहनावतीर्णभर्तृभृत्यनारदा धुनोतु० ॥ ७ ॥
सदैवनन्दनंदकेलिशालिकुंजमंजुला तटोत्थफुल्लमल्लिकाकदं-
बरेणसूज्ज्वला । जलावगाहिनां नृणां भवाब्धिसिंधुपारदा
धुनोतु मे मनोमलं कलिंदनंदिनी सदा ॥ ८ ॥

इति श्रीमच्छंकराचार्यविरचितं यमुनाष्टकं संपूर्णम्

११. यमुनाष्टकम्

श्रीगणेशाय नमः ॥ कृपापारावारां तपनतनयां ताप-
शमनीं मुरारिप्रेयस्यां भवभयदवां भक्तिवरदाम् । विय-
ज्जालान्मुक्तां श्रियमपि सुखातेः परिदिनं सदा धीरो
नूनं भजति यमुनां नित्यफलदाम् ॥ १ ॥ मधुवनचा-
रिणि भास्करवाहिनि जाह्नविसंगिनि सिंधुसुते मधुरि-
पुभूषिणि माधवतोषिणि गोकुलभीतिविनाशकृते । जग-
दघमोचनि मानसदायिनि केशवकेलिनिदानगते जय
यमुने जय भीतिनिवारिणि संकटनाशिनि पावय माम्
॥ २ ॥ अयि मधुरे मधुमोदविलासिनि शैलवि-
दारिणि वेगभरे परिजनपालिनि दुष्टनिषूदिनि वाञ्छितकाम-
विलासधरे । ब्रजपुरवासिजनार्जितपातकहारिणि विश्व-
जनोद्धरिके जय यमुने जय भीति० ॥ ३ ॥ अतिविपदां-
धिमग्नजनं भवतापशताकुलमानसकं गतिमतिहीनमेषभया-
कुलमागतपादसरोजयुगम् । ऋणभयभीतिमनिष्कृतिपात-

ककोशतायुतपुंजतरंजययमुने० ॥ ४ ॥ नवजलदशुतिको-
टिलसत्तनुहेममयाभरंजितके तडिदवहेलिपदांचलच-
ञ्चलशोभितपीतसुचैलधरे । मणिमनभूषणचित्रपटा
सनरंजितगंजितभानुकरे जय यमुने० ॥ ५ ॥ शुभपु-
लिने मधुमत्तयदूद्रवरासमहोत्सवकेलिभरे उच्चकुलाच-
लराजितमौक्तिकहारमयाभररोदसिके । नवमणिकोटि-
कभास्करकंचुकिशोभिततारकहारयुते जय यमुने० ॥ ६ ॥
करिवरमौक्तिकनासिकभूषणवातचमत्कृतचञ्चलके मुख-
कमलामलसौरभचञ्चलमत्तमधुवतलोचनिकेमणिगणकुण्ड-
ललोलपरिस्फुरदाकुलगण्डयुगामलके जय यमुने० ॥ ७ ॥
कलरवनूपुरहेममयाचितपादसरोरुहसारुणिके धिमिधिमि-
धिमिधिमितालविनोदितमानसमंजुलपादगते । तव पद-
पंकजमाश्रितमानवचित्तसदाखिलतापहरे जय यमुने०
भवोत्तापांभोधौ निपतितजनो दुर्गतियुतो यदि स्तौति
प्रातः प्रतिदिनमनन्याश्रयतया । हयाद्वैषैः कामं करकुसु-
मपुञ्जैरविरतं सदा भोक्ता भोगान्मरणसमये याति
हरिताम् ॥ ९ ॥

इति श्रीमत्परमहंसपरिव्राजकाचार्यश्रीमच्छं-
कराचार्यविरचितं यमुनाष्टकं संपूर्णम् ।

१२. नर्मदाष्टकम्

श्रीगणेशाय नमः ॥ सविंदुसिंधुसुखलत्तरंगभंगर-
ञ्जितं द्विषत्सु पापजातकारि वारिसंयुतम् । कृतांतदू-
तकालभूतभीतिहारिवर्मदे त्वदीयपादपंकजं नमामि देवि
नर्मदे ॥ १० ॥ त्वदंबुलीनदीनमीनदिव्यसंप्रदायकं कलौ

मलौघभारहारि सर्वतीर्थनायकम् । सुमत्स्यकच्छनक्र-
चक्रचक्रवाकशर्मदे त्वदीयपादपंकजं नमामि नर्मदे
॥ २ ॥ महागभीर-नीरपूर-पापधूतभूतलं ध्वनत्समस्त-
पातकारिदारितापदाचलम् । जगल्लये महाभये मृकण्डु-
सुनुहर्म्यदे त्वदीयपादपं० ॥ ३ ॥ गतं तदैव मे भयं
त्वदंशु वीक्षितं यदामृकण्डुसूनुशौनकासुरारिसेवि सर्वदा ।
पुनर्भवाब्धिजन्मजं भवाब्धिदुःखवर्मदे त्यदीयपादपं०
॥ ४ ॥ अलक्षलक्षकिन्नरामरासुरादिपूजितं सुलक्षनीर-
तीरधीरपक्षिलक्षकूजितम् । वसिष्ठशिष्टपिप्पलादिकर्द-
मादिशर्मद त्वद्रीयपाद० ॥ ५ ॥ सनत्कुमारनाचिकेत-
कश्यपात्रिषट्पदैर्धृतं स्वकीयमानसेषु नारदादिषट्पदैः ।
रवीन्द्ररंतिदेवदेवराजकर्मशर्मदे त्वदीयपाद० ॥ ६ ॥ अल-
क्षलक्षलक्षपापलक्षसारसायुधं ततस्तु जीवजंतुतंतुभुक्ति
मुक्तिदायकम् । विरिंचविष्णुशंकरस्वकीयधामवर्मदे त्वदीय
पाद० ॥ ७ ॥ अहो मृतं स्वनं श्रुतं महेशकेशजातटे
किरातसूतवाडवेषु पंडिते शठे नटे । दुरंतपापतापहारि-
सर्वजन्तुशर्मदे त्वदीयपाद० ॥ ८ ॥ इदं तु नर्मदाष्टकं
त्रिकालमेव ये सदा पठन्ति ते निरंतरं न यांति दुर्गतिं कदा
सुलभ्यदेहदुर्लभं महेशधामगौरवं पुनर्भवा नरा न वै विलो-
कयन्ति रौरवम् ॥ ९ ॥

इति श्रीमच्छंकराचार्यविरचितं नर्मदाष्टक-
स्तोत्रं सम्पूर्णम्

१३. पुष्कराष्टकम्

श्रीगणेशाय नमः ॥ श्रियायुतं त्रिदेहतापपापराशि-
नाशकं मुनीन्द्रसिद्धसाध्यदेवदानवैरभिष्टुतम् । तटेऽस्ति
यज्ञपर्वतस्य मुक्तिदं सुखाकरं नमामि ब्रह्मपुष्करं सर्वैष्णवं
सशंकरम् ॥ १ ॥ सदार्यभासशुष्कपञ्चवासेरे वरागतं
तदन्यथांतरिक्षगं सुतंत्रभावनातुगम् । तदंबुपानमज्जजनं
दृशां सदामृताकरं नमामि० ॥ २ ॥ त्रिपुष्कर त्रिपुष्कर
त्रिपुष्करेति संस्मरेत्स दूरदेशगोऽपि यस्तदंगपापनाशनम् ।
प्रसन्नदुःखभंजनं सुरंजनं सुधाकरं नमामि० ॥ ३ ॥ मृकं-
डुमंकणौ पुलस्त्यकण्वपर्वतासिता अगस्त्यभार्गवौ दधी-
चिनारदौ शुकादयः । सपद्मतीर्थपावनैकदृष्टयो दयाकरं
नमामि० ॥ ४ ॥ सदा पितामहेक्षितं वराहविष्णुनेक्षितं
तथाऽमरेश्वरेक्षितं सुरासुरैः समीक्षितम् । इहैव भुक्ति-
मुक्तिदं प्रजाकरं धनाकरं नमामि० ॥ ५ ॥ त्रिदंडिदंडिव्रह्म-
चारितापसैः सुसेवितं पुरार्धचन्द्रप्राप्तदेवनंदिकेश्वराभिधैः ।
सर्वैद्यनाथनीलकंठसेवितं सुधाकरं नमामि० ॥ ६ ॥ सुप-
ञ्चधा सरस्वती विराजते यदंतरे तथैकयोजनायतं
विभाति तीर्थनायकम् । अनेकदैवपैत्रतीर्थसागरं रसाकरं
नमामि० ॥ ७ ॥ यमादिसंयुतो नरस्त्रिपुष्करं निमज्जति
पितामहश्च माधवोऽप्युमाधवः प्रसन्नताम् । प्रयाति तत्पदं
ददात्ययत्नतो गुणाकरं नमामि० ॥ ८ ॥ इदं हि
पुष्कराष्टकं सुनीतिनीरजाश्रितं मदीयमानसे कदापिमाऽ
पगच्छतु । त्रिसंध्यमापठंति ये त्रिपुष्कराष्टकं नराः प्रदीप्त-
देहभूषणा भवंत्युमेशकिंकराः ॥ ९ ॥

इति श्रीपुष्कराष्टकं समाप्तम्

१४. श्रीमणिकर्णिकाष्टकम्

श्रीगणेशाय नमः ॥ त्वत्तीरे मणिकर्णिके हरिहरौ
 सायुज्यमुक्तिप्रदौ वादं तौ करुतः परस्परमुभौजंतोः
 प्रयाणोत्सवे । मद्रूपो मनुजोऽयमस्तु हरिणा प्रोक्तः
 शिवस्तत्क्षणात्तन्मध्याद्भृगुलाञ्छनो गरुडगः पीतांबरो
 निर्गतः ॥ १ ॥ इंद्राद्यास्त्रिदशाः पतन्ति नियतं भोगक्षये
 ते पुनर्जायन्ते मनुजास्ततोऽपि पशवः कीटाः पतंगादयः
 ये मातर्मणिकर्णिके तव जले मज्जन्ति निष्कल्मषाः
 सायुज्येऽपि किरीटकौस्तुभधरा नारायणाः स्युर्नराः ॥ २ ॥
 काशी धन्यतमा विमुक्तिनगरी सालंकृता गंगया तत्रेयं
 मणिकर्णिका सुखकरी मुक्तिर्हि तत्किंकरी । स्वर्लोकस्तु-
 लितः सहैव बिबुधैः काश्या समं ब्रह्मणा काशी क्षोणितले
 स्थिता गुरुतरा स्वर्गो लघु खे गतः ॥ ३ ॥ गंगातीरमनुत्तमं
 हि सकलं तत्रापि काश्युत्तमा तस्यां सा मणिकर्णिकोत्तम-
 तमा यत्रेश्वरो मुक्तिदः । देवानामपि दुर्लभं स्थलमिदं
 पापौघनाशक्षमं पूर्वोपार्जितपुण्यपुंजगमकं पुण्यैर्जनैः
 प्राप्यते ॥ ४ ॥ दुःखांभोनिधिमग्नजंतुनिवहास्तेषां कथं
 निष्कृतिर्ज्ञात्वैतद्वि विरंचिना विरचिता वाराणसी शर्मदा ।
 लोकाः स्वर्गमुखास्ततोऽपि लघवो भोगांतपातप्रदाः काशी
 मुक्तिपुरी सदा शिवकरी धर्मार्थकामोत्तरा ॥ ५ ॥ एको
 वेणुधरो धराधरधरः श्रीवत्सभूषाधरो योऽप्येकः किल
 शंकरो विषधरो गङ्गाधरोमाधरः । ये मातर्मणिकर्णिके
 तव जले मज्जन्ति ते मानवा रुद्रा वा हरयो भवन्ति बहव-
 स्तेषां बहुत्वं कथम् ॥ ६ ॥ त्वत्तीरे मरणं तु मंगलकरं

देवैरपि श्लाघ्यते शक्रस्तं मतुजं सहस्र नयनैर्द्रष्टुंसदा
 तत्परः । आयातः सविता सहस्रकिरणैः प्रत्युद्गतोऽभूत्सदा
 पुण्योऽसौ वृषगोऽथवा गरुडगः किं मंदिरं यास्यति ॥ ७ ॥
 मध्याह्ने मणिकर्णिकास्रपनजं पुण्यं न वक्तुं क्षमः
 स्वीयैरब्दशतैश्चतुर्मुखसुरो वेदार्थदीक्षागुरुः । योगाभ्यास-
 बलेन चन्द्रशिखरस्तत्पुण्यपारं गतस्त्वत्तीरे प्रकरोति सुप्त-
 पुरुषं नारायणं वा शिवम् ॥ ८ ॥ कृच्छ्रैः कोटिशतैः स्वपा-
 पनिधनं यच्चाश्वमेधैः फलं तत्सर्वं मणिकर्णिकास्रपनजे
 पुण्ये प्रविष्टं भवेत् । स्नात्वा स्तोत्रमिदं नरः पठति
 चैत्संसारपाथोनिधिं तीर्त्वा पल्लववत्प्रयाति सदनं तेजो-
 मयं ब्रह्मणः ॥ ९ ॥

इति श्रीमच्छंकराचार्यविरचितं मणिक-

र्णिकाष्टकस्तोत्रं सम्पूर्णम्

१५. सरस्वत्यष्टकम्

श्रीगणेशाय नमः ॥ शतानीक उवाच ॥ महामते
 महाप्राज्ञ सर्वशास्त्रविशारद । अक्षीणकर्मबंधस्तु पुरुषो
 द्विजसत्तम ॥ १ ॥ मरणे यज्जपेज्जाप्यं यं च भावमतुस्मरन् ।
 परं पदमवाप्नोति तन्मे ब्रूहि महामुने ॥ २ ॥ शौनक
 उवाच ॥ इदमेव महाराज पृष्टवांस्ते पितामहः ॥ भीष्मं
 धर्मविदां पृष्टेदं धर्मपुत्रो युधिष्ठिरः ॥ ३ ॥ युधिष्ठिर उवाच ॥
 पितामह महाप्राज्ञ सर्वशास्त्रविशारद । बृहस्पतिस्तुता
 देवी वागीशाय महात्मने । आत्मानं दर्शयामास सूर्य
 कोटिसमप्रभम् ॥ ४ ॥ सरस्वत्युवाच ॥ वरं वृणीष्व भद्रं

ते यत्ते मनसि वर्तते । बृहस्पतिरुवाच ॥ यदि मे वरदा
 देवि दिव्यज्ञानं प्रयच्छ मे ॥ ५ ॥ देव्युवाच ॥ हंत
 ते निर्मलं ज्ञानं कुमतिध्वंसकारकम् । स्तोत्रेणानेन ये
 भक्त्या मां स्तुवंति मनीषिणः ॥ ६ ॥ बृहस्पतिरुवाच ॥
 लभते परमं ज्ञानं यत्सुरैरपि दुर्लभम् । प्राप्नोति पुरुषो
 नित्यं महामायाप्रसादतः ॥ ७ ॥ सरस्वत्युवाच ॥ त्रिसंध्यं
 प्रयतो नित्यं पठेदष्टकमुत्तमम् । तस्य कंठे सदा वासं
 करिष्यामि न संशयः ॥ ८ ॥

इति श्रीपद्मपुराणे दिव्यज्ञानप्रदायकं सरस्वत्य-
 ष्टकस्तोत्रं सम्पूर्णम्

गङ्गादिनदीस्तोत्राणि ॥ १५ ॥

अथ वेदान्तस्तोत्रम्

१. आत्मपञ्चकम्

श्रीगणेशाय नमः ॥ नाहं देहो नेन्द्रियाण्यंतरङ्गं नाहं-
कारः प्राणवर्गो न बुद्धिः । दारापत्यक्षेत्रवित्तादिदूरः साक्षी
नित्यः प्रत्यगात्मा शिवोऽहम् ॥ १ ॥ रज्ज्वज्ञानाद्भाति
रज्जुर्यथाहिः स्वात्माज्ञानादात्मनो जीवभावः । आप्तो-
क्त्या हि भ्रान्तिनाशे स रज्जुर्जीवो नाहं देशिकोक्त्या
शिवोऽहम् ॥ २ ॥ आभातीदं विश्वमत्मन्यसत्यं सत्यज्ञाना-
नन्दरूपे विमोहात् । निद्रामोहात्स्वप्नवत्तत्र सत्यं शुद्धः
पूर्णो नित्य एकः शिवोऽहम् ॥ ३ ॥ मत्तो नान्यत्किंचिद-
त्रास्ति विश्वं सत्यं बाह्यं वस्तुमायोपकल्पितम् । आदर्शाति-
र्भासमानस्य तुल्यं मय्यद्वैते भाति तस्माच्छिवोऽहम् ॥ ४ ॥
नाहं जातो न प्रवृद्धो न नष्टो देहस्योक्ताः प्राकृताः सर्व-
धर्माः । कर्तृत्वादिश्चिन्मयस्यास्ति नाहंकारस्यैव ह्यात्मनो
मे शिवोऽहम् ॥ ५ ॥ नाहं जातो जन्ममृत्यू कुतो मे
नाहं प्राणः क्षुत्पिपासे कुतो मे । नाहं चित्तं शोकमोहौ
कुतो मे नाहं कर्ता बन्धमोक्षौ कुतो मे ॥ ६ ॥

इति श्रीमच्छंकराचार्यविरचितमात्मपञ्चकस्तोत्रं सम्पूर्णम्

२. वैराग्यपञ्चकम्

श्रीगणेशाय नमः ॥ शिलं किमनलं भवेदनलमौ-
दरं बाधितुं पयः प्रसृतिपूरकं किमु न धारकं सारसम् ।
अयत्नमलमल्लकं पथि पटञ्चरं कञ्चरं भजन्ति विबुधा मुधा

अहह कुक्षितः कुक्षितः ॥ १ ॥ दुरीश्वरद्वारबहिर्वितर्दिका-
दुरासिकायै रचितोऽयमंजलिः । यदंजनाभं निरपायमस्ति
नो धनंजयस्यंदनभूषणं धनम् ॥ २ ॥ काचाय नीचं
कमनीयवाचा मोचाफलस्वादमुचा न याचे । दयाकुचेले
धनदत्तकुचेले स्थितेऽकुचेले श्रितमा कुचेले ॥ ३ ॥ क्षोणी-
कोणशतांशपालनखलद्दुर्वारगर्वानलक्षुभ्यत्क्षुद्रनरेन्द्रचाटु-
रचनां धन्यां न मन्यामहे । देवं सेवितुमेव निश्चिनुमहे
योऽसौ दयालुः पुरा धानामुष्टिमुचे कुचेलमुनये दत्ते स्म-
वित्तेशताम् ॥ ४ ॥ शरीरपतनावधि प्रभुनिषेवणापादादना-
दविधनधनंजयप्रशममदं धनं दन्धनम् । धनंजयविव-
र्धनंधनमुदूढगोवर्धनं सुसाधनमबाधनं सुमनसां समा-
राधनम् ॥ ५ ॥

इति श्रीसर्वतंत्रस्वतंत्रवेदांताचार्यकृतं

वैराग्यपंचकं संपूर्णम्

३. धन्याष्टकम्

श्रीगणेशाय नमः ॥ तज्ज्ञानं प्रशमकरं यदिन्द्रियाणां
तज्ज्ञेयं यदुपनिषत्सु निश्चितार्थम् । ते धन्या भुवि पर-
मार्थनिश्चितेहाः शेषास्तु भ्रमनिलये परिभ्रतन्ति ॥ १ ॥
आदौ विजित्य विषयान् मद-मोह-राग-द्वेषादि-शत्रुग-
णमाहतयोगराज्याः । ज्ञात्वाऽमतंसमनुभूय परात्म-
विद्याकांतासुखा बत गृहे विचरन्ति धन्याः ॥ २ ॥ त्यक्त्वा
गृहे रतिमतो गतिहेतुभूतामात्मेच्छयोपनिषदर्थरसं पिबन्तः ।
वीतस्पृहा विषयभोगपदे विरक्ता धन्याश्चरन्ति विजनेषु
विरक्तसंगाः ॥ ३ ॥ त्यक्त्वा ममाहमतिबंधकरो पदे द्वे

मानावमानसदृशाः समदर्शिनश्च । कर्तारमन्यमवगम्य तु
 दर्शितानि कुर्वन्ति कर्मपरिपाकफलानि धन्याः ॥ ४ ॥
 त्यक्त्वेषणात्रयमवेक्षितमोक्षमार्गा भैक्ष्यामृतेन परिकल्पि-
 ततदेयात्राः । ज्योतिःपरात्परतरं परमात्मसंज्ञं धन्या द्विजा
 रहसि हृद्यवलोकयन्ति ॥ ५ ॥ नासन्न सन्न सदसन्न महन्न
 चाणु न स्त्री पुमान्नञ्च नपुंसकमेकबीजम् । यैर्बह्व तत्स-
 मनुपासितमेकचित्ता धन्या विरेजुरितरे भवपाशबद्धाः
 ॥ ६ ॥ अज्ञानपंकपरिमग्नमपेतसारं दुःखालयं मरणजन्म-
 जरावसक्तम् । संसारबंधनमनित्यमवेक्ष्य धन्या ज्ञाना-
 सिनातदवशीर्य विनिश्चयन्ति ॥ ७ ॥ शांतैरनन्यमतिभि-
 र्मधुरस्वभावैरेकत्वनिश्चितमनोभिरपेतमोहैः । साकं वनेषु
 विजितात्मपदस्वरूपं शास्त्रेषु सम्यगनिशं विमृशन्ति
 धन्याः ॥ ८ ॥ अहिमिव जनयोगं सर्वदा वर्जयेद्यः
 कुणपमिव सुनारीं त्यक्तुकामो विरागी । विषमिव
 विषयान्यो मन्यमानो दुरंतान् जयति परमहंसो मुक्ति-
 भावं समेति ॥ ९ ॥ संपूर्णं जगदेव नंदनवनं सर्वेऽपि
 कल्पद्रुमा गाङ्गं वारि समस्तवारिनिवहः पुण्याः सम-
 स्ताः क्रिया । वाचःप्राकृतसंस्कृताःश्रुति वाराणसी मेदि-
 नी सर्वावस्थितिरस्य वस्तुविषया दृष्टे परब्रह्मणि ॥१०॥

इति श्रीमत्परमहंसपरिव्राजकाचार्य श्रीमच्छं-

कराचार्यविरचितं धन्याष्टक-

स्नोत्रं सम्पूर्णम्

४. विज्ञाननौका ।

श्रीगणेशाय नमः ॥ तपोयज्ञदानादिभिः शुद्धबुद्धि-
 विरक्तो नृपादौ पदे तुच्छबुद्ध्या । परित्यज्य सर्वं यदा-
 प्नोति तत्त्वं परं ब्रह्म नित्यं तदेवाहमस्मि ॥ १ ॥ दयालुं
 गुरुं ब्रह्मनिष्ठं प्रशान्तं समाराध्य मत्या विचार्य स्वरूपम् ।
 यदाप्नोति तत्त्वं निदिध्यास्य विद्वान्परं ब्रह्म ॥ २ ॥
 यदानन्दरूपं प्रकाशस्वरूपं निरस्तप्रपञ्चं परिच्छेदशून्यम् ।
 अहंब्रह्मवृत्त्यैकगम्यं तुरीयं परं ब्रह्म ॥ ३ ॥ यदज्ञानतो
 भाति विश्वं समस्तं विनष्टं च सद्यो यदात्मप्रबोधे । मनो-
 वागतीतं विशुद्धं विमुक्तं परं ब्रह्म ॥ ४ ॥ निषेध कृते
 नेति नेतीति वाक्यैः समाधिस्थितानां यदाभाति पूर्णम् ।
 अवस्थात्रयातीतमेकं तुरीयं परं ब्रह्म ॥ ५ ॥ यदानन्द-
 लेशैःसमानंदि विश्वं यदा भाति सत्त्वेतदाभाति सर्वम् ।
 यदालोचने रूपमन्यत्समस्तं परं ब्रह्म ॥ ६ ॥ अनन्तं
 विभुं सर्वयोनिं निरीहं शिवं संगहीनं यदोङ्कारगम्यम् ।
 निराकारमत्युज्ज्वलं मृत्युहीनं परं ब्रह्म ॥ ७ ॥ यदानन्द-
 सिंधौ निमग्नः पुमान् स्यादविद्याविलासः समस्तप्रपञ्चः ।
 यदा न स्फुरत्यद्भुतं यन्निमित्तं परं ब्रह्म ॥ ८ ॥ स्वरू-
 पानुसंधानरूपां स्तुतिं यः पठेदादराद्भक्ति भावो मनुष्यः ।
 शृणोतीह वा नित्यमुद्युक्तचित्तो भवेद्विष्णुचैव वेदप्रमाणात्
 ॥ ९ ॥ विज्ञाननावं परिगृह्य कश्चित्तेयदज्ञानमयं भवा-
 धिम् । ज्ञानासिना यो हि विच्छिद्य तृष्णां विष्णोः पदं
 याति स एव धन्यः ॥ १० ॥

इति श्रीशंकराचार्यविरचिता विज्ञाननौका संपूर्णा

५. द्वादशपञ्जरिकास्तोत्रम्

श्रीगणेशाय नमः ॥ मूढ जहीहि धनागमतृष्णां
 कुरु सद्बुद्धिं मनसि वितृष्णाम् । यल्लभसे निजकर्मो-
 पात्तं नित्यं तेन विनोदय चित्तम् ॥ १ ॥ अर्थमनर्थं
 भावय नित्यं नास्ति ततः सुखलेशः सत्यम् । पुत्रादपि
 धनभाजां भीतिः सर्वत्रैषा विहिता नीतिः ॥ २ ॥ का
 ते कांता कस्ते पुत्रः संसारोऽयमतीव विचित्रः । कस्य
 त्वं कः कुत आयातस्तत्त्वं चिंतय यदिदं भ्रातः ॥ ३ ॥
 मा कुरु जनधनयौवनगर्वं हरति निमेषात्कालः सर्वम् ।
 मायामयमिदमखिलं हित्वा ब्रह्मपदं त्वं प्रविश विदित्वा
 ॥ ४ ॥ कामं क्रोधं मोहं लोभं त्यक्तवात्मानं भावय
 कोऽहम् । आत्मज्ञानविहीना मूढास्ते पच्यन्ते नरकनि-
 गूढाः ॥ ५ ॥ सुरमंदिरतरुमूलनिवासः शय्या भूतलम-
 जिने वासः सर्वपरिग्रहभोगत्यागः कस्य सुखं न करोति
 विरागः ॥ ६ ॥ शत्रो मित्रे पुत्रे बंधौ मा कुरु यत्नं विग्रह-
 संधौ । भव समचित्तःसर्वत्र त्वं वाञ्छस्यचिराद्यदिविष्णु-
 स्त्वम् ॥ ७ ॥ त्वयि मयि चान्यत्रैको विष्णुर्व्यर्थं कुप्यसि
 मय्यसहिष्णुः सर्वस्मिन्नपि पश्यात्मानं सर्वत्रोत्सृज भेद-
 ज्ञानम् ॥ ८ ॥ प्राणायामं प्रत्याहारं नित्यानित्यविवेक-
 विचारम् । जाप्यसमेतमाधिविधानं कुर्ववधानं महदवधा-
 नम् ॥ ९ ॥ नलिनीदलगतसलिलं तरलं तद्ब्रज्जीवितमति-
 शयचपलम् । विद्धि व्याध्यभिमानग्रस्तं लोकं शोकहतं च
 समस्तम् ॥ १० ॥ कातेऽष्टादशदेशे चिंता वातुल तव किं
 नास्ति नियन्ता यस्त्वां हस्ते सुदृढनिबद्धं बोधयति प्रभवा-

दिविरुद्धम् ॥ ११ ॥ गुरुचरणांबुजनिर्भरभक्तः संसाराद-
चिराद्भवमुक्तः । सेन्द्रियमानसनियमादेवं द्रक्ष्यसि निज-
हृदयस्थं देवम् ॥ १२ ॥ द्वादशपञ्चरिकामय एष शिष्याणां
कथितो ह्युपदेशः । येषां चित्ते नैव विवेकस्ते पच्यन्ते नर-
कमनेकम् ॥ १३ ॥

इति श्रीमच्छंकराचार्यविरचितं द्वादश-

पञ्चरिकास्तोत्रं सम्पूर्णम्

६. चर्पटपञ्चरिकास्तोत्रम्

श्रीगणेशाय नमः ॥ दिनमपि रजनी सायं प्रातः शिशि-
रवसंतौ पुनरायातः । कालः क्रीडति गच्छत्यायुस्तदपि
न मुञ्चत्याशावायुः ॥ १ ॥ भज गोविंदं भजगोविंदं गोविंदं-
भजमूढमते । संप्राप्तेसन्निहिते मरणे नहि नहि रक्षतिट्टकृञ्-
करणे (ध्रुवपदम्) अग्रे वह्निः पृष्ठे भानू रात्रौ चिबुकसम-
र्पितजानुः । करतलभिक्षः तरुतलवासस्तदपि न मुञ्चत्या-
शापाशः । भज गो० ॥ २ ॥ यावद्वित्तोपार्जनसक्तस्तावन्नि-
जपरिवारो रक्तः । पश्चाद्धावति जर्जरदेहे वार्ता पृच्छति
कोऽपि न गेहे । भज गोविंदं गज० ॥ ३ ॥ जटिलो मुंडी
लुञ्चितकेशः काषायांबरबहुतकृतवेषः । पश्यन्नपि च न
पश्यति मूढ उदरनिमित्तं बहुकृतवेषः । भज गोविं० ॥ ४ ॥
भगवद्गीता किञ्चिदधीता गङ्गाजललवकणिका पीता ।
सकृदपि यस्य मुरारिसमर्चा तस्य यमः किं कुरुते
चर्चाम् । भज गोविंदं भज० ॥ ५ ॥ अङ्गं गलितं पलितं
मुंडं दशनविहिनं जातं तुण्डम् । वृद्धो याति गृहीत्वा दंडं
तदपि न मुञ्चत्याशार्पिण्डम् । भज गोविंदं भ० ॥ ६ ॥

बालस्तावत्क्रीडासक्तस्तरुणस्तावत्तरुणीरक्तः । बृद्धस्ता-
 वच्चिंतामग्नः तस्मिन् ब्रह्मणि कोऽपि न लग्नः । भज
 गोविंदं भज० ॥ ७ ॥ पुनरपि जननं पुनरपि मरणं पुन-
 रपि जननीजठरे शयनम् । इह संसारे बहुदुस्तारे कृप-
 याऽपारे पाहि मुरारे । भज गोविंदं भज० ॥ ८ ॥ पुन-
 रपि रजनी पुनरपि दिवसः पुनरपि पक्षः पुनरपि मासः ।
 पुनरप्ययनं पुनरपि वर्षं तदपि न मुञ्चत्याशामर्षम् ।
 भज गोविंदं भज० ॥ ९ ॥ वयसि गते कः कामवि-
 कारः शुष्के नीरे कः कासारः । नष्टे द्रव्ये कः परिवारो
 ज्ञाते तत्त्वे कः संसारः । भज गोविंदं भज० ॥ १० ॥
 नारीस्तनभरनाभिनिवेशं मिथ्यामायामोहावेशम् । एतन्मां
 सवसादिविकारं मनसि विचारय वारंवारम् । भज गोविंदं
 भज गो० ॥ ११ ॥ कस्त्वं कोऽहं कुत आयातः का मे
 जननी को मे तातः । इति परिभावय सर्वमसारं विश्वं
 त्यक्त्वा स्वप्रविचारम् । भज गोविंदं भज० ॥ १२ ॥ गेयं
 गीतानामसहस्रं ध्येयं श्रीपतिरूपमजस्रम् । नेयं सज्जनसंगे
 चित्तं देयं दीनजनाय च वित्तम् । भज गोविंद० ॥ १३ ॥
 यावज्जीवो निवसति देहे कुशलं तावत्पृच्छति गेहे ।
 गतवति वायौ देहापाये भार्या बिभ्यति तस्मिन्काये ।
 भज० ॥ १४ ॥ सुखतः क्रियते रामाभोगः पश्चाद्धंत शरीरे
 रोगः । यद्यपि लोके मरणं शरणं तदपि न मुञ्चति पापा-
 चरणम् । भज गोविंदं भज० ॥ १५ ॥ रथ्याचर्षटविरचित-
 पंथः पुण्यापुण्यविवर्जितपंथः । नाहं न त्वं नायं लोकस्त-
 दपि किमर्थं क्रियते शोकः । भज गोविंदं भज० ॥ १६ ॥

कुरुते गंगासागरगमनं व्रतपरिपालनमथवा दानम् । ज्ञान-
विहीने सर्वमनेन मुक्तिर्भवति न जन्मशेतन । भज गोविंदं
भज० ॥ १७ ॥

इति श्रीमच्छंकराचार्यकृतं चर्पटपंजरिकास्तोत्रम्

७. हस्तामलकस्तोत्रम्

श्रीगणेशाय नमः ॥ कस्त्वं शिशो कस्य कुतोऽसि गंता
किं नाम ते त्वं कुत आगतोऽसि । एतन्मयोक्तं वद चार्भक
त्वं मत्प्रीतये प्रीतिर्विवर्धनोऽसि ॥ १ ॥ हस्तामलक
उवाच ॥ नाहं मनुष्यो न च देवयक्षौ न ब्राह्मण क्षत्रिय
वैश्यशूद्राः । न ब्रह्मचारी न गृही वनस्थो भिक्षुर्न चाहं
निजबोधरूपः ॥ २ ॥ निमित्तं मनश्चक्षुरादिप्रवृत्तौ निरस्ता-
खिलोपाधिराकाशकल्पः । रविलोकचष्ट्रेनिमित्तं यथा यः
स नित्योपलब्धिस्वरूपोऽहमात्मा ॥ ३ ॥ यमग्न्युष्णवन्नि-
त्यबोधस्वरूपं मनश्चक्षुरादीन्यबोधात्मकानि । प्रवर्तत
आश्रित्य निष्कंपमेकं स नित्योपलब्धिस्वरूपोऽहं ॥ ४ ॥
मुखाभासको दर्पणे दृश्यमानो मुखत्वात्पृथक्त्वेन नैवास्ति
वस्तु । चिदाभासको धीषु जीवोऽपि तद्वत्स नित्योपलब्धि-
स्वरूपोऽहं ॥ ५ ॥ यथा दर्पणाभावआभासहानौ मुखं
विद्यते कल्पनाहीनमेकम् । तथा धीवियोगे निराभासको
यः स नित्योप० ॥ ६ ॥ मनश्चक्षुरादेर्वियुक्तः स्वयं यो
मनश्चक्षुरादेर्मनश्चक्षुरादिः । मनश्चक्षुरादेरगम्यस्वरूपः स
नित्योपल० ॥ ७ ॥ य एको विभाति स्वतः शुद्धचेताः
प्रकाशस्वरूपोऽपि नानेव धीषु । शरावोदकस्थो यथा
भानुरेकः स नित्योपल० ॥ ८ ॥ यथाऽनेकच-

क्षुःप्रकाशो रविर्न क्रमेण प्रकाशीकरोति प्रकाश्यम् ।
 अनेका धियो यस्तथैकः प्रबोधः स नित्योपल० ॥ ९ ॥
 विवस्वत्प्रभातं यथारूपमक्षं प्रगृह्णाति नाभातमेवं व-
 स्वान् । यदाभात आभासयत्यक्षमेकः स नित्योपल०
 ॥ १० ॥ यथा सूर्य एकोऽप्स्वनेकश्चलासु स्थिरास्वप्य-
 नन्यद्विभाव्यस्वरूपः । चलासु प्रभिन्नाः सुधीष्वेक एव
 स नित्योपल० ॥ ११ ॥ घनच्छन्नदृष्टिर्घनच्छन्नमर्कं
 यथा निष्प्रभं मन्यते चातिमूढः । तथा बद्धवद्धा
 यो मूढदृष्टेः स नित्योपल० ॥ १२ ॥ समस्तेषु वस्तु-
 ष्वनुस्यूतमेकं समस्तानि वस्तूनि यत्र स्पृशन्ति । विय-
 द्रत्सदा शुद्धमच्छस्वरूपं स नित्योपल० ॥ १३ ॥
 उपाधौ यथा भेदतो सन्मणीनां तथा भेदता बुद्धिभेदेषु
 तेऽपि । यथा चन्द्रिकाणां जले चञ्चलत्वं तथा चञ्च-
 लत्वं तवापीह विष्णो ॥ १४ ॥

इति श्रीमच्छंकराचार्यकृतहस्तामलक-
 संवादस्तोत्रं संपूर्णम् ॥

८. आत्मबोधः

श्रीगणेशाय नमः ॥ तपोभिः क्षीणपापानां शांतानां
 वीतरागिणाम् । मुमुक्षूणामपेक्ष्योऽयमात्मबोधो विधी-
 यते ॥ १ ॥ बोधोऽन्यसाधनेभ्यो हि साक्षान्मोक्षैक-
 साधनम् । पाकस्य बद्धिवज्ज्ञानं विना मोक्षो न सिद्ध-
 यति ॥ २ ॥ अविरोधितयाकर्म ना विद्यां विनिवर्तयेत् ।
 विद्याऽविद्यां निहंत्येव तेजस्तिमिरसंघवत् ॥ ३ ॥
 परिच्छिन्नमिवाज्ञानात्तन्नाशे सति केवलः । स्वयं प्रका-

शते ह्यात्मा मेघापायेंऽशुमानिव ॥ ४ ॥ अज्ञानकलुषं
जीवं ज्ञानाभ्यासाद्धि निर्मलम् । कृत्वा ज्ञानं स्वयं नश्ये-
ज्जलं कतकरेणुवत् ॥ ५ ॥ संसारः स्वप्नतुल्यो हि राग-
द्वेषादिसंकुलः । स्वकाले सत्यवद्भाति प्रबोधे सत्यव-
द्भवेत् ॥ ६ ॥ तावत्सत्यं जगद्भाति शुक्तिका रजतं
यथा । यावन्न ज्ञायते ब्रह्म सर्वाधिष्ठानमद्वयम् ॥ ७ ॥
सच्चिदात्मन्यनुस्यूते नित्ये विष्णौ प्रकल्पिताः । व्यक्तयो
विविधाः सर्वा हाटके कटकादिवत् ॥ ८ ॥ यथाकाशो
हृषीकेशो नानोपाधिगतो विभुः । तद्भेदाद्भिन्नवद्भाति
तन्नाशे सति केवलः ॥ ९ ॥ नानोपाधिवशादेव जाति-
वर्णाश्रमादयः । आत्मन्यारोपितास्तोये रसवर्णा-
दिभेदवत् ॥ १० ॥ पञ्चीकृतमहाभूतसंभवं कर्म
संचितम् । शरीरं सुखदुःखानां भोगायतनमुच्यते
॥ ११ ॥ पञ्चप्राणमनोबुद्धिदशेन्द्रियसमन्वितम् ।
अपञ्चीकृतभूतोत्थं सूक्ष्माङ्गं भोगसाधनम् ॥ १२ ॥
अनाद्यविद्याऽनिर्वाच्या कारणोपाधिरुच्यते । उपाधि-
व्रित्तयादन्यमात्मानमवधारयेत् ॥ १३ ॥ पञ्चकोशादि-
योगेन तत्तन्मय इव स्थितः । शुद्धात्मा नीलवस्त्रादि-
योगेन स्फटिको यथा ॥ १४ ॥ वपुस्तुषादिभिः कोशै-
र्युक्तं युक्त्यावघाततः । आत्मानमंतरं शुद्धं विविच्या-
त्तण्डुलं यथा ॥ १५ ॥ सदा सर्वगतोऽप्यात्मा न
सर्वत्रावभासते । बुद्धावेवाव भासेत स्वच्छेषु प्रतिबिंब-
वत् ॥ १६ ॥ देहेन्द्रियमनोबुद्धिप्रकृतिभ्यो विलक्षणम् ।
तद्बृत्तिसाक्षिणं विद्यादात्मानं राजवत्सदा ॥ १७ ॥ व्यापृ-

तेष्विन्द्रियेष्व्वात्मा व्यापारीवाविवेकिनाम् । दृश्यतेऽन्त्रेषु-
 धावत्सु धावन्निव यथा शशी ॥ १८ ॥ आत्मचैतन्यमा-
 श्रित्य देहेन्द्रियमनोधियः । स्वकीयार्थेषु वर्तते सूर्यालोकं
 यथा जनाः ॥ १९ ॥ देहेन्द्रियगुणान् कर्माण्यमले सञ्चि-
 दात्मनि । अध्यस्यन्त्य विवेकेन गगनेनीलतादिवत् ॥ २० ॥
 अज्ञानान्मनसोपाधेः कर्तृत्वादीनि चात्मनि । कल्प्यन्तेऽ-
 म्बुगते चन्द्रे चलनादि यथाभसः ॥ २१ ॥ रागेच्छासुखदुः-
 खादि बुद्धो सत्यां प्रवर्तते । सुषुप्तौ नास्ति तन्नाशे तस्माद्-
 बुद्धेस्तु नात्मनः ॥ २२ ॥ प्रकाशोऽर्कस्य तोयस्य शैत्यम-
 भैर्यथोष्णता । स्वभावः सञ्चिदानन्दनित्यनिर्मलतात्मनः ॥
 ॥ २३ ॥ आत्मनः सञ्चिदंशश्च बुद्धेर्वृत्तिरिति द्वयम् । संयोज्य
 चाविवेकेन जानामीति प्रवर्तते ॥ २४ ॥ आत्मनो विक्रिया
 नास्ति बुद्धेर्बोधो न जात्विति । जीवः सर्वमलं ज्ञात्वा कर्ता
 द्रष्टेति मुह्यति ॥ २५ ॥ रज्जुसर्पवदात्मानं जीवं ज्ञात्वा भयं
 वहेत् । नाहं जीवः परात्मेति ज्ञातं चेन्निर्भयो भवेत् ॥ २६ ॥
 आत्मावभासयत्येको बुद्ध्यादीनीन्द्रियाणि हि दीपो घटा-
 दिवत्स्वात्मा जडैस्तैर्नावभास्यते ॥ २७ ॥ स्वबोधे नान्य-
 बोधेच्छा बोधरूपतयात्मनः । न दीपस्यान्यदीपेष्ठा तथा
 स्वात्मा प्रकाशते ॥ २८ ॥ निषिध्य निखिलोपाधीनेति
 नेतीति वाक्यतः । विद्यादैक्यं महावाक्यैर्जीवात्मपरमा-
 त्मनोः ॥ २९ ॥ आविद्यकं शरीरादि दृश्यं बुद्बुदवत्क्षरम् ।
 एतद्विलक्षणं विद्यादहं ब्रह्मेति निर्मलम् ॥ ३० ॥ देहान्य-
 त्वान्न मे जन्म जराकार्श्यलयादयः । शब्दादिविषयैः सङ्गो
 निरिन्द्रियतया न च ॥ ३१ ॥ अमनस्त्वान्न मे दुःखरागद्वे-

षमयादयः । अप्राणो ह्यमनाः शुभ्र इत्यादिश्रुतिशासनात्
 ॥ ३२ ॥ निर्गुणो निष्क्रियो नित्यो निर्विकल्पो निरंजनः ।
 निर्विकारो निराकारो नित्यमुक्तोऽस्मि निर्मलः ॥ ३३ ॥
 अहमाकाशवत्सर्वं बहिरंतगतोऽच्युतः । सदा सर्वसमः
 शुद्धो निःसंगो निर्मलोऽचलः ॥ ३४ ॥ नित्यशुद्धविमुक्तै-
 कमखंडानंदमद्वयम् । सत्यं ज्ञानमनंतं यत्परं ब्रह्माहमेव
 तत् ॥ ३५ ॥ एवं निरंतराभ्यस्ता ब्रह्मैवास्मीति वासना ।
 हरत्यविद्याविक्षेपान् रोगानिव रसायनम् ॥ ३६ ॥ विविक्त-
 देश आसीनो विरागो विजितेंद्रियः भावयेदेकमात्मानं
 तमनंतमनन्यधीः ॥ ३७ ॥ आत्मन्येवाखिलं दृश्यं प्रविलाप्य
 धिया सुधीःभावयेदेकमात्मानं निर्मलाकाशवत्सदा ॥ ३८ ॥
 रूपवर्णादिकं सर्वं विहाय परमार्थावित् । परिपूर्णाचिदा-
 नंदस्वरूपेणावतिष्ठते ॥ ३९ ॥ ज्ञातृज्ञानज्ञेयभेदः परा-
 त्मनि न विद्यते । विदानंदैकरूपत्वादीप्यते स्वयमेव हि
 ॥ ४० ॥ एवमात्मारणौ ध्यानमन्थने सततं कृते । उदिता-
 वगतिज्वालासर्वाज्ञानेधनं दहेत् ॥ ४१ ॥ अरुणेनेव बोधेन
 पूर्वसंतमसे हते । तत आविर्भवेदात्मा स्वयमेवांशुमानिव
 ॥ ४२ ॥ आत्मा तु सततं प्राप्तोऽप्यप्राप्तवदविद्यया । तन्नाशे
 प्राप्तवद्भाति स्वकंठाभरणं यथा ॥ ४३ ॥ स्थाणौ पुरुषव-
 द्भात्या कृता ब्रह्मणिजीवता । जीवस्य तात्त्विके रूपे
 तस्मिन् दृष्टे निवर्तते ॥ ४४ ॥ तत्त्वस्वरूपानुभवादुत्पन्नं
 ज्ञानमञ्जसा । अहं ममेति चाज्ञानं बाधते दिग्भ्रमादिवत्
 ॥ ४५ ॥ सम्यग्विज्ञानवान्योगीस्वात्मन्येवाखिलं स्थितम् ।
 एवं च सर्वमात्मानमीक्षते ज्ञानचक्षुषा ॥ ४६ ॥ आत्मैवेदं

जगत्सर्वमात्मनोन्यत्र विद्यते । मृदो यद्वद्घटादीनि
 स्वात्मानं सर्वमीक्षते ॥ ४७ ॥ जीवन्मुक्तस्तु तद्विद्वान्पूर्वो-
 पाधिगुणास्त्यजेत् । सच्चिदानन्दरूपत्वाद्भवेद्भ्रमरकीटवत्
 ॥ ४८ ॥ तीर्त्वा मोहार्णवं हत्वा रागद्वेषादिराक्षसान् ।
 योगी शान्तिसमायुक्तो ह्यात्मारामो विराजते ॥ ४९ ॥
 उपाधिस्थोऽपि तद्धर्मैर्न लिप्तो व्योमवन्मुनिः । सर्वविन्मूढ-
 वत्तिष्ठेदसक्तो वायुवच्चरेत् ॥ ५० ॥ बाह्यां नित्यसुखासक्तिं
 हित्वाऽऽत्मसुखनिर्वृतः । घटस्थदीपवत् स्वच्छः स्वांतरेव
 प्रकाशते ॥ ५१ ॥ उपाधिविलयाद्विष्णौ निर्विशेषं विशे-
 न्मुनिः । जले जलं वियद्वयोस्मि तेजस्तेजसि वा यथा
 ॥ ५२ ॥ यद्वाभान्नापरो लाभो यत्सुखान्नापरं सुखम् ।
 यज्ज्ञानान्नापरं ज्ञानं तद्ब्रह्मेत्यवधारयेत् ॥ ५३ ॥ यद्दृष्ट्वा
 न परं ज्ञेयं तद्ब्रह्मेत्यवधारयेत् ॥ ५४ ॥ तिर्यगूर्ध्वमधःपूर्णं
 सच्चिदानन्दमव्ययम् । अनन्तं नित्यमेकं यत्तद्ब्रह्मेत्यवधार-
 येत् ॥ ५५ ॥ अतद्व्यावृत्तिरूपेण वेदांतेर्लक्ष्यतेऽव्ययम् ।
 अखण्डानन्दमेकं यत्तद्ब्रह्मेत्यवधारयेत् ॥ ५६ ॥ अखण्डानं-
 दरूपस्य तस्यानंदलवाश्रिताः । ब्रह्माद्यास्तारतम्येन भवं-
 त्यानंदिनोऽखिलाः ॥ ५७ ॥ तद्युक्तमखिलं वस्तु व्यवहार-
 स्तदन्वितः । तस्मात् सर्वगतं ब्रह्म क्षीरे सर्पिर्वाखिले
 ॥ ५८ ॥ अनण्वथूलमद्वस्वमदीर्घमजमव्ययम् । अरूप-
 गुणवर्णारूपं तद्ब्रह्मेत्यवधारयेत् ॥ ५९ ॥ यद्भासा
 भासतेऽर्कादि भास्यैर्यत्तु च भास्यते । येन सर्वमिदं
 भाति तद्ब्रह्मेत्यवधारयेत् ॥ ६० ॥ स्वयमंतर्बहिर्व्याप्य
 भासयन्नखिलं जगत् । ब्रह्म प्रकाशते वह्निप्रतप्तायसपि-

ण्डवत् ॥ ६१ ॥ जगद्विलक्षणं ब्रह्म ब्रह्मणोऽन्यत्र किञ्चन ।
 ब्रह्मान्यद्भाति चेन्मिथ्या यथा मरुमरीचिका ॥ ६२ ॥
 दृश्यते श्रूयते यद्यद्ब्रह्मणोऽन्यत्र तद्भवेत् । तत्त्वज्ञानाच्च
 तद्ब्रह्म सच्चिदानन्दमद्वयम् ॥ ६३ ॥ सर्वगं सच्चिदात्मानं
 ज्ञानचक्षुर्निरीक्षते । अज्ञानचक्षुर्नेक्षेत भास्वन्तं भानुम-
 न्धवत् ॥ ६४ ॥ श्रवणादिभिरुदीप्तो ज्ञानाग्निपरिता-
 पितः । जीवः सर्वमलान्मुक्तः स्वर्णवद् द्योतते स्वयम्
 ॥ ६५ ॥ हृदाकाशोदितो ह्यात्मा बोधभानुस्तमोऽपहृत् ।
 सर्वव्यापी सर्वधारी भाति सर्वं प्रकाशते ॥ ६६ ॥ दिग्दे-
 शकालाद्यनपेक्ष्य सर्वगं शीतादिहन्नित्यसुखं निरञ्जनम् ।
 यः स्वात्मतीर्थं भजते विनिष्क्रियः स सर्ववित् सर्व-
 गतोऽमृतो भवेत् ॥ ६७ ॥

इति श्रीमत्परमहंसपरिव्राजकाचार्यश्रीमच्छं-
 कराचार्यकृत आत्मबोधः समाप्तः

९. साधनपञ्चकम्

श्रीगणेशाय नमः ॥ वेदो नित्यधीयतां तदुदितं कर्म
 स्वनुष्ठीयतां तेनेशस्य विधीयतामपचितिः काम्ये मति-
 स्त्यज्यताम् । पापौघः परिधूयतां भवसुखे दोषोऽनुसंधी-
 यतामात्मेच्छा व्यवसीयतां निजगृहानूणविनिर्गम्यताम्
 ॥ १ ॥ संगःसत्सुविधीयतां भगवतो भक्तिर्दृढाधीयतां
 शांत्यादिः परिचीयतां दृढतरं कर्मांशु संत्यज्यताम् ।
 सद्विद्वानुपसर्प्यतां प्रतिदिनं तत्पादुके सेव्यतां ब्रह्मैकाक्ष-
 रमर्थ्यतां श्रुतिशिरोवाक्यं समाकर्ण्यताम् ॥ २ ॥ वाक्या-
 र्थश्च विचार्यतां श्रुतिशिरःपक्षः समाश्रीयतां दुस्तर्कात्सु-

विरम्यतां श्रुतिमतस्तर्कोऽनुसंधीयताम् । ब्रह्मैवास्मि
विभाव्यतामहरहर्गर्वः परित्यज्यतां देहेऽहंमतिरुज्ज्यतां
बुधजनैर्वादः परित्यज्यताम् ॥ ३ ॥ क्षुद्धाधिश्च चिकि-
त्स्यतां प्रतिदिन भिक्षौषधं भुज्यतां स्वाद्वन्नं न तु याच्यतां
विधिवशात्प्राप्तेन संतुष्यताम् । शीतोष्णादि विषह्यतां न
वृथा वाक्यं समुच्चार्यतामौदासीन्यमभीप्स्यतां जनकृपा-
नैष्टुर्यमुत्सृज्यताम् ॥ ४ ॥ एकान्ते सुखमास्यतां परतरे
चेतः समाधी वतां पूर्णात्मा सुखमीक्ष्यतां जगदिदं तद्वा-
धितं दृश्यताम् । प्राक्कर्म प्रविलाप्यतां चित्तिबलान्नाप्युत्तरैः
श्लिष्यतां प्रारब्धं त्विह भुज्यतामथ परब्रह्मात्मना स्थीय-
ताम् ॥ ५ ॥ यः श्लोकपंचकमिदं पठते मनुष्यः संचिन्तय-
त्यनुदिनं स्थिरतामुपेत्य । तस्याशु संसृतिदवानलती-
व्रघोरतापः प्रशांतिमुपयाति चित्तिप्रसादात् ॥ ६ ॥

इति श्रीमच्छंकराचार्यविरचितं साधनपञ्चकं संपूर्णम्

१०. मनीषापञ्चकम्

श्रीगणेशायः नमः ॥ सत्याचार्यस्य गमने कदाचि-
न्मुक्तिदायकम् । काशीक्षेत्रं प्रति सह गौर्या मार्गे तु
शङ्करम् ॥ १ ॥ अन्त्यवेषधरं दृष्ट्वा गच्छ गच्छेति
चाब्रवीत् । शंकरः सोऽपि चांडालस्तं पुनः प्राह शंकरम्
॥ २ ॥ अन्नमयादन्नमयमथवा चैतन्यमेव चैतन्यात् ।
द्विजवर दूरीकर्तुं वाञ्छसि किं ब्रूहि गच्छ गच्छेति
॥ ३ ॥ किं गंगांबुनि बिंबितेऽम्बरमणौ चण्डालवाटीपयः-
पूरे चांतरमस्ति काञ्चनघटीमृत्कुंभयोर्वाबरे । प्रत्यग्वस्तुनि
निस्तरंगसहजानंदावबोधाम्बुधौ विप्रोऽयं श्वपचोय-

मित्यपि महान् कोऽयं विभेदभ्रमः ॥ ४ ॥ जाग्रत्स्वप्न-
सुषुप्तिषु स्फुटतरा या संविदुज्जृम्भते या ब्रह्मादिपिपी-
लिकान्ततनुषु प्रोता जगत्साक्षिणी । सैवाहं न च
दृश्यवास्तिवाति दृढप्रज्ञापि यस्यापि चेच्चाण्डालोऽस्तु स
तु द्विजोऽस्तु गुरुरित्येषा मनीषा मम ॥ ५ ॥ ब्रह्मैवाह-
मिदं जगच्च सकलं चिन्मात्रविस्तारितं सर्वं चैतद-
विद्यया त्रिगुणया शेषं मया कल्पितम् । इत्थं यस्य
दृढा मतिः सुखतरे नित्ये परे निर्मले चाण्डालोऽस्तु स तु०
॥ ६ ॥ शश्वन्नश्वरमेव विश्वमखिलं निश्चित्य वाचा गुरो-
र्नित्यं ब्रह्म निरंतरं विमृशता निर्व्याजशांतात्मना । भूतं
भावि च दुष्कृतं प्रदहता संविन्मये पावके प्रारब्धाय सम-
र्पितं स्ववपुरित्येषा मनीषा मम ॥ ७ ॥ या तिर्यङ्मन-
देवताभिरहमित्यंतःस्फुटा गृह्यते यद्भासा हृदयाक्षदेहवि-
षया भांति स्वतोऽचेतनाः । तां भास्यैः पिहितार्कमंड-
लनिभां स्फूर्तिं सदा भावयन्योगी निर्वृतमानसो हिगुरु-
रित्येषा मनीषा मम ॥ ८ ॥ यत्सौख्यांबुधिलेशलेशत
इमे शक्रादयो निर्वृता यश्चित्ते नितरां प्रशांतकलने
लब्ध्वा मुनिर्निर्वृतः । यस्मिन्नित्यसुखांबुधौ गलितधी-
ब्रह्मैव न ब्रह्मविद्यः कश्चित्स सुरेन्द्रवंदितपदो नूनं
मनीषा मम ॥ ९ ॥

इति मनीषापंचकं संपूर्णम् ।

११. वाक्यवृत्तिः

श्रीगणेशाय नमः ॥ सर्गस्थितिप्रलयहेतुमचिन्त्यशक्तिं
विश्वेश्वरं विदितविश्वमनन्तमूर्तिम् । निर्मुक्तबंधनमपार-

सुखांबुराशिं श्रीवल्लभं विमलबोधधनं नमामि ॥ १ ॥
 यस्य प्रसादादहमेव विष्णुर्मय्येव सर्वं परिकल्पितं च ।
 इत्थं विजानामि सदात्मरूपस्तस्याग्निपद्मं प्रणतोऽस्मि
 नित्यम् ॥ २ ॥ तापत्रयार्कसंतप्तः कश्चिदुद्विग्नमानसः ।
 शमादिसाधनैर्युक्तः सद्गुरुं परिपृच्छति ॥ ३ ॥ अनायासेन
 येनास्मान्मुच्येयं भवबंधनात् । तन्मे संक्षिप्य भगवन्कैवल्यं
 कृपया वद ॥ ४ ॥ साध्वी ते वचनव्यक्तिः प्रतिभाति
 वदामि ते । इदं तदिति विस्पष्टं सावधानमनाः शृणु
 ॥ ५ ॥ तत्त्वमस्यादिवाक्योत्थं यज्जीवरपरमात्मनोः ।
 तादात्म्यविषयं ज्ञानं तदिदं मुक्तिसाधनम् ॥ ६ ॥ को
 जीवः कः परश्चात्मा तादात्म्यं वा कथं तयोः । तत्त्वमस्यादि
 वाक्यं वा कथं तत्प्रतिपादयेत् ॥ ७ ॥ अत्र ब्रूमः समा-
 धानं कोऽन्यो जीवस्त्वमेव हि । यस्त्वं पृच्छसि मां
 कोऽहं ब्रह्मैवासि न संशयः ॥ ८ ॥ पदार्थमेव जानामि
 नाद्यापि भगवन् स्फुटम् । अहं ब्रह्मेति वाक्यार्थं प्रति-
 पद्ये कथं वद ॥ ९ ॥ सत्यमाह भवानत्र विज्ञानं नैव
 विद्यते । हेतुः पदार्थबोधो हि वाक्यार्थावगतेरिह ॥ १० ॥
 अंतःकरणतद्वृत्तिसाक्षी चैतन्यविग्रहः । आनंदरूपः
 सत्यः सन् किं नात्मानं प्रपद्यसे ॥ ११ ॥ सत्यानंदस्वरूपं
 धीसाक्षिणं बोधविग्रहम् । चिंतयात्मतया नित्यं त्यक्त्वा-
 देहादिगां धियम् ॥ १२ ॥ रूपादिमान् यतः पिंडस्ततो
 नात्मा घटादिवत् । वियदादिमहाभूतविकारत्वाच्च कुंभ-
 वत् ॥ १३ ॥ अनात्मा यदि पिण्डोऽयमुक्तहेतुबलान्मतः ।
 करामलकवत् साक्षादात्मानं प्रतिपादय ॥ १४ ॥ घटद्रष्टा

षटाद्रिन्नः सर्वथा न घटो यथा । देहद्रष्टा तथा देहो नाह-
 मित्यवधारय ॥ १५ ॥ एवमिन्द्रियदृङ्नाहमिन्द्रियाणीति
 निश्चिनु । मनो बुद्धिस्तथा प्राणो नाहमित्यवधारय ॥ १६ ॥
 संघातो हि तथा नाहमिति दृश्यविलक्षणम् । द्रष्टारमनु-
 मानेन निपुणं संप्रधारय ॥ १७ ॥ देहेन्द्रियादयो भावा
 हानादिव्यापृतिक्षमः । यस्य सन्निधिमात्रेण सोऽहमित्य-
 वधारय ॥ १८ ॥ अन्नापन्नविकारः सन्नयस्कांतवदेव यः ।
 वृद्ध्यादींश्चालयेत्प्रत्यक् सोऽहमित्यवधारय ॥ १९ ॥
 अजडात्मवदाभाति यत्सान्निध्याज्जडा अपि । देहेन्द्रिय-
 मनःप्राणाः सोऽहमित्यवधारय ॥ २० ॥ अगमन्मे मनोऽ-
 न्यत्र सांप्रतं च स्थिरीकृतम् । एवं यो वेत्ति धीवृत्तिं सोऽह-
 मित्यवधारय ॥ २१ ॥ स्वप्नजागरिते सुप्तिं भावाभाव-
 धियां तथा । यो वेत्त्य विक्रियः साक्षात्सोऽहमित्यवधा-
 रय ॥ २२ ॥ घटावभासको दीपो घटादन्योऽप्यथेष्यते ।
 देहावभासको देही तथाहं बोध विग्रहः ॥ २३ ॥ पुत्रवित्ता-
 दयो भावा यस्य शेषतया प्रियाः । द्रष्टा सर्वप्रियतमः
 सोऽहमित्यवधारय ॥ २४ ॥ परप्रेमास्पदतया मानभूवमहं
 सदा । भूयासमिति यो द्रष्टा सोऽहमित्यवधारय ॥ २५ ॥
 यः साक्षिलक्षणो बोधस्त्वंपदार्थः स उच्यते । साक्षित्वमपि
 बोद्धृत्वमविकारितयाऽऽत्मनः ॥ २६ ॥ देहेन्द्रियमनः-
 प्राणहंकृतिभ्यो विलक्षणः । प्रोज्झिताशेषषड्भावविकार-
 स्त्वंपदाभिधः ॥ २७ ॥ त्वमर्थमेवं निश्चित्य तदर्थं चिंतये-
 त्पुनः । अतद्व्यावृत्तिरूपेण साक्षाद्विधिमुखेन च ॥ २८ ॥
 निररताशेषसंसारदोषोऽस्थूलादिलक्षणः । अदृश्यत्वादि-

गुणकः पराकृततमोमलः ॥ २९ ॥ निरस्तातिशयानन्दः
 सत्यप्रज्ञानविग्रहः । सत्तास्वलक्षणः पूर्णः परमात्मेति
 गीयते ॥ ३० ॥ सर्वज्ञत्वं परेशत्वं तथा संपूर्णशक्तिता ।
 वेदैः समर्थ्यते यस्य तद्ब्रह्मेत्यवधारय ॥ ३१ ॥ यज्ज्ञानात्स
 र्वविज्ञानं श्रुतिषु प्रतिपादितम् । मृदाद्यनेकदृष्टांतैस्तद्ब्रह्मे-
 त्यवधारय ॥ ३२ ॥ यदानंत्यं प्रतिज्ञाय श्रुतिस्तत्सिद्धये
 जगौ । तत्कार्यत्वं प्रपञ्चस्य तद्ब्रह्मेत्यवधारय ॥ ३३ ॥ विजि-
 ज्ञास्यतया यच्च वेदान्तेषु मुमुक्षुः । समर्थ्यतेऽतियत्नेन
 तद्ब्रह्मेत्यवधारय ॥ ३४ ॥ जीवात्मना प्रवेशश्च नियंतृत्वं च
 तान् प्रति । श्रूयते यस्य वेदेषु तद्ब्रह्मेत्यवधारय ॥ ३५ ॥
 कर्मणः फलदातृत्वं यस्यैव श्रूयते श्रुतौ । जीवानां हेतुक-
 र्मत्वं तद्ब्रह्मेत्यवधारय ॥ ३६ ॥ तत्त्वंपदार्थौ निर्णीतौ
 वाक्यार्थश्चित्यतेऽधुना । तादात्म्यमत्र वाक्यार्थस्तयोरेव
 पदार्थयोः ॥ ३७ ॥ संसर्गो वा विशिष्टो वा वाक्यार्थो
 नात्र संमतः । अंखडैकरसत्वेन वाक्यार्थो विदुषां मतः
 ॥ ३८ ॥ प्रत्यग्बोधो य आभाति सोऽद्वयानंदलक्षणः ।
 अद्वयानंदरूपश्च प्रत्यग्बोधैकलक्षणः ॥ ३९ ॥ इत्थमन्यो-
 न्यातादात्म्यप्रतिपत्तिर्यदा भवेत् । अब्रह्मत्वं त्वमर्थस्य
 व्यावर्तत तदैव हि ॥ ४० ॥ तदर्थस्य च पारोक्ष्यं यद्येवं
 किं ततः शृणु । पूर्णानंदैकरूपेण प्रत्यग्बोधोऽवतिष्ठते ॥ ४१ ॥
 तत्त्वमस्यादिवाक्यं च तादात्म्यप्रतिपादने । लक्ष्यौ तत्त्वं-
 पदार्थौ द्वावुपादाय प्रवर्तते ॥ ४२ ॥ हित्वा द्वौ शबलौ
 वाच्यौ वाक्यं वाक्यार्थबोधने । तथा प्रवर्ततेऽस्माभिस्तथा
 व्याख्यातमादरात् ॥ ४३ ॥ आलंबनतया भाति योऽस्म-

प्रत्ययशब्दयोः । अंतःकरणसंभिन्नबोधः स त्वंपदाभिधः ॥ ४४ ॥ मायोपाधिर्जगद्योनिः सर्वज्ञत्वादिलक्षणः । पारोक्ष्यशबलः सत्याद्यात्मकस्तत्पदाभिधः ॥ ४५ ॥ प्रत्यक्-परोक्षतैकस्य सद्वितीयत्वपूर्णता । विरुध्यते यतस्तस्मा-ल्लक्षणा संप्रवर्तते ॥ ४६ ॥ मानांतरविरोधे तु मुख्या-र्थस्य परिग्रहे । मुख्यार्थेनाविनीभूते प्रतीतिर्लक्षणोच्यते ॥ ४७ ॥ तत्त्वमस्यादिवाक्येषु लक्षणा भागलक्षणा । सोऽहमित्यादिवाक्यस्थपदयोरिव नापरा ॥ ४८ ॥ अहं ब्रह्मेति वाक्यर्थबोधो यावद्दृढीभवेत् । शमादिसहितस्ता-वदभ्यसेच्छ्रवणादिकम् ॥ ४९ ॥ श्रुत्याचार्यप्रसादेन दृढो बोधो यदा भवेत् । निरस्ताशेषसंसारनिदानः पुरुषस्तदा ॥ ५० ॥ विशीर्णकार्यकरणो भूतसूक्ष्मैरनावृतः । विमुक्त-कर्मनिगडः सद्य एव विमुच्यते ॥ ५१ ॥ प्रारब्धकर्म वेगेन जीवन्मुक्तो यदा भवेत् । किञ्चित्कालमनारब्धकर्मबंधस्य संक्षये ॥ ५२ ॥ निरस्तातिशयानन्दं वैष्णवं परमं पदम् । पुनरावृत्तिरहितं कैवल्यं प्राप्तिपद्यते ॥ ५३ ॥

इति श्रीमत्परमहंसपरिव्राजकाचार्यश्रीमच्छंकरा

चार्यविरचिता वाक्यवृत्तिः समाप्ता

१२. परा पूजा

श्रीगणेशाय नमः ॥ पूर्णस्यावाहनं कुत्र सर्वाधारस्य चासनम् । स्वच्छस्य पाद्यमर्घ्यं च शुद्धस्याचमनं कुतः ॥ १ ॥ निर्मलस्य कुतः स्नानं वस्त्रं विश्वोदरस्य च । निरालंबस्योपवीतं पुष्पं निर्वासनस्य च ॥ २ ॥ निर्ले

पस्य कुतो गंधो रम्यस्याभरणं कुतः । नित्यतृप्तस्य
 नैवेद्यस्तांबूलं च कुतो विभोः ॥ ३ ॥ प्रदक्षिणा ह्यनंत-
 स्य ह्यद्वयस्य कुतो नतिः । वेदवाक्यैरवेद्यस्य कुतः
 स्तोत्रं विधीयते ॥ ४ ॥ स्वयं प्रकाशमानस्य कुतो
 नीराजनं विभोः । अंतर्बहिश्च पूर्णस्य कथमुद्रासनं भवेत् ॥
 ॥ ५ ॥ एकमेव परा सर्वावस्थासु सर्वदा । एकबुद्ध्या तु
 देवेशे विधेया ब्रह्मावित्तमैः ॥ ६ ॥

इति परा पूजा समाप्ता

१३. संक्षिप्तमूलरामायणम्

श्रीगणेशाय नमः ॥ तपःस्वाध्यायनिरतं तपस्वी
 वाग्विदां वरम् । नारदं परिप्रच्छ वाल्मीकिर्मुनिपुंगवम् ॥
 ॥ १ ॥ कोन्वस्मिन्सांप्रतं लोके गुणवान्कश्च वीर्यवान् ।
 धर्मज्ञश्च कृतज्ञश्च सत्यवाक्यो दृढव्रतः ॥ २ ॥ चारित्र्येण च
 को युक्तः सर्वभूतेषु को हितः विद्वान् कः कः समर्थश्च
 कश्चैकः प्रियदर्शनः ॥ ३ ॥ आत्मवान्को जितक्रोधो द्युति
 मान्कोऽनसूयकः । कस्यविभ्यति देवाश्च जातरोषस्य
 संयुगे ॥ ४ ॥ एतदिच्छाम्यहं श्रोतुं परं कोतूहलं हि मे ।
 महर्षे त्वं समर्थोऽसि ज्ञातुमेवंविधं नरम् ॥ ५ ॥ श्रुत्वा
 चैतत्रिलोकज्ञो वाल्मीकेर्नारदो वचः । श्रूयतामिति
 चामंत्र्य प्रहृष्टो वाक्यमब्रवीत् ॥ ६ ॥ बहवो दुर्लभाश्चैव
 ये त्वया कीर्तिता गुणाः । मुने वक्ष्यामहं बुद्ध्या तैर्युक्तः-
 श्रूयतां नरः ॥ ७ ॥ इक्ष्वाकुवंशप्रभवो रामो नाम जनैः
 श्रुतः । नियतात्मा महावीर्यो द्युतिमान्धृतिमान्वशी ॥ ८ ॥
 बुद्धिमात्रीतिमान् वाग्मी श्रीमाञ्छत्रुनिर्बहणः । विपुलांसो

महाबाहुः कंबुग्रीवो महाहनुः ॥९॥ महोरस्कः महेश्वासो
गूढजन्तुरिन्दमः । आजानुबाहुः सुशिराः सुललाटः सुवि-
क्रमः ॥ १० ॥ समः समविभक्ताङ्गः स्निग्धवर्णः प्रतापवान् ।
पीनवक्षा विशालाक्षो लक्ष्मीवाञ्छुभलक्षणः ॥११॥ धर्मज्ञः
सत्यसंधश्च प्रजानां च हितैरतः । यशस्वी ज्ञानसंपन्नः
शुचिर्वश्यः समाधिमान् ॥ १२ ॥ प्रजापतिसमः श्रीमान्
धाता रिपुनिषूदनः । रक्षिता जीवलोकस्य धर्मस्य परिर-
क्षिता ॥ १३ ॥ रक्षिता स्वस्य धर्मस्य स्वजनस्य च
रक्षिता । वेदवेदाङ्गतत्त्वज्ञो धनुर्वेदे च निष्ठितः ॥ १४ ॥
सर्वशास्त्रार्थतत्त्वज्ञः स्मृतिमान्प्रति भानवान् । सर्वलोक-
प्रियः साधुरदीनात्मा विचक्षणः ॥ १५ ॥ सर्वदाऽभिगतः
सद्भिः समुद्र इव सिंधुभिः । आर्यः सर्वसमश्चैव सदैव
प्रियदर्शनः ॥ १६ ॥ स च सर्वगुणोपेतः कौसल्यानन्द-
वर्धनः । समुद्र इव गांभीर्ये धैर्येण हिमवानिव ॥ १७ ॥
विष्णुना सदृशो वीर्ये सोमवत्प्रियदर्शनः । कालाग्निसदृशः
क्रोधे क्षमया पृथिवीसमः ॥ १८ ॥ धनदेन समस्त्यागे सत्ये
धर्म इवापरः । तमेवंगुणसंपन्नं रामं सत्यपराक्रमम् ॥ १९ ॥
ज्येष्ठं श्रेष्ठगुणैयुक्तं प्रियं दशरथः सुतम् । प्रकृतीनां
हितैर्युक्तं प्रकृतिप्रियकाम्यया ॥ २० ॥ यौवराज्येन संयोकतु-
मैच्छत्प्रीत्या महीपतिः । तस्याभिषेकसंभारान् दृष्ट्वा
भार्याऽथ कैकयी ॥ २१ ॥ पूर्वं दत्तवरा देवी वरमेनमया-
चत । विवासनं च रामस्य भरतस्याभिषेचनम् ॥ २२ ॥
स सत्यवचनाद्राजा धर्मपाशेन संयतः । विवासयामास-
सुतं रामं दशरथः प्रियम् ॥ २३ ॥ स जगाम वनं वीरः

प्रतिज्ञामनुपालयन् । पितुर्वचननिर्देशात्कैकेय्याः प्रियकार-
 णात् ॥ २४ ॥ तं व्रजंत प्रियो भ्राता लक्ष्मणोऽनुजगाम
 ह । स्नेहाद्विनयसंपन्नः सुमित्रानंदवर्धनः ॥ २५ ॥ भ्रातरं
 दयितो भ्रातुः सौभ्रात्रमनुदर्शयन् । रामस्य दयिता
 भार्या नित्यं प्राणसमाहिता ॥ २६ ॥ जनकस्य कुले
 जाता देव नायेव निर्मिता । सर्वलक्षणसंपन्ना नारीणा-
 मुत्तमा बधूः ॥ २७ ॥ सीताप्यनुगता राम शशिनं
 रोहिणी यथा । पोरैरनुगतो दूरं पित्रा दशरथेन च
 ॥ २८ ॥ शृंगवेरपुरे सूतं गंगाकूले व्यसर्जयेत् ।
 गुह्यमासाद्य धर्मात्मा निषादाधिपतिं प्रियम् ॥ २९ ॥
 गुहेन सहितो रामो लक्ष्मणेन च सीतया । ते वनेन
 वनं गत्वा नदीस्तीर्त्वा बहूदकाः ॥ ३० ॥ चित्रकूट-
 मनुप्राप्य भरद्वाजस्य शासनात् । रम्यमावसथं कृत्वा
 रममाणा वने त्रयः ॥ ३१ ॥ देवगंधर्वसंकाशास्तत्र ते
 न्यवसन् सुखम् । चित्रकूटं गते रामे पुत्रशोकातुरस्तदा
 ॥ ३२ ॥ राजा दशरथः स्वर्गं जगाय विलपन् सुतम् ।
 मृते तु तस्मिन् भरतो वसिष्ठप्रमुखैर्द्विजैः ॥ ३३ ॥
 नियुज्यमानो राज्याय नैच्छद्वाज्यं महाबलः । स
 जगाम वनं वीरो रामपादप्रसादकः ॥ ३४ ॥ गत्वा तु
 सुमहात्मानं रामं सत्यपराक्रमम् । अयाचद्भ्रातरं राम-
 मार्यभावपुरस्कृतः ॥ ३५ ॥ त्वमेव राजा धर्मज्ञ इति रामं
 वचोऽब्रवीत् । रामोऽपि परमोदारः सुमुखः सुमहायशाः
 ॥ ३६ ॥ न चैच्छत्पितुरादेशाद्वाज्यं रामो महाबलः ।
 पादुके चास्य राज्याय न्यासं दत्त्वा पुनः पुनः ॥ ३७ ॥

निवर्तयामास ततो भरतं भरताग्रजः । स काममनवाप्यैव
 रामपादावुपस्पृशन् ॥ ३८ ॥ नन्दिग्रामेऽकरोद्राज्यं रामा-
 गमनकांक्षया । गते तु भरते श्रीमान्स्त्यसंधो जिनेन्द्रियः
 ॥ ३९ ॥ रामस्तु पुनरालङ्घ्य नागरस्य जनस्य च ।।
 तत्रागमनमेकाग्रो दंडकान् प्रविवेश ह ॥ ४० ॥ अविश्य
 तु महारण्यं रामो राजीवलोचनः । विराधं राक्षसं हत्वा
 शरभङ्गं ददर्श ह ॥ ४१ ॥ सुनीक्षणं चाप्यगस्त्यं च
 अगस्त्यभ्रातरं तथा । अगस्त्यवचनाच्चैव जग्राहेन्द्रं शरा-
 सनम् ॥ ४२ ॥ खड्गं च परमप्रीतस्तूणी चाक्षय-
 सायकौ । वसतस्तस्य रामस्य वने वनचरैः सह
 ॥ ४३ ॥ ऋषयोऽभ्यागमन्सर्वे वधायासुररक्षसाम् । स
 तेषां प्रतिशुश्राव राक्षसानां तदा वने ॥ ४४ ॥ प्रति-
 ज्ञातश्च रामेण वधः संयति रक्षसाम् । ऋषीणामग्नि-
 कल्पानां दंडकारण्यवासिनाम् ॥ ४५ ॥ तेन तत्रैव
 वसता जनस्थाननिवासिनी । विरूपिता शूर्पणखा
 राक्षसी कामरूपिणी ॥ ४६ ॥ ततः शूर्पणखावाक्या
 दुद्युक्तान्सर्वराक्षसान् । खरं त्रिशिरसं चैव दूषणं चैव
 राक्षसम् ॥ ४७ ॥ निजघान रणे रामस्तेषां चैव पदानु-
 गान् । वने तस्मिन्निवसता जनस्थाननिवासिनाम् ॥ ४८ ॥
 रक्षसां निहतान्यासन्सहस्राणि चतुर्दश । ततो ज्ञातिवधं
 श्रुत्वा रावणः क्रोधमूर्छितः ॥ ४९ ॥ सहायं वरयामास
 मारीचं नाम राक्षसम् । वार्यमाणः सुबहुशो मारीचेन स
 रावणः ॥ ५० ॥ न विरोधो बलवता क्षमो रावण तेन ते ।
 अनादृत्य तु तद्वाक्यं रावणः कालचोदितः ॥ ५१ ॥
 जगाम सहमारीचस्तस्याश्रमपदं तदा । तेन मायावना

दूरमपवाह्य नृपात्मजौ ॥ ५२ ॥ जहार भार्या रामस्य गृध्रं
 हत्वा जटायुषम् । गृध्रं च निहतं दृष्ट्वा हतां श्रुत्वा च मैथि-
 लीम् ॥ ५३ ॥ राघवः शोकसंतप्तो विललापाकुलेन्द्रियः
 ततस्तेनैव शोकेन गृध्रं दग्ध्वा जटायुषम् ॥ ५४ ॥ मार्ग-
 माणो वने सीतां राक्षसं संददर्श ह । कबंधं नाम रूपेण
 विकृतं घोरदर्शनम् ॥ ५५ ॥ तं निहत्य महाबाहुर्ददाह
 स्वगतश्च सः । स चास्य कथयामास शबरीं धर्मचारिणीम्
 ॥ ५६ ॥ श्रमणां धर्मनिपुणाभिगच्छेति राघवः । सोऽभ्यगं-
 च्छन्महातेजाः शबरीं शत्रुसूदनः ॥ ५७ ॥ शबर्या पूजितः
 सम्यग्रामो दशरथात्मजः । पंपातीरे हनुमता संगतो
 वानरेण ह ॥ ५८ ॥ हनुमद्वचनाच्चैव सुग्रीवेण समागतः ।
 सुग्रीवाय च तत्सर्वं शंसद्रामो महाबलः ॥ ५९ ॥ आदित-
 स्तद्यथावृत्तं सीतायाश्च विशेषतः । सुग्रीवश्चापि तत्सर्वं
 श्रुत्वा रामस्य वानरः ॥ ६० ॥ चकार सख्यं रामेण प्रीत-
 श्चैवाग्रेसाक्षिकम् । ततो वानरराजेन वैरानुकथनं प्रति
 ॥ ६१ ॥ रामायावेदितं सर्वं प्रणयादुःखितेन च । प्रतिज्ञातं
 च रामेण तदा वालिवधं प्रति ॥ ६२ ॥ वालिनश्च बलं तत्र
 कथयामास वानरः । सुग्रीवः शंकितश्चासीन्नित्यं वीर्येण
 राघवे ॥ ६३ ॥ राघवप्रत्ययार्थं तु दुन्दुभेः कायमुत्तमम् ।
 दर्शयामास सुग्रीवो महापर्वतसन्निभम् ॥ ६४ ॥ उत्स्म-
 यित्वा महाबाहुः प्रेक्ष्य चास्थि महाबलः । पादांगुष्ठेन
 चिक्षेप संपूर्णं दशयोजनम् ॥ ६५ ॥ बिभेद च पुनस्तालान्
 सप्तैकेन महेषुणा । गिरिं रसातलं चैव जनयन्प्रत्ययं तदा
 ॥ ६६ ॥ ततः प्रीतमनास्तेन विश्वस्तः स महाकपिः । किष्किंधां
 रामसहितो जगाम च गुहां तदा ॥ ६७ ॥ ततोऽगर्जद्गरिवरः

सुग्रीवो हेमपिङ्गलः । तेन नादेन महता निर्जगाम हरीश्वरः
 ॥ ६८ ॥ अनुमान्य तदा तारां सुग्रीवेण समागतः । निज-
 घान च तत्रैव शरैर्नैकेन राघवः ॥ ६९ ॥ ततः सुग्रीववचना-
 द्धत्वा वालिनमाहवे । सुग्रीवमेव तद्राज्ये राघवःप्रत्यपाद-
 यत् ॥ ७० ॥ स च सर्वान् समानीय वानरान् वानरर्षभः । दिशः
 प्रस्थापयामास दिदृक्षुर्जनकात्मजाम् ॥ ७१ ॥ ततो गृध्रस्य वच-
 नात्संपातेर्हनुमान्बली । शतयोजनविस्तीर्णं पुप्लुवे लवणा-
 र्णवम् ॥ ७२ ॥ तत्र लङ्कां समासाद्य पुरीं रावणपालिताम् ।
 ददर्श सीतां ध्यायन्तीमशोकवनिकागताम् ॥ ७३ ॥ निवे-
 दयित्वाऽभिज्ञानं प्रवृत्तिं विनिवेद्य च । समाश्वास्य च वैदेहीं
 मर्दयामास तोरणम् ॥ ७४ ॥ पंच सेनाग्रान् हत्वा सप्त
 मंत्रिसुतानपि । शूरमक्षं च निष्पिष्य ग्रहणं समुपागमत् ॥
 ७५ ॥ अस्त्रेणोन्मुक्तमात्मानं ज्ञात्वा पैतामदाद्वरात् ।
 मर्षयन्नाक्षसान्वीरो मंत्रिणस्तान्यदृच्छया ॥ ७६ ॥ ततो
 दग्ध्वा पुरीं लंकामृते सीतां च मैथिलीम् । रामाय प्रिय-
 माख्यातुं पुनरायान्महाकपिः ॥ ७७ ॥ सोऽभिगम्य महा-
 त्मानं कृत्वा रामं प्रदक्षिणम् । न्यवेदयदमेयात्मा दृष्ट्वा
 सीतेति तत्त्वतः ॥ ७८ ॥ ततः सुग्रीवसहितो गत्वा तीरं
 महोदधेः । समुद्रं क्षोभयामास शरैरादित्यसन्निभैः ॥ ७९ ॥
 दर्शयामास चात्मानं समुद्रः सरितां पतिः । समुद्रवचना-
 ज्ञैव नलः सेतुमकारयत् ॥ ८० ॥ तेन गत्वा पुरीं लङ्कां
 हत्वा रावणमाहवे । रामः सीतामनुप्राप्य परां ब्रीडामुपा-
 गमत् ॥ ८१ ॥ तामुवाच ततो रामः पुरुषं जनसंसदि ।
 अमृष्यमाणा सा सीता विवेश ज्वलनं सती ॥ ८२ ॥
 ततोऽग्निवचनात्सीतां ज्ञात्वा विगतकल्मषाम् । कर्मणा

तेन महता त्रैलोक्यं सचराचराम् ॥ ८३ ॥ सदेवर्षिगणं
 तुष्टं राघवस्य महात्मनः । बभौ रामः संप्रहृष्टः पूजितः
 सर्वदैवतैः ॥ ८४ ॥ अभिषिच्य च लंकायां राक्षसेन्द्रं विभी-
 षणम् । कृतकृत्यस्तदा रामो विज्वरः प्रमुमोद ह ॥ ८५ ॥
 देवताभ्योवरं प्राप्य समुत्थाप्य च वानरान् । अयोध्यां
 प्रस्थितो रामः पुष्पकेण सुहृद्वृतः ॥ ८६ ॥ भरद्वाजाश्रमं
 गत्वा रामः सत्यपराक्रमः । भरतस्यांतिके रामो हनुमन्तं
 व्यसर्जयत् ॥ ८७ ॥ पुनराख्यायिकां जल्पन् सुग्रीवसहित-
 स्तदा । पुष्पकं तत्समारुह्य नंदिग्रामं ययौ तदा
 ॥ ८८ ॥ नंदिग्रामे जटां हित्वा भ्रातृभिः सहितो-
 ऽनघः । रामः सीतामनुप्राप्य राज्यं पुनरवाप्तवान्
 ॥ ८९ ॥ प्रदृष्टो मुदितो लोकस्तुष्टः पुष्टः सुधार्मि-
 कः । निरामयो ह्यरोगश्च दुर्भिक्षभयवर्जितः ॥ ९० ॥
 न पुत्रमरणं केचिद्द्रक्ष्यन्ति पुरुषाः क्वचित् । नार्यश्चावि-
 धवा नित्यं भविष्यन्ति पतिव्रताः ॥ ९१ ॥ न चाग्निजं वयं
 किंचिन्नाप्सु मज्जन्ति जंतवः । न वातजं भयं किंचि-
 न्नापि ज्वरकृतं तथा ॥ ९२ ॥ न चापि क्षुद्रयं तत्र न
 तस्करभयं तथा । नगराणि च राष्ट्राणि धनधान्ययु-
 तानि च ॥ ९३ ॥ नित्यं प्रमुदिताः सर्वे यथा कृतयुगे
 तथा । अश्वमेधशतैरिष्ट्वा बहुवस्त्रसुवर्णकैः ॥ ९४ ॥
 गवां कोट्ययुतं दत्त्वा ब्रह्मलोकं गमिष्यति । असं-
 ख्येयं धनं दत्त्वा ब्राह्मणेभ्यो महायशाः ॥ ९५ ॥ राज-
 वंशाञ्छतगुणान्स्थापयिष्यति राघवः । चातुर्वर्ण्यं च
 लोकेऽस्मिन् स्वेस्वे धर्मे नियोक्ष्यति ॥ ९६ ॥ दशवर्ष-
 सहस्राणि दशवर्षशतानि च रामो राज्यमुपासित्वा ब्रह्म-

लोकं गमिष्यति ॥ ९७ ॥ इदं पवित्रं पापघ्नं पुण्यं वेदैश्च
संमितम् । यः पठेद्रामचरित्रं सर्वपापैः प्रमुच्यते ॥ ९८ ॥
एतदाख्यानमायुष्यं पठन्नामायणं नरः सपुत्रपौत्रः सगणः
प्रेत्य स्वर्गे महीयते ॥ ९९ ॥ पठन्दिजो वागृषभत्वमीया-
त्स्यात् क्षत्रियो भूमिपतित्वमीयात् । वणिग्जनः पण्यफल-
त्वमीयाज्जनश्च शूद्रोऽपि महत्त्वमीयात् ॥ १०० ॥

इत्यार्षे श्रीमद्रामायणे वाल्मीकीये आदिकाव्ये नारदवाक्ये
संक्षिप्तरामायणं नाम प्रथमः सर्गः ।

१४. प्रश्नोत्तररत्नमालिकाप्रारंभः

श्रीगणेशाय नमः ॥ कः खलु नालंक्रियते दृष्टादृष्टा-
र्थसाधनपटीयान् । अनया कंठस्थितया प्रश्नोत्तररत्नमा-
लिकया ॥ १ ॥ भगवन्किमुपादेयं गुरुवचनं हेयमपि
च किमकार्यम् । को गुरुरधिगततत्त्वः शिष्यहितायो-
द्यतः सततम् ॥ २ ॥ त्वरितं किं कर्तव्यं सुधियासंसारसं-
ततिच्छेदः । किं मोक्षतरोर्बीजं सम्यग्ज्ञानं क्रियासहितम्
॥ ३ ॥ कः पथ्यतरो धर्मः कः शुचिरिह यस्य मानसं
शुद्धम् । कः पंडितो विवेकी किं विषमवधीरणा गुरुषु
॥ ४ ॥ किं संसारे सारं बहुशो विचिंत्यमानमिदमेव ।
मनुजेषु दृष्टतत्त्वं स्वपरहितायोद्यतं जन्म ॥ ५ ॥ मदिरेव
मोहजनकः कः स्नेहः के च दस्यवो विषयाः । का भव-
वल्ली तृष्णा को वैरी यस्त्वनुद्योगः ॥ ६ ॥ कस्माद्भयमिह
मरणादंधादपि को विशिष्यते रोगी । कः शूरो यो लल-
नालोचनबाणैर्न च व्यथितः ॥ ७ ॥ पातुं कर्णाजलिभिः
किममृतमिव युज्यते सङ्गदेशः । किं गुरुताया मूलं

यदेतदप्रार्थनं नाम ॥ ८ ॥ किं गहनंस्त्रीचरितं कश्चतुरो
 यो न खण्डितस्तेन । किं दारिद्र्यमतोषं किं लाघवमन्यध-
 नपरा याच्या ॥ ९ ॥ किं जीवितमनवद्यं किं जाड्यं
 पाटवेऽप्यनभ्यासः । को जागर्ति विवेकी का निद्रा मूढता
 जन्तोः ॥ १० ॥ नलिनीदलगतजवत्तरलं किं यौवनं धनं
 चायुः । के शशधरकरनिकरानुकारिणः सज्जना एव ॥ ११ ॥
 को नरकः परवशता किं सौख्यं सर्वसङ्गविरतिर्या । किं
 साध्यं भूतहितं किमु प्रियं प्राणिनामसवः ॥ १२ ॥ किं
 दानमनाकांक्षं किं मित्रं यन्निवर्तयति पापात् ॥ १३ ॥
 कोऽलङ्कारः शीलं किं वाचां मंडनं सत्यम् । किमनर्थ-
 फलं मानः सुसंगतिः का सुखावहा मैत्री ॥ १४ ॥ सर्व-
 व्यसनविनाशे को दक्षः सर्वथा परित्यागी । कोऽन्धो
 योऽकार्यरतः को बधिरो यः शृणोति न हितानि ॥ १५ ॥
 को मूको यः काले प्रियाप्रियं वक्तुं न जानाति । किं
 मरणं मूर्खत्वं किमनर्थं दत्तमवसरे यच्च ॥ १६ ॥ आमर-
 णात्किं शल्यं प्रच्छन्नं यत्कृतं पापम् । कुत्र विधेयो यत्नो
 विद्याभ्यासे सदैवधे दाने ॥ १७ ॥ अवधीरणा क्व कार्या
 खलपरयोषित्परधनेषु । काऽहर्निशमनुचिंत्या संसारासारता
 न तु प्रमदा ॥ १८ ॥ का प्रेयसी विधेषु करुणा दीनेषु
 सज्जने मैत्री । कंठगतैरप्यसुभिः कस्यात्मा न वशमुपयाति
 ॥ १९ ॥ मूर्खस्य विषादवतो गर्ववतोऽपि च कृतघ्नस्य ।
 कः पूज्यः सद्वृत्तः कमधममाचक्षते चलितवृत्तम् ॥ २० ॥
 केन जितं जगदेतत्सत्यतितिक्षावता पुंसा । कुत्र विधेयो
 वासःसज्जननिकटेऽथवा काश्याम् ॥ २१ ॥ कस्मै नम

स्क्रिया स्याद्देवानामपि दयाप्रधानस्य । कस्मादुद्वेजितव्यं
संसारारण्यतः सुधिया ॥ २२ ॥ कस्य वशे प्राणिगणः
सत्यप्रियभाषिणो विनीतस्य । क्व स्थातव्यं न्याय्ये पथि
दृष्टार्थलाभाय ॥ २३ ॥ विद्युद्विलसितचपलं किं दुर्जनसंगनि-
र्युवतयश्च । कुलशीलनिष्प्रकंपाः के कलिकालेऽपि सत्पु-
रुषाः ॥ २४ ॥ किं शोच्यं कार्पण्यं सति विभवे किं प्रश-
स्यमौदार्यम् । तनुतर विभवस्य प्रभविष्णोर्वा किं यत्स-
हिष्णुत्वम् ॥ २५ ॥ चिंतामणिरिव दुर्लभमिह किं कथयामि
चतुर्भद्रम् । किं तद्वदेति भूयो विधूततमसो विशेषेण ॥ २६ ॥
दानं प्रियवाक्सहितं ज्ञानमगर्वक्षमान्वितं शौर्यम् । वित्तं
त्यागसमेतं दुर्लभ मेतच्चतुर्भद्रम् ॥ २७ ॥ इति कंठगता
विमलप्रश्नोत्तररत्नमालिका येषाम् । तेऽमुक्ताभरणा अपि
विभांति विद्वत्समाजेषु ॥ २८ ॥

इति श्रीमत्परमहंस० श्रीमच्छङ्कराचार्यकृता
प्रश्नोत्तररत्नमालिका समाप्ता ॥

वेदान्तस्तोत्राणि ॥ १४ ॥

अथ नवग्रहस्तोत्राणि

१. आदित्यस्तोत्रम्

श्रीगणेशाय नमः ॥ नवग्रहाणां सर्वेषां सूर्यादीनां पृथक्
पृथक् ॥ पीडा च दुःसहा राजञ्जायते सततं नृणाम् ॥ १ ॥
पीडानाशाय राजेन्द्र नामानि शृणु भास्वतः ॥ सूर्यादीनां
च सर्वेषां पीडा नश्यति शृण्वतः ॥ २ ॥ आदित्यः सविता
सूर्यः पूषार्कः शीघ्रगो रविः । भगस्त्वष्टाऽर्यमा हंसो हेलि-
स्तेजो निधिर्हरिः ॥ ३ ॥ दिननाथो दिनकरः सप्तसप्तिः
प्रभाकरः । विभावसुर्वेदकर्ता वेदाङ्गो वेदवाहनः ॥ ४ ॥
हरिदश्वः कालवक्रः कर्मसाक्षी जगत्पतिः । पद्मिनीबोधको
भानुर्भास्करः करुणाकरः ॥ ५ ॥ द्वादशात्मा विश्वकर्मा
लोहिताङ्गस्तमोनुदः ॥ जगन्नाथोऽरविन्दाक्षः कालात्मा
कश्यपात्मजः ॥ ६ ॥ भूताश्रयो ग्रहपतिः सर्वलोकनम-
स्कृतः संकाशो भास्वानदितिनन्दनः ॥ ७ ॥ ध्वान्तेभसिंहः
सर्वात्मा लोकनेत्रो विकर्तनः । मार्तण्डो मिहिरः सूर-
स्तपनो लोकतापनः ॥ ८ ॥ जगत्कर्ता जगत्साक्षी शनै-
श्वरपिता जयः । सहस्ररश्मिस्तरणिर्भगवान्भक्तवत्सलः
॥ ९ ॥ विवस्वानादिदेवश्च देवदेवो दिवाकरः । धन्वन्तरि
व्याधिहर्ता दद्रुकुष्ठविनाशनः ॥ १० ॥ चराचरात्मा मैत्रे-
योऽमितो विष्णुर्विकर्तनः ॥ कोकशोकापहर्ता च कम-
लाकर आत्मभूः ॥ ११ ॥ नारायणो महादेवो रुद्रः पुरुष
ईश्वरः । जीवात्मा परमात्मा च सूक्ष्मात्मा सर्वतोमुखः
॥ १२ ॥ इन्द्रोऽनलो यमश्चैव नैर्ऋतो वरुणोऽनिलः ॥ श्रीद
ईशान इन्दुश्च भौमः सौम्यो गुरुः कविः ॥ १३ ॥ शौरि-

विधुन्तुदः केतुः कालः कालात्मको विभुः । सर्वदेवमयो
देवः कृष्णः कायप्रदायकः ॥ १४ ॥ य एतैर्नामभिर्मर्त्यो
भक्त्या स्तौति दिवाकरम् । सर्वपापविनिर्मुक्तः सर्वरोग-
विवर्जितः ॥ १५ ॥ पुत्रवान् धनवान् श्रीमाञ्जायते स न
संशयः । रविवारे पठेद्यस्तु नामान्येतानि भास्वतः ॥ १६ ॥
पीडाशान्तिर्भवेत्तस्य ग्रहाणां च विशेषतः । सद्यः सुखम-
वाप्नोति चायुर्दीर्घं च नीरुजम् ॥ १७ ॥

इति श्रीभविष्यपुराणे आदित्यस्तोत्रं संपूर्णम् ।

२. चंद्राष्टाविंशतिनामस्तोत्रम्

श्रीगणेशाय नमः ॥ चंद्रस्य शृणु नामानि शुभदानि
महीपते । यानि श्रुत्वा नरो दुःखान्मुच्यते नात्र संशयः
॥ १ ॥ सुधाकरश्च सोमश्च ग्लौरब्जः कुमुदप्रियः । लोक-
प्रियः शुभ्रभानुश्चंद्रमा रोहिणीपतिः ॥ २ ॥ शशी हिमकरो
राजा द्विजराजो निशाकरः । आत्रेय इन्दुः शीतांशुरोष-
धीशः कलानिधिः ॥ ३ ॥ जैवातृको रमाभ्राता क्षीरो-
दार्णवसंभवः । नक्षत्रनायकः शंभुः शिरश्चूडामणिर्विभुः
॥ ४ ॥ तापहर्ता नभोदीपो नामान्येतानि यः पठेत् ।
प्रत्यहं भक्तिसंयुक्तस्तस्य पीडा विनश्यति ॥ ५ ॥ ग्रहा-
दीनां च सर्वेषां भवेच्चन्द्रबलं सदा ॥ ६ ॥

इति श्रीचन्द्राष्टाविंशतिनामस्तोत्रं संपूर्णम् ।

३. अङ्गारकस्तोत्रम्

श्रीगणेशाय नमः ॥ अङ्गारकः शक्तिधरो लोहिताङ्गो
धरासुतः । कुमारो मङ्गलो भौमो महाकायो धनप्रदः

॥ १ ॥ ऋणहर्ता दृष्टिकर्ता रोगकृद्रोगनाशनः । विद्युत्प्रभो
 व्रणकरः कामदो धनहृत्कुजः ॥ २ ॥ सामगानप्रियो रक्त-
 वस्त्रो रक्तायतेक्षणः । लोहितो रक्तवर्णश्च सर्वकर्मावबोधकः
 ॥ ३ ॥ रक्तमाल्यधरो हेमकुण्डली ग्रहनायकः ॥ नामा-
 न्येतानि भौमस्य यः पठेत्सततं नरः ॥ ४ ॥ ऋणं तस्य च
 दौर्भाग्यं दारिद्र्यं च विनश्यति । धनं प्राप्नोति विपुलं स्त्रियं
 चैव मनोरमाम् ॥ ५ ॥ वंशोद्योतकरं पुत्रं लभते नात्र
 संशयः । योऽर्चयेद्वि भौमस्य मङ्गलं बहुपुष्पकैः ॥ ६ ॥
 सर्वा नश्यन्ति पीडा च तस्य गृहकृता ध्रुवम् ॥ ७ ॥

इति श्रीस्कन्दपुराणे अङ्गारकस्तोत्रं संपूर्णम् ।

४. ऋणमोचकमङ्गलस्तोत्रम्

श्रीगणेशाय नमः ॥ मङ्गलो भूमिपुत्रश्च ऋणहर्ता
 धनप्रदः । स्थिरासनो महाकायः सर्वकर्मविरोधकः ॥ १ ॥
 लोहितो लोहिताक्षश्च सामगानां कृपाकरं ॥ धरात्मजः
 कुजो भौमो भूतिदो भूमिनन्दनः ॥ २ ॥ अङ्गारको यमश्चैव
 सर्वरोगापहारकः । वृष्टेः कर्ताऽपहर्ता च सर्वकामफलप्रदः
 ॥ ३ ॥ एतानि कुजनामानि नित्यं यः श्रद्धया पठेत् । ऋणं
 न जायते तस्य धनं शीघ्रमवाप्नुयात् ॥ ४ ॥ धरणीगर्भ-
 संभूतं विद्युत्कान्तिसमप्रभम् । कुमारं शक्तिहस्तं च मङ्गलं
 प्रणमाम्यहम् ॥ ५ ॥ स्तोत्रमङ्गारकस्यैतत्पठनीयं सदा
 नृभिः ॥ न तेषां भौमजा पीडा स्वल्पाऽपि भवति क्वचित्
 ॥ ६ ॥ अङ्गारक महाभाग भगवन्भक्तवत्सल । त्वां नमामि
 ममाशेषमृणमाशु विनाशाय ॥ ७ ॥ ऋणरोगादिदारिद्र्यं ये
 चान्ये ह्यपमृत्यवः । भयक्लेशमनस्तापा नश्यन्तु मम सर्वदा

। ८ ॥ अतिवक्र दुराराध्य भोगमुक्तजितात्मनः ॥ तुष्टो
दासि साम्राज्यं रुष्टो हरसि तत्क्षणात् ॥ ९ ॥ विरिञ्चिश-
हाविष्णूनां मनुष्याणां तु का कथा । तेन त्वं सर्वसत्त्वेन
ग्रहराजो महाबलः ॥ १० ॥ पुत्रान्देहि धनं देहि त्वामस्मि
भरणं गतः । ऋणदारिद्र्यदुःखेन शत्रूणां च भयात्ततः ॥ ११ ॥
श्रिद्वादशभिः श्लोकैर्यः स्तौति च धरास्तुतम् । महतीं
श्रियमाप्नोति ह्यपरो धनदो युवा ॥ १२ ॥

इति श्रीस्कन्दपुराणे भार्गवप्रोक्तं ऋणमोचकमङ्गलस्तोत्रम् ।

५. बुधपञ्चविंशतिनामस्तोत्रम्

श्रीगणेशाय नमः ॥ बुधो बुद्धिमतां श्रेष्ठो बुद्धिदाता
धनप्रदः । प्रियंगुकलिकाश्यामः कञ्जनेत्रो मनोहरः ॥ १ ॥
ग्रहोपमो रौहिणेयो नक्षत्रेशो दयाकरः । विरुद्धकार्यहन्ता
च सौम्यो बुद्धिविवर्धनः ॥ २ ॥ चन्द्रात्मजो विष्णुरूपी
ज्ञानी ज्ञो ज्ञानिनायकः ॥ ग्रहपीडाहरो दारपुत्रधान्यपशु-
प्रदः ॥ ३ ॥ लोकप्रियः सौम्यमूर्तिर्गुणदो गुणिवत्सलः ॥
पञ्चविंशति नामानि बुधस्यैतानि यः पठेत् ॥ ४ ॥ स्मृत्वा
बुधं सदा तस्य पीडा सर्वा विनश्यति ॥ तद्दिने वा पठे-
द्यस्तु लभते स मनोगतम् ॥ ५ ॥

इति श्रीपद्मपुराणे बुधपञ्चविंशतिनामस्तोत्रं समाप्तम् ।

६. बृहस्पतिस्तोत्रम्

श्रीगणेशाय नमः ॥ गुरुर्बृहस्पतिर्जीवः सुराचार्यो
विदांबरः । वागीशो धिषणो दीर्घश्मश्रुः पीताम्बरो युवा
॥ १ ॥ सुधादृष्टिर्ग्राहीशो ग्रहपीडापहारकः । दयाकरः

साम्यमूर्तिः सुरार्च्यः कुंकुमद्युतिः ॥ २ ॥ लोकपूज्योलोक
गुरुनीतिज्ञो नीतिकारकः । तारापतिश्चांगिरसो वेदवैद्य-
पितामहः ॥ ३ ॥ भक्त्या बृहस्पतिं स्मृत्वा नामान्येतानि
यः पठेत् । आरोगी बलवान् श्रीमान्पुत्रवान्स भवेन्नरः ॥ ४ ॥
जीवेद्द्वर्षशतं मर्त्यो पापं नश्यति नश्यति । यः पूजयेद्गुरु-
दिनं पीतगन्धाक्षताम्बरैः ॥ ५ ॥ पुष्पदीपापहारैश्च पूज-
यित्वा बृहस्पतिम् । ब्राह्मणान्भोजयित्वा च पीडाशान्ति-
र्भवेद्गुरोः ॥ ६ ॥

इति श्रीस्कन्दपुराणे बृहस्पतिस्तोत्रं संपूर्णम् ।

७ शुक्रस्तोत्रम्

श्रीगणेशाय नमः ॥ ॥ शुक्रः काव्यः शुक्ररेता शुक्ला-
म्बरधरः सुधीः । हिमाभः कुन्तधवलः शुभ्रांशुः शुक्लभूषणः
॥ १ ॥ नीतिज्ञो नीतिकृत्रीतिमार्गगामी ग्रहाधिपः । उशना
वेदवेदाङ्गपारगः कविरात्मवित् ॥ २ ॥ भार्गवः करुणाः
सिन्धुर्ज्ञानगम्यः सुतप्रदः । शुक्रस्यैतानि नामानि शुक्रं
स्मृत्वा तु यः पठेत् ॥ ३ ॥ आयुर्धनं सुखं पुत्रं लक्ष्मीं-
वसतिमुत्तमाम् । विद्यां चैव स्वयं तस्मै शुक्रस्तुष्टो-
ददाति च ॥ ४ ॥

इति श्रीस्कन्दपुराणे शुक्रस्तोत्रं संपूर्णम् १

८. शनैश्वरस्तवराजः

श्रीगणेशाय नमः ॥ ॥ नारद उवाच । ध्यात्वा गण-
पतिं राजा धर्मराजा युधिष्ठिरः ॥ धीरः शनैश्वरस्येमं
चकार स्तवमुत्तमम् ॥ १ ॥ शिरो मे भास्करिः पातु भालं

छायासुतोऽवतु ॥ कोटराक्षो दृशौ पातु शिखिकण्ठनिभः
 श्रुती ॥ २ ॥ घ्राणं मे भीषणः पातु मुखं वलिमुखोऽवतु ।
 स्कन्धौ संवर्तकः पातु भुजौ मे भयदोऽवतु ॥ ३ ॥ सौरिर्मे
 हृदयं पातु नाभिं शनैश्चरोऽवतु । ग्रहराजः कटि पातु सर्वतो
 रविनन्दनः ॥ ४ ॥ पादौ मन्दगतिः पातु कृष्णः पात्वखिलं
 वपुः । रक्षामेतां पठेन्नित्यं सौरिर्नामबलैर्युताम् ॥ ५ ॥
 सुखी पुत्री चिरायुश्च स भवेन्नात्र संशयः । ॐ शौरिः शनै-
 श्चरः कृष्णो नीलोत्पलनिभः शनिः ॥ ६ ॥ शुष्कोदरो
 विशालाक्षो दुर्निरीक्ष्यो विभीषणः । शितिकण्ठनिभो
 नीलश्छायाहृदयनन्दनः ॥ ७ ॥ कालदृष्टिः कोटराक्षः
 स्थूलरोमा वलीमुखः । दीर्घो निर्मासगात्रस्तु शुष्को घोरो
 भयानकः ॥ ८ ॥ नीलांशुः क्रोधनो रौद्रो दीर्घश्मश्रुर्जटा-
 धरः । मन्दो मन्दगतिः खञ्जो तृप्तः संवर्तको यमः ॥ ९ ॥
 ग्रहराजः कराली च सूर्यपुत्रो रविः शशी । कुजो बुधो
 गुरुः काव्यो भानुजः सिंहिकासुतः ॥ १० ॥ केतुर्देवपति-
 र्बाहुः कृतान्तो नैर्ऋतस्तथा । कुशी मरुत्कुबेरश्च ईशानः
 सुर आत्मभूः ॥ ११ ॥ विष्णुर्हरो गणपतिः कुमारः काम
 ईश्वरः । कर्ता हर्ता पालयिता राज्यसे (?) राज्यदायकः
 ॥ १२ ॥ छायासुतः श्यामलाङ्गो धनहर्ता धनप्रदः । क्रूर-
 कर्म विधाताच सर्वकर्मावरोधकः ॥ १३ ॥ तुष्टो रुष्टः
 कामरूपः कामदो रविनन्दनः । ग्रहपीडाहरः शान्तो
 नक्षत्रेशो ग्रहेश्वरः ॥ १४ ॥ स्थिरासनः स्थिरगतिर्महाकायो
 महाबलः । महाप्रभो महाकालः कालात्मा कालकालकः
 ॥ १५ ॥ आदित्यभयदाता च मृत्युरादित्यनन्दनः । शत-

भिरुक्षदयिता (?) त्रयोदशीतिथिप्रियः ॥ १६ ॥ (?)
 तिथ्यात्मा तिथिगणनो नक्षत्रगणनायकः ॥ योगराशिमु-
 हूर्तात्मा कर्ता दिनपतिः प्रभुः ॥ १७ ॥ शमीपुष्पप्रियः
 श्यामस्त्रैलोक्याभावदायकः । नीलवासाः क्रियासिन्धुनी-
 लाञ्जनचयच्छविः ॥ १८ ॥ सर्वरोगहरो देवः सिद्धो देव-
 गणस्तुतः । अष्टोत्तरशतं नाम्नां सौरेश्छायास्तुतस्य यः
 ॥ १९ ॥ पठेत्रित्यं तस्य पीडा समस्ता नश्यति ध्रुवम् ।
 कृत्वा पूजां पठेन्मर्त्यो भक्तिमान्यः स्तवं सदा ॥ २० ॥
 विशेषतः शनिदिने पीडा तस्य विनश्यति । जन्मलग्ने
 स्थितिर्वापि गोचरे क्रूरराशिगे ॥ २१ ॥ दशासु च गते सौरे
 तदा स्तवमिमं पठेत् पूजयेद्यः शनिं भक्त्या शमीपुष्पाक्ष-
 ताम्बरैः ॥ २२ ॥ विधाय लोहप्रतिमां नरो दुःखाद्विमुच्यते
 बाधा धान्यग्रहाणां च यः पठेत्तस्य नश्यति ॥ २३ ॥ भीतो
 भयाद्विमुच्येत बद्धो मुच्येत बन्धनात् । रोगी रोगाद्वि-
 मुच्येत नरः स्तवमिमं पठेत् ॥ २४ ॥ पुत्रवान्धनवान्
 श्रीमाञ्जायते नात्र संशयः ॥ २५ ॥ नारद उवाच । स्तवं
 निशम्य पार्थस्य प्रत्यक्षोऽभूच्छनैश्वरः । दत्त्वा राज्ञे वरः कामं
 शनिश्चान्तर्दधे तदा ॥ २६ ॥

इति श्रीभविष्यपुराणे शनैश्वरस्तवराजः समाप्तः

९. शनैश्वरस्तोत्रम्

श्रीगणेशाय नमः ॥ ॥ अस्य श्रीशनैश्वरस्तोत्रस्य
 दशरथ ऋषिः । श्रीशनैश्वरो देवता । त्रिष्टुप् छन्दः । शनैश्वर
 प्रीत्यर्थे जपे विनियोगः ॥ दशरथ उवाच । कोणोऽन्तको
 रौद्र यमोऽथ बभ्रुः कृष्णः शनिः पिंगलमन्दसौरिः । नित्यं

स्मृतो यो हरते च पीडां तस्मै नमः श्रीरविनन्दनाय
 ॥ १ ॥ सुरासुराः किं पुरुषोरगेन्द्रा गन्धर्वविद्याधरपन्न-
 गाश्च । पीड्यन्ति सर्वे विषमस्थितेन तस्मै० ॥ २ ॥ नरा
 नरेन्द्राः पशवो मृगेन्द्रा वन्याश्च ये कीटपतङ्गभृङ्गाः ।
 पीड्यन्ति सर्वे विषमस्थितेन तस्मै० ॥ ३ ॥ देशाश्च दुर्गाणि
 वनानि यत्र सेनानिवेशाः पुरपत्तनानि । पीड्यन्ति सर्वे
 विषमस्थितेन तस्मै० ॥ ४ ॥ तिलैर्यवैर्माण्डगुडान्नदानैर्लो-
 हेन, नीलाम्बरदानतो वा । प्रीणाति मन्त्रैर्निजवासरे च
 तस्मै० ॥ ५ ॥ प्रयागकूले यमुनातटे च सरस्वतीपुण्यजले
 गुहायाम् । यो योगिनां ध्यानगतोऽपि सूक्ष्मस्तस्मै० ॥ ६ ॥
 अन्यप्रदेशात्स्वगृहं प्रविष्टस्तदीयवारे स नरः सुखी
 स्यात् । गृहाद्गतो यो न पुनः प्रयाति तस्मै० ॥ ७ ॥ स्रष्टा
 स्वयंभूर्भुवनत्रयस्य त्राता हरीशो हरते पिनाकी एकस्त्रिधा
 ऋग्यजुःसाममूर्तिस्तस्मै० ॥ ८ ॥ शन्यष्टकं यः प्रयतः
 प्रभाते नित्यं सुपुत्रैः पशुबान्धवैश्च । पठेत्तु सौख्यं भुवि
 भोगयुक्तः प्राप्नोति निर्वाणपदं तदन्ते ॥ ९ ॥ कोणस्थः
 पिंगलो बभ्रुः कृष्णो रौद्रोऽन्तको यमः । सौरिः शनैश्चरो
 मन्दः पिप्पलादेन संस्तुतः ॥ १० ॥ एतानि दश नामानि
 प्रातरुत्थाय यः पठेत् । शनैश्चरकृता पीडा न कदाचिद्भ
 विष्यति ॥ ११ ॥

इति श्रीशनैश्चरस्तोत्रं संपूर्णम्

१०. शनिस्तोत्रम्

ॐ शनैश्चरः स्वधाकारी छायाभूः सूर्यनन्दनः । मार्त-
 ङजो यमः सौरिः पंगुश्च ग्रहनायकः ॥ १ ॥ ब्रह्मण्योऽक्रूर-

धर्मज्ञो नीलवर्णोऽञ्जनश्रुतिः । द्वादशैतानि नामानि त्रिसंध्यं
यः पठेन्नरः ॥ २ ॥ तस्य पीडां नचैवाहं करिष्यामि न
संशयः ॥ गोचरे जन्मलग्ने वापस्वंतर्दशासु च ॥ ३ ॥

इति शनैश्चरस्तोत्रम्

११. राहुस्तोत्रम्

श्रीगणेशाय नमः ॥ ॥ राहुर्दानवमन्त्री च सिंहिकाचित्
नन्दनः । अर्धकायः सदा क्रोधी चन्द्रादित्यविमर्दनः ॥ १ ॥
रौद्रो रुद्रप्रियो दैत्यः स्वभानुभानुभीतिदः । ग्रहराजः
सुधापायी राकातिथ्यभिलाषकः ॥ २ ॥ कालदृष्टिः काल-
रूपः श्रीकण्ठहृदयाश्रयः । विधुंतुदः सिंहिकेयो घोररूपो
महाबलः ॥ ३ ॥ ग्रहपीडाकरो दंष्ट्री रक्तनेत्रो महोदरः ।
पञ्चविंशति नामानि स्मृत्वा राहुं सदा नरः ॥ ४ ॥ यः
पठेन्महती पीडा तस्य नश्यति केवलम् । आरोग्यं पुत्रम-
तुलां श्रियं धान्यं पशूंस्तथा ॥ ५ ॥ ददाति राहुस्तस्मै
यः पठते स्तोत्रमुत्तमम् । सततं पठते यस्तु जीवेद्दर्श-
शतं नरः ॥ ६ ॥

इति श्रीस्कन्दपुराणे राहुस्तोत्रं संपूर्णम्

१२. केतुपञ्चविंशतिनामस्तोत्रम्

श्रीगणेशाय नमः ॥ केतुः कालः कलयिता धूमकेतु-
र्विवर्णकः । लोककेतुर्महाकेतुः सर्वकेतुर्भयप्रदः ॥ १ ॥
रौद्रो रुद्रप्रियो रुद्रः क्रूरकर्मा सुगन्धधृक् । पलालधूमसं-
काशश्चित्रयज्ञोपवीतधृक् ॥ २ ॥ तारागणविमर्दी च जैमि-
नेयो ग्रहाधिपः । पञ्चविंशति नामानि केतोर्यः सततं

पठेत् ॥ ३ ॥ तस्य नश्यति बाधा च सर्वा केतुप्रसादतः ।
धनधान्यपशूनां च भवेद्वृद्धिर्न संशयः ॥ ४ ॥

इति श्रीस्कंदपुराणे केतोः पञ्चविंशतिनामस्तोत्रं संपूर्णम्

१३. नवग्रहपीडाहरस्तोत्रम्

श्रीगणेशाय नमः ॥ ग्रहाणामादिरादित्यो लोकरक्ष-
णकारकः ॥ विषमस्थानसंभूतां पीडां हरतु मे रविः ॥ १ ॥
रोहिणीशः सुधामूर्तिः सुधागात्रः सुधाशनः । विषमस्थान-
संभूतां पीडां हरतु मे विधुः ॥ २ ॥ भूमिपुत्रो महातेजा
जगतां भयकृत्सदा । वृष्टिकृद्वृष्टिहर्ता च पीडां हरतु मे
कुजः ॥ ३ ॥ उत्पातरूपो जगतां चन्द्रपुत्रो महाद्युतिः ।
सूर्यप्रियकरो विद्वान्पीडां हरतु मे बुधः ॥ ४ ॥ देवमन्त्री
विशालाक्षः सदा लोकहिते रतः । अनेकशिष्यसंपूर्णः पीडा
हरतु मे गुरुः ॥ ५ ॥ दैत्यमन्त्री गुरुस्तेषां प्राणदश्च महा-
भक्तिः । प्रभुस्ताराग्रहाणां च पीडां हरतु मे भृगुः ॥ ६ ॥
सूर्यपुत्रो दीर्घदेहो विशालाक्षः शिवप्रियः । दीर्घचारः ३
प्रसन्नात्मा पीडां हरतु मे शनिः ॥ ७ ॥ महाशिरा महावक्रो
दीर्घदंष्ट्रो महाबलः । अतनुश्चोर्ध्वकेशश्च पीडां हरतु मे
शिखी ॥ ८ ॥ अनेकरूपवर्णैश्च शतशोऽथ सहस्रशः । उत्पा-
तरूपो जगतां पीडां हरतु मे तमः ॥ ९ ॥

इति नवग्रहपीडाहरस्तोत्रम्

१४. नवग्रहस्तोत्रम्

श्रीगणेशाय नमः ॥ जपाकुसुमसंकाशं काश्यपेयं महा-
द्युतिम् । तमोरिं सर्वपापघ्नं प्रणतोऽस्मि दिवाकरम् ॥ १ ॥

दधिशङ्खतुषाराभं क्षीरोदार्णवसंभवम् । नमामि शशिनं
 सोमं शंभोर्मुकुटभूषणम् ॥ २ ॥ धरणीगर्भसंभूतं विद्यु-
 त्कान्तिसमप्रभम् । कुमारं शक्तिहस्तं तं मङ्गलं प्रणमाम्य-
 हम् ॥ ३ ॥ प्रियङ्गुकलिकाश्यामं रूपेणाप्रतिमं बुधम् ।
 सौम्यं सौम्यगुणोपेतं तं बुधं प्रणमाम्यहम् ॥ ४ ॥ देवानां
 च ऋषीणां च गुरुं काश्चनसन्निभम् । बुद्धिभूतं त्रिलोकेशं तं
 नमामि बृहस्पतिम् ॥ ५ ॥ हिमकुन्दमृणालाभं दैत्यानां
 परमं गुरुम् । सर्वशास्त्रप्रवक्तारं भार्गवं प्रणमाम्यहम् ॥ ६ ॥
 नीलाञ्जनसमाभासं रविपुत्रं यमाग्रजम् । छायामार्तण्डसं-
 भूतं तं नमामि शनैश्वरम् ॥ ७ ॥ अर्धकायं महावीर्यं
 चन्द्रादित्यविमर्दनम् सिंहिकागर्भसंभूतं तं राहुं प्रणमा-
 म्यहम् ॥ ८ ॥ पलाशपुष्पसंकाशं तारकाग्रहमस्तकम् ।
 रौद्रं रौद्रात्मकं घोरं तं केतुं प्रणमाम्यहम् ॥ ९ ॥ इति
 व्यासमुखोद्गीतं यः पठेत्सुसमाहितः । दिवा वा यदि वा
 रात्रौ विघ्नशान्तिर्भविष्यति ॥ १० ॥ नरनारीनृपाणां च
 भवेद्दुःस्वप्ननाशनम् । ऐश्वर्यमतुलं तेषामारोग्यं पुष्टि-
 वर्धनम् ॥ ११ ॥ ग्रहनक्षत्रजाः पीडास्तस्कराग्नि-
 समुद्रवाः । ताः सर्वाः प्रशमं यान्ति व्यासो ब्रूते न
 संशयः ॥ १२ ॥

इति श्रीव्यासविरचितं नवग्रहस्तोत्रं संपूर्णम्

इति नवग्रहस्तोत्राणि १४

अथ संकीर्णस्तोत्राणि

१. शिवरामाष्टकप्रारंभः

श्रीगणेशाय नमः ॥ शिव हरे शिवरामसखे प्रभो
त्रिविधतापनिवारण हे प्रभो । अज जनेश्वर यादव पाहि
मां शिव हरे विजयं कुरु मे वरम् ॥ १ ॥ कमललोचन राम
दयानिधे हर गुरो गजरक्षक गोपते । शिवतनो भव शंकर
पाहि मां शिवहरे वि० ॥ २ ॥ स्वजनरञ्जनमङ्गलमन्दिरं
भजति ते पुरुषाः परमं पदम् । भवति तस्य सुखं परमा-
द्भुतं शिव हरे वि० ॥ ३ ॥ जय युधिष्ठिरवल्लभ भूपते जय
जयार्जित पुण्यपयोनिधे । जय कृपामय कृष्ण नमोऽस्तु
ते शिव हरे विज० ॥ ४ ॥ भवविमोचन माधव मापते
सुकविमानसहंस शिवारते । जनकजारत राघव रक्ष मां
शिव हरे वि० ॥ ५ ॥ अवनिमण्डलमंगल मापते जलद-
सुन्दर राम रमापते । निगमकीर्तिगुणार्णव गोपते शिव
हरे वि० ॥ ६ ॥ पतितपावन नाममयी लता तव यशो
विमलं परिगीयते । तदपि माधव मां किमुपेक्षसे शिव हरे
वि० ॥ ७ ॥ अमरतापरदेव रमापते विजयस्तव नामघ-
नोपमे । मयि कथं करुणार्णव जायते शिव हरे० ॥ ८ ॥
हनुमतः प्रियतोषकर प्रभो सुरसरिद्धृतशेखर हे गुरो ।
मम विभो किमु विस्मरणं कृतं शिवहरे० ॥ ९ ॥ नरहरे-
रतिरंजनसुन्दरं पठति यः शिवरामकृतस्तवम् । विशति
रामरमाचरणांबुजे शिव हरे० ॥ १० ॥ प्रातरुत्थाय यो
भक्त्या पठेदेकाग्रमानसः । विजयो जायते तस्य विष्णु-
माराध्यमाप्नुयात् ॥ ११ ॥

इति श्रीरामानंदविरचितं शिवरामस्तोत्रम्

२. भगवत्प्रातःस्मरणम्

श्रीगणेशाय नमः ॥ प्रातः स्मरामि फणिराजतनौ
 शयानं नागामरासुरनरादिजगन्निदानम् । वेदैः सहाग-
 मगणैरुपगीयमानं कांतारकेतनवतां परमं निधानम्
 ॥ १ ॥ प्रातर्भजामि भवसागरवारिपारं देवर्षिसिद्धनिवहै-
 विहितोपहारम् । संवत्तदानवकदंबमदापहारं सौन्दर्यराशि-
 जलराशिमुताविहारम् ॥ २ ॥ प्रातर्नमामि शरदंबरकांति-
 कांतं पादारविंदमकरंदजुषां भवान्तम् । नानावतारहृत-
 भूमिभरं कृतान्तं पाथोजकंबुरथपादकरं प्रशांतम् ॥ ३ ॥
 श्लोकत्रयमिदं पुण्यं ब्रह्मानंदेन कीर्तितम् । यः पठेत्प्रातरु-
 त्थाय सर्वपापैः प्रमुच्यते ॥ ४ ॥

इति श्रीपरमहंसस्वामिब्रह्मानंदविरचितं श्रीभगवत्प्रातः-

स्मरणं सम्पूर्णम्

३. प्रातःस्मरणस्तोत्रम्

श्रीगणेशाय नमः ॥ प्रातः स्मरामि हृदि संस्फुर
 दात्मतत्त्वं सच्चित्सुखं परमहंसगतिं तुरीयम् । यत्स्वप्न
 जागरसुषुप्तमवैति नित्यं तद्ब्रह्म निष्कलमहं न च भूत-
 संघः ॥ १ ॥ प्रातर्भजामि मनसो वचसामगम्यं वाचो
 विभांति निखिला यदनुग्रहेण । यन्नेति नेति वचनैर्निगमा-
 अवोचुस्तं देवदेवमजमच्युतमाहुरग्र्यम् ॥ २ ॥ प्रातर्न-
 मामि तमसःपरमर्कवर्णं पूर्णं सनातनपदं पुरुषोत्तमा-
 ख्यम् । यस्मिन्निदं जगदशेषमशेषमूर्तौ रज्ज्वाभुजंगम
 इव प्रतिभासितं वै ॥ ३ ॥ श्लोकत्रयमिदं पुण्यं लोक-

त्रय विभूषणम् । प्रातःकाले पठेद्यस्तु स गच्छेत्परमं
पदम् ॥ ४ ॥

इति श्रीभगवत्पादाचार्यविरचितं प्रातःस्मरण-
स्तोत्रं सम्पूर्णम्

४. अश्वत्थस्तोत्रम्

श्रीगणेशाय नमः ॥ श्रीनारद उवाच ॥ अनायासेन
लोकोऽयं सर्वान् कामानवाप्नुयात् । सर्वदेवात्मकं चैकं
तन्मे ब्रूहि पितामह ॥ १ ॥ ब्रह्मोवाच ॥ शृणु देवमुनेऽ-
श्वत्थं शुद्धं सर्वात्मकं तरुम् । यत्प्रदक्षिणतो लोकः सर्वान्
कामान्समश्नुते ॥ २ ॥ अश्वत्थादक्षिणे रुद्रः पश्चिमे विष्णु-
रास्थितः । ब्रह्मा चोत्तरदेशस्थः सर्वे त्विन्द्रादिदेवताः ॥ ३ ॥
स्कंधोपस्कंधपत्रेषु गोविप्रमुनयस्तथा । मूलं वेदाः पयो
यज्ञाः संस्थिता मुनिपुंगव ॥ ४ ॥ पूर्वादिदिक्षु संयाता
नदीनदसरोऽब्धयः । तस्मात्सर्वप्रयत्नेन ह्यश्वत्थं संश्रये-
द्बुधः ॥ ५ ॥ त्वं क्षीर्यफलकश्चैव शीतलश्च वनस्पते ।
त्वामाराध्य नरो विद्यादैहिकामुष्मिकं फलम् ॥ ६ ॥ चल-
दलाय वृक्षाय सर्वदाश्रितविष्णवे । बोधितत्त्वाय देवाय
ह्यश्वत्थाय नमो नमः ॥ ७ ॥ अश्वत्थ यस्मात्त्वायि वृक्षराज
नारायणस्तिष्ठति सर्वकाले । अतः श्रुतस्त्वं सततं तरूणां
धन्योऽसि चारिष्टविनाशकोऽसि ॥ ८ ॥ क्षीरदस्त्वं च
येनेह येन श्रीस्त्वां निषेवते । सत्येन तेन वृक्षेन्द्र मामपि
श्रीर्निषेवताम् ॥ ९ ॥ एकादशात्मरुद्रोऽसि वसुनाथशिरो-
मणिः । नारायणोऽसि देवानां वृक्षराजोऽसि पिप्पल ॥ १० ॥
अग्निगर्भः शमीगर्भो देवगर्भः प्रजापतिः । हिरण्यगर्भो

भूगर्भो यज्ञगर्भो नमोऽस्तु ते ॥ ११ ॥ आयुर्वलं यशो वर्चः
 प्रजाः पशुवसूनि च । ब्रह्म प्रज्ञां च मेधां च त्वं नो देहि
 वनस्पते ॥ १२ ॥ सततं वरुणो रक्षेत्वामाराद्वृष्टिराश्र-
 येत् । पतितस्त्वां निषेवंतां तृणानि सुखमस्तु ते ॥ १३ ॥
 अक्षिस्पंदं भुजस्पंदं दुःस्वप्नं दुर्विचिंतनम् । शत्रूणां च समु-
 त्थानं ह्यश्वत्थ शमय प्रभो ॥ १४ ॥ अश्वत्थाय वरेण्याय सर्वै-
 श्वर्यप्रदायिने । नमो दुःस्वप्ननाशायसुस्वप्न फलदायिने
 ॥ १५ ॥ मूलतो ब्रह्मरूपाय मध्यतो विष्णुरूपिणे । अन्ततः
 शिवरूपाय वृक्षराजाय ते नमः ॥ १६ ॥ यं दृष्ट्वा मुच्यते रोगः
 स्पृष्ट्वा पापैः प्रमुच्यते । यदाश्रयाच्चिरंजीवी तमश्वत्थं
 नमाम्यहम् ॥ १७ ॥ अश्वत्थ सुमहाभाग सुभग प्रियदर्शन ।
 इष्टकामांश्च मे देहि शत्रुभ्यस्तु पराभवम् ॥ १८ ॥ आयुः
 प्रजां धनं धान्यं सौभाग्यं सर्वसंपदम् । देहि देव महावृक्ष
 त्वामहं शरणं गतः ॥ १९ ॥ ऋग्यजुः साममंत्रात्मा सर्व-
 रूपी परात्परः । अश्वत्थो वेदमूलोऽसावृषिभिः प्रोच्यते सदा
 ॥ २० ॥ ब्रह्महा गुरुहा चैव दरिद्रो व्याधिपीडितः । आवर्त्य
 लक्षसंख्यं तत्स्तोत्रमेतत्सुखी भवेत् ॥ २१ ॥ ब्रह्मचारी हवि-
 ष्याशी त्वधःशायी जितेन्द्रियः । पापोपहतचित्तोऽपि त्रत-
 मेतत्समाचरेत् ॥ २२ ॥ एकहस्तं द्विहस्तं वा कुर्याद्भोमय-
 लेपनम् । अर्चेत्पुरुषसूक्तेन प्रणवेन विशेषतः ॥ २३ ॥
 मौनी प्रदक्षिणं कुर्यात्प्रागुक्तफलभागभवेत् । विष्णोर्नाम-
 सहस्रेण ह्यच्युतस्यापि कीर्तनात् ॥ २४ ॥ पदे पदान्तरं
 गत्वा करचेष्टाविवर्जितः । वाचा स्तोत्रं मनो ध्याने चतु-
 रङ्गं प्रदक्षिणम् ॥ २५ ॥ अश्वत्थः स्थापितो येन तत्कुलं

स्थापितं ततः । धनायुषां समृद्धिस्तु नरकात्तारयेत्पितॄन् ॥
॥ २६ ॥ अश्वत्थमूलमाश्रित्य शाकान्नोदकदानतः । एक-
स्मिन् भोजिते विप्रे कोटिब्राह्मणभोजनम् ॥ २७ ॥ अश्व-
त्थमूलमाश्रित्य जपहोमसुरार्चनात् । अक्षयं फलमाप्नोति
ब्रह्मणो वचनं यथा ॥ २८ ॥ एवमाश्वासितोऽश्वत्थः सदा-
श्वासाय कल्पते । यज्ञार्थं छेदितेऽश्वत्थे ह्यक्षयं स्वर्गमा-
प्नुयात् ॥ २९ ॥ छिन्नोयेन वृथाऽश्वत्थश्छेदितः पितृदेवताः
अश्वत्थः पूजितो यत्र पूजितः सर्वदेवताः ॥ ३० ॥

इति ब्रह्मनारदसंवादे अश्वत्थस्तोत्रं सम्पूर्णम्

५. नवनागस्तोत्रम्

श्रीगणेशाय नमः ॥ अनन्तं वासुकिं शेषं पद्मनाभं च
कंबलम् । शंखपालं धृतराष्ट्रं च तक्षकं कालियं तथा ॥ १ ॥
एतानि नव नामानि नागानां च महात्मनाम् । सायंकाले
पठेन्नित्यं प्रातःकाले विशेषतः । विषाद् भयं तस्य नास्ति-
सर्वत्र विजयी भवेत् ॥ २ ॥

इति नवनागस्तोत्रं संपूर्णम्

६. तुलसीकवचम्

श्रीगणेशाय नमः ॥ अस्य श्रीतुलसीकवचस्तोत्रमंत्रस्य
श्रीमहादेव ऋषिः । अनुष्टुप् छन्दः । श्रीतुलसी देवता
मनईप्सितकामनासिद्धयर्थजपे विनियोगः । तुलसी
श्रीमहादेवि नमः पंकजधारिणि । शिरो मे तुलसी पातु
भालं पातु यशस्विनी ॥ १ ॥ दशौ मे पद्मनयना श्रीसखी
श्रवणे मम । घ्राणं पातु सु गन्धा मे मुखं च सुमुखी
मम ॥ २ ॥ जिह्वा मे पातु शुभदा कण्ठं विद्यामयी मम ।

स्कन्धौ कङ्गारिणी पातु हृदयं विष्णुवल्लभा ॥ ३ ॥ पुण्यदा
 मे पातु मध्यं नाभिं सौभाग्यदायिनी । कटिं कुण्डलिनी
 पातु ऊरू नारदवंदिता ॥ ४ ॥ जननी जातुनी पातु
 जंघे सकलवंदिता । नारायणप्रिया पादौ सर्वाङ्गं सर्व-
 रक्षिणी ॥ ५ ॥ संकटे विषमे दुर्गे भये वादे महाहवे ।
 नित्यं हि संध्ययोः पातु तुलसी सर्वतः सदा ॥ ६ ॥
 इतीदं परमं गुह्यं तुलस्याः कवचामृतम् । मर्त्यानाममृताः
 र्थाय भीतानामभयाय च ॥ ७ ॥ मोक्षाय च मुमुक्षूणां
 ध्यायिनां ध्यानयोगकृत् । वशाय वश्यकामानां विद्यायै
 वेदवादिनाम् ॥ ८ ॥ द्रविणाय दरिद्राणां पापिनां पाप-
 शान्तये ॥ ९ ॥ अत्राय क्षुधितानां च स्वर्गाय स्वर्ग-
 मिच्छताम् । पशव्यं पशुकामानां पुत्रदं पुत्रकांक्षिणाम्
 ॥ १० ॥ राज्याय भ्रष्टराज्यानामशान्तानां च शान्तये ।
 भक्त्यर्थं विष्णुभक्तानां विष्णौ सर्वान्तरात्मनि ॥ ११ ॥
 जाप्यं त्रिवर्गसिद्धयर्थं गृहस्थेन विशेषतः । उद्यन्तं चण्ड-
 किरणमुपस्थाय कृताञ्जलिः ॥ १२ ॥ तुलसीकानने
 तिष्ठन्नासीनो वा जपेदिदम् । सर्वान् कामानवाप्नोति तथैव
 मम सन्निधिम् ॥ १३ ॥ मम प्रियकरं नित्यं हरिभक्ति-
 विवर्धनम् । या स्यान्मृतप्रजा नारी तस्या अङ्गं प्रमार्ज-
 येत् ॥ १४ ॥ सा पुत्रं लभते दीर्घजीविनं चाप्यरोगिणम् ।
 वंध्याया मार्जयेदङ्गं कुशैर्मन्त्रेण साधकः ॥ १५ ॥ साऽपि
 संवत्सरादेव गर्भं धत्ते मनोहरम् । अश्वत्थे राजवश्यार्थी
 जपेदग्रेः सुरूपभाक् ॥ १६ ॥ पलाशमूले विद्यार्थी
 तेजोर्ध्यभिमुखो रवेः । कन्यार्थी चण्डिकागेहे शत्रुहत्यै गृहे
 मम ॥ १७ ॥ श्रीकामो विष्णुगेहे च उद्याने स्त्री वशा

भवेत् । किमत्र बहुनोक्तेन शृणु सैन्येश तत्त्वतः ॥ १८ ॥
यं यं काममभिध्यायेत्तं तं प्राप्नोत्यसंशयम् । मम
गेहगतस्त्वं तु तारकस्य वधेच्छया ॥ १९ ॥ जपन् स्तोत्रं
च कवचं तुलसीगतमानसः । मण्डलाचारकं हन्ता भवि-
ष्यसि न संशयः ॥ २० ॥

इति श्रीब्रह्मांडपुराणे तुलसीमाहात्म्ये तुल-
सीकवचं नाम स्तोत्रं संपूर्णम्

७. तुलसीस्तोत्रम्

श्रीगणेशाय नमः ॥ जगद्धात्रि नमस्तुभ्यं विष्णोश्च
प्रियवल्लभे । यतो ब्रह्मादयो देवाः सृष्टिस्थित्यन्तका-
रिणः ॥ १ ॥ नमस्तुलसि कल्याणि नमो विष्णुप्रिये
शुभे । नमो मोक्षप्रदे देवि नमः संपत्प्रदायिके ॥ २ ॥
तुलसी पातु मां नित्यं सर्वापद्भ्योऽपि सर्वदा । कीर्ति-
तापि स्मृता वापि पवित्रयति मानवम् ॥ ३ ॥ नमामि
शिरसा देवीं तुलसीं विलसत्तनुम् । यां दृष्ट्वा पापिनो
मर्त्या मुच्यन्ते सर्वकिल्बिषात् ॥ ४ ॥ तुलस्या रक्षितं
सर्वं जगदेतच्चराचरम् । या विनिर्हन्ति पापानि दृष्ट्वा वा
पापिभिर्नरैः ॥ ५ ॥ नमस्तुलस्यनितरां यस्यै बद्धा बलिं
कलौ । कलयन्ति सुखं सर्वं स्त्रियो वैद्यास्तथापरे ॥ ६ ॥
तुलस्या नापरं किञ्चिद्देवतं जगतीतले । यया पवित्रितो
लोको विष्णुसंगेन वैष्णवः ॥ ७ ॥ तुलस्याः पल्लवं
विष्णोः शिरस्यारोपितं कलौ । आरोपयति सर्वाणि
श्रेयांसि वरमस्तके ॥ ८ ॥ तुलस्यां सकला देवा वसन्ति
सततं यतः । अतस्तामर्चयेद्धोके सर्वान् समर्चयन् ॥ ९ ॥

नमस्तुलसि सर्वज्ञे पुरुषोत्तमवल्लभे । पाहि मां सर्वपा-
पेभ्यः सर्वसंपत्प्रदायिके ॥ १० ॥ इति स्तोत्रं पुरा गीतं
पुण्डरीकेण धीमता । विष्णुमर्चयता नित्यं शोभ-
नैस्तुलसीदलैः ॥ ११ ॥ तुलसी श्रीमहालक्ष्मीर्विद्याविद्या
यशस्विनी । धर्म्या धर्मानना देवी देवदेवनमः प्रिया
॥ १२ ॥ लक्ष्मी प्रियसखी देवी द्यौर्भूमिरचला चला ।
षोडशैतानि नामानि तुलस्याः कीर्तयन्नरः ॥ १३ ॥
लभते सुतरां भक्तिमते विष्णुपदं लभेत् । तुलसी भूर्महा-
लक्ष्मीः पद्मिनी श्रीर्हरिप्रिया ॥ १४ ॥ तुलसी श्रीसखि
शुभे पापहारिणि पुण्यदे । नमस्ते नारदनुते नारायण-
मनः प्रिये ॥ १५ ॥

इति श्रीपुण्डरीककृतं तुलसीस्तोत्रं सम्पूर्णम्

८. श्रीवेदव्यासाष्टकम्

श्रीगणेशाय नमः ॥ कलिमलास्वाविवेकदिवाकरं
समवलोक्य तमोवलितं जनम् । करुणया भुवि दर्शि-
तविग्रहं मुनिवरं तमहं सततं भजे ॥ १ ॥ भरतवंशस-
मुद्धरणेच्छया स्वजननीवचसा परिनोदितः । अजनयत्त-
नयत्रितयं प्रभुर्मुनिवरं तमहं सततं भजे ॥ २ ॥ मति-
बलादि निरीक्ष्य कलौ नृणां लघुतरं कृपया निगमां-
बुधेः । समकरोदिह भागमनेकधा मुनिवरं तमहं सततं
भजे ॥ ३ ॥ सकलधर्मनिरूपणसागरं विविधचित्रकथास-
मलंकृतम् । व्यरचयच्च पुराणकदंबकं मुनिवरं तमहं
सततं भजे ॥ ४ ॥ श्रुतिविरोधसमन्वयदर्पणं निखिल-
वादिमतांध्यविदारणम् । ग्रथितवानपि सूत्रसमूहकं मुनि-

वरं तमहं सततं भजे ॥ ५ ॥ यदनुभाववशेन दिवं गतः
समधिगम्य महास्त्रसमुच्चयम् । कुरुचमूमजयद्विजयो
द्रुतं मुनिवरं तमहं सततं भजे ॥ ६ ॥ समरवृत्तविबो-
धसमीहया कुरुवरेण मुदा कृतयाचनः । सपदि सूतम
दादमलेश्वरं मुनिवरं तमहं सततं भजे ॥ ७ ॥ वननिवा-
सपरौ कुरुदंपती सुतशुचा तपसा च विकर्षितौ । मृत-
तनूजगणं समदर्शयन्मुनिवरं तमहं सततं भजे ॥ ८ ॥
व्यासाष्टकमिदं पुण्यं ब्रह्मानन्देन कीर्तितम् । यः पठेन्म-
नुजो नित्यं स भवेच्छास्त्रपारगः ॥ ९ ॥

इति श्रीपरमहंसस्वामिब्रह्मानन्दविरचितं

श्रीवेदव्यासाष्टकं सम्पूर्णम्

९. अभिलाषाष्टकम्

श्रीगणेशाय नमः ॥ कदा पक्षीन्द्रांसोपरि गतमजं
कञ्चनयनं रमासंश्लिष्टाङ्गं गगनरुचमापीतवसनम् । गदा-
शंखांभोजाखिरकरमालोक्य सुचिरं गमिष्यत्येतन्मे ननु
सफलतां नेत्रयुगलम् ॥ १ ॥ कदा क्षीराब्ध्यंतः सुरतरु-
वनांतर्मणिमये समासीनं पीठे जलधितनयालिंगिततनुम् ।
स्तुत देवैर्नित्यं मुनिवरकंदर्बैरभिनुतं स्तवैः संस्तोष्यामि
श्रुतिवचनगमैः सुरगुरुम् ॥ २ ॥ कदामामाभीतं भवजल-
धितस्तापसतनुं गता रागं गंगातटगिरिगुहावाससदनम् ।
लपंतं हे विष्णो सुरवर रमेशेति सततं समभ्येत्योदारं
कमलनयनो वक्ष्यति वचः ॥ ३ ॥ कदा मे हृत्पद्मे भ्रमर इव
पद्मे प्रतिवसन् सदा ध्यानाभ्यासादनिशमुपहृतोविभुरसौ ।
स्फुरज्ज्योतीरूपोरविरिवरमासेव्यचरणौ हरिष्यत्यज्ञाना-

ज्जनिततिमिरं तूर्णमखिलम् ॥ ४ ॥ कदा मे भोगाशा निबि-
डभवपाशांदुपरतं तपःशुद्धं बुद्धं गुरुवचनतोदैरचपलम् ।
मनो मौनं कृत्वा हरिचरणयोश्चारु सुचिरं स्थितिं स्थाणु-
प्रायां भवभयहरां यास्यति पराम् ॥ ५ ॥ कदा मे संरु-
द्धाखिलकरण जालस्य परितो जिताशेषप्राणानिलपरिकर-
स्य प्रजपतः । सदीकारं चित्तं हरिपदसरोजे धृतवतः समे-
ष्यत्युल्लास मुहुरखिलरोमावलिरियम् ॥ ६ ॥ कदा प्रारब्धांते
परिशिथिलतां गच्छति शनैः शरीरे चाक्षौघेऽप्युपरत-
वति प्राणपवने । वदत्यूर्ध्वं शश्वन्मम वदनकंजे मुहुरहो
करिष्यत्यावासं हरिरिति पदं पावनतमम् ॥ ७ ॥ कदा
हित्वा जीर्णां त्वचमिव भुजङ्गस्तनुमिमां चतुर्बाहुश्च-
क्रांबुजदरकरः पीतवसनः घनश्यामो दूतैर्गगनगतिनीतो
नतिपरर्गमिष्यामीष्यामीष्टस्यांतिकमखिलदुःखांतकमिति ८

इति श्रीमत्परमहंसस्वामिब्रह्मानंदविरचित-

मभिलाषाष्टकं संपूर्णम्

१०. चतुःश्लोकी भागवतम्

श्रीगणेशाय नमः ॥ श्रीभगवानुवाच ॥ ज्ञानं परम-
गुह्यम् मे यद्विज्ञानसमन्वितम् । सरहस्यं तदङ्गं च गृहाण
गदितं मया ॥ १ ॥ यावानहं यथाभावो यद्रूपगुणकर्मकः ।
तथैव तत्त्वविज्ञानमस्तु ते मदनुग्रहात् ॥ २ ॥ अहमेवा-
समेवाग्ने नान्यद्यत्सदसत्परम् । पश्चादहं यदेतच्च योऽव-
शिष्येत सोऽस्म्यहम् ॥ ३ ॥ ऋतेऽर्थं यत्प्रतीयेत चात्मनि ।
तद्विद्यादात्मनो मायां यथाभासो यथा तमः ॥ ४ ॥ यथा
महांति भूतानि भूतेषूच्चावचेष्वनु । प्रविष्टान्यप्रविष्टानि

तथा तेषु न तेष्वहम् ॥ ५ ॥ एतावदेव जिज्ञास्यं तत्त्व-
जिज्ञा मुनाऽऽत्मनः । अन्वयव्यतिरेकाभ्यां यत्स्यात्सर्वत्र
सर्वदा ॥ ६ ॥ एतन्मतं समातिष्ठ परमेण समाधिना ।
भवान् कल्पविकल्पेषु न विमुह्यति कर्हिचित् ॥ ७ ॥

इति श्रीमद्भागवते महापुराणेऽष्टादशसाहस्र्यां
संहितायां वैयासिक्यां द्वितीयस्कन्धे भगवद्ब्रह्म-
संवादे चतुःश्लोकीभागवतं समाप्तम्

११. सप्तश्लोकी गीता

श्रीगणेशाय नमः ॥ ओमित्यकाक्षरं ब्रह्म व्याहरन्
मामनुस्मरन् । यः प्रयाति त्यजन्देहं स याति परमां
गतिम् ॥ १ ॥ स्थाने हृषीकेश तव प्रकीर्त्या जगत्प्रहृष्य-
त्यनुरज्यते च । रक्षांसि भीतानि दिशो द्रवंति सर्वे नम-
स्यन्ति च सिद्धसंघाः ॥ २ ॥ सर्वतः पाणिपादं तत्सर्वतोऽ-
क्षिशिरोमुखम् । सर्वतः श्रुतिमल्लोके सर्वमावृत्यतिष्ठति ॥
॥ ३ ॥ कविं पुराणमनुशासितारमणोरणीयां समनुस्म-
रेद्यः । सर्वस्य धातारमर्चित्यरूपमादि त्यवर्णं तमसः
परस्तात् ॥ ४ ॥ ऊर्ध्वमूलमधःशाखमश्वत्थं प्राहुरव्ययम् ।
छन्दांसि यस्य पर्णानि यस्तं वेद स वेदवित् ॥ ५ ॥
सर्वस्य चाहं हृदि सन्निविष्टो मत्तः स्मृतिर्ज्ञानमपोहनं च
वेदैश्च सर्वैरहमेव वेद्यो वेदांतकृद्वेदविदेव चाहम् ॥ ६ ॥

मन्मना भव मद्भक्तो मद्याजीमां नमस्कुरु । मामेवैष्यसि
युक्तवैवमात्मानं मत्परायणः ॥ ७ ॥

इति श्रीमद्भगवद्गीतासूपनिषत्सु ब्रह्मविद्यायां
योगशास्त्रे श्रीकृष्णार्जुनसंवादे सप्तश्लोकी
गीता सम्पूर्णा

१२. हयग्रीवपटलम्

श्रीगणेशाय नमः ॥ हयशिरः पदं डेंटंहृदयं च
समुद्धरेत् । स्वबीजादिमहामन्त्रश्चतुर्वर्गफलप्रदः ॥ अस्य
हयग्रीवाष्टाक्षरमन्त्रस्य ब्रह्मा ऋषिरनुष्टुपछन्दः श्रीहय-
ग्रीवरूपी विष्णुर्देवता ममाभीष्टकामनासिद्धयर्थे जपे
विनियोगः ॥ ब्रह्मणे ऋषये नमः शिरसि । अनुष्टुपछन्द-
सेनमो मुखे । श्रीहयग्रीवरूपिण्यै विष्णुदेवतायै नमो
हृदि । अथ कराङ्गन्यासौ । ह्रीं अंगुष्ठाभ्यां नमः । ह्रीं
तर्जनीभ्यां नमः । ह्रूं मध्यमाभ्यां नमः । ह्रौं अनामिकाभ्यां
नमः । ह्रौं कनिष्ठिकाभ्यां नमः । ह्रः करतलकरपृष्ठाभ्यां
नमः । एवं हृदयादि । ततो ध्यानम् । शरच्छशांकप्रभमश्व-
वक्त्रंमुक्तामयैराभरणैःप्रदीतम् । रथाङ्गशङ्खौ धृतवाहयुग्मं
विद्याख्यमुद्रान्यकरं नमामि ॥ एवं ध्यात्वा मानसैः
संपूज्य शङ्खस्थापनं कृत्वा पीठपूजां विधाय तद्यथा मूला-
धारे ओं मण्डूकायनमः स्वाधिष्ठाने ओं कालाग्निरुद्राय०
नाभौ ओं प्रकृत्यै० हृदि ओं ह्रीं आधारशक्त्यै० कूर्माय०
अनन्ताय० वाराहाय० पृथिव्यै० सुधासिंधवे० नवरत्न-
द्वीपाय० जातवनाय तन्मध्ये मणिमण्डपाय तन्मध्ये

कल्पवृक्षाय० तदधो रत्नवेदिकायै० तदुपरि स्वसिंहा-
सनाय० तदुपरि श्वेतातपत्राय० सितचामराभ्यां० ताल-
वृन्ताभ्यां० विमलादर्शाय० ततो मुखपाद्मनाभिवाम-
पाश्वेषु धर्मज्ञानवैराग्यैश्वर्यान् दक्षिणांशतदूर्वामोरुत-
दंशेषु अधर्माज्ञानावैराग्यानैश्वर्यान् अनन्ताय० सर्व-
तत्त्वाय० पद्माय० आनन्दकन्दाय० संविन्नालाय०
प्रकृतिमयपत्रेभ्यो० विकारमयकेसरेभ्यो० पञ्चाशद्वर्ण-
बीजाद्यकारिणिकायै अं अर्कमण्डलाय द्वादशकलात्मने
ओं सोममण्डलाय षोडशकलात्मने० वं वह्निमण्ड-
लाय मण्डलात्मने० सं सत्त्वाय० रं रजसे० तं
तमसे० आं आत्मने अं अन्तरात्मने० पं परमात्मने०
ह्रीं० ज्ञानात्मने पीठशक्तिं न्यसेत् । केसरेषु मध्ये च
पूर्वादिक्रमेण ओं विमलायै० नमः । एवम् उत्कर्षिण्यै०
ज्ञानायै० क्रियायै० योगाय० प्रभवै० सत्यायै० ईशा-
नायै० अतुग्रहायै० तदुपरि ओं नमो भगवते विष्णवे
सर्वभूतात्मने वासुदेवाय सर्वात्मसंयोगयोगपीठात्मने
नमः । इति पीठपूजां कृत्वा पुनर्ध्यात्वाऽऽवाहनादि-
पञ्चपुष्पाञ्जलिदानपर्यन्तं पूजां विधाय आवरणपूजामारभेत् ।
तत्रांगैः प्रथमावरणम् ॥ प्रज्ञाहय० मेधाहय० स्मृतिहय०
विद्याहय० लक्ष्मीहय० वागीशहय० विद्याविशालहय०
नादविमर्दहयग्रीवाय नमः इत्यष्टभिर्द्वितीयम् ॥ लक्ष्मी-
सरस्वतीरति-प्रीति-कीर्ति-कांति-तुष्टि पुष्टिभिस्तृती-
यम् । कुमुदादिभिर्गजैश्चतुर्थम् । इन्द्रादिभिः पञ्चमम् ॥
ततो धूपादिविसर्जनांतं कर्म समापयेत् । अस्य पुरश्च-

रणं चतुर्लक्षं जपः । तथाच-वेदलक्षं जपेन्मन्त्रं दशांशं
जुहुयात्ततः ॥ आज्येन तद्दशांशहोमः ॥

इति हयग्रीवपटलं समाप्तम्

१३. हयग्रीवकवचम्

श्रीराधाकृष्णाभ्यां नमः ॥ पार्वत्युवाच । देवदेव महा-
देव करुणाकर शंकर । त्वया प्रसादशीलेन कथितानि
रमापतेः ॥ १ ॥ बहूनामवताराणां बहूनि कवचानि च ॥
इदानीं श्रोतुमिच्छामि हयास्यकवचं प्रभो ॥ २ ॥ शंकर
उवाच ॥ देवि प्रियंवदे तुभ्यं रहस्यमपि तत्प्रिये । कलशां-
बुधिपीयूष (!) हयास्यकवचं वदे ॥ ३ ॥ महाकल्पांत-
यामिन्याश्चरमप्रहरे स्वयम् । लीलया हयवक्त्रोत्थं रूपमा-
धाय योऽरमत् ॥ ४ ॥ तेन यद्वयशीर्षेणत्रयीरक्षणकां-
क्षया । वेदोपदेशः प्राक्काले उपदिष्टो विरंचये ॥ ५ ॥
पुत्रवान्स ततो मह्यं विरंचिरुपदिष्टवान् । कवचंहयशीर्षस्य
तत्तुभ्य कथयाम्यहम् ॥ ६ ॥ हयास्यकवचस्यास्य ऋषि-
ब्रह्मा प्रकीर्तितः । छदोऽनुष्टुप् तथादेवो हयग्रीव उदाहृतः
॥ ७ ॥ ह्रीं तु बीजं समाख्यातं ह्रीं शक्तिः समुदाहृता
ॐ कीलकं समाख्यातमुच्चरुत्कीलकं तथा ॥ ८ ॥
लक्ष्मीकरांभोरुहहेमकुंभपीयूषपूरैरभिषिक्तशीर्षम् । व्याख्या-
नमालांबुजपुस्तकानि हस्तैर्वहन्तं हयतुंडमीडे ॥ ९ ॥
सुधासिक्तः शिरः पातुभालं पातु शशिप्रभः । दशौ
रक्षतु दैत्यारिर्नासां वोद्धृतवारिधिः ॥ १० ॥ श्रोत्रं पातु
स्थिरश्रोत्रः कपोलौ करुणानिधिः । मुखं पातु गिरांस्वामी
जिह्वां पातुसुरारिहृत् ॥ ११ ॥ हनुं हनुमता सेव्यः कण्ठं

वैकुण्ठनायकः । ग्रीवां पातु हयग्रीवो हृदयं कमलालयः
॥ १२ ॥ ऊर्ध्वं च विश्वभृत्पातु नाभिं पंकजलोचनः ।
मेढ्रं प्रजापतिः पातु ऊरू पातु गदाधरः ॥ १३ ॥ जानुनी
विश्वहृत् पातु जंघे तु जगतां पतिः । गुल्फौ पातु
हयध्वंसी पादौ विज्ञानवारिधिः ॥ १४ ॥ प्राच्यां रक्षतु
वागीशो दक्षिणायां वरायुधः । प्रतीच्यां विश्वभृत् पातु
कौबेर्यां शिववंदितः ॥ १५ ॥ ऊर्ध्वपातु हरिः साक्षादधः
पातु गुणाकरः । अन्तरिक्षे हरिः पातु विश्वतः पातु
विश्वधृक् ॥ १६ ॥ पुराणः कवचं धीमान् संनह्येन्निजवि-
ग्रहे । दुर्गतिवाक्शरव्यूहैः स कदाच्चित्र बाध्यते ॥ १७ ॥
जपेद्य एतत्कवचं त्रिसंध्यं भक्तिभावतः । मूढोऽपि गीष्प-
तिस्पृह्यं जायते नात्र संशयः ॥ १८ ॥

इति श्रीहयग्रीवसंहितायां हयग्रीवकवचम्

१४. हयग्रीवाष्टोत्तरशतनामस्तोत्रम्

श्रीहयग्रीवाय नमः । हयग्रीवो महाविष्णुः केशवो
मधुसूदनः । गोविन्दः पुण्डरीकाक्षो विष्णुर्विश्वंभरो हरिः
॥ १ ॥ आदीशः सर्ववागीशः सर्वाधारः सनातनः ।
निराधारो निराकारो निरीशो निरुपद्रवः ॥ २ ॥ निरं-
जनो निष्कलंको नित्यतृप्तो निरामयः । चिदानन्दमयः
साक्षी शरण्यः शुभदायकः ॥ ३ ॥ श्रीमान् लोकत्रया-
धीशः शिवः सरस्वतीप्रदः । वेदोद्धतवेदनिधिर्वेदेव्यः
पुरातनः ॥ ४ ॥ पूर्णः पूरयिता पुण्यः पुण्यकीर्तिः
परात्परः । परमात्मा परंज्योतिः परेशः पारगः परः ॥ ५ ॥
सकलोपनिषद्देवो निष्कलः सर्वशास्त्रकृत । अक्षमा-

लाज्ञानमुद्रायुक्तहस्तो वरप्रदः ॥ ६ ॥ पुराणपुरुषः
 श्रेष्ठः शरण्यः परमेश्वरः । शांतो दांतो जितक्रोधो जित-
 मित्रो जगन्मयः ॥ ७ ॥ जरामृत्युहरो जीवो जयदो
 गरुडासनः । जयश्रियोजितः स्तुल्यो जापकप्रियकृद्विभुः
 ॥ ८ ॥ विमलो विश्वरूपश्च विश्वगोप्ता विराट् स्वराट् ।
 शुद्धस्फटिकसंकाशो जटामंडलसंयुतः ॥ ९ ॥ आदि-
 मध्यांतरहितः सर्ववागीश्वरेश्वरः । नाम्नामष्टोत्तरशतं हय-
 ग्रीवस्य यः पठेत् ॥ १० ॥ स सर्ववेदवेदांगशास्त्राणां
 पारगः कविः । इदमष्टोत्तरशतं नित्यं मूढोऽपि यः पठेत् ॥
 ॥ ११ ॥ वाचस्पतिसमो बुद्ध्या सर्वविद्याविशारदः । मह-
 दैश्वर्यमासाद्य कलत्राणि च पुत्रकान् ॥ १२ ॥ अवाप्य
 सकलान् भोगान् अन्ते हरिपुरं व्रजेत् ॥ १३ ॥

इति श्रीब्रह्मांडपुराणे हयग्रीवाष्टो-

त्तरशतनामस्तोत्रं संपूर्णम्

१५. करुणस्तोत्रम्

क्षान्तानि तानि निखिलानि महान्ति नूनमागांसि
 मे प्रणतपालनतत्परेण । यत्नेन नाथ भवतो विमुखत्व-
 रूपमागोऽपि हन्त विकलस्य मम क्षमस्व ॥ १ ॥
 यन्नाथ हन्त । सततं विपदाकुलेन त्वत्पादयोः प्रणमनं
 न मया व्यधायि । विस्मृत्य सम्प्रति चिराय ममैतदा-
 गस्तां सन्निधेहि करुणां मयि दीनबन्धो ॥ २ ॥ निर्व्या-
 जमार्त्तपरिपालनदीक्षितत्वं पाप्मान्तकृत्वमचिराच्च समं-
 निकामम् । कार्या तथाऽपि विनते नतिमात्रतःस्त्राक्
 सन्तुष्यता मयि दयैव विभो त्वयाऽद्य ॥ ३ ॥ सर्वेषु

पातकपरेषु परं प्रसिद्धं मां त्रास्यसे यदि शरण्य तदैव
 नाथ । पापीयसामपि सकृच्छरणं गतानामुद्धारदीक्षित-
 तया प्रथितोऽसि भावी ॥ ४ ॥ के नाम पातककृतो भव-
 ताऽद्य यावन् नैवोद्धृता यदि गताः शरणं कदाचित् ।
 किंत्वेषु हन्त ! महितस्य दयानिधे मे सन्तारणावसर
 एष यशोऽभिलाषिन् ॥ ५ ॥ विश्वम्भरस्य करुणाव-
 रुणालयस्य सर्वेश्वरस्य महितस्य यशस्विनां ते ।
 आर्त्तेष्वनन्यशरणेषु न नाथ सम्प्रत्येवंविधत्वमुचितं
 बत मादृशेषु ॥ ६ ॥ त्वत्सम्मुखे विलपतामपि मादृशा-
 नामार्त्ति निहत्य न यतः शिवमादधासि । हा दीनबन्धु-
 रपि सन् भगवन् विभो तदन्धोऽसि हन्त बधिरोऽसि
 जडोऽसि किंवा ॥ ७ ॥ हा नाथ दीनजनतैकशरण्य
 हन्त किं नाम मां म्वशरणं परिपासि नाद्य । को वाऽखि-
 लेषुभुवनेषु मदन्य आर्त्तो यं नन्दयन् वितरितासि
 निजाममिख्याम् ॥ ८ ॥ कर्मानुसारिफलदानविधौ
 समर्थैरन्यैर्दयालुभिरपि त्रिदशैर्हतानाम् । नाथ त्वमेव
 शरणं तनु मादृशानां सर्वेश्वरश्च करुणश्च न यत्
 परोस्ति ॥ ९ ॥ किं नाम मां न परिपासि दयाविधान
 किं हन्त वा त्वमपि कर्ममुखप्रतीक्षः । चेदेवमेव बत !
 तर्हि चिराय लोके निर्व्याजपालनपरत्वमपाकृतं स्यात्
 ॥ १० ॥ नानाविधानि वृजिनानि मया महान्ति कामं
 कृतानि यदपि त्रिदशाधिनाथ । श्रीमन्नथापि शरणागतव-
 त्सलत्वसम्भावनाय परिपाहि समाश्रितम्माम् ॥ ११ ॥
 मामन्तरेण भुवनेष्वखिलेषु कश्चिन् नैतस्य हन्त पतितस्य

समाश्रयोऽन्यः । इत्येव नाथ परिपाहि दयानिधान
 कर्माणि विस्मर चिराय कृतागसोऽपि ॥ १२ ॥ आर्त्तो
 न कुत्रचन कश्चन ते मदन्यस्तादृग्जनार्तिहरणे च परः
 परस्त्वत् । सम्प्रत्यथापि भगवन् किमु मां न पासि
 किं वा न पश्यसि चिराय यशोमहत्त्वम् ॥ १३ ॥ त्वा-
 माश्रितोऽहमिति नाथ ! परं निशम्य पापीयसोऽपि
 बत ! नः परिपालि सद्यः । तस्मात्त्वमेव भुवनेष्वखिलेषु
 विष्वङ् मुख्यो मतोऽसि शरणागतवत्सलानाम् ॥ १४ ॥
 त्वामाश्रितोऽस्मि परिपालय दीनबन्धो इत्येव दुष्कृत-
 वतामपि मादृशानाम् । आकर्ण्य जातु परिदेवनमीश
 सद्यो रक्षस्त्वमेव महितः करुणाकरेषु ॥ १५ ॥ अग्रे
 सरा यदपि दारुणदुष्कृतानि सन्तन्वतां ध्रुवमयी तदपि
 प्रपन्नाः । इत्येव मादृशजनान् परिपासि यत्त्वं विष्वक्
 तदेव भगवन् प्रथितः शरण्यः ॥ १६ ॥ त्राणोचितानि
 सुकृतानि किमस्य कामं ददद्यानि किन्तु दुरितान्यथवेति
 नाथ । चेच्चिन्तयेः पतितपावन मादृशानामभ्यर्थना तव
 च वत्सलता मृषैव ॥ १७ ॥ यद्यप्यतीव पतितोऽस्मि
 दयानिधान सम्प्रत्यथापि भवतः शरणं प्रपन्नः । तस्मा-
 च्छरण्य भवता परिरक्षणीयो जानेऽन्यथा मम कदाऽपि
 न रक्षणं स्यात् ॥ १८ ॥ कुत्रापि हन्त पतितो न मतो मदन्यः
 सत्यं तथाऽपि भवतः शरणं प्रपन्नः । एवं स्थितो मम
 निराकरणं चिराय संरक्षणं सपदि वा बत नाथ युक्तम्
 ॥ १९ ॥ भुक्तानि पातकफलानि चिराद् बहूनि नेतः परं
 किमपि भोक्तुमहं समर्थः । त्वं दीनबन्धुरिति नाथ जगत्सु
 विष्वक् ख्यातोऽसि यत् पतितपावन पाहि तस्मात् ॥ २० ॥

मृत्योः करालवदने पतितोऽहमद्य यावत् प्रकामममरेश
विधेरधीनः । अप्येत्य हन्त ! भवतोऽभिमुखं कथ-
ञ्चिद् यद्यद्य शर्म न लभेय ततो यशः किम् ॥ २१ ॥
अन्याश्रितो यदि विभो ! यदि वा निरागाः स्यान्नि-
र्भयो जगति हन्त ! भवादृशानाम् । किं तेन किञ्चिदु-
दितं करुणानिधित्वं किंवा महत्सु महिमा महितोऽश-
तोऽपि ॥ २२ ॥ कुर्वन्ननाथपतितोद्धरणं समन्ताल्लोके
महत्त्वमुपयाति दयानिधीनाम् । मामुद्धरिष्यसि न तद्
यदि नाथ सद्यः किं हन्त ! तर्हि महिमा विमलस्त्व-
दीयः ॥ २३ ॥ यन्मादृशानपि सुदुष्कृतिनोऽतिदीनान्
मत्वा समुद्धरसि मङ्ग्लु समन्ततस्त्वम् । तद् दीन
बन्धुरिति नाम तव त्रिलोक्यां स्थाने शरण्य भगवन्
नितरां प्रसिद्धम् ॥ २४ ॥ विश्वम्भरोऽसि यदि मामपि
तद्विभर्षि साहाय्यमाचरसि मे यदि दीनबन्धुः । यत्
पावनस्तदिति नाथ पुनासि नेदं चित्रं स्वनाममहिमा-
नमुशन्ति सर्वे ॥ २५ ॥ यद्यागमिष्यमद्यहन् शरणं
तवाहं त्वं नाथ यद्यदहरिष्य इमं शरण्य ॥ उद्धृत्य
सम्प्रति यशो लभसे स्म यादृक् किं तादृशं कथय
नाथ ततोऽन्यथाऽपि ॥ २६ ॥ सत्यं यदि त्वमसि माधव
दीनबन्धुः किम्मां कदर्थयसि हन्त ! पुनः पुनस्तत ।
एवं विलापिनि जने कृपणोऽपि सद्यः सम्पद्य साधु
मृदुतां करुणां तनोति ॥ २७ ॥ यावत् समं करुणया
पररक्षकत्वं साधारणोऽपि भजते यदि कीर्तिलिप्सुः ।
विश्वम्भरत्वमहितः पुनरेतमेवं व्यापादयस्यहह तत्त्वमिव
त्वमेव ॥ २८ ॥ सर्वेऽप्यमी तव वशे जगदीशितारः

पुंसां शुभाशुभविधौ प्रभवो भवन्ति । तस्मात्त्वमेव बत
 तत्तदपाकृतस्य मादृग्जनस्य शरणैषिण आश्रयोऽसि ॥
 ॥ २९ ॥ पाया यदि त्वमपि नाथ न पीडयमानं तैस्तैः
 परस्य चरितैकदृशां प्रसिद्धैः । लोकः शरण्य शरणं
 बत कस्य यायात् को वा भवेत् पतितपावन दीन-
 बन्धुः ॥ ३० ॥ व्याधादयोऽपि भगवन् विहितापराधाः
 संतारिताः सपदि हन्त यदा दयालो । एकाकिनं पुनरिमं
 परिपीडयंस्त्वं तत्तां निजां किमु निराकुरुषे चिरं न ॥ ३१ ॥
 दीनोऽस्मि दीनदयितोऽसि सुदुःखितोऽस्मि दुखान्तकस्त्व-
 मसि नाथ सुदुःखितानाम् । पाप्मास्मि पावनकृतां
 प्रथमोऽसि नित्यं तन्मां प्रभो झटिति पालय पावयाद्य
 ॥ ३२ ॥ कर्मानुसारमशुभं च शुभं च भोग्यं सर्वस्य
 दैवनियतं जगतो न चित्रम् । भूयोऽपि भोः पतितपावन
 नाम यत्ते तन्मां पुनीहि च कृतार्थय तामभिख्याम् ॥
 ॥ ३३ ॥ सर्वार्थपूर्तिकरणे बहवः प्रसिद्धाः कल्पद्रुमप्रभृ-
 तयः शरणागतानाम् । हे नाथ यद्यथ विभर्षि पराङ्मुखां-
 स्त्वमेतादृशांस्तदसि सत्यमनुग्रहीता ॥ ३४ ॥ नाथ
 त्वमेव यदि सर्वजगन्मयस्तन्मां पीडयन् किमु न पीडयसि
 स्वमद्य । चेत्त्वं पुनर्बत जगद्गत एव कश्चित्किं तर्हि भोस्त-
 दपि कर्मभुजः शुभेच्छा ॥ ३५ ॥ विश्वं समुद्धरसि
 सर्वमपि त्वमीश तन्मां समुद्धरसि किं न दयानिधान ।
 विश्वंभर त्वमपि कर्ममुखप्रतीक्षस्तत् किं प्रभुत्वमनुकं-
 पविधौ त्वदीयम् ॥ ३६ ॥

इति श्रीशिवदत्तकविरत्नप्रणीतं करुणस्तोत्रम्

भोगांश्च दुर्धृमान् । तस्मादिदं महागोप्यं कवचं समुदाहृतम् ॥ २९ ॥ मृतसंजीवनं नाम्ना दैवतैरपि दुर्लभम् ॥ ३० ॥

इति श्रीवसिष्ठप्रणीतं मृतसंजीवनस्तोत्रं सम्पूर्णम्

१८. अश्विनीकुमारस्तोत्रम्

श्रीगणेशाय नमः ॥ प्रपूर्वगौ पूर्वजौ चित्रभानू गिरा
वां शंसामि तपसा ह्यनन्तौ । दिव्यौ सुपर्णौ विरजौ विमाना-
वधिक्षिपन्तौ भुवनानि विश्वा ॥ १ ॥ हिरण्मयौ शकुनी
सांपरायौ नासत्यदस्रौ सुनसौ वैजयन्ती । शुक्लं वयन्तौ
तरसा सुवेमावधिव्ययन्तावसितं विवस्वतः ॥ २ ॥ प्रस्तां
सुपर्णस्य बलेन वर्तिकांममुश्वतावश्विनौ सौभगाय । ताव-
त्सुवृत्ता वनमन्तमाययावसत्तमा गा अरुणा उदावहत् ॥
॥ ३ ॥ षष्टिश्च गावस्त्रिशताश्च धेनव एकं वत्सं सुवते तं
दुहन्ति । नानागोष्ठा विहिता एकदोहनास्तावश्विनो दुहतो
धर्ममुक्थ्यम् ॥ ४ ॥ एकां नाभिं सप्तशता अराः श्रिताः
प्रधिष्वन्या विंशतिरर्पिता अराः । अनेमिचक्रं परिवर्ततेऽ-
जरं मायाश्विनौ समनक्ति चर्षणी ॥ ५ ॥ एकं चक्रं वर्तते
द्वादशारं षण्णाभिमेकाक्षममृतस्य धारणम् । यस्मिन्देवा
अधिविश्वे विषक्तास्तावश्विनौ मुश्वतो मा विषीदतम् ॥
॥ ६ ॥ अश्विनाविन्दुममृतं वृत्तभूयौ तिरोधत्तामश्विनौ
दासपत्नी । हित्वा गिरिमश्विनौ गामुदाचरन्तौ तद्दृष्टिमद्वा-
त्प्रथितौ बलस्य ॥ ७ ॥ युवां दिशो जनयथो दशाग्ने समानं
मूर्ध्नि रथयानं वियन्ति । तासां यातमृषयोऽनुप्रयान्ति देवा
मनुष्याः क्षितिमाचरन्ति ॥ ८ ॥ युवां वर्णान्विकुरुथो
विश्वरूपांस्तेऽधिक्षियन्ते भुवनानि विश्वा । ते भानवोऽप्यनु-
सृताश्चरन्ति देवा मनुष्याः क्षितिमाचरन्ति ॥ ९ ॥ तौ
नासत्यावश्विनौ वां महेऽहं स्रजं च यां विभृथः पुष्करस्य ।
तौ नासत्यावमृतावृतावृधावृते देवास्तत्प्रपदे न सूते ॥

॥१०॥ मुखेन गर्भं लभतां युवानौ गतासुरेतत्प्रपदेन सूते ।
सद्यो जातो मातरमस्ति गर्भस्तावश्विनौ सुश्रुथो जीवसे
गाम् ॥ ११ ॥ स्तोतुं न शक्नोमि गुणैर्भवन्तौ चक्षुर्विहीनः
पथि संप्रमोहः । दुर्गेऽहमस्मिन्पतितोऽस्मि कूपे युवां शरण्यौ
शरणं प्रपद्ये ॥ १२ ॥

इति श्रीमन्महाभारत आदिपर्वण्यश्विनीकुमारस्तोत्रं संपूर्णम्

१९. पञ्चदेवतास्तोत्रम्

श्रीगणेशाय नमः ॥ गणेशविष्णुसूर्येशदुर्गाख्यं देवपञ्च-
कम् । वन्दे विशुद्धमनसा जनसायुज्यदायकम् ॥ १ ॥
एकरूपान् भिन्नमूर्तीन् पञ्चदेवान्नमस्कृतान् । वन्दे विशुद्ध-
भावेनेशाम्बेनैकरदाच्युतान् ॥ २ ॥ कल्याणदायिनो देवा-
न्नमस्कार्यान्महौजसः । विष्णुशंभुशिवासूर्यगणेशाख्यान्
माम्यहम् ॥ ३ ॥ एकात्मनो भिन्नरूपान् लोकरक्षणतत्परान् ।
शिवविष्णुशिवासूर्यहेरम्बान् प्रणमाम्यहम् ॥ ४ ॥ दिव्य-
रूपानेकरूपान्नानारूपान्नमस्कृतान् । शिवाशंकरहेरम्बविष्णु-
सूर्यान्नमाम्यहम् ॥ ५ ॥ नित्यानानन्दसंदोहदायिनो दीन-
पालकान् । शिवाच्युतगणेशेनदुर्गाख्यान् नम्यहं सुरान् ॥
॥ ६ ॥ कमनीयतनून्देवान् सेवावश्यान् कृपावतः । शंकरे-
नशिवाविष्णुगणेशाख्यान्नमाम्यहम् ॥ ७ ॥ सूर्यविष्णुशिवा-
शंभुविघ्नराजाभिधान्सुरान् । एकरूपान् सदा वन्दे सुख-
संदोहसिद्धये ॥ ८ ॥ हरौ हरे तीक्ष्णकरे गणेशे शक्तौ न भेदो
जगदादिहेतुषु । अधः पतन्त्येषु भिदां दधाना भाषान्त एवं
यततोऽच्युताश्रमाः ॥ ९ ॥

इति श्रीमदच्युताश्रमविरचितं पञ्चदेवतास्तोत्रम् ॥ १९ ॥

सर्वस्तोत्र-संख्या २२४

पताः—खेमराज श्रीकृष्णदास, श्रीवेंकटेश्वर प्रेस, बम्बई.

